


ياسنجان سادق چوغلان


# ياهاد پير نامه



ملاک شریانی • بیجا







ياسنجان سادق چوغلان

# باهاد درنامه

(تاريخي رومان)

1

مسلکله رنه شریاتی







ياسنجان سادىق چوغلان ♦ 1983 - يىل





## ئاپتور ھەققىدە

يازغۇچى ياسىنجان سادىق چوغلان 1966 - يىلى 3 - ئايدا يەكەن ناھىيە بازىرىدا ئىشچى ئائىلىسىدە تۇغۇلغان. ئالىي مەكتەپ تولۇق كۇرس مەلۇماتىغا ئىگە. ئۇ ھازىر يەكەن دەريا باشقۇرۇش ئىدارىسىنىڭ سىياسى بۆلۈمىدە خىزمەت قىلىدۇ. جۇڭگو ياز - غۇچىلار جەمئىيىتىنىڭ ئەزاسى، شىنجاڭ يازغۇچىلار جەمئىيىتىنىڭ ئەزاسى، قەشقەر ۋىلايەتلىك يازغۇچىلار جەمئىيىتىنىڭ مۇئاۋىن رەئىسى، شىنجاڭ ئۇيغۇر ئاپتونوم رايونىنىڭ توختاملىق يازغۇچىسى، «قەشقەر» ژۇرنىلىنىڭ تەھرىر ھەيئەت ئەزاسى.

ياسىنجان سادىق چوغلان 1988 - يىلى 4 - ئايدا سابىق «يەكەن گېزىتى» دە ئېلان قىلغان «ئاددىي - ساددا باشلىق» ناملىق ھېكايىسى بىلەن ئەدەبىي ئىجادىيەت سېپىگە كىرىپ كەلگەندىن بۇيان، ئىشتىن سىرتقى ۋاقىتلىرىدىن پايدىلىنىپ تىرىشپ ئىجادىيەت بىلەن شۇغۇللىنىپ، رايونىمىز ئەدەبىيات ئىشلىرىنىڭ تەرەققىياتى ئۈچۈن بەلگىلىك تۆھپە قوشۇپ كەلدى، ئۇنىڭ بىر قىسىم ھېكايە - پوۋېستلىرى، شۇنداقلا «جاللات خې - نىم»، «نازىن قىزلار»، «شەرەنداز ئايال» قاتارلىق تارىخىي ۋە رېئال تېمىدىكى رومانلىرى ئوقۇرمەنلەرنىڭ ۋە ئەدەبىيات تەنقىد قاتچىلىرىنىڭ ياخشى باھاسىغا سازاۋەر بولدى. بىر قىسىم ئەسەرلىرىگە مەخسۇس تېمىدا ئەدەبىي ئوبزورلار يېزىلدى. رومانلىرىنىڭ ھەممىسى ئوقۇرمەنلەر ئارىسىدا كۈچلۈك كىتاب ئوقۇش قىزغىنلىقى پەيدا قىلدى. «قۇرۇپ كەتكەن دەريا»، «قۇملۇق»، «كالا»، «تاۋۇس ئەللەين»، «يۇلتۇز، كۆزۈڭنى قىسما»، «پاتىمەنىڭ كۆڭلەكى»، «باھار...» قاتارلىق پوۋېست - ھېكايىلىرى خەنزۇ تىلى ۋە باشقا تىللارغا تەرجىمە قىلىندى.

ئۇنىڭ «ئېھ، سەھرا» ناملىق ھېكايىسى ئاپتونوم رايون بويىچە 6 - نۆۋەتلىك «خانتەڭرى ئەدەبىيات مۇكاپاتى»غا، «يۇلتۇز كۆزۈڭنى قىسما» ناملىق ھېكايىسى ئاپتونوم رايون بويىچە 15 - نۆۋەتلىك «خانتەڭرى ئەدەبىيات مۇكاپاتى»غا، «ئاي مۆككەن كېچە» ناملىق ھېكايىلەر توپلىمى مەملىكەت بويىچە 6 - نۆۋەتلىك «تۈل - پار ئەدەبىيات مۇكاپاتى»غا، «قۇملۇق» ناملىق پوۋېستى «تارىم ئەدەبىيات مۇكاپاتى»غا، «قۇرۇپ كەتكەن دەريا» ناملىق پوۋېستى «ئالتۇن توي» مۇكاپاتىغا ئېرىشتى. ئەدەبىي ئىجادىيەتتىكى مول نەتىجىلىرىگە ئاساسەن شىنجاڭ يازغۇچىلار جەمئىيىتى ئۇنىڭغا 2006 - يىلى ئاپتونوم رايون بويىچە تۇنجى نۆۋەتلىك «شىنجاڭ ياش يازغۇچىلار ئەدەبىيات مۇكاپاتى (تۆھپە مۇكاپاتى)» بەردى. قەشقەر ۋىلايەتلىك پارتكوم تەشۋىقات بۆلۈمى ۋە ئەدەبىيات - سەنئەتچىلەر بىرلەشمىسى تەرىپىدىن «ئەخلاق - كەسپتە تەڭ يېتىلگەن مۇنەۋۋەر ئەدەبىيات - سەنئەت خادىمى» بولۇپ باھالاندى.

- ئۇنىڭ ھازىرغىچە نەشر قىلىنغان كىتابلىرى تۆۋەندىكىچە:
1. «يۈرىكىم يىغلايدۇ» ھېكايىلەر توپلىمى، 1997 - يىلى قەشقەر ئۇيغۇر نەشرىياتىدا نەشر قىلىنغان.
  2. «ئاي مۆككەن كېچە» ھېكايىلەر توپلىمى، 1997 - يىلى مىللەتلەر نەشرىياتىدا نەشر قىلىنغان.
  3. «جانانغا يېزىلغان خەتلەر» پوۋېستلار توپلىمى، 1998 - يىلى شىنجاڭ ياشلار - ئۆسمۈرلەر نەشرىياتىدا نەشر قىلىنغان.
  4. «كاككۇك بالىسى» پوۋېستلار توپلىمى، 1998 - يىلى مىللەتلەر نەشرىياتىدا نەشر قىلىنغان.
  5. «سۈكۈتتىكى زېمىن» پوۋېست - ھېكايىلەر توپلىمى، 1998 - يىلى مىللەتلەر نەشرىياتىدا نەشر قىلىنغان.
  6. «كۈيلەر خانىشى - ئاماننىساخان» تارىخىي پوۋېست، 2003 - يىلى شىنجاڭ خەلق نەشرىياتىدا نەشر قىلىنغان.
  7. «ئادالەت ھامىيىسى - سەئىدخان» تارىخىي پوۋېست،

- 2003 - يىلى شىنجاڭ خەلق نەشرىياتىدا نەشر قىلىنغان.
8. «دىۋان مەشرەپكە تۆكۈلگەن قان» پوۋېست - ھېكايىلەر توپلىمى، 2005 - يىلى شىنجاڭ ياشلار - ئۆسمۈرلەر نەشرىياتىدا نەشر قىلىنغان.
9. «داۋان» رومان، 1998 - يىلى قەشقەر ئۇيغۇر نەشرىياتىدا نەشر قىلىنغان.
10. «جاللات خېنىم» ئىككى قىسىملىق تارىخىي رومان، 2003 - يىلى شىنجاڭ خەلق نەشرىياتىدا نەشر قىلىنغان.
11. «نازىن قىزلار» رومان، 2006 - يىلى شىنجاڭ خەلق نەشرىياتىدا نەشر قىلىنغان.
12. «شەرەنداز ئايال» رومان، 2008 - يىلى شىنجاڭ خەلق نەشرىياتىدا نەشر قىلىنغان.
13. «ئاتەش قەلب، ساخاۋەتلىك زېمىن» ماکرو ئەدەبىي ئاخ-بارات، 1997 - يىلى قەشقەر ئۇيغۇر نەشرىياتىدا نەشر قىلىنغان.
14. «يوللار ئېسىڭدە بولسۇن» ئەدەبىي ئاخباراتلار توپلىمى، 2000 - يىلى قەشقەر ئۇيغۇر نەشرىياتىدا نەشر قىلىنغان.
- ياسىنجان سادىق چوغلان كۆپ يىللىق جاپالىق ئىزدىنىش-نىڭ نەتىجىسى بولغان ئالتە قىسىملىق زور ھەجىمدىكى تارىخىي رومانى «باھادىرنامە»نى يېزىپ پۈتتۈرگەندىن كېيىن، يېقىنقى بىرنەچچە يىل ئىچىدە يازغان بىر قىسىم پوۋېست، ھېكايە، نە-سىر، ئەسلىمە، ماقالە ۋە سۆھبەت خاتىرىلىرىدىن تۈزۈلگەن ئەدە-بىي توپلىمى «ئالتۇن جۇۋان» نى نەشرگە تاپشۇردى.





## مەزكۇر رومان ھەققىدە

14 - ئەسىرنىڭ ئاخىرلىرىدىن 16 - ئەسىرنىڭ بېشىغىچە بولغان ئوتتۇرا ئاسىيا، جۈملىدىن ئۇيغۇر جەمئىيىتىنىڭ ئومۇمىي كۆرۈنۈشى ئەتراپلىق سۈرەتلەنگەن بۇ ئالتە قىسىملىق رومان ئوقۇرمەنلەرنى چوڭقۇر ئويغا سېلىپ، تەپەككۇرنى يىراق ئوتتۇرا ئەسىرگە باشلاپ بارىدۇ.

تۇغلۇق تۆمۈر ئەۋلادلىرى بىلەن ئەمىر تۆمۈر ئەۋلادلىرىنىڭ تەخت - سەلتەنەتكە ۋارىسلىق قىلىش، گۈللىنىش، زاۋاللىققا يۈزلىنىش ۋە قايتا باش كۆتۈرۈش تارىخىي جەريانى بۇ روماندا داستان (ئېپوس) خاراكتېرلىك يورۇتۇپ بېرىلگەن.

قوۋم - قېرىنداشلىق، ئۇرۇق - تۇغقاندارچىلىق مېھرى، تەخت ماجىراللىرى، ئىستېلاچىلىق، چىرىكلىك، سوپى - ئىد - شانلارنىڭ ئەينى دەۋر جەمئىيىتىگە كۆرسەتكەن تەسىرى، جاھىد - لىيەت، تەپرىقچىلىك، ئەخلاىي يىمىرىلىشتىن بىخانىغان مەند - ۋى پۈچەكلىك، سەلتەنەت، ئىستېلاچىلىق ئۈچۈن ئېلىپ بېرىل - غان قانلىق جەڭ كۆرۈنۈشلىرى، باھادىرلىق، مەردلىك، ۋاپادارلىق مىساللىرى ئوقۇرمەنلەرنى مول تارىخىي مەلۇماتلارغا، قانلىق ساۋاقلارغا، قايىنق ھاياجان ۋە زور مەنىۋى قۇۋۋەتكە ئىگە قىلىدۇ. ئەينى دەۋردە ياشاپ ئۆتكەن سۇلتان ئۆۋەيسخان، ئەمىر خۇدايداد، سەركەردە سەييىد ئەلى ئالىپ، سۇلتان ئىسان بۇغاخان، دوستمۇھەممەدخان، سانىز مىرزا، مۇھەممەد ھەيدەر مىرزا، سۇل - تان يۈنۈسخان، مۇھەممەد ھۈسەيىن مىرزا، سەييىد مۇھەممەد مىرزا، شاھرۇرخان، مىرزا ئۇلۇغبەگ، ئەبۇ سەئىد مىرزا، سۇلتان مەھمۇدخان، سۇلتان ئەھمەدخان (ئالاچەخان)، زەھىرىددىن مۇ - ھەممەد بابۇر، سۇلتان سەئىدخان، جاھانگىر مىرزا، مەسئۇد

مىرزا، يادىكار مۇھەممەد مىرزا، مىرزا ھەيدەر كۆرەگان، سۇلتان خاتۇن، دۆلەتسۇلتان مەلىكە، خانىش ئىسان دۆلەت بېگىم، خانىش شاھ بېگىم، ئايجامال ئاغىچا، خانىش گۆھەرشاد بېگىم، شۇنداقلا ئىشان شەيخ نىزامىددىن خامۇش، خوجا ئەھرار، مەۋلانە مۇھەممەد قازى، مىرزا ئابابەكرى، مۇھەممەد شەيبانىخان... قاتارلىق تارد. خىي شەخسلەرنىڭ ئاپتور قەلىمى ئاستىدا يورۇتۇلغان بەدىئىي ئوبرازى ئوقۇرمەنلەرنىڭ قەلبىدە يارقىن بىر سىما بولۇپ چاقىدۇ.

قىسقىسى، ياش يازغۇچى ياسىنجان سادىق چوغلاننىڭ ئۇزۇن يىللىق ئىزدىنىشىنىڭ سەمەرسى بولغان بۇ رومان ئوقۇرمەنلەردىن بىزگە ئۆزگىچە بەدىئىي زوق بېغىشلىغۇسى.

مەزكۇر روماندا ئوقۇرمەنلەرنىڭ كۆرۈشىگە قولاي بولسۇن ئۈچۈن قىسمەن ئىزاھلار مەزمۇن ئېھتىياجى بويىچە تەكرار ھەم مەزمۇن جەھەتتىن قىسمەن پەرقلق بېرىلدى. كىتابقا جىددىي تۇتۇش قىلغانلىقىمىز، ئۇنىڭ ئۈستىگە كىتابنىڭ مەزمۇن دائىرىسى كەڭ بولغانلىقتىن سەۋەنلىكلەردىن خالىي بولالمىغانلىقىدەك مىز تەبىئىي. كەڭ ئوقۇرمەنلەرنىڭ تەنقىدىي پىكىر بېرىشىنى سورايمىز.

## مىللەتلەر نەشرىياتى

2010 - يىل ئاۋغۇست.

1

تۇرپان شەھىرى ياز قۇياشنىڭ تەپتىدە خۇددى داپخۇنى ئېدى. تىۋېتلىگەن تونۇردەك ھەم دىمىق، ھەم ھارارەتلىك ئىدى. شەھەر ئاھالىسى چىدىغۇسىز ئىسسىقتىن دالدىلىنىش ئۈچۈن كېمىر ئۆيلىرىگە، گەمىلىرىگە بېكىنىشىۋالغان بولۇپ، كوچا - رەستىلەر بەئەينى كېچە جىمجىتلىقىغا ئەسىر بولغانىدى. دۇكانلار، سەرراپخانلار، ئۇستىخانلار، ئاشپۇزۇللار خېرىدارسىز؛ ئۇششاق تىجارەتچىلەر، ھامماللار، مەدىكارلار، ھاجەتمەنلەر، بىكار تەلەپلەر، ھەتتا تىلەمچى - سائىللارمۇ ئۆزلىرىنى سايىغا، دالدىغا ئېلىشقا - نىدى.

شەھەرنىڭ ئۈچ كۆۋرۈك مەھەللىسىگە جايلاشقان ئەمىركە - بىر قەسىرىدىمۇ خۇددى شەھەر رەستىلىرىدىكىگە ئوخشاش جىم - جىتلىق ھۆكۈم سۈرەتتى، ئەمما، بۇ جىمجىتلىق بۈگۈنكى تىنچىق ھاۋانىڭ تەسىرىدىن ئەمەس ئىدى. ھەئە، بۇ قەسىر ئەمىركەبىر شىرئەلى ئوغلان قازا قىلغان ئىككى يىلدىن بېرى مۇشۇنداق جىمجىت، مۇشۇنداق سۈكۈتلۈك ئىدى. ئەمدىلا ئوتتۇز بەش ياش - تىن ئاشقان بولسىمۇ جۇۋانلىق نازاكتىنى يوقاتىمىغان سۇلتان خاتۇن بۇ ئىككى يىلدىن بېرى ئۇچىسىدىكى قارىلىق كىيىملىرى - نى تاشلىمىغان بولغاچقا، قەسىردىكى چوڭ - كىچىك خىزمەت - كارلارنىڭ ھەممىسى تېخىچە قارىلىق كىيىملىرى بىلەن يۈرۈ - شەتتى. ئۇنلۇك سۆزلەشمەيتتى، ئاۋاز چىقىرىپ كۈلۈش ئەمەس، چىرايىغا كۈلكە يۈگۈرتۈشتىنمۇ قاتتىق ھەزەر ئېلىشەتتى.

ئەمىركەبىر قەسىرىنىڭ تاشقىرىقى سارىيى بىلەن ئىچكىدىكى سارىيىنىڭ ئوتتۇرىسىغا جايلاشقان ئارا ھويلىسىغا ئوردا بېغىدىن قېلىشمىغۇدەك دەرىجىدە باغ بىنا قىلىنغانىدى. پاي-تەختىنىڭ سىرتىدىكى كارىزىلاردىن باشلاپ كەلگەن سۇ بىلەن شە-ھەرنى سۇغىرىش ئۈچۈن ئېلىنغان ئۆستەڭ دەل مۇشۇ ئارا ھويلىنىڭ ئوتتۇرىسىدىن كېسىپ ئۆتەتتى. بۇ مەھەللىنىڭ ئۈچ كۆۋرۈك دەپ ئاتىلىشىمۇ دەل مۇشۇ ئۆستەڭ بىلەن مۇناسىۋەتلىك ئىدى. باغنىڭ ئوتتۇرىسىغا ئۈچ - تۆت تاناب<sup>①</sup> كەلگۈدەك چوڭ-لىقتا كۆل چېپىلغان بولۇپ، ئۆستەڭ سۈيى مۇشۇ كۆلگە ئېقىپ كىرگەندىن كېيىن ئاندىن سىرتقا چىقاتتى. كۆلنىڭ كۈنگەي تەرىپىدىكى ئۇيغۇر مېمارچىلىقى ئۇسلۇبىدا كۆركەم ياسالغان راۋاقتىڭ گۈل - نەقىشلىرى سۈپسۈزۈك كۆل سۈيىدە قايتقان نۇردا باشقىچە جۇلالىنىپ كۆزنى قاماشتۇراتتى. ئەتراپىدىكى قۇ-چاق يەتكۈسىز چوڭلۇقتا باراقسان ئۆسكەن يەتتە تۈپ چىنارنىڭ سايىسىدا راۋاق تولمۇ سالقىن، راھەتلىك ئىدى. راۋاققا چوڭدەك خوتەن گىلەملىرى، گىلەمنىڭ ئۈستىگە تەتىللا كۆرپىلەر سېلىنىغانىدى. راۋاقتىڭ نەقىشلىك سالاسۇنىغا يۆلەنگىنىچە ئولتۇرغان شاھزادە ئۆۋەيسخان تەڭسىز خىياللارغا غەرق بولغانىدى. ئۇنىڭ مۇشۇنداق ئولتۇرغىنىغا بۈگۈن دەل ئۈچ كۈن بولدى. بۇ ئۈچ كۈندىن بېرى قەسىرىنىڭ سىرتىغا چىقىش تۈگۈل، مۇشۇ كۆل بويىدىن، ئېنىقراق ئېيتقاندا راۋاقتىن ئايرىلمىدى. ئۆسسۇ-لۇقىغا خىزمەتكارلار ئەكېلىپ بەرگەن مۇزدەك شەربەتلەرنى ئىچەتتى. ئاش - تائامغا ئىشتىھاسى يوق ئىدى. ھېچكىمگە گەپ قىلمايتتى. قوشۇمىلىرى تۈرۈكلۈك، چىرايى سولغۇن ئىدى. ئۇنىڭ ئەنە ئاشۇنداق ئۇن - تىنسىز خىيال سۈرۈپ ئولتۇرۇشى بىلەن پۈتكۈل قەسىرنى تېخىمۇ ئېغىر سۈكۈنات باسقانىدى. ھەئە، ئۆۋەيسخاننىڭ تاشقى قىياپىتى ئاشۇ كۆل سۈيىدەك تىپتىنچ تۇرغان بىلەن، ئىچكى دۇنياسى - يۈرىكى كەلكۈن كەل-

① تاناب - بىر تاناب 400 كىۋادرات مېتىرغا تەڭ.





گەن دەريادەك تىنچسىز، شاۋقۇنلۇق ئىدى. ئۇنىڭ مانا مۇشۇ تىنچسىز تۇيغۇلىرىدا ئەجدادلىرىنىڭ ھەم سەلتەنەتلىك، ھەم ھەسرەتلىك ئۆتمۈشىمۇ، ئارزۇ - ئارمانلىرى بوغۇلغان بۇرۇق - تۇرما بۈگۈنىمۇ، تەقدىرى نائىبىق، ئۈمىد ۋە ئۈمىدسىزلىك ئا - رىلاشقان كەلگۈسىمۇ بار ئىدى. قەلب قەسىرىدە بىردە ئەجدادلى - رىنىڭ سەلتەنەتلىك ئۆتمۈشى پەيدا بولۇپ، ۋۇجۇدىنى پەخىرلىك تۇيغۇلار قاپلىسا، بىردە ھوقۇق، تەخت تالىشىش سەۋەبىدىن كې - لىپ چىققان پاجىئەلىك قىرغىنلار زاھىر بولۇپ، يۈرىكى ھەس - رەتلىك تۇيغۇلارغا ئەسىر بولاتتى. خۇددى بىر پىيالىھ ئوغا ئى - چىۋالغاندەك ئاچچىق - ئاچچىق يۇتقۇناتتى. ئۇ، ئابائى ئەجدادلى - رىدىن بۈزۈكۈۋار بوۋىسى تۇغلۇق تۆمۈرخاندىن پەخىرلىنەتتى. تۇغلۇق تۆمۈرخان زامانىسىدىكى كاتتا سەلتەنەتنى سېغىناتتى. ھازىرقى بەختى قارا سەلتەنەتنى ئاشۇ شەۋكەتلىك تۇغلۇق تۆمۈر زامانىسىدىكى كاتتا سەلتەنەتكە، شانۇ شەۋكەتكە ئىگە قىلىشنى، تۇغلۇق تۆمۈرخانغا ئوخشاش تۈركىستان، ماۋەرائۇننەھر، پەرغانە، خۇراسان ۋادىلىرىنى قايتىدىن ئىستېلا قىلىپ قولغا ئېلىشنى ئارزۇ قىلاتتى.

ئۆزىنىڭ ھازىرقى ئەھۋالىنى تويۇقسىز ئېسىگە ئالغان ئۇ - ۋەيسخاننىڭ ھاياجانلىق تۇيغۇلىرى شىپىدە مۇزلىدى. يۈرىكىدە - كى بارلىق دەرد - ھەسرەتلىرىنى تېشىغا چىقىرىۋەتمەكچى بول - خاندەك ئۇلۇغ - كىچىك تىنىدى.

«... ئاتا - بوۋىلىرىمنىڭ بېشىغا كەلگەن قىسمەتلەر بىلەن مېنىڭ بېشىمغا كەلگەن قىسمەتلەر نېمىدېگەن ئوخشىغان - ھە! ياكى، قېرىنداشلار ئارا تاجۇتەخت تالىشىپ دۈشمەنلىشىش ئەجدادلىرىمىزدىن قالغان ئۇدۇم بولغىمىدى؟ شۇ كۈنلەردە مەن خان تاغام سۇلتان شىرمۇھەممەدخان ئالىيلىرىنىڭ كۆزىگە قادال - خان مىخ، تاپىنىغا سانجىلغان تىكەن بولۇپ قالدىم. بىر قىسىم ئوردا ئەمىرلىرىدىن، ئەل - رەئىيەتتىن ھايا قىلمىسا، مېنى ئال - لىقچان ئۆلۈمگە بۇيرۇغان بولاتتى. ھېلىمۇ مېنى قەدەممۇقەدەم



قىستاپ يار تۈۋىگە ئەكېلىپ قويدى. ئۆلۈم ئالدىدا قوزىمۇ تې-  
پىرلايدىغۇ ئاخىر...»

ئۇۋەيسخان موغۇلىستان سەلتەنەتىنىڭ ھەم شوھرەتلىك،  
ھەم پاجىئەلىك قىسمەتلىرىنىڭ بىر قىسمىنى ئوردا سالنامىلىرىدىن  
ئوقۇغان، بىر قىسمىنى خانلىق مەدرىسەدىكى ئۇستازلىرىدىن  
نىڭ ئاغزىدىن ئاڭلىغانىدى. شۇ تاپتا ئاتا - بوۋىلىرىنىڭ بېشىغا  
كەلگەن ئاشۇ قارا قىسمەتلەر كۆز ئالدىدىن لىپ - لىپ قىلىپ  
ئۆتۈشكە باشلىدى.



مىلادىيە 1363 - يىلى تۇغلۇق تۆمۈرخان ۋاپات بولغاندىن  
كېيىن، موغۇلىستاندا ئەمىر قەمەرىددىن پاراكەندىچىلىكى، ما-  
ۋەرائۇننەھردە ئەمىر تۆمۈر تەھلىكىسى باش كۆتۈردى. ئەمىر قە-  
مەرىددىن تۇغلۇق تۆمۈرخان سەلتەنەتنىڭ ئۆلۈسبېگى ئەمىر  
بولاجىنىڭ جىيەنى ئىدى. ئەمىر بولاجى ۋاپات بولغاندىن كېيىن  
تۇغلۇق تۆمۈرخان ئۆلۈسبېگىلىك مەرتىۋىسىنى ئەمىر بولاجىنىڭ  
ئوغلى ئەمىر خۇدايدادقا بەردى. تاغىسىدىن كېيىن ئۆلۈسبېگىلىك  
مەرتىۋىسىنىڭ ئۆزىگە تەئەللۇق بولۇشىنى تەمە قىلىپ يۈرگەن  
ئەمىر قەمەرىددىن بۇنىڭغا نارازى بولدى ۋە تۇغلۇق تۆمۈرخانغا  
ئوچۇقتىن - ئوچۇق: «ئاغامنىڭ مەرتىۋىسى مېنىڭ ھەققىم ئى-  
دى. خان ئالىيلىرى ئۆلۈسبېگىلىك مەرتىۋىسىنى ماڭا ئىنئام  
قىلغان بولسىلا. چۈنكى، ئاغامنىڭ ئوغلى تېخى كىچىك، بۇ مە-  
رتىۋىگە لايىقتى يوق» دەپ ئەرەز قىلدى. ئەمما، تۇغلۇق تۆمۈرخان  
ئۇنىڭ ئەرەزىنى قوبۇل قىلمىدى. مۇشۇ ئىش سەۋەبلىك ئەمىر قە-  
مەرىددىن خاندىن ناھايىتى قاتتىق رەنجىدى. ئەمما ھېچ چارە تا-  
پالماي، كۆڭلىدە خانغا ئۆچمەنلىك ھەم غۇم ساقلىدى. تۇغلۇق  
تۆمۈرخان ۋاپات بولغاندىن كېيىن ئەمىر قەمەرىددىن كۆڭلىدىكى  
ئاداۋەت ساندۇقىدا ساقلاپ كەلگەن ئۆچمەنلىك قىلىچىنى قىندى.



دىن چىقاردى - دە، تۇغلۇق تۆمۈرخانىنىڭ ئوردىدىكى ئون توققۇز خانزادىسىدىن ئون سەككىزىنى بىر كۈندىلا قەتل قىلىپ، خانلىق سەلتەنەتنى قولغا ئېلىپ تەختتە ئولتۇردى. مانا مۇشۇ پاجىئە - لىك قىرغىنچىلىقتا ئۇلۇسبېگى خۇدايداد تۇغلۇق تۆمۈرخانىنىڭ ئەڭ كىچىك خانزادىسى خىزىر خوجا خاننى قىرغىنچىلىقتىن قۇ - تۇلدۇرۇپ، ئىشەنچلىك، ساداقەتمەن سەركەردىلىرى بىلەن بىللە بېشبالىقتىن قەشقەرگە قاچۇرۇۋەتتى. ئەمىر قەمەرىددىن ئۇلارنى قوغلاپ تۇتۇشقا كالا كېسەرلىرىنى ئەۋەتكەن بولسىمۇ، لېكىن بۇ ئۇرۇنۇشلىرى نەتىجىسىز ئاخىرلاشتى. ئەمىر خۇدايدادنىڭ سەر - كەردىلىرى خىزىر خوجا خاننى قەشقەردىمۇ يوشۇرالمى، قەشقەر بىلەن بەدەخشان ئارىلىقىدىكى تاغقا ئېلىپ قېچىپ كەتكەندى.

ئەمىر قەمەرىددىن تاجۇتەختنى ئەنە ئاشۇنداق زورلۇق بىلەن تارتىۋالغان بولسىمۇ، لېكىن تۇغلۇق تۆمۈرخانغا سادىق ئەمىرلەر - نىڭ قارشىلىقىنى بېسىقتۇرالمىدى. قارشىلىق، قىرغىنچىلىق، سۈيىقەست، يوشۇرۇن ئۆلتۈرۈشلەر پات - پات يۈز بېرىپ تۇردى. بۇ چاغدا ماۋەرائۇننەھر تەختىدە تۇغلۇق تۆمۈرخانىنىڭ چوڭ ئوغلى ئىلياس خوجا خان سەلتەنەت تىزگىنىنى تۇتۇۋاتاتتى. تۇغ - لۇق تۆمۈرخان ماۋەرائۇننەھرنى ئىككىنچى قېتىم ئىستېلا قىل - غاندا، چوڭ ئوغلى ئىلياس خوجا خانغا بۇ زېمىننى سۇيۇرغال قى - لىپ بېرىپ، ئەمىر بەگچەك بىلەن ئەمىر تۆمۈرگە ئوغلىنىڭ سەلتەنەت ئىشلىرىنى باشقۇرۇشىغا ھەمكارلىشىشنى تاپشۇرغا - نىدى. بىراق، ئۇزاق ئۆتمەي ئەمىر بەگچەك بىلەن ئەمىر تۆمۈر ئوتتۇرىسىدا ئېغىر ئىختىلاپ يۈز بەردى. ئىلياس خوجا خان بولسا ئىككى ئەمىر ئوتتۇرىسىدىكى ئىختىلاپنى مۇۋاپىق ھەل قىلالىم - دى. ئەمىر تۆمۈر ئىلياس خوجا خاننىڭ ھاكىمىيەت ئىشلىرىنى ئەمىر بەگچەككە تاپشۇرۇپ بېرىپ، ئەيش - ئىشرەتكە بېرىلىپ كەتكىنىنى، ئۆزىنىڭ ئوردىدا ھېچقانداق ئەتىۋارى ۋە رولىنىڭ قالمىغانلىقىنى، ماۋەرائۇننەھر خەلقىنىڭ ئەمىر بەگچەكنىڭ زۇلىمى ئاستىدا قاقشاۋاتقانلىقىنى، مەملىكەتنىڭ خارابلىشىشقا



يۈز تۇتۇۋاتقانلىقىنى كۆرۈپ سەمەرقەنتتە تۇرۇۋېرىشنى لايىق كۆرمىدى - دە، ئوردىدىن چىقىپ كەتتى، ھەمدە دوستى ۋە قېيىن ئاغىسى ئەمىر ھۈسەيىن بىلەن بىرلىشىپ، ئىلياس خوجاخان سەلتەنەتكە قارشى يوشۇرۇن ھازىرلىق كۆرۈشكە باشلىدى. تۇغ-لىق تۆمۈرخاننىڭ ئۆلۈم خەۋىرى ھەمدە ئەمىر قەمەرىدىن قىر-غىنچىلىقنىڭ خەۋىرى كېلىشى ھامان ئىلياس خوجاخان بىلەن ئوچۇق - ئاشكارا قارشىلاشتى ۋە ئىلياس خوجاخاننى سەمەرقەنت-تىن قوغلاپ چىقاردى. بىرنەچچە يىل ئىچىدە ماۋەرائۇننەھىر، خۇراسان، پەرغانە ۋادىسىنى پۈتۈنلەي ئىللىكىگە ئالغان ئەمىر تۆ-مۈر بۇنىڭ بىلەن توختاپ قالماي، موغۇلىستانغا يۈرۈش قىلدى. 1376 - يىلى موغۇلىستانغا قىلغان بەشىنچى قېتىملىق يۈرۈ-شىدە كۆك تۆپە دېگەن جايدا ئەمىر قەمەرىدىننى پۈتۈنلەي مەغلۇپ قىلدى. ئازغىنە ئۆكەرلىرى بىلەن قېچىپ قۇتۇلغان ئەمىر قەمە-رىدىن بولسا چۆلدە ئىسسىق ئۆتۈپ كېتىپ، ئاتىسىمۇ ئۆلتۈرۈل-مايدىغان ھالەتكە كېلىپ قالغانلىقى ئۈچۈن، ئۆكەرلىرى ئۇنى ئازراقلا ئوزۇق - تۈلۈك بىلەن جاڭگالغا تاشلاپ قويۇپ كەتتى. شۇنداق قىلىپ ئۇنىڭ جەستى قاغا - قۇزغۇنلارغا يەم بولدى. ئەمىر تۆمۈر موغۇلىستانغا ئالتىنچى قېتىم يۈرۈش قىلىپ موغۇ-لىستاننى پۈتۈنلەي ئىللىكىگە ئالدى.

مانا مۇشۇ ئون ئىككى يىل جەرياندا ئۇلۇسبېگى خۇدايىداد-نىڭ ساداقەتمەن سەركەردىلىرى تۇغلۇق تۆمۈرخاننىڭ كىچىك خانزادىسى خىزىر خوجاخاننى ئەمىر قەمەرىدىن ئەۋەتكەن قا-تىللاردىن يوشۇرۇپ ئاۋۋال قەشقەر، بەدەخشان، خوتەن تاغلىرىدا ساقلىدى. كېيىن قوغلاپ كەلگەن قاتىللارنىڭ قەدىمى بۇ يەرگىمۇ يەتكەچكە چەرچەن تاغلىرىدىكى سېرىق ئۇيغۇرلارنىڭ ئارىسىدا، لوپ<sup>①</sup>، كېتىك<sup>②</sup>، تارىم ۋادىلىرىدا يوشۇرۇن ساقلىدى.

ئەمىر قەمەرىدىننىڭ ئۆلۈمىدىن كېيىن ئۇلۇسبېگى

① لوپ — ھازىرقى لوپنۇر، تارىم ۋادىسىنى كۆرسىتىدۇ.

② كېتىك (كەتىك) — ھازىرقى چەرچەن ناھىيەسى تەۋەسىدە.



خۇدايداد ئون ئۈچ ياشلىق خانزادە خىزىر خوجا خاننى بېشبالىققا ئالدۇرۇپ كەلدى. ھەر تەرەپكە چېچىلىپ كەتكەن ئەمىر - بەگ - لەرنى يىغىپ، قۇرۇلتاي چاقىرىپ خىزىر خوجا خاننى تەختتە ئولتۇرغۇزدى. ئەمىر تۆمۈرگە زىممىيلىك بىلدۈرۈپ<sup>①</sup> سۈلھى تۈ - زۈشتى. ئەمىر تۆمۈر نۇغلۇق تۆمۈر خاننىڭ قىزى مەلىكە تەۋەك - كۈل خېنىمنى نىكاھىغا ئېلىپ سەمەرقەنتكە قايتتى.

مىلادىيە 1405 - يىلى 2 - ئاينىڭ 7 - كۈنى كەچقۇرۇن مۇسۇلمان شەرقىنىڭ بۈيۈك ئىستېلاچىسى ئەمىر تۆمۈر ئوتتۇرا دا ۋاپات بولدى. ئۇنىڭ مېيىتى يەرلىككە قويۇلا - قويۇلمايلا ۋارىس - لىرى ئارىسىدا تەخت تالىشىش ماجىراسى يۈز بەردى. ئەمىر تۈ - مۈر شۇ چاغدىكى ھىندىستان ۋە كابۇل ھۆكۈمدارى - نەۋرىسى پىرمۇھەممەد مىرزىنى تەخت ۋارىسى قىلىپ تەيىنلىگەندى. بىراق، خانزادە پىرمۇھەممەد كابۇلدىن سەمەرقەنتكە كېلىپ بول - غۇچە، يەنە بىر نەۋرىسى - تاشكەنتنىڭ نائىب ئەمىرى سۇلتان خەلىل مىرزا بوۋىسىنىڭ تەختىگە دەۋاگەرلىك قىلىپ، تاشكەنت - تىن سەمەرقەنتكە يۈرۈش قىلدى ۋە سەمەرقەنت تەختىدە ئولتۇر - دى. بۇ چاغدا پىرمۇھەممەد مىرزىمۇ چوڭ قوشۇن توپلاپ ئامۇ دەرياسى بويىغا يېقىنلىشىپ كەلدى. شۇنىڭ بىلەن شاھزادىلەر ئوتتۇرىسىدا تەخت تالىشىش ئۇرۇشى پارتلىدى. بۇنى پۇرسەت دەپ بىلگەن سۇلتان خىزىر خوجا خان بىلەن ئۇلۇسبېگى خۇدايداد ئە - مىر تۆمۈر سەلتەنەتنىڭ ھامىيلىقىدىن قۇتۇلۇش، شۇنداقلا تۇغ - لۇق تۆمۈر سەلتەنەتنى ئەسلىگە كەلتۈرۈش مەقسىتىدە سەمەر - قەنتكە يۈرۈش قىلدى ۋە ئانچە كۈچىمەيلا سۇلتان خەلىل مىرزى - نى شىراز قەلئەسىدە ئەسىرگە ئالدى - دە، ئۇدۇل قەشقەرگە ئە - ۋەتىپ نەزەربەند قىلدى، لېكىن بۇ غەلىبە ئانچە ئۇزۇن داۋاملاشمىدى.

ئەمىر تۆمۈرنىڭ تۆتىنچى خانزادىسى - خۇراسان ھۆكۈمران - ى شىھرۇخ مىرزا جىيەن ئوغلى سۇلتان خەلىل مىرزىنىڭ پالا -

① زىممىيلىك بىلدۈرۈش - بويسۇنۇش، ھامىيلىقىغا ئۆتۈش.



كەتكە يولۇققىنىنى، دادىسىنىڭ بىر ئۆمۈر يۈرەك قېنىنى سەرپ قىلىپ تىكلەنگەن سەلتەنەتنىڭ پارچىلىنىپ، يىمىرىلىپ كېتىپ بارغىنىنى كۆرۈپ، 1409 - يىلى باھاردا زور قوشۇن بىلەن ھىراتتىن سەمەرقەنتكە يۈرۈش قىلدى. ئۇلۇسبېگى خۇدايداد شاھرۇخ مىرزىغا تەڭ كېلەلمەيدىغانلىقىنى پەملەپ، سەمەرقەنتنى تاشلاپ تاشكەنتكە چېكىندى. بىراق ئۇ تاشكەنتتىمۇ تۇرالمىدى. چۈنكى، بۇ چاغدا سۇلتان خىزىر خوجا خاننىڭ قازا قىلغانلىق خەۋىرى يېتىپ كەلگەنىدى. بۇ شۇم خەۋەرنى ئاڭلىغان ئۇلۇسبېگى خۇدايداد تاشكەنتتىن ئۇدۇل تۇرپانغا قايتتى - دە، خىزىر خوجا خاننىڭ چوڭ ئوغلى خانزادە مۇھەممەدخاننى تەختتە ئولتۇر - غۇزدى. شۇ يىلى كۈزدە شاھرۇخ مىرزا ئون توققۇز ياشلىق خانزادىسى مۇھەممەد تورغاي مىرزا ئۇلۇغبەگىنى سەمەرقەنت تەخ - تىدە ئولتۇرغۇزۇپ قويۇپ، ئۆزى ھىراتقا قايتىپ كەلدى.

سۇلتان مۇھەممەدخاننىڭ ئۆمرى ناھايىتىمۇ قىسقا بولدى. موغۇلىستان تەختىدە ئاران بەش يىل ئولتۇرالمىدى. بۇ بەش يىل ئىچىدە ئۇلۇسبېگى ئەمىر خۇدايدادنىڭ ماۋەرائۇننەھرگە قايتا لەشكەر تارتىپ بېرىش ئۈچۈن قىلغان تەييارلىقلىرى سۇلتان مۇھەممەدخاننىڭ ۋاپاتى بىلەن پۈتۈنلەي بىكار بولدى. موغۇلىستان تەختىگە سۇلتان مۇھەممەدخاننىڭ ئىككىنچى خانزادىسى شىرمۇ - ھەممەدخان ئولتۇردى...

※

※

※

ئۇۋەيسخان مۇشۇ يەرگە كەلگەندە نېمە ئۈچۈندۇر خىيالىنى داۋاملاشتۇرغۇسى كەلمىدى. ئۇ ئاشۇ قارا نىيەت، نەپسانىيەتچى خان تاغىسىنى ئەسلىشىنى، ھەتتا ئىسمىنىمۇ تىلغا ئېلىشنى خا - لىمايتتى. ھەئە، شىرمۇھەممەدخان تەختتە ئولتۇرغاندىن كېيىن، ئۆزىنىڭ تەختتە ئولتۇرۇشىنى قوللىمىغان بىر قىسىم ئەمىر - سەركەردىلەرنى يوقىلاڭ باھانە - سەۋەبلەر بىلەن ئۆلتۈردى ياكى

مەنسەپتىن قالدۇردى، سۈرگۈن قىلدى. جىيەنى ئۇۋەيسخانغىمۇ سوغۇق مۇئامىلە قىلىپ، ئوردا ئىشلىرىدىن چەتلىشتۈردى. ئۇ- ۋەيسخان تاغىسى شىرمۇھەممەدخاننىڭ تەختتە ئولتۇرغاندىن كېيىنكى كۈنلىرىنى قارا كۈن دەپ ھېسابلايتتى. شۇ تاپتا ئۇنىڭ ۋۇجۇدىنى قايتىدىن غەم - قايغۇ، ھەسرەت چۇلغىۋالغانىدى.

«... مەرھۇم جەننەتلىك ئاتام شىرئەلى ئوغلان ھايات بولغان بولسا، تاغامغا تەخت - سەلتەنەت نەدە تۇرۇپتۇ؟ بىر قىسىم ئەمىرلەرنىڭ مېنى تەختتە ئولتۇرغۇزماقچى بولغىنى ئۆلۈمگە بۇي- رۇپ كەتكۈدەك گۇناھ ئەمەس ئىدىغۇ؟! ئەسلىدە خان تاغامنىڭ نىيىتى خېلى بۇرۇن بۇزۇلغانىكەن. شۇڭا مەرھۇم ئاتام بىلەن يېقىن ئۆتكەن ئەمىر - بەگلىرىنىڭ ھەممىسىنى دېگۈدەك ئۆلتۈردى، سۈرگۈن قىلدى، مەنسەپتىن قالدۇردى، ئەدەپلىدى... ئۇ مەندىن تېخىچىلا خاتىرجەم ئەمەس. مېنى تەخت - سەلتەنەتتى ئۈچۈن خەۋپ، دۈشمەن ھېسابلايدۇ. مېنى كۆزدىن يوقىتىشنىڭ ئامالىنى ئىزدەۋاتقاندۇر بەلكىم...»

## 2

ھەئە، سۇلتان مۇھەممەدخاننىڭ تۇيۇقسىز ئۆلۈمى بىلەن تەڭ ئوردا ئەمىرلىرى ئارىسىدا بۆلۈنمىچىلىك يۈز بەردى. بۇ چاغدا ئۆلۈسبېگى خۇدايداد شىكارغا چىقىپ كەتكەن بولۇپ، ئوردا يوق ئىدى. ئەمىرلەرنىڭ ئارىسىدا تەختكە سۇلتان مۇھەممەدخاننىڭ ئىككىنچى ئوغلى شىرمۇھەممەدخان بىلەن چوڭ نەۋرىسى ئۇۋەيسخاندىن قايسىسىنى ئولتۇرغۇزۇش ھەققىدە قاتتىق ئىختىلاپ يۈز بەردى. چۈنكى، سۇلتان مۇھەممەدخان ھايات ۋاقتىدا ۋەلىئەھد تەيىنلىمىگەن، ھەتتا تەخت ۋارىسى ھەققىدە

ۋەسىيەتمۇ قالدۇرمىغانىدى. ئەلەمدار ئەمىرلەرنىڭ كۆپىنچىسى ئۇۋەيسخاننىڭ تەختتە ئولتۇرۇشىنى خالايتتى. چۈنكى ئۇۋەيسخان سۇلتان مۇھەممەدخاننىڭ چوڭ خانزادىسى شىرئەلى ئوغلىنىڭ ئوغلى ئىدى. شىرئەلى ئوغلان ھايات ۋاقتىدا لەشكىرىي دىۋاننىڭ ئەمىركەبىرى بولۇپ، ئەلەمدار ئەمىرلەرنىڭ ئارىسىدا ناھايىتى يۇقىرى ئابروىغا ئىگە ئىدى. ئۇ بۇندىن ئىككى يىل ئاۋۋالقى كۈزدە ئىلى ۋادىسىغا باستۇرۇپ كىرگەن موڭغۇللار بىلەن بولغان جەڭدە زەھەرلىك يا ئوقى تېگىپ، داۋالاش ئۈنۈم بەرمەي قازا قىلد. غانىدى. ئوردىدىكى ئەلەمدار ئەمىرلەرنىڭ كۆپىنچىسى ئەمىركە - بىر شىرئەلى ئوغلاننىڭ ئەڭ ساداقەتمەن سەركەردىلىرى ئىدى. ئۇنىڭدىن سىرت ئۇۋەيسخانمۇ ياشلىقىغا باقماي پەزىلىتى ۋە يۇقىرى لەشكىرىي ماھارىتى بىلەن ئەمىر - سەركەردىلەرنىڭ قايىللىقىغا، ئېتىراپ قىلىشىغا ئېرىشكەنىدى.



ئەزەلدىن لەشكىرىي ئىشلارغا قىزىقمايدىغان شىرمۇھەممەد - خاننىڭ بولسا مال - دۇنيا ۋە ئاياللارغا ئامراقلىقى بىلەن داڭقى بار ئىدى. ئۇنىڭ ھەرىمىدىكى ئاياللار دادىسى سۇلتان مۇھەممەد - خاننىڭ ھەرىمىدىكى ئاياللاردىن جىق ئىدى. شارابخور، بەنقىلىق، ئۆكتەم بۇ خانزادىنى بىر قىسىم ئەمىرلەر ئانچە ياقتۇرۇپ كەت - مەيتتى. لېكىن شۇنداقتمۇ ئوردىدا شىرمۇھەممەدخاننى قوللاي - دىغان ئەمىرلەرمۇ بار ئىدى. ئۇلار شىرمۇھەممەدخاننى تەختكە چىقىرىپ ئىشەنچىگە ئېرىشىش، شۇ ئارقىلىق ئوردىدىكى يۇقىرى مەنسەپ - مەرتىۋىلەرنى قولغا كىرگۈزۈش ئۈچۈن ئالدىن قول سېلىپ، شىرمۇھەممەدخاننى ھەرىكەتكە كەلتۈردى. بۇ چاغدا شىرمۇھەممەدخاننىڭ ئاچ كۆزلۈك بىلەن يىغقان مال - دۇنيالىرىمۇ ئۆز كۈچىنى كۆرسەتتى. قۇرۇلتاي چاقىرىپ تەخت ۋارىسى بەلگىلەش تەرەپدارى بولغان بىر قىسىم ئەمىرلەر ئالتۇنغا سې - تىلدى. شۇنداق قىلىپ شىرمۇھەممەدخان تەرەپدارلىرى ئۈستۈن - لۈكنى ئىگىلىدى - دە، ئۆلۈسبېگى خۇدايداد شىكاردىن قايتىپ كېلىپ بولغۇچە شىرمۇھەممەدخاننى تەختتە ئولتۇرغۇزۇپ ئۆل -

گۈردى. شىكاردىن ئالدىراپ - تېنەپ قايتىپ كەلگەن ئۇلۇسبېگى خۇدايداد شاھزادە ئۇۋەيسخان ۋە ئۇنىڭ تەرەپدارلىرىغا تەسەللى بېرىپ، ئوردىدا يۈز بېرىش ئېھتىمالى بولغان بىر مەيدان قىر - غىنچىلىقنى توسۇپ قالالىغان بولسىمۇ، ئاللىقاچان تەختتە ئول - تۇرۇپ بولغان سۇلتان شىرمۇھەممەدخانغا ھېچنېمە دېيەلمىدى، ھەمدە ئۇنى ئەتراپىنى ئوراپ ئالغان خۇشامەتچى، كاززاپ، ھىيلە - گەر ئەمىرلەرنىڭ چاڭگىلىدىن قۇتۇلدۇرۇپ چىقىشقا ئامالسىز قالدى...



مەلىكە سۇلتان خاتۇننىڭ شىپىرلاپ بېسىلغان قەدەم تىۋد - شى ئۇۋەيسخاننىڭ ھەسرەتلىك خىياللىرىنى چالغىتى. ئۇ ئاندە - سىنى كۆرۈپ دەس ئورنىدىن تۇردى.

— ئۇسۇلۇق ئىچىۋالسىلا، — دېدى سۇلتان خاتۇن كۈمۈش پەتۈسنى ئىككى قوللاپ تۇتۇپ.

ئۇۋەيسخان كۈمۈش پەتۈستىكى قاشتېشى جامنى قولغا ئالغاچ ئانىسىغا لاپىدە قارىدى. سولغۇن چىراي، غەمكىن كۆز - لەردىن تەسۋىرلىگۈسىز بىر ئانىلىق مېھرى بالقىيتتى. ئۇۋەيس - خان ئانىسىغا ئىككى ئېغىز گەپ قىلىشنى ئويلىغان بولسىمۇ، لېكىن يا تەسەللى بېرىشنى، يا ھال ئېيتىشنى بىلەلمەي، لېۋىنى مەھكەم چىشلىگىنىچە تۇرۇۋەردى. ئوغلغا بىرنەچچە دەقىقە قاراپ تۇرغان ئانا ئۇلۇغ - كىچىك تىنىۋېتىپ ئېغىز ئاچتى:

— ئىسسىق ئۆتۈپ كەتمىسۇن، ئەزىز تەنلىرىنى ئاسرىسىلا بالام. رەھمەتلىك پەدەرلىرى شۇڭقار بولغاندىن<sup>①</sup> بېرى مېنىڭ بىردىنبىر كۆڭۈل قۇۋنىدىغان ئادىمىم ئۆزلىرى. ئادەم دەردىنى ئىچىگە يۇتۇۋالسا تەن زەئىپلىشىدۇ. زەئىپ تەن كېسەلنىڭ ئارامگاھىدۇر. بەردەم بولسىلا، — ئانا ئوغلنى شەربەتنى ئىچىش -

① شۇڭقار بولدى — ئۆلدى، ئالەمدىن ئۆتتى.

كە ئۇنىدى، — قېنى، ئىچىۋالسىلا.

ئۇۋەيسخان قاشتېشى جامنى لېۋىگە تەگكۈزۈپ ئاستا سۈ-  
مۈردى. كارىزغا سېلىپ ساقلىغان شەربەت مۇزدەك سوغۇق ئىدى.  
ھەم سوغۇق، ھەم شېرىن شەربەتتىن ۋۇجۇدى راھەتلەنگەندەك  
بولدى.

ئانا ئوغلىنىڭ قوشۇمىلىرى كىرىشىپ كەتكەن توم قارا  
قاشلىرىغا، چوڭ - چوڭ كۆزلىرىگە، ئۇچى تومراق قاڭشىرىغا،  
سەل دورداي كەلگەن كالىپۇكىغا قاراپ، بىردىنلا كۆزىگە مۆللىدە  
ياش ئالدى. شۇ تاپتا ئوغلى كۆزىگە مەرھۇم كۈيۈسى<sup>①</sup> شىرئەلى  
ئوغلاندىك كۆرۈنۈپ كەتكەندى. دېمىسىمۇ ئۇۋەيسخاننىڭ چىرايى  
دادىسىغا خۇددى تېرىسىنى چاپلاپ قويغاندەك ئوخشايتتى.  
«ئېھ ياراتقان ئىگەم، چىرايىنى ئوخشاتساڭمۇ ئۆمرىنى  
ئوخشاتمىغايسەن...» دېگەنلەرنى كۆڭلىدىن ئۆتكۈزدى ئانا ھەس-  
رەتلىك ئۇھ تارتىپ.

— بۇنداق ئىسسىقتا ماڭا ئۇسسۇلۇق بېرىمەن دەپ ئاۋارە  
بولمىسىلا ئانا، — دېدى ئۇۋەيسخان قاشتېشى جامنى كۈمۈش پەتە-  
نۇسقا قويۇپ تۇرۇپ، — پەقەت كۆڭۈللىرى قويىمىسا خىزمەت-  
كارلاردىن چىقارتىپ بەرسىلە.

— ئۆز قولۇم بىلەن سۈنۈپ بەرگىنىمگە ئوخشىمايدۇ بالام.  
— ئۇنىسىغۇ راست، — دېدى ئانا مېھرىدىن ۋۇجۇدىغا  
شۇررىدە بەختىيارلىق تارغان ئۇۋەيسخان سۇس كۈلۈمسىرەپ، —  
لېكىن مېنى دەپ بىتاب بولۇپ قالسىلا بولمايدۇ ئانا. مەن ئۈچۈن  
ئۆزلەنىڭ سالامەتلىكلىرى ھەممىدىن مۇھىم.  
ئانا ئوغلىنىڭ كۆزىگە تىكىلىپ قارىدى.

— مېنى راستتىنلا ساق - سالامەت تۇرسۇن دېسىلە، قەددە-  
لىرىنى رۇسلىسىلا بالام. نوچىلىقى پۈتكۈل ئالەمگە پۇر كەتكەن  
شىرئەلى ئوغلاننىڭ پۇشتى مۇخالىپلىرىنىڭ ئانچىكى زەربىسىگە  
بەرداشلىق بېرەلمەي چاھارباغدا ئېزىلىپ ئولتۇرسا قاملاشمايدۇ.

① كۈيۈسى — ئېرى، يولدىشى.



جاھاننىڭ ئىشلىرى ئىنساننىڭ ئارزۇسىدىكىدەك ئوڭۇشلۇق بو-  
لۇۋەرمەيدۇ. ئوڭۇشسىزلىققا دۇچ كەلگەندە ئۆزىنى يوقىتىپ،  
ھەسرەت - نادامەت چېكىپ ئولتۇرۇش يىگىتنىڭ ئىشى ئەمەس.

ئۇۋەيسخان ئانىسىنىڭ كۆزىگە يالت ئېتىپ قارىدى.  
سۇلتان خاتۇننىڭ چاقماق كىرىپكىلىك شەھلا كۆزلىرىدىن  
تەسۋىرلىگۈسىز بىرخىل جاپارەت، قەتئىيلىك، ئىشەنچ بالقىپ  
تۇراتتى. ئۇۋەيسخان ئانىسىنىڭ دائىم كۆرۈپ ئادەتلەنگەن مۇلايىم  
كۆزلىرىدىكى كۈچ، رىغبەتنى كۆرۈپ ھەيران قالدى.

ئەجەبا، ئانىسى ئۇنىڭ ئىككى كۈندىن بېرىقى ئوي - خىيا-  
لىنى بىلىپ قالغانىدۇ؟ خان تاغىسى شىرمۇھەممەدخاننىڭ ئوردا  
زىياپىتىدە ئۇنى تۆۋەن دەرىجىلىك ئەمىرلەر بىلەن بىر قاتاردا  
ئولتۇرۇشقا بۇيرۇغانلىقىدىن خەۋەر تاپقانمىدۇ؟ كەمسىتىش، يەك-  
لەش، ھاقارەتلەرگە بەرداشلىق بېرەلمەي، ئۈمىدسىزلىك ۋادىسىدا  
تېڭىرقاپ ھەممە ئارزۇ - ئارمانلاردىن ۋاز كېچىشنى، ئوردىنى،  
ئاستاننى تاشلاپ يىراقلارغا كېتىپ، زاھىتلارچە ياشاشنى نىيەت  
قىلغان ئۇۋەيسخان شۇ تاپتا ئانىسىنىڭ: «ئوڭۇشسىزلىققا دۇچ  
كەلگەندە ئۆزىنى يوقىتىپ، ھەسرەت - نادامەت چېكىپ ئولتۇ-  
رۇش يىگىتنىڭ ئىشى ئەمەس» دېگەن سۆزلىرىدىن خىجىل بو-  
لۇپ، گەدىنىگىچە قىزىرىپ كەتكەنىدى. «سەن كىم؟ سەن دېگەن  
نوچىلىقى جاھانغا پۇر كەتكەن شىرئەلى ئوغلاننىڭ پۇشتى» دېگەن  
سۆز قۇلاق تۈۋىدە توختىماي جاراڭلاپ، ۋۇجۇدىنى لەرزىگە سې-  
لىۋاتاتتى. يۈرىكىدە بىردىنلا غەلىيان كۆتۈرگەن نومۇس كۈچى  
ئىككى كۈندىن بېرى روھىنى ئەسىر قىلىۋالغان خورلۇق تۇيغۇ-  
لىرى ئۈستىدىن غالىب كېلىۋاتاتتى.

※

※

※

ھەئە، ئۇۋەيسخان خان تاغىسى سۇلتان شىرمۇھەممەدخاننىڭ  
چەكتىن ئاشقان بۇ مۇئامىلىسىدىن قاتتىق خورلۇق ھېس قىل-

دى. ئوردىدا ھېچقانداق ئەمىرلىك مەرتىۋىسى بېرىلمىگەن شاھزا -  
دىلەرگىمۇ يۇقىرى دەرىجىلىك ئەمىرلەر بىلەن ئوخشاش مۇئامىلە  
قىلىنىدىغانلىقى بارلىق ئوردا ئەھلىگە ئايدان ئايدى. چۈنكى بۇ خان  
جەمەتىدىكىلەرنىڭ مۇتلەق ئىمتىيازى ئىدى. بىراق ئۇۋەيسخان  
شاھزادە بولۇپلا قالماستىن، يەنە لەشكىرىي دىۋاننىڭ سەركەردى -  
سى ئىدى. ئۇنىڭ مۇشۇ سەركەردىلىك مەرتىۋىسىلا ئوردىدا يۇقى -  
رى دەرىجىلىك ئەمىرلەر بىلەن بىر قاتاردا تۇرۇشقا، بىر داستان -  
خاندان غىزالىنىشقا تامامەن ھەقلىق ئىكەنلىكىگە تولۇق ئاساس  
بولالايتتى. ئەمما سۇلتان شىرمۇھەممەدخان ئۇنىڭ شاھزادىلىك  
سالامىتىنىمۇ، سەركەردىلىك مەرتىۋىسىنىمۇ نەزەردىن تولۇق  
ساقىت قىلغانىدى.

بۇ ئىككى كۈن ئاۋۋالقى ئىش ئىدى:

سۇلتان شىرمۇھەممەدخان شاھنىشىغا تولۇق جەم بولغان  
چوڭ - كىچىك ئەمىرلەرنىڭ سالامىتىنى قوبۇل قىلىپ بولغاندىن  
كېيىن ئولتۇرۇشقا ئىجازەت بەردى. ئادەتتە ئوردىدا مۇھىم كې -  
ڭەش بولمىسا ئەمىرلەرنىڭ مەلۇماتلىرىنى ئاڭلاپ بولۇپ قايتىشقا  
ئىجازەت بېرىلەتتى. بىراق، ئۇ ئەمىرلەرنىڭ مەلۇماتىنى كۈتمەيلا  
ئولتۇرۇشقا بۇيرۇغانىدى. ئاللىقانداق بىرەر كېڭەشنىڭ بولىدە -  
غانلىقىنى پەملەشكەن ئەمىرلەر مەرتىۋىلىرى بويىچە جاي ئېلىش -  
تى. سۇلتان شىرمۇھەممەدخان تەختتە ئولتۇرغاندىن بېرى قە -  
رەلىسىز ئوردا زىياپىتى ئۇيۇشتۇرىدىغان، يەنە كېلىپ زىياپەتنى  
شاھنىشىنىدىلا بېرىدىغان بولۇۋالغانىدى. شاھنىشىن ئوردا زىيا -  
پەتخانىسىغا، تەخت ئۇنىڭ غىزالىنىدىغان جايىغا ئايلانغانىدى. ئە -  
مىرلەر خاننىڭ ئولتۇرۇشقا ئىجازەت بېرىشىدىنلا بۈگۈن يەنە زى -  
ياپەت بولىدىغانلىقىنى پەملەشكەننىدى.

سۇلتان شىرمۇھەممەدخان ئەمىرلەرگە بىرقۇر نەزەر تاشلىدە -  
غاندىن كېيىن تۇيۇقسىز ئورنىدىن تۇرۇپ كەتتى. خاننىڭ ئورنىدە -  
دىن تۇرغىنىنى كۆرگەن ئەمىرلەر ئالمان - تالمان ئورۇنلىرىدىن  
تۇرۇشقا مەجبۇر بولدى. چۈنكى خاندان بۇرۇن ئولتۇرۇۋېلىش يا -





كى خان ئورنىدىن تۇرغاندا دەرھال ئورنىدىن تۇرماسلىق ئېغىر گۇناھ ھېسابلىنىپ، شۇنداق قىلىپ سالغانلار خانغا بىھۆرمەتلىك قىلغانلار قاتارىدا جازالىناتتى. ئەمىرلەر خۇدۇكسىرىگەن ھالدا يەر تېگىدىن خانغا قاراشتى.

— جانابى ئەمىرلەرگە ئىجازەت، ھەممەيلەن جاي ئالسۇنلار.  
— بۇ... بۇ...

ئەمىرلەر گاڭگىرىغان ھالدا بىر - بىرىگە قاراشتى. خان تېخىچە ئۆرە تۇرغان پېتى ئۇلارنى ئولتۇرۇشقا بۇيرۇۋاتاتتى. «ئوردا يوسۇنى ئاستىن - ئۈستۈن بولۇپ كېتىپ بارامدۇ نېمە؟ بۇ خان ئالىيلىرىنىڭ نېمە قىلغىنىدۇ؟» ھېچكىم كۆڭلىدىن كەچكىنىنى سوراشقا پېتىنالماتتى. خاننىڭ ئاغزىدىن چىققان ھەربىر ئېغىز سۆز پەرمان ئىدى. شۇڭلاشقا بارلىق ئەمىرلەر ئو - رۇنلىرىدا ئولتۇرۇشقا مەجبۇر بولدى. ئاللىقانداق بىر ۋەھىمدىن يۈرەكلىرى سېلىپ كەتتى.

شىرمۇھەممەدخان خانلىق تەختىگە چىققاندىن بېرى ئەمىر - لەر ۋەھىمدە يۈرىدىغان بولۇپ قالغانىدى. دەككە - دۈككىلىرى بېسىلىش ئۇياقتا تۇرسۇن، بارغانسېرى كۈچىيىپ كەتكەنىدى. چۈنكى، بىر مەيدان تالاش - تارتىش، بەس - مۇنازىرىگە سەۋەب بولۇپ، سەلتەنەت تىزگىنىنى قولىغا ئالغان سۇلتان شىرمۇھەم - مەدخان ئەمىرلەرگە ئۆزىنىڭ مۇتلەق ھۆكۈمدار ئىكەنلىكىنى بىلدۈرۈپ قويۇش ئۈچۈنمۇ، ياكى بىر قىسىم بېشقەدەم ئەمىرلەر - گە سۈر - ھەيۋىسىنى كۆرسىتىپ قويۇش ئۈچۈنمۇ ۋە ياكى دەس - لەپتە ئۆزىنىڭ تەختتە ئولتۇرۇشىنى قوللىمىغان ئەمىرلەرنىڭ ئابروۋىنى چۈشۈرۈپ، قورساق كۆپۈكىنى چىقىرىۋېلىش ئۈچۈنمۇ ئەيتاۋۇر پات - پات ئورۇنسىز پەرمانلارنى چۈشۈرۈپ، كىملەرنى - دۈر ھەزىل قىلاتتى، كىملەرگىدۇر ئازار بېرەتتى، كىملەرنىدۇر جازاغا بۇيرۇيتتى. شۇ تاپتا ئەمىرلەر ئۆزلىرىنى خاننىڭ نەزەردىن قاچۇرۇش ئۈچۈن يوغان سەللىلەرنى ئورغان باشلىرىنى تون - لىرىنىڭ ياقىسىغا يوشۇرۇشقا ئۇرۇناتتى، شاھنىشىننىڭ ئىچى

شۇنچە دىمىق بولغىنىغا قارىماي سوغۇق تەرلەيتتى.  
سۇلتان شىرمۇھەممەدخان بۈگۈنكى مەقسىتىنى كۆڭلىگە  
ئاللىقاچان پۈكۈپ قويغانىدى. شۇڭا ئويلانپ تۇرمايلا ئېغىز  
ئاچتى:

— ئەمىر باسق، ئەمىر سەلەيخان، ئەمىر پىرسالى.

— لەببەي قىبلىگاھىم.

ئىسمى ئاتالغان ئەمىرلەر دەس ئورنىدىن تۇرۇپ قول  
باغلاشتى.

— ھەرقايسىلىرى بۈگۈندىن ئېتىبارەن تەتلىلا كۆرىپىدىن  
جاي ئالسۇنلار.

— دۆلەتپاناھىمىزنىڭ ئىلتىپاتىغا مىڭ مىراتە تەسەننا.  
ئۈچ ئەمىر خۇشاللىقىدىن ئاغزىلىرى يالاق بولغان ھالدا  
خانغا تەزىم قىلىشتى ۋە سەگەز كۆرىپىدىن قويۇپ، ئالدىدا ئول-  
تۇرغان ئەمىرلەرنىڭ گەجگىلىرىدىن ئاتلاپ دېگۈدەك ئۆتۈپ، ئال-  
دىنقى رەتتىكى تەتلىلا كۆرىپىدە ئولتۇرغان ئەمىرلەرنىڭ ئارىسىغا  
سىغدالدى. بىرنەچچە دەقىقىلىك ئۆرە - تۆپىدىن كېيىن شاھىد-  
شىن يەنە تىمتاسلىققا چۆمدى.

سۇلتان شىرمۇھەممەدخانغا تۇرۇپ - تۇرۇپلا ئەمىرلەرنىڭ  
مەرتىۋىسىنى مۇشۇنداق تۇيۇقسىز ئۆستۈرۈپ قويۇش ياكى تۆۋەن-  
لىتىۋېتىش ئادەت بولۇپ قالغانىدى. شۇنداقسىمۇ ئەمىرلەرنىڭ  
يۈرىكى ئاللىقانداق بىر تۇيغۇدا دۈكۈرلەۋاتاتتى. ھەئە، كىملىرى-  
نىڭدۇر ھەسەتتىن ئىچى ئادا كېتىپ باراتتى. كىملىرىدۇر مەرتە-  
ۋىسىنىڭ تۆۋەنلەپ كېتىشىدىن ۋايىم يەۋاتاتتى. كىملىرىدۇر ئۆز-  
نى خاتىرجەم تۇتۇشقا تىرىشىپ، كۆزلىرىنى يۇمۇۋالغانىدى.

— ئەمىر ئاقتىمۇر، ئەمىر ئاقبۇغا، ئەمىر بوران خوجا، ئە-  
مىر سەبۇرغە، ئەمىر مۇسا...

سۇلتان شىرمۇھەممەدخان ئولتۇرغان ئەمىرلەرنىڭ ئارىسىد-  
ىن كىمىنىدۇر ئىزدەۋاتقانداك ياكى ئاغزىنىڭ ئۇچىغا كەپقالغان  
گەپنى دەيمۇ - دېمەيمۇ دەپ دەڭسەۋاتقانداك تەرزىدە بىرنەچچە دە-



قىقە تۇرۇپ قالدى. ئىسمى ئاتالغان ئەمىرلەر: «لەببەي قىبلىگا-  
ھىم» دېيىشكىنىچە ئورۇنلىرىدىن تۇرۇشۇپ بولغانىدى.  
سۇلتان شىرمۇھەممەدخان ئۆزىگە غەيرەت بېرىپ تۇرۇپ ئې-  
غىز ئاچتى:  
— ئۆۋەيسخان.

شاھزادە ئۆۋەيسخان بىرنەچچە دەقىقە تېڭىرقىغاندىن كېيىن  
دەس ئورنىدىن تۇرۇپ قول باغلىدى.  
— لەببەي قىبلىگاھىم.

سۇلتان شىرمۇھەممەدخان جىيەن ئوغلىنىڭ «شاھزادە»،  
«ئەمىر»، «سەركەردە» دېگەن مەرتىۋە نامىنى تىلغا ئالماي بىۋاسىتە  
تە ئىسمىنى ئاتىغانىدى. خان تەختى جايلاشقان شاھسۇپىنىڭ ئوڭ  
تەرىپىدىكى ئۇلۇسبېگلىك كۇرسىدا ئولتۇرغان ئەمىر خۇدايداد  
خاننىڭ كۆڭلىدىكى بىلىۋالماقچى بولغاندەك يالت ئېتىپ خانغا  
قارىدى - دە، يەنە شۇ ھامان نەزەرىنى شاھزادە ئۆۋەيسخانغا ئا-  
دۇردى. شۇ تاپتا بۇ پېشقەدەم ئەمىرنىڭ ئاپئاق ساقال باسقان  
غەمكىن چىرايىدىن خاننىڭ بۇ قىلىقىنى ياققۇرمىغانلىقى مانا  
مەن دەپ چىقىپ تۇراتتى.

— سەگەز كۆرىپىدىن جاي ئالسۇنلار، — دېدى سۇلتان  
شىرمۇھەممەدخان چىرايىنى پۇرۇشتۇرۇپ.  
— خان ئالىيلىرىنىڭ ئىلتىپاتىغا ھەشقاللا.

ئەمىرلەر خانغا چوڭقۇر بىر سالام بېرىۋېتىپ، ئارقا رەتتە-  
كى سەگەز كۆرىپىگە بېرىپ ئولتۇرۇشتى.  
شاھزادە ئۆۋەيسخان سۇلتان شىرمۇھەممەدخان بىلەن ئۇ-  
لۇسبېگى خۇدايدادقا بىرنەچچە دەقىقە قارىۋەتكەندىن كېيىن ئۇن -  
تىنىسىز سەگەز كۆرىپە تەرەپكە قاراپ ماڭدى.

سەگەز كۆرىپىدە ئولتۇرۇشقا بۇيرۇلغان ئەمىرلەرنىڭ ھەم-  
مىسى لەشكىرىي دىۋاننىڭ يۇقىرى دەرىجىلىك سەركەردىلىرى  
بولۇپ، سۇلتان شىرمۇھەممەدخاننىڭ بوۋىسى مەرھۇم سۇلتان  
خىزىر خوجاخان ئۇلارنىڭ بىرقانچە قېتىملىق جەڭدە كۆرسەتكەن



تۆھپىلىرى ئۈچۈن مەرتىۋىلىرىنى ئۆستۈرۈپ «پالۋان»، «باھا-  
دىر» ئۇنۋانىنى تارتۇق قىلغانىدى.

سۇلتان شىرمۇھەممەدخان سەلتەنەت تەختىگە جىيەنى  
شاھزادە ئۇۋەيسخاننى ئولتۇرغۇزۇش تەرەپدارى بولغان بۇ ئەمىر-  
لەردىن مۇشۇ ئۇسۇلدا قورسىقىدىكى غۇمىنى چىقىرىۋاتاتتى. ئۇ-  
نىڭ بۇ ئەمىرلەرنىڭ مەرتىۋىسىنى ئېلىپ تاشلاپ ئوردىدىن  
قوغلاپ چىقارغۇسى، ھەتتا ئۆلۈمگە بۇيرۇغۇسى بار ئىدى. ئەمما،  
ئۇلۇسبېگى خۇدايداد قاتارلىق پېشقەدەم ئەمىرلەرنىڭ نارازىلىقىدىن

نى قوزغاپ قويۇشتىن، ئوچۇقراق قىلىپ ئېيتقاندا ئۇلارنىڭ ئۆ-  
زىگە قارشى چىقىشىدىن ئەنسىرىدى، چۈنكى، تەختكە چىققىلى  
ئانچە ئۇزۇن بولمىغان شىرمۇھەممەدخاننىڭ ئوردىدا ئۆلى ئانچە  
مۇستەھكەم ئەمەس ئىدى. ئۇنى قوللاپ ئەتراپىغا ئولتۇرغان  
ئەمىرلەرنىڭ مەيلى ئاۋام، مەيلى لەشكەرلەر ئارىسىدا تۈزۈك ئاب-  
رۇيى يوق ئىدى. شۇ سەۋەبتىن ئۇ ئۆزىنىڭ تەختكە ئولتۇرۇشىغا  
قارشى چىققان ئەمىرلەرنى بىر يوللا جازالاشقا پېتىنالمىۋاتات-  
تى. ھېلىمۇ يېرىم يىلدىن بېرى ئۆزىنى بېسىۋېلىپ، ھاكىمىيەت  
ئاساسىنى پۇختىلاشقا تىرىشىپ كەلدى. يېنىغا تارتىشقا تېگىش-  
لىكلەرنى خەزىنىدىكى ئالتۇن - كۈمۈشلەرنى ئايىماي سەرپ قى-  
لىپ، ئىنئام بېرىش يولى بىلەن ياكى مەنسىپىنى ئۆستۈرۈش يو-  
لى بىلەن يېنىغا تارتتى. جازالاشقا تېگىشلىكلەرنى ھەرخىل باھا-  
نە - سەۋەبلەر بىلەن بىر - بىرلەپ جازالىدى، مەنسىپىنى تۆۋەن-  
لەتتى ياكى مەنسىپىتىن قالدۇردى، سۈرگۈن ھېسابىدا باشقا  
يۇرتلارغا مەنسەپكە تەيىنلەپ يولغا سالدى. لېكىن، يۇقىرىقى ئە-  
مىرلەرنىڭ ھېچقايسىسىغا كۆزىنىڭ ئېقىنىمۇ چىقىرىپ قاراپ  
قويمىغانىدى. مانا بۈگۈن ئاخىر نىيىتىنى ئاشكارىلىدى. ئەلۋەتتە-  
تە، ئۇلارنى تەتلىلا كۆرۈپىدىن سەگەز كۆرۈپىگە چۈشۈرۈش ئىشنىڭ  
باشلىنىشى ئىدى. خاننىڭ قورسىقىدا يەنە قانداق شۇملۇقلار بار -  
لىقىنى ھېچكىم بىلمەيتتى.

شاھزادە ئۇۋەيسخان زىياپەت باشلانماستىلا شاھنىشىندىن



چىقىپ كەتتى. سۇلتان شىرمۇھەممەدخانمۇ ئۇنىڭ بار - يوقلۇقنى خىيالىغا كەلتۈرۈپمۇ قويىمىدى.

※

※

※

ئىككى كۈندىن بېرى ئۆۋەيسخان ئارا ھويلىدىكى راۋاقتا ئۆزى يالغۇز خىيال سۈرۈپ ئولتۇرۇپ كۈن ئۆتكۈزدى. راستىنى ئېيتقاندا، ئۆۋەيسخاننىڭ بۈيۈك موغۇلىستاننىڭ ئالتۇن تەختىدە سەلتەنەت تىزگىنىنى تۇتۇپ ئولتۇرۇش، بوۋىسى تۇغلۇق تۆمۈرخاننىڭ سەلتەنەت شەۋكىتىنى خەلقىئالەمگە قايتىدىن نامايىش قىلىش ئارزۇسى ئەزەلدىن بار ئىدى. بوۋىسى سۇلتان مۇھەممەدخان ۋاپات بولغاندىن كېيىن، بىر قىسىم ساداقەتمەن ئەمىرلەرنىڭ دەۋەت قىلىشى بىلەن بۇ ئارزۇسى تېخىمۇ كۈچەيدى. لېكىن ئۇنىڭ تاغىسى بىلەن تەخت تالىشىش خىيالى يوق ئىدى، چۈنكى تۈركىي قوۋملەرنىڭ ئەزەلدىن داۋاملىشىپ كېلىۋاتقان ئۇدۇمى بويىچە تەخت ۋارىسلىقى ئاۋۋال چوڭىغا ئېسىپ بولىدىغانلىقىنى ئۇ ئوبدان بىلەتتى. ناۋادا ئوردا ئەمىرلىرى قۇرۇلتاي چاقىرىش يولى بىلەن چوڭىنى تاشلاپ قويۇپ، كىچىكىنى تەختتە ئولتۇرغۇزۇشنى قارارلاشتۇرسا، بۇ باشقا گەپ ئىدى. يەنە بىر تەرەپتىن ئۇ ئەزەلدىن مال - دۇنيا يىغىشقا ۋە ئىش - رەتكە مەستانە بولۇپ كەتكەن تاغىسى شىرمۇھەممەدخاننى سەلتەنەت ئىشلىرىغا قىزىقمايدۇ دەپ قارايتتى. ئەگەر شۇ كۈنلەردە دادىسى ئەمىركەبىر شىرئەلى ئوغلان ھايات بولغان بولسا، تەخت ۋارىسى ھەققىدە مۇنازىرە قىلىشنىڭ ھاجىتى قالمايتتى. ھەئە، بوۋىسىنىڭ تۇيۇقسىز ۋاپات بولۇشى بىلەن تەڭ بىر قىسىم ئەمىرلەر ئۇنىڭ قەلبىنىڭ ئەڭ پىنھان جايلىرىدىكى بۇ ئارمانلىرىنى يېلىنجىتىپ قويغانىدى. لېكىن، ئويلىمىغان يەردىن تاغىسى شىرمۇھەممەدخان ئەمىرلەرنىڭ قۇرۇلتاي چاقىرىپ قارارلاشتۇرۇشنى كۈتمەيلا دەرھال تەختتە ئولتۇرۇۋالدى. بۇ ئىشتىن ئۇ

ۋەيسخاننىڭ كۆڭلى ھەقىقەتەن يېرىم بولدى. شۇنداقتىمۇ بۇ رې-ئاللىقنى يەنىلا قوبۇل قىلدى. ئۆزىنى تەختتە ئولتۇرغۇزۇش ئۈ-چۈن قىلىچ يالىڭاچلاشقا تەييار تۇرغان ئەمىرلەرنى سۈكۈت قى-لىشقا، خان تاغىسىنى ئېتىراپ قىلىشقا دەۋەت قىلدى. ئەگەر شۇ چاغدا ئۇۋەيسخان «ھە»لا دەۋەتكەن بولسا، لەشكىرىي دىۋاننىڭ ھوقۇقىنى تۇتۇپ تۇرغان بۇ ئەمىرلەر ئوردىدا لەشكىرىي ئۆزگى-رىش قوزغاپ، ئەمدىلا تەختتە ئولتۇرغان سۇلتان شىرمۇھەممەد-خاننى تەختتىن بىكارلاشقا مەجبۇرلىشى مۇمكىن ئىدى. بىراق، ئۇ بوۋىسىنىڭ ئۆلۈمى بىلەن تەڭ ئوردىدا قان تۆكۈلۈشىنى، تاغىسى ● بىلەن تەخت تالىشىپ سەلتەنەتنىڭ پارچىلىنىپ كېتىشىنى خالى-مىدى. خاننىڭ ئۆلۈم خەۋىرىنى ئاڭلاپ شىكاردىن ئالدىراپ يېنىپ كەلگەن ئۆلۈسبېگى خۇدايدادىمۇ سەلتەنەتنىڭ تىنچلىقىنى كۆزدە تۇتۇپ شاھزادە ئۇۋەيسخانغا تەسەللى، ئەمىرلەرگە ھاي بەردى.



«سۇلتان بولمىسام، تەختتە ئولتۇرمىسام نېمە بوپتۇ؟ بەرد-بىر مەن خانغا جىيەن پەرزەنتقۇ ئاخىر؟! بۈيۈك سەلتەنەتنىڭ زو-ناق تېپىشى، ئابا - ئەجدادلىرىمنىڭ شانۇ شەۋكىتىنى جۇلالاندۇ-رۇش ئۈچۈن خان تاغامنىڭ ئاتقان ئوقى، مۇخالىپلىرىنىڭ بېشى-غا چاپقان شەمشىرى بولساممۇ ھېساب...»

ئۇۋەيسخان ئۆزىگە ئەنە ئاشۇنداق تەسەللى بەرگەندى. بىراق سۇلتان شىرمۇھەممەدخان كۆڭلى - كۆكسىنى ئۈنچە كەڭ تۇتال-مىدى. ئالتە ئايدىن بېرى قورسىقىدىكى غۇمنى يوشۇرۇن ئىپا-دىلىگەن بولسا، مانا ئەمدى ئاشكارىلىغانىدى. ئاشكارىلىغانىدىمۇ ئۇۋەيسخانغا قىلچىلىك يۈز - خاتىر قىلمىدى. خاننىڭ ئۇنى سە-گەز كۆرۈپىدە ئولتۇر دېگىنى، ئوردىدىن چىقىپ كەت، سەلتەنەت ئىشلىرىغا ئارىلاشما، دېگىنى ئىدى. بەلكىم ئەتە - ئۆگۈن ئۇنى ئوردىدىن ھەيدەپ چىقىرىۋېتىش ئېھتىمالىنىمۇ يوققا چىقارغىلى بولمايتتى. ئىككى كۈندىن بېرى ئۇۋەيسخان مۇشۇ ئىشنى ئويلاۋا-تاتتى.

«بوپتۇ، ئوردىدىن چىقىپ كەتسەم چىقىپ كېتەي، سەلتەنەت

ئىشلىرىغا ئارىلاشمىسام ئارىلاشماي. جاھاندا ھەممە ئادەم خان - سۇلتان بولۇپ ياشىمايدىغۇ ئاخىر؟! خان تاغامنىڭ بۇنچىۋالا قىلىپ كېتىشىنىڭ ھاجىتىمۇ يوق ئىدى. بىراق بۇ ئەھۋاللارنى ئا - نامغا قانداق چۈشەندۈرەرەمەن. ئۇنىڭ مەندىن كۈتىدىغىنى بۇ ئە - مەس ئىدىغۇ...»

— ھەممىگە قادىر ھېكمەت ئىگىسى بولغان ئۇلۇغ ۋە مۇ - قەددەس تەڭرىنىڭ يۈكسەك ئىرادىسى بىر ئىشنىڭ يۈز بېرىشىنى بىر سەۋەبىنىڭ تۇغۇلىشىغا قاراشلىق قىلىپتۇ ۋە ھەر مەقسەتنىڭ ئەمەلگە ئېشىشىنى بىر ۋاسىتە ئارقىلىق يەنە بىر سەۋەبكە باغلىق قىلىپتۇ، — دېدى سۇلتان خاتۇن ئوغلىنىڭ ئۈمىدىسىز ۋە تەگ - سىز خىياللىرىنى بۆلۈپ، — شول تاپتا نېمە ئويلاۋاتقانلىقىلىرى - نى، كۆڭۈللىرىدە قانداق غەم - ئەندىشلەرنىڭ غەلىيان كۆتۈ - رۈۋاتقانلىقىنى بىلىپ تۇرۇپتىمەن ئۇغلۇم. ئۈمىدىسىزلىك ئى - ساننىڭ ئەڭ چوڭ دۈشمىنىدۇر. مەرھۇم جەننەتتاكان پەدەرلىرى تولىمۇ ئۈمىدۋار ئىنسان ئىدى. مەيلى ئۆزىدىن نەچچە ھەسسە كۈچلۈك ياۋ ئالدىدا، مەيلى تاغدەك مۈشكۈلات، قىيىنچىلىقلار ئالدىدا زىنھار تېڭىرقىغان، ئۆزىنى يوقىتىپ قويغان، بەل قويۇ - ۋەتكەن ئەمەس. ئىككى كۈندىن بېرى سىلىنىڭ بۇ بىچارە تۇرق - لىرىنى كۆرۈپ خويمۇ نومۇس قىلدىم. ھەقىقىي ئەركەك — ئو - غۇل بالىنىڭ ھەرقانداق مۈشكۈلات ئالدىدا ئۈمىدىسىزلىنىشكە ھەققى يوق. ئىنساننىڭ قەلبىدە ئۈمىد، مەقسەت چىرىغى پى - لىلداپ يېنىپ تۇرسىلا، ئۇنىڭ يورۇتۇشى بىلەن نىجاتلىق پاناھ - گاهىدا ماڭغۇدەك يول تېپىلىدۇ. شۇنىمۇ ئۈنۈمىسىلاكى، ئىنسان ئۆزىنىڭ ئەھۋالىنى ياخشىلاشقا تىرىشىدۇ. ئىشلىرىنىڭ زامانىنىڭ ياردىمى بىلەن ئوڭۇشلۇق بولۇشىنى كۈتۈپ تۇرۇش ئاقىلانلىك ئەمەس.

ئۇۋەيسخاننىڭ يۈرىكىدىن شۇرىدە تارىغان بىر ھاياجان پۈتكۈل ۋۇجۇدىنى لەرزىگە سالدى. بۇ ھاياجاندا خىجىللىقمۇ، نو - مۇسمۇ، غەيرەت - جاسارەتمۇ بار ئىدى.

ئۇۋەيسخاننىڭ كۆڭۈل ئاسمىنىدا بىردىنلا چاقماق چېقىپ، ئىككى كۈندىن بېرى قاپلىۋالغان تۇمانلارنى تارتىۋەتتى. بۇ چېدىقلىغان چاقماق بىلەن تەڭ كۆڭۈل ئاسمىنىڭ بىر بۇرجىكىدە ئىقبال قۇياشى ئاستا - ئاستا بالقۇۋاتاتتى.

ئوغلنىڭ ئىچكى تۇيغۇلىرىنى بىلىۋالغاندەك سۆزلەۋاتقان ئانا زېرەك ھەم جاسارەتلىك ئايال ئىدى. ئۇ ئوغلنىڭ ئالتە ئايىدىن بېرىقى ئەھۋالىدىن، بولۇپمۇ ئىككى كۈن ئاۋۋال ئوردىدا دۇچ كەلگەن كۆتۈرگۈسىز ئاھانەت ۋە خورلۇقتىن تولۇق خەۋەردار ئىدى؛ ئوردىنىڭ سىرتىدىكى ئەمىركەبىر قەسىرىنىڭ ئىچكىرىكى ھەرىمىدە ئېگىز، قاتمۇقات تاملارنىڭ ئارىسىدا مۇسبەت لىباسلىرىنى كىيىپ، جاھاننىڭ ئىشلىرىغا قىزىقماي ياشاۋاتقاندەك قىلغان بىلەن، ئوردا ئىچىگە ئىشەنچلىك كۆز - قۇلاقلىرىنى قويۇپ، سەلتەنەت ئىشلىرىدىن خەۋەردار بولۇپ تۇرۇۋاتاتتى. ھەئە، بۇلارنىڭ ھەممىسىنى ئانا ئوغلى ئۈچۈن قىلىۋاتاتتى.



ئۇۋەيسخان خىجىللىق بىلەن بېشىنى ئەگدى.

— كەچۈرسىلە ئانا، كۈتكەن يەرلىرىدىن چىقالمىدىم.

ئانا ئوغلغا نارازىلىق بىلەن تىكىلدى:

— ماڭا بېرىدىغان جاۋابلىرى پەقەت مۇشۇلما؟

— يوقسۇ، — دېدى ئۇۋەيسخان ئانىسىنىڭ كۆزىگە ئىشەنچ

بىلەن قاراپ، — بۇزىرۇكۋارىمنىڭ ھەربىر لوقمىسى، گۆھەرگە

تەڭداشسىز تەربىيەتلىرى ۋۇجۇدۇمنى چىرمىۋالغان ئۈمىدىسىز -

لىك، مەغلۇبىيەت تۇمانلىرىنى پاك - پاكىز تارقىتىۋەتتى. شۇ

تاپتا تولىمۇ سەگەكمەن. نىجاتلىق پاناھگاھىدا يول تېپىش ئۈچۈن

غەيرەت شەمشىرىنى قەتئىي نىيەت بىلىيىدە بىلىمىگىچە ئىس -

تىقبال جامالىنى كۆرگىلى بولمايدىغانلىقىنى، باتۇرلۇق ئوقىنى

تەدبىر ياسىدا ئاتىغۇچە ئۇنىڭ ۋىزىلىداپ ئۇچقان ئاۋازىدىن غە -

لىبە - نۇسرەتنىڭ خۇش خەۋىرىنى ئاڭلىغىلى بولمايدىغانلىقىنى

چۈشىنىپ تۇرۇپتىمەن. ئىككى كۈندىن بېرى ئۈمىدىسىزلىك





زىندانغا ئەسىر بولۇپ، بۇزرۇكۋارىمنىڭ كۆڭلىنى بىسەرەمجان قىلغىنىمدىن ئۆزۈر تىلەيمەن.

سۇلتان خاتۇننىڭ چىرايىدا خاتىرجەملىك، سۆيۈنۈش، ئىپ-تىخار ئۇچقۇنلىرى سۇس جىلۋە قىلدى. ئەمما ئىچكى تۇيغۇسىنى بىلدۈرمەسلىك ئۈچۈن چىرايىنى قەستەن تۈرۈۋالدى.

— ئۆزۈر تىلەشلىرى ھاجەتسىز، — دېدى ئانا سالماقلىق بىلەن، — ھەرقانداق ئانا ئۆز پەرزەنتىنىڭ كاتتا ئىشلارنى روياپقا چىقىرىشىنى، ئەل — ئاۋامنىڭ ھۆرمىتىگە ئېرىشىپ، تىللاردا

داستان بولۇپ ياشىشىنى، قىلغان ئىش — ئەمەللىرى بىلەن پە-خىرلىنىشىنى ئارزۇ قىلىدۇ. ئەسلىرىدە مەھكەم تۇتسىلا، سىل-

نى بۈيۈك موغۇلىستان سەلتەنەتىنىڭ تىزگىنىنى تۇتقان ھالەت-لىرىدە كۆرگىنىمدىلا، ئاندىن بەرگەن سۈتۈمگە رازى بولىمەن.

ئانا ئوغلىنىڭ چىرايىغا ئىشەنچ بىلەن يەنە بىر قېتىم قارد-ۋەتكەندىن كېيىن، ئاۋازىنى ۋەزىمىن چىقىرىپ «قۇرئان كە-

رىم» دىكى: «بىر قوۋم ئۆز ئەھۋالىنى ئۆزگەرتىشكە ھەرىكەت قىل-مىسا، تەڭرى ئۇلارنىڭ ئەھۋالىنى ئۆزگەرتىمەيدۇ» دېگەن ئايەتنى

ئوقۇدى — دە، قاشتېشى جام سېلىنغان كۈمۈش پەتنۇسىنى كۆ-تۈرگىنىچە كەينىگە ياندى.

شۇ تاپتا راۋاقتا يالغۇز قالغان ئۇۋەيسخاننىڭ كۆڭلىدىكى غەشلىك، ئۈمىدسىزلىك، چۈشكۈنلۈك تۇمانلىرى پۈتۈنلەي يوقال-

غانىدى، پۈتكۈل ئەسەبلىرىنى ئانىسى ھازىرلا ئوقۇغان ئايەت چىرمىۋالغانىدى.

«توغرا، ھەرىكەت قىلىش كېرەك. ھەرىكەت تەڭرىنىڭ ئىز-سانغا بەرگەن ئەڭ كاتتا سوۋغىسى. ئادەم ئۆزىگە، ئۆزىنىڭ يۈرد-

ىكىگە ئىشىنىشى، كۆڭلىدىكى قورقۇنچنى يېڭىشى كېرەك. ئۈمىد ئۇنى يوقىتىدىغان ئەڭ كاتتا ياراغ. قەلبىدىكى ئۈمىد — ئارمىنى

ئۈچۈن ھەرىكەت قىلىمىغان ئىنساننىڭ ھاياۋاندىن پەرقى بولمايدۇ. ھەرىكەتسىز ئىنسانغا تەڭرى مەدەت بەرمەيدۇ. مەن شول تاپتا خان

تاغامنىڭ كۆزىگە قادالغان مىختىن باشقا نەرسە ئەمەس، خالاس.



ئۇ مېنى تەخت - سەلتەنەت ئۈچۈن تەھدىت ھېسابلىغانىكەن، ئۇنداقتا مەنمۇ ئۇنى مۇرادىغا يەتكۈزۈپ، تاجۇتەختكە تەھدىت بولاي. شۇنداق، مەرھۇم جەننەتلىك بابائى بۈزرۈك سۇلتان مۇ - ھەممەدخان ئالىيلىرى ھايات ۋاقتىدا ۋەلىئەھد بېكىتمىگەن، ھەتتا تەخت ۋارىسى ھەققىدە ۋەسىيەتمۇ قالدۇرمىغان. بۇنداق ئەھۋالدا سەلتەنەت قانۇنى بويىچە قۇرۇلتاي چاقىرىلىشى، ئەمىر - لەر كېڭەش قىلىپ خاننى بېكىتىشى كېرەك ئىدى. ھەئە، خان تاغامنىڭ يۈرىكى شۇڭا پوك - پوك. شۇ سەۋەبتىن مېنى كۆزىدىن نېرى قىلماقچى. بۇرناكۈندىكى ئوردا زىياپىتىدە يۈز بەرگەن ۋەقە ① دەل مۇشۇ ئىشنىڭ باشلىنىشى. ئۇنىڭ قورسىقىدا يەنە قانداق شۇملۇقلار بار، بۇنى بىر خۇدا بىلىدۇ. مەنمۇ ياتباش بىركىم ئە - مەس، شەۋكەتلىك تۇغلۇق تۆمۈرخاننىڭ ئەۋلادى. ئۇ خەۋپسىز - گەن، قىزغانغان تاجۇتەختتە مېنىڭمۇ ھەققىم بار. نېمىشقا ھېچ - قانداق قارشىلىقسىزلا تاشلاپ بەرگۈدەكمەن؟ قايسى گۇناھىم ئۇ - چۈن تەڭرىدىن، ئەجدادلارنىڭ روھىدىن ھايا قىلماي مېنى ئورد - دىن ھەيدىمەكچى بولىدىكەن؟ ھەئە، تاجۇتەختنى تاللاشسام، تار - تىۋالسام تامامەن بولىدۇ. ئانام راست دەيدۇ، بەرگەن سۈتمىنى ئاق - لىشىم كېرەك. بۇ مېنىڭ پەرزەنتلىك، ئوغۇللۇق بۇرچۇم. بۇ دەرگاھتا ئېزىلىپ ئولتۇرۇۋەرمەي، ئوردىدىكى ساداقەتمەن، ۋىجدانلىق ئەمىرلەر بىلەن، لەشكىرىي دىۋاننىڭ سەركەردىلىرى بىلەن كېڭەشەي...»



※

※

※

تۇرپاندا كېچە بىلەن كۈندۈزنىڭ پەرقى چوڭ بولىدۇ. كۈندۈزى دىمىق بولغىنى بىلەن كېچىسى سالقىن. شۇ تاپتا ئەمىركەبىر قە - سىرىنىڭ بېغىدىكى كۆل ئۈستى راۋىقى كېچىنىڭ غۇر - غۇر شا - مىلىدا تولىمۇ راھەتلىك ئىدى. ئەمىر ئاقتىمۇر، ئەمىر ئاقبۇغا، ئەمىر بوران خوجا، ئەمىر سەبۇرغە، ئەمىر مۇسا قاتارلىق سەركەر -

دىلەر ئۇۋەيسخان بىلەن بىللە مەخپىي پىلان تۈزۈشۋاتاتتى.  
— شاھزادەم، تېز رەك بىر قارارغا كەلگەيلا، — دېدى ئەمىر بوران خوجا، — ھېلىمۇ ياپسام پىشارمىكى، كۆمسەم پىشارمىكى دەپ، ئوبدان پۇرسەتلەرنى قولدىن بېرىپ قويدۇق. ھامىنى بىر ئۆلۈم. خاننىڭ يۈرىكى ئاللىقاچان قارىداپ بولدى، گەدىنىمىزدە ئەجەل قىلىچىنىڭ سايىسى ئەگىپلا تۇرىدۇ.

— ئەينى مۇددىئە، يېتىپ قالغۇچە ئېتىپ قال دەيتىكەن، — دېدى ئەمىر مۇسا بوران خوجىنى قۇۋۋەتلەپ، — ئەڭ ياخشى تەد-  
● بىر ئاڭال<sup>①</sup> قول سېلىش.

ئۇۋەيسخان تولىمۇ سالماق كۆرۈنەتتى، شۇڭا ئىپادە بىلدۈ-  
رۈشكە ئالدىرىمىدى.

— ھەر ھالدا تەدبىرىمىز پۇختا بولغاي، — دېدى ئەمىر سە-  
بۇرغە، — ئۆز ۋاقتىدا كۆتۈرۈلۈپ چىققان بولساق خان تەرەپدار-  
لىرىغا تاقابىل تۇرىمىقىمىز تولىمۇ ئاسانغا توختايتتى. ئالتە ئاي-  
دىن بېرى خان سەلتەنەت ئاساسىنى خېلىلا پۇختىلىۋالدى. ئۆز  
ۋاقتىدا بىزنىمۇ، خان تەرەپدارلىرىنىمۇ قوللىماي ئىنتەڭدە تۇر-  
غان بىر قىسىم ئەمىرلەرمۇ بۈگۈنكى كۈنگە كەلگەندە خان تەرەپ-  
كە ئېغىپ كەتتى. بۇرناكۇنى ئورنىمىز تەتىللا كۆرپىدىن سەگەز  
كۆرپىگە كۆچكەندىن كېيىن لەشكىرىي دىۋاندىكى سەركەردە -  
سەرۋازلىرىمىزنىڭ كۆڭلى تازا جايىدا ئەمەس. شۇ تاپتا ئۇلارنىڭ  
كۆڭلى بۆلۈنىمىدى دەپ ھۆددە قىلماق تەس. گەرچە لەشكىرىي  
دىۋاندىن مەنسىپىمىزنىڭ تۆۋەنلىتىلگەنلىكى ھەققىدە پەرمان  
چۈشمىگەن بولسىمۇ، بۇ ۋەقە ئاللىقاچان سەرۋاز، لەشكەرلەر ئا-  
رىسىغا پۇر كەتتى. ئۇلارغا خانغا قارشى قىلىچ يالىڭاچلا دېسەك،  
بۇيرۇقىمىزغا كىملىر بويسۇنۇپ، كىملىر سەرگەشتىلىك قىلىدۇ،  
بۇنىسى ناھېنىق. شۇڭا رەسكەلىكىمىز<sup>②</sup> پۇختا بولسۇن دەيمەن.  
— ئىككى كۈندىن بېرى لەشكىرىي دىۋاندىن مەنسىپىمىز -

① ئاڭال — تۇرپان شېۋىسىدە «ئاۋۋال» دېگەن مەنىدە.

② رەسكەلىك — تەييارلىق، ھازىرلىق كۆرۈش.



نىڭ تۆۋەنلىتىلگەنلىكى ھەققىدە پەرمان چۈشمىگىنى قىزىق، —  
دېدى ئەمىر ئاقبۇغا.

— ئۇلۇسبېگى خۇدايداد ھەزرەتلىرى پەرمان چۈشۈرۈشكە  
ئالدىرمايۋاتىدىغۇ تاڭ، ئىشقىلىپ كۆڭلىدە بىر ئىش بار، — دې-  
دى ئەمىر ئاقىتمۇر شالاڭ ساقىلىنى بارماقلىرى بىلەن تاراپ، —  
بۇ ئىشتا خۇدايداد ھەزرەتلىرىنىڭ قوللىشىغا ئېرىشسەك بەك  
ياخشى بولاتتى. ئازراق شەپە بېرىپ چېكىپ باقامدۇق — يا؟

— مېنىڭچە، ئۇلۇسبېگى بىزنى چوقۇم قوللايدۇ.

— ناتايىن. ئۇل ئادەمنىڭ كۆڭلىدىكىنى بىلمەك تەس.

— ئەمما بىر نەرسە ئېنىقكى، ئۇلۇسبېگى خۇدايداد ھەزرەت-  
لىرى خانىدىن نارازى. كۆڭلىدىكىنى بىلىندۈرمەسلىككە تىرىشىپ  
سۈكۈت قىلىپ تۇرۇۋاتىدۇ.

— ھېس قىلىشقانلا، يېقىندىن بېرى خان ئالىيلىرى ئۇ-  
لۇسبېگى ھەزرەتلىرىنى ئانچە نەزەرىگە ئىلمايدىغان بولۇۋالدى.  
سەلتەنەت ئىشلىرىنىمۇ ئەتراپىدىكى ئاشۇ بىر توپ خۇشامەتچى-  
لىرى بىلەن قارار قىلىۋاتقانداك قىلىدۇ.

— خاننىڭ ئۇلۇسبېگىنىڭ ھوقۇقىنى چەكلەپ، تەسىر  
دائىرىسىنى ئاجىزلاتماقچى بولغانلىقى ئېنىقلا تۇرمامدۇ.

— بولمىسا شاھزادە ئالىيلىرى ئۇلۇسبېگى ھەزرەتلىرىنىڭ  
تومۇرىنى تۇتۇپ باقسا قانداق بولۇر؟

ھەممەيلەن ئۇۋەيسخانغا نەزەرىنى ئاغدۇردى.

— ئۇلۇسبېگى خۇدايداد ھەزرەتلىرى بىزنىمۇ، خاننىمۇ  
قوللىمايدۇ، بۇ ھەقتە ئارتۇقچە خام خىيال قىلىشمىسلا، — دېدى  
ئۇۋەيسخان كەسكىنلا قىلىپ.

ئەمىرلەر تەئەججۇپ بىلەن بىر — بىرىگە قاراشتى.

— ئۇلۇسبېگى ھەزرەتلىرى شۇ تاپتا ئۆز غېمى بىلەن، —  
دېدى ئۇۋەيسخان گېپىگە چۈشەنچە بېرىپ، — ئىشەنچلىك مەلۇ-  
ماتلاردىن قارىغاندا، قەشقەرنىڭ ئەمىر لەشكىرى خوجا شەرىپ  
ئىسيان كۆتۈرۈپ، قەشقەرنىڭ ئاگىب ئەمىرى سەيپىد ئەھمەد



مىرزىنى قەشقەردىن قوغلاپ چىقىرىپتۇ. ھەممىلىرىگە مەلۇم. —  
 لۇق، قەشقەر ئۇلۇسبېگى ھەزرەتلىرىنىڭ سۇيۇرغاللىق زېمىنى.  
 ئائىب ئەمىر سەيپىد ئەھمەد ئۇنىڭ ئوغلى. پەرزەنتىنىڭ ھاياتى  
 قىل ئۈستىدە تۇرۇۋاتقان پەيتتە، ئوغلىغا ياردەم قولىنى سۇنماي  
 بىز بىلەن كۆمەكلىشىشى <sup>①</sup> مۇمكىن ئەمەستۇر. خان تاغام ئۇ.  
 لۇسبېگىنىڭ مۇشۇ ئاجىزلىقىنى تۇتۇۋالغانلىقى ئۈچۈن بۇرناكۇن  
 بىزدىن ئوچۇق — ئاشكارا ئۆچ ئېلىشقا جۈرئەت قىلالىدى.  
 — بۇ مەلۇمات ئىشەنچلىكمۇ ئالىيلىرى؟ — دەپ سوراشتى  
 ئەمىرلەر ھەيران بولۇپ، — ئەجەب بىز خەۋەر تاپماپتىمىز دې-  
 سىلە.

— خان ئالىيلىرى بۇنداق شۇم خەۋەرنى بىزدەك مۇخالىپ-  
 لىرىدىن ئەلۋەتتە سىر تۇتىدۇ، — دېدى ئۇۋەيسخان ئىستىھزا ئا-  
 رىلاش كۈلۈپ، — خان تاغام بۇ مەلۇماتنى مەخپىي تۇتۇش ھەق-  
 قىدە ئۇلۇسبېگى ھەزرەتلىرىگە پەرمان بەرگەنلىكى مەلۇم. شۇ  
 تاپتا ئۇلۇسبېگى قەشقەرگە لەشكەر تارتىشقا ئالدىراپ، خاننىڭ  
 تېزىرەك يارلىق چۈشۈرۈشىنى كۈتۈپ تۇرۇۋاتىدۇ.  
 — ھە، ئەمدى چۈشىنىشلىك بولدى، — دېدى ئەمىر ئاقتىد-  
 مۇر، — ھىلىگەر خان قەشقەرگە لەشكەر تارتىشتىن ئاگال بىز-  
 دىن خاتىرجەم بولماقچى بولۇپ، سەگەز كۆرپىدە ئولتۇرغۇزۇش  
 ئارقىلىق قوللىمىزدىكى لەشكەرىي ھوقۇقنى تارتىۋالغانىكەن —  
 دە.

— بۇرناكۇنى ئۇلۇسبېگى ھەزرەتلىرىنىڭ خاننى ئادالەتكە  
 ئۈندەپ ئىككى ئېغىز لىللا گەپ قىلماي تۇرۇۋېلىشىدىكى سەۋەب-  
 مۇ مۇشۇ بائىس <sup>②</sup> تىن ئىكەن — دە.

— ئەينى مۇددەتتە، — دېدى ئۇۋەيسخان، — ئۇلۇسبېگى  
 ھەزرەتلىرىنىڭ لەشكەرىي دىۋاندىكى مەنسىپىمىزنى تۆۋەنلىتىشى  
 ھەققىدە پەرمان چۈشۈرمەي تۇرۇۋېلىشىنىڭ بائىسىمۇ دەل مۇشۇ  
 ① كۆمەكلىشىش — ھەمكارلىشىش، ھەمدەمدە بولۇش.  
 ② بائىس — سەۋەب.

يەردە. خان ئالىيلىرى قەشقەرگە لەشكەر تارتىش توغرىلىق يارلىق چۈشۈرسە، ئۇلۇسبېگىمۇ بىزنىڭ مەنسىپىمىزنى تۆۋەنلىتىش پەرمانىغا دەرھال ئىمزا قويدۇ.

— خان قەشقەرگە لەشكەر تارتىشقا نېمىشقا ئالدىرمايدىكەن.

نە؟

— بۇ چۈشىنىشلىك تۇرمامدۇ. ئوردىدا تاجۇتەختكە ھەملە قىلىپ تۇرغان بىزدەك مۇخالىپلىرى تۇرغان يەردە، قانداقسىگە خاتىرجەم ھالدا قەشقەرگە لەشكەر تارتىشقا يارلىق چۈشۈرەلەي. سۇن؟ يەنە بىر تەرەپتىن ئۇلۇسبېگىنىڭ لەشكەر تارتىپ قەشقەر — دىكى ئىسياننى تىنچىتىۋالدىن كېيىن ئۆزىگە قارشى چىقىشىدىن ۋاپىم يەيدۇ، — دېدى ئەمىر ئاقبۇغا.

— شۇنداق، خان ئالىيلىرى گۇمانخورلۇقى سەۋەبىدىن ساداقەتمەن ئۇلۇسبېگىمۇ ئىشەنمەيۋاتىدۇ. قەشقەر قولىدىن كەتسە مەيلى، تاجۇتەخت قولىدىن كەتمەسۇن، دەۋاتىدۇ.

ئەھۋالدىن قارىغاندا، ئۇلۇسبېگى ھەزرەتلىرى بىز ئارقىلىق خاننى يارلىق چۈشۈرۈشكە قىستايۇتتى — دە.

— ئۇنداقتا ئوتتۇرىلىقتا قۇربانلىق قوي بولىدىغىنى يەنىلا بىز بولىدىكەنمىزغۇ مانا، — دېدى بوران خوجا تېرىكپ، — ھەممە ئەھۋال مۇنۇ ئالدىمىزدىكى تاۋاقتىكى ئاشتەك ئاپئايىدىڭ تۇرسا، يەنە نېمىگە تەخىر قىلىپ تۇرىمىز جانابلار؟ قۇرۇق مۇلا. ھىزىنى ئاز قىلىپ دەرھال قىلىچىنىڭ سېپىنى قوللىمىزغا ئالايمى.

ئۇۋەيسخان بوران خوجىغا قاراپ تەمكىنلىك بىلەن سورىدى:

— ئەغىيارلىرىمىز قوش بولسۇن دېمەكچىمۇ سىلى، جانابى

ئەمىر؟

بوران خوجا گاڭگىرىغان ھالدا ئۇۋەيسخانغا قارىدى.

— بۇ نېمە دېگەنلىرى شاھزادەم؟

— ئىككى ئوتتۇرىلىقتا قۇربانلىق قوي بولىدىغانلىقىمىزنى

بىلىپ تۇرۇپ يەنە قىلىچ يالىڭاچلاشقا ئالدىرىغانلىرى نېمىسى؟ —





دېدى ئۇۋەيسخان چۈشەنچە بېرىپ، — شۇنى ئۇنتۇمىسلاكى،  
گەرچە خان ئالىيلرى تەختتە ئولتۇرۇپ سەلتەنەت تىزگىنىنى  
تۇتۇپ تۇرغىنى بىلەن، ئۇلۇسبېگى ھەزرەتلىرىگە سەل قاراشقا  
زىنھار بولمايدۇ. چۈنكى، ئۇلۇسبېگى ھەزرەتلىرىنىڭ ئوردىدىكى  
يۈز - ئابروۋى خان تاغامدىن ئۈستۈن تۇرسا تۇرىدۇكى، زىنھار  
تۆۋەن تۇرمايدۇ. پۈتكۈل تەسەررۇپىمىزدا ھۆرمەتكە سازاۋەر ئۇ.  
لۇسبېگىنى تونۇمايدىغان، نامىنى بىلمەيدىغان كىم بار دەيدىلا.  
ئۇنىڭ مەرھۇم بابائى بۇزۇك سۇلتان خىزىر خوجا خان ئالىيلرىدە.  
● نىڭ نىجاتكارى ئىكەنلىكىنى پۈتكۈل ئەل - يۇرت، سەركەردە -  
لەشكەرلەر ئوبدان بىلىدۇ. بۇنى دېمىگەندىمۇ پۈتكۈل سەلتەنەتنىڭ  
لەشكېرى ھوقۇقىنى قولىدا تۇتۇپ تۇرغان ئۇلۇسبېگىدىن خان  
ئالىيلرى ئېھتىيات قىلماي قالۇرمۇ؟ ئىككى كۈندىن بېرى ئۇ.  
لۇسبېگى ھەزرەتلىرىنىڭ بىزنىڭ مەنسىپىمىزنى تۆۋەنلىتىش  
توغرۇلۇق پەرمان چۈشۈرمىگەنلىكىدىن خان تاغام راستتىنلا خە.  
ۋەر تاپمىغانىمىدۇ؟ ئۇنداق ئەمەس. خان ھەممىنى بىلىپ تۇرۇۋاتىدە.  
دۇ - يۇ، ئەمما ھە دېگەندە مەجبۇرلىيالايمىز؟ ئۇلۇسبېگى  
ھەزرەتلىرى قەشقەرگە لەشكەر تارتىش توغرىلۇق خاندىن يارلىق  
ئالالماي تىت - تىت بولۇپ تۇرغان مۇشۇنداق پەيتتە، بىز قىلىچ  
يالىڭاچلاپ چىقىدىغان بولساق، بۇ ئىش خانغا ئوبدانلا باھانە بو.  
لىدۇ - دە، قەشقەرگە لەشكەر تارتىشتىن يالتيىۋالىدۇ. ئۇلۇس.  
بېگى ھەزرەتلىرى خان بىلەن بىر سەپتە تۇرۇپ بىزنىڭ مۇقابىدە.  
لىمىزگە چىقىشقا مەجبۇر بولىدۇ. دېمەك، ئۇل چاغدا ئەغىرلىدە.  
رىمىز تاق ئەمەس، قوش بولىدۇ. ئەمدىغۇ مۇددىئايىمىز چۈشە.  
نىشلىك بولغاندۇ؟

بوران خوجا خىجىللىق بىلەن بېشىنى تۆۋەن سالىدى، ئەمما  
تەن بەرگۈسى كەلمەي غۇدۇردى:

— ئەمىسە قانداق قىلىمىز؟ خانغا قارشى چىقساقمۇ ئۇل.  
سەك، كۈتۈپ تۇرساقمۇ ئۆلسەك، تازىمۇ بىر ئىش بولدى - دە،  
بۇ.



ھەئە، شۇ تاپتا بۇ يالغۇز بوران خوجىنىڭلا ئەمەس، باشقا ئەمىرلەرنىڭمۇ ئەندىشىسى ئىدى. شۇڭا ئۇلار «ئەمەس، ئۆزۈڭ مۇۋاپىق بىر يول كۆرسەت» دېگەننى قىلىپ ئۇۋەيسخانغا قارىدى. — ئاستاننى تاشلاپ چىقىپ كېتىمىز، — دېدى ئۇۋەيسخان قەتئىيلىك بىلەن.

— ئاستاندىن چىقىپ كېتىمىز؟

ئەمىرلەر ھەيرانلىقنى يوشۇرالمىدى. چۈنكى، نۇرغۇن دەھشەتلىك جەڭلەرنى بېشىدىن ئۆتكۈزگەن بۇ پېشقەدەم سەركەر - دىلەر جەڭ قىلىپ ئۆلۈشكە رازى ئىدىكى، ھېچنەمىدىن ھېچنەمە يوقلا قاققۇن بولۇشنى خالىمايتتى، جەڭ قىلماي قېچىشنى باھا - دىرلىق شەۋكىتىگە مۇناسىپ كۆرمەيتتى.

— ھەئە، ئاستاننى تاشلاپ چىقىپ كېتىمىز، چىقىپ كەت - كەندىمۇ پەم بىلەن چىقىپ كېتىمىز، — دېدى ئۇۋەيسخان تەم - كىنلىك بىلەن مۇددىئاسىنى شەرھلەپ، — ئەڭ ياخشى ئوۋغا چىقىش باھانىسى بىلەن ئاستاندىن ئايرىلايلى.

— ئاستاندىن چىقساق نەگە بارىمىز؟

— چۆلتاغ تەرەپكە، — دېدى ئۇۋەيسخان.

— ھەممىمىز تەڭلا ئوۋغا چىقساق خان بەتگۇمان بولماسمۇ؟ —

سورىدى ئەمىر سەيپۇرغە.

— ئەلۋەتتە گۇمانلىنىدۇ، — دېدى ئۇۋەيسخان، — تېزىدىن ھەرىكەتلەنمىسەك نەزەربەند قىلىنىشىمىزمۇ مۇمكىن. شۇڭا ئاڭال ئاستاننى تاشلاپ چىقىپ كېتىپ، ئۆلۈسبېگى ھەزەرەتلىرىنىڭ قەشقەرگە لەشكەر تارتىشىغا شارائىت ھازىرلاپ بېرىلى. ئۆلۈس - بېگى قەشقەرگە لەشكەر تارتىپ كېتىپ قالسا، ئوردىنىڭ لەشكەر - رىي كۈچى ئاجىزلايدۇ.

— شۇنداق، — دېدى ئەمىر ئاقبۇغا، — ئۆلۈسبېگى ھەز - رەتلىرىنىڭ ئەس - يادى قەشقەردە. ئاستاندىن لەشكەر تارتىپ چىقىپلا كەتسە كەينىگە يېنىشى مۇمكىن ئەمەس. قېپقالغان ئوردا - مۇھاپىزەت قوشۇنى بىلەن ئاستانە مۇھاپىزەت قوشۇنىنىڭ ئارد -





سىدا ئىشەنچلىك سەركەردە - سەرۋازلىرىمىز ھېلىھەم بار. ۋاقتى كەلگەندە ئىچى - تېشىدىن ماسلىشىپ سەلتەنەتنى تارتىۋالالايدىمىز.

— ناۋادا ئىچىدىكىلەر بىز بىلەن كۆمەكلىشىشكە ئىختىيار قىلىمىسچۇ؟ — سورىدى ئەمىر مۇسا، — بىزنىڭ قول ئاستىدىكى سەركەردە - لەشكەرلىرىمىز بىلەن ئاستاندىن چىقىپ كېتىشىمىز مۇمكىن ئەمەس. بۇنداق چىقىشىمىزغا ھەرقايسى قورۇقتىكى قورۇقچى سەركەردىلەرمۇ يول قويمايدۇ.

— شۇنداق. بۇنىڭ ئۈچۈن خاننىڭ يارلىقى، ھېچبولمىغاندا ئۆلۈسبېگىنىڭ پەرمانى بولۇشى كېرەك، — دېدى ئەمىر ئاقتىمۇر.

— راست ئېيتىشلا جانابى ئەمىرلەر، بىر توپ لەشكەرنى باشلاپ ئاستاندىن چىقىپ كېتىشىمىز ئەسلا مۇمكىن بولماس، — دېدى ئۆۋەيسخان ئويچانلىق بىلەن، — بۇنداق قىلساق ئۆزىمىزنى ئاشكارىلاپ قويىمىز. ئەڭ ئىشەنچلىك، ئەڭ ياراملىق، ساداقەتمەن ئۆكەرلىرىڭلاردىن ئېلىۋېلىڭلار، سانى ئەللىكتىن ئاشمىسۇن.

— بۇنداق ئازغىنە ئۆكەر بىلەن چىقىپ كەتسەك، ناۋادا خان ئارقىمىزدىن قوغلاشقا لەشكەر ئەۋەتسە ئىشىمىز تەس بولۇرمۇدەك كىن؟

— ئول چاغدا چۆلتاغدا تۇرۇشىمىزمۇ تەسلىشىدۇ، — دېدى ئۆۋەيسخان، — بەلكىم تارىم، لوپ ۋادىلىرىدا بىر مەزگىل مۆكۈنۈپ پەيت كۈتەرمىز. ئىشقىلىپ ھازىرقى ئەھۋالدا ئاستاندا تۇرۇۋېرىشىمىز بىز ئۈچۈن تولمۇ خەۋپلىك، بۇرناكۈنى مەنسىپىمىزنى ئېلىۋېتەلىگەن خان، ئەتە يا ئۆگۈن كاللىمىزنى ئېلىۋېتەلىشى تامامەن مۇمكىن.

— ھېچ ئىشتىن ھېچ ئىش يوقلا قورقۇنچاق توشقاندىك جاڭگالغا قاچساق ئەغيارلىرىمىزغا تاماشا بولۇپ بەرمەسمۇ شاھزادەم؟ ئۇلار ئارقىمىزدىن كۈلكە قىلىپ خەلقئالەمگە سۆز -



چۆچەك تارقاتماسمۇ؟ — دېدى بوران خوجا قايىل بولماي، — قول ئاستىدىكى لەشكەر — سەرۋازلىرىم ماڭا تولىمۇ ساداقەتمەن. ئۇلارنىڭ بىرى ئونغا تېتىيدۇ، ماقۇل دېسەلە بۈگۈن كېچىلا ئىشنى باشلايلى.

— ھەدېسلا ئاتىمەن، چاپىمەنلا دەيدىكەنلا، — دېدى ئۇ. ۋەيسخان بىر ئاز تېرىكىپ، — مۇشۇ يەردە ئولتۇرغان سەرگەردەنلەرنىڭ ھېچقايسىسىنىڭ جاسارىتى سىلىدىن كەم ئەمەس. جاسا-رەتكە تايىنىپلا چوڭ ئىشلارنى ۋۇجۇدقا چىقارغىلى بولسا ئىدى، بۇ يەردە كېڭەش قىلىپ ئولتۇرمايدۇق.

بوران خوجا پۇش — پۇش تىنغىنىچە بېشىنى تۆۋەن سالىدى. — ئەمىسە شۇنداق بولسۇن، — دېدى ئۇۋەيسخان كېڭەشنى ئاخىرلاشتۇرماقچى بولۇپ، — ئەتە ئەتىگەن ئوۋ قىلىش باھانىسى بىلەن ئاستاندىن چىقىپ كېتىمىز، نۆكەرلەرنى زىيادە كۆپ ئېلىۋالماڭلار. كوچا — رەستىلەردىكى چارلىغۇچىلارنى گۇمانلاندىۇرۇپ قويماسلىق ئۈچۈن ئاستاننىڭ تۆت قوۋۇقىدىن بۆلۈنۈپ چىقايلى. كەچ مەھەل چۆلتاغ جاڭگىلىدىكى بۇلاقبېشىدا تۆت يەرگە گۈلخان يېقىپ ئۇچرىشايلى. ئېسىڭلاردا بولسۇن، قايسىمىز بۇرۇن گۈلخان ياقمايلى، چوقۇم ياققان گۈلخاننىمىزنىڭ سانى تۆت بولسۇن.

— ھامان ماڭىدىغان بولغاندىكىن ئەتە ئەتىگەندىلا ماڭايلى، بامدات ۋاقتى بىلەن چىقىپ كېتەيلى، — دېدى بوران خوجا. — ئوردىغا سالامغا بارمىساق بىلىپ قالۇرمىكىن؟ — دېدى ئەمىر مۇسا.

— خاننىڭ قوبۇلغا چىقىدىغان ۋاقتىنىڭ قارايى يوق، — دېدى ئەمىر ئاقبۇغا، — بەك ساقلاپ كېتىپ ۋاقتىنى قولىدىن بېرىپ قويۇرمىزىمىكىن...

— ھەر ئېھتىمالغا قارشى شاھزادە ئالىيلىرى ئەتە سالامغا بارمىغاي، قالغانلىرىمىز بارايلى. ھەممىمىز بىراقلا يوقاپ كەتسەك گۇمان قوزغاپ قويىمىز، — دېدى ئەمىر سەبۇرغە.



— مەن سالامغا بارمىسام خان ئالىيلارنىڭ گۇمانىنى تې-  
خىمۇ قوزغاپ قويارىمىز مىكىن؟

— سەبۇرغە سەركەردىنىڭ مەسلىھەتىگە كۆنسە ئالىيلار.

رى، — دېدى ئەمىر مۇسا، — مۇشۇ كۈنلەردە خاننىڭ پەيلى بەك-  
مۇ بۇزۇق. كۈتمىگەن ئىشلار يۈز بېرىپ قالمىسۇن. سىلى سەر-  
كەردە بوران خوجا بىلەن ئەتىگەندىلا ئاستاندىن چىقىپ كېتىد-  
ۋەرسە. قالغانلىرىمىز سالامغا بېرىۋېرىلى. خان بىزنى كۆرسە  
سىلىدىن خاتىرجەم بولىدۇ، گۇمانلىنىپمۇ كەتمەيدۇ. ئۇنىڭغىچە  
بىزمۇ ئارقىلىرىدىن يېتىشىپ بارىمىز.

— دېگەنلىرىدەك بولغاي، — دېدى ئۇۋەيسخان، — مەن  
سەركەردە بوران خوجا بىلەن بىللە ماڭاي، ئەتە بامدات ۋاقتى بى-  
لەن يۇقىرىقى كۆۋرۈك بېشىدا ئۇچرىشىپ، قامىل<sup>①</sup> قوۋۇقىدىن  
چىقىپ كېتەيلى. سىلەرمۇ ھايال بولماڭلار. ناۋادا خان قوبۇلغا  
ۋاقتىدا چىقمىسا، ساقلاپ تۇرۇۋەرمەي دەرھال يولغا جۈنەڭلار.  
ئۆكەرلىرىڭلار سىلەرنى ساقلىماي شەھەر قوۋۇقىدىن چىققاچ  
تۇرسۇن.

ئۇلار مەسلىھەتنى پىشۇرۇۋالغاندىن كېيىن دۇئا قىلىپ ئو-  
رۇنلىرىدىن تۇرۇشتى.

### 3

ئەتىگەنلىك قوبۇلغا كېچىكىپ قالماسلىق ئۈچۈن بامدات  
نامىزىدىن يېنىپلا ئوردىغا يۈگۈرگەن ئەمىرلەر شاھنىشىغا تو-  
لۇق جەم بولۇشقاندى. گەرچە ئاشۇ ۋاقىتتىن ئاشقىنىغا خېلى بو-  
لۇپ قالغان بولسىمۇ، خان تېخىچىلا قوبۇلغا چىقمايۋاتاتتى. خاند-  
① قامىل — قومۇل.



نى كۈتۈپ تاقىتى تاق بولغان بىر قىسىم ياشانغان ئەمىرلەر ئول-  
تۇرغان جايىدىلا مۈگدەشكە، قورسقى ئېچىپ ناغرا چېلىشقا  
باشلىغان بىر قىسىم ئەمىرلەر ئەسنەشكە باشلىغانىدى. سۇلتان  
شىرمۇھەممەدخان تەختكە چىققاندىن بېرى ئەتىگەنلىك قوبۇلغا  
ئاساسەن كېچىكمەيتتى. ئەتىگەنلىك ئاشتىسىنى قوبۇلنى ئا-  
خىرلاشتۇرۇپ بولۇپ، كۆڭلى يېقىن ئەمىرلەر بىلەن بىللە قىلات-  
تى. شاھنشىننىڭ بىر بۇلۇڭىدا ئەمىر سەبۇرغە، ئەمىر ئاقتى-  
مۇر، ئەمىر مۇسالار بىردە تۆر تەرەپتىكى توققۇز پايىلىك شاھ  
سۇپىغا جايلاشقان ئالتۇن تەختكە بىتاقەتلىك بىلەن نەزەر تاشلى-  
شاتتى، بىردە ئەتراپىغا بويۇنداپ قاراپ كىمىندۇر ئىزدەيتتى.  
شاھنشىننىڭ قوش قاناتلىق نەقىشلىك ئىشكىگە پات - پات  
قاراپ قويۇشاتتى. ھە، ئەمىر ئاقبۇغا مۇشۇ ۋاقىتچە ئوردىغا  
كىرمىگەندى.



— ئەمىر ئاقبۇغا جانابلىرى ئەجەب كۆرۈنمەيدۇ - يا؟ —  
ئاستا پىچىرلاپ سورىدى ئەمىر سەبۇرغە.  
— شۇنى دېسىلە، — دېدى ئەمىر ئاقتىمۇر، — بىرەر ئىش  
بولۇپ قالمىغاندۇ - ھە.  
— شاھزادە ئالىيلىرىنىڭ كەينىدىن ماڭغاچ تۇردىمۇ - يا؟ —  
سورىدى ئەمىر مۇسا.

ئىككى ئەمىر «ئاۋازلىرىنى پەس قىلسىلا» دېگەننى قىلىپ  
ئەمىر مۇساغا چەكچەيدى ۋە ئەتراپىغا خۇدۇكسىرەپ قاراشتى. ئال-  
لىقاندۇق خىياللارغا ئەسىر بولغان ئەمىرلەر ئۇلارنىڭ پىچىرلاش-  
لىرىغا دىققەت قىلمىغاندەك قىلاتتى. شۇ تاپتا ئۇچلا ئەمىر ئور-  
دىغا سالامغا كەلگىنىگە قاتتىق پۇشايىمان قىلىشۋاتاتتى. خاننىڭ  
ئەتىگەنلىك قوبۇلغا بۇنچىۋالا كېچىكىپ چىقىشىنى بىلگەن بول-  
سا، بامدات نامىزىدىن يېنىپلا «بىسمىللا» دەپ ئاستانىدىن چىقىپ  
كەتمەسمىدى؟ بۇ چاغقا خېلى يىراقلارغا ئۇزاپ بولاتتى ئەمەسمۇ؟  
بۈگۈن خانغا نېمە بولىدىكەن؟

سۇلتان شىرمۇھەممەدخان تەختتە ئولتۇرغان ئالتە ئايدىن

بېرى ھەر كۈنلۈك قوبۇلنى پەقەتلا قازا قىلمايتتى. ئۆزى كېچە - كېچە كەلگەن بىلەن، سالامغا كېچىكىپ كەلگەن، ئەمىرلەرگە قىل - چىلىك يۈز - خاتىر قىلماي قاتتىق ئەدەپلەيتتى. ئەمىرلەرنىڭ كۆرسەتكەن باھانە - سەۋەبلىرىگىمۇ ئىشەنمەيتتى. شۇ سەۋەبتىن ئەمىرلەر ئاغرىپ قالسىمۇ، قاق سەھەردە ئوردىغا كېلىپ خاننىڭ قوبۇل قىلىشىنى كۈتۈپ تۇرۇشقا مەجبۇر ئىدى. بۈگۈن خان ئال - تە ئايدىن بېرى ئىزچىل دېگۈدەك داۋاملاشتۇرۇپ كېلىۋاتقان ئا - دىتىنى تۇنجى قېتىم بۇزغانىدى. خاننىڭ قوبۇلغا چىقىش - چىقماسلىقىدىن ئېنىق بىر خەۋەر بولمىغاچقا، ئەمىرلەر كۈتۈپ تۇرۇشقا مەجبۇر ئىدى. كۆڭۈللىرىگە ھەرخىل شۈبھىلىك خە - ياللار سايە تاشلاپ تۇرغان ئۈچ ئەمىر، بۇرادىرى سەركەردە ئاقبۇ - غىدىن باشقا ئۇلۇسبېگى خۇدايداد ھەمدە لەشكىرىي دىۋاننىڭ بىرنەچچە يۇقىرى دەرىجىلىك ئەمىرىنىڭمۇ شاھنىشىدا يوقلۇ - قىغا ئالاھىدە دىققەت قىلدى.

تۇيۇقسىز شاھنىشىنىڭ ئەتراپىدىن ئاڭلانغان دۇپۇر - دۈ - پۇر ئاياغ تېۋىشى ھەرخىل خىياللارغا ئەسىر بولۇپ ئولتۇرغان ئەمىرلەرنى جىددىيلەشتۈرۈۋەتتى. مۈگدەپ قالغانلارنى بېقىنداپ ئويغىتىشتى. ئىشىك تۈۋىگە يېقىنراق تۇرغان ئەمىر سەبۇرغە شاھنىشىنىڭ ئەتراپىنى ئوردا مۇھاپىزەتچىلەر قوشۇنىدىكى نو - كەرلەرنىڭ ئۈچ قاتار زىچ سەپ تۈزۈپ ئورۇنلانغانلىقىنى كۆرۈپ يۈرىكى قاتتىق ئاغدى ۋە چىرايى سېزىلەرلىك تاتىرىپ كەتكەن ئىككى ھەمراھى بىلەن كۆز ئۇرۇشتۇرۇۋالدى. باشقا ئەمىرلەرمۇ ھودۇققان، ئەجەپلەنگەن ھالدا قورقۇمسىراپ سىرتقا قاراشتى. تۈ - يۇقسىز يۈز بەرگەن بۇ ھادىسە ئەمىرلەرنى ئېغىر تەشۋىشكە سې - لىپ قويغانىدى. خەۋپسىزلىككەن كۆزلەر بىر - بىرىگە ئېسەنگىرەپ تىكىلىشەتتى. ئەمما ھېچكىمنىڭ بىر - بىرىدىن گەپ سوراشقا ھەپسىلىسى يوق ئىدى.

— خان ئالىيلىرى قوبۇلغا كىردى!

ساراي ھۆدەيچىسىنىڭ زىل ئاۋازى بىلەن تەڭ ئەمىرلەر ئو -



پۇر - توپۇر بولۇپ مەنسەپ - مەرتۈسى بويىچە سەپكە تىزىلدى. ئۇنىڭغىچە ئۇلۇسبېگى خۇدايداد بىلەن لەشكىرىي دىۋاننىڭ يۇقىرى دەرىجىلىك ئەمىرلىرى كىرىپ، ئۆز جايلىرىغا بېرىپ قول باغلاپ تۇرۇشتى. بىر ئازدىن كېيىن شاھنىشىننىڭ تۆر تەرىپىدىن كىيىن ئىشىكى ئېچىلىپ، سۇلتان شىرمۇھەممەدخان سالماق قەدەم بىلەن كىرىپ كەلدى.

— قىبلىگاھىمىزنىڭ ئالتۇن بويلىرى ئېسەن بولغاى!

ئەمىرلەر چاققانلىق بىلەن قەددىلىرىنى ئېگىپ، قول باغلاشقىنىچە خاندان ئېسەنلىك سوراشتى. نېمە ئۈچۈندۇر خاننىڭ قاپقى تۇرۇلۇپ كەتكەن، قارامتۇل چىرايى تېخىمۇ قارىداپ دەھ-شەتلىك تۈس ئالغانىدى. خان ئەمىرلەرنىڭ سالامىنى ئىلىك ئال-ماي، قاتار سەپ تۈزۈپ تۇرغان ئەمىرلەرنىڭ ئارىسىدىن كىملىرىنى ئىزدەۋاتقانداك سوغۇق نەزەر تاشلىدى. شۇ ھامان ئەمىرلەرنىڭ ۋۇجۇدىدىكى ۋەھىمە تېخىمۇ كۈچەيدى. خان ئاشۇ تەرىزدە ئەمىرلەرنى بىر مۇبىر نەزەرىدىن ئۆتكۈزگەندىن كېيىن، ئۆرە تۈرۈپ ئىشنى لايىق كۆرمىدىمۇ ئەيتاۋۇر، ئاستا بېرىپ تەختتە ئولتۇردى - دە، چىشلىرىنىڭ ئارىسىدىن چىقىرىپ تۇرۇپ توۋلىدى: — سەلتەنەتىمىزگە ئاسىيلىق قىلغان ئول تۈزكۈر بەت-بەختنى ئېلىپ كېلىڭلار.

ئۈچ ئەمىرنىڭ يۈرىكى قارت قىلىپ كەتتى، لېكىن ھېچ-قايسىسى ئىشىك تەرەپكە قاراشقا جۈرئەت قىلالىمىدى. شۇ تاپتا ئۇلارنىڭ كالىسىدا «شاھزادە تۇتۇلۇپ قالغانىدۇ؟» دېگەن بىرلا خىيال ھۆكۈمران ئىدى.

ئىككى نۆكەر قولتۇقىدىن سۆرەپ دېگۈدەك شاھنىشىنغا ئېلىپ كىرگەن كىشى شاھزادە ئۆۋەيسخان ئەمەس ئىدى. ئۈچ ئەمىر شۇنداقلا بىر قاراپ يەڭگىل تىن ئېلىشتى - يۇ، لېكىن شۇ ھامان يۈرەكلىرى ئامبۇردا قىسقاندەك سىرقىراپ كەتتى. چۈنكى نۆكەرلەر سۆرەپ كىرگەن كىشى ئەمىر ئاقبۇغا ئىدى. ئەمىرلەر يالت ئېتىپ بىر - بىرىگە قارىشىۋالدى. گەرچە ئۆزلىرىنى خا-



ترجەم، سالماق تۇتۇشقا تىرىشىمۇ، چېكىلىرىدىن پۇررىدە تەر تەپچىرەپ چىققاندى. ئۇلار ئاللىقانداق تەگسىز خياللار ئىلكىدە بۇرادىرىگە قارىدى. تاياق، قىيىناق زەربىسىدىن ئەمىر ئاقبۇغنىڭ يۈز - كۆزلىرى يېرىلىپ، ئىشىشىپ كەتكەن، جاۋغىيىدىن قان سرغىپ ئېقىۋاتاتتى. پاقالچىقىنى چېقىۋەتكەن بولسا كېرەك، يەر دەسسەپ تۇرالمايتتى. كۆزلىرىدىن قورقۇش، ۋەھىمە ئەمەس، چەكسىز بىر نەپرەت ئۇچقۇندايتتى. ھېچ ئىشتىن خەۋىرى يوق باشقا ئەمىرلەر سەركەردە ئاقبۇغغا شۇنداقلا بىر نەزەر تاشلىغان. دىن كېيىن، يەنە قايتىدىن يەرگە قارىۋېلىشتى.

— جانابى ئەمىرلەر، مانا بۇ سەلتەنەتمىزنىڭ ئاسىيىسىغا ئوبدانراق نەزەر سېلىشىسلا، — دېدى خان مەسخىرە ئارىلاش كۈ. لۇپ. ئۇ كۆپىنچە ئەمىرلەرنىڭ يەردىن ئۈستۈن قارىماي تۇرغىنىدىن كۆرۈپ، قاپقىنى تۇردى، — نېمانچە كىرىپىدەك تۈگۈلۈۋېلىد. باشلىرىنى كۆتۈرشىلە.

شاھنىشىندا مۇدەھىش بىر ۋەھىمە ئەلەڭگىيتتى. ئەمىرلەر ئالاق - جالاق بولۇپ بېشىنى كۆتۈرۈشكە مەجبۇر بولدى. — خوش، جانابى ئەمىر گەپ قىلسىلا، — دېدى خان ئاقبۇغغا قاراپ، — نۆكەرلىرىنى ئەگەشتۈرۈپ نەگە بارماقچىدە؟ ئەمىر ئاقبۇغغا بېشىنى كۆتۈرۈپ خانغا نەشتەردەك تىكىلدى. — مېنىڭ نەگە بارماقچىلىقىم، نېمە ئىش قىلماقچىلىقىم ئۆزلەگە ئايان، مېنى ئالدىمدا تىزلىنىپ يالۋۇرامدىكىن دەپ خام خىيال ئەيلىمىسىلە.

ھەئە، سۇلتان شىرمۇھەممەدخان شۇ دەقىقىدە ئەمىر ئاقبۇغنىڭ يالۋۇرۇشىنى، ھەممە گۇناھنى شاھزادە ئۇۋەيسخانغا ئارتىپ قويۇپ، ئۆزىنى ئاقلىشىنى تولىمۇ ئارزۇ قىلاتتى. ئاقبۇغ شۇنداق قىلسا، ئۇ ئوردا ئەھلىنىڭ ئالدىدا جىيەن ئوغلى شاھزادە ئۇۋەيسخاننى تېخىمۇ بەك قارىلىيالايتتى، تېخىمۇ كۆپ گۇناھ ئارتالايتتى. تولىمۇ ئەپسۇس، بۇرۇنغا ئۆلۈم پۇراپ تۇرسىمۇ ئەمىر ئاقبۇغ خاننى قىلچىلىك مەنسىتمەيۋاتاتتى. شىرمۇھەممەدخان



ئىچ - ئىچىدىن قايساپ كەلگەن غەزىپىنى بېسىۋېلىپ خىرلىداپ كۆلدى.

— ئەمەلىيەتتە، ئىنقىرار قىلىشلىرىنىڭمۇ ھاجىتى يوق. رەزىل مەقسەت - مۇددىئالىرىنى، ھەتتا شېرىكلىرىنىمۇ بىلىمىز، - شىرمۇھەممەدخان ئارقا رەتتىكى ئۈچ ئەمىرگە قاراپ توۋلىدى، - خوش، جانابى ئەمىرلەر، ھەربىرلىرىنى نۆكەرلەر سۆرەپ ئەكې - لەمدۇ ياكى شېرىكلىرىنىڭ قېشىغا ئۆزلىرى كېلىشمەيدۇ؟

ئوردىدىن قېچىپ چىقىشقا كۆزى يەتمىگەن ئۈچ ئەمىر ئاللىقاچان تەييارلىنىپ بولۇشقانىدى. شۇڭلاشقا ئۇلار قەددىنى تىك تۇتۇپ، سالماق قەدەملەر بىلەن ئەمىر ئاقبۇغىنىنىڭ قېشىغا كەلدى.

— تۈزكۈر، رىياكار دېگەنلەرنىڭ پېشانىسىدە خېتى ياكى بىرەر بەلگە - نىشانى بولمايدىكەن ئەمەسمۇ، - دېدى سۇلتان شىرمۇھەممەدخان كىنايە ئارىلاش سۆزلەپ، - ئاخشام ئەمىر كە - بىر قەسىرنىڭ بېغىدا ئول بەختى قارا قاچقۇن شاھزادە بىلەن قانداق مەسلىھەتلەرنى قىلىشقانلىقىڭلارنى خوپمۇ ئاڭلىغۇم بار.

ئۈچ ئەمىر مەسلىھەتلىشىۋالغاندەك خانغا تەڭلا تىكىلدى، لېكىن زۇۋان سۈرمىدى. خاننىڭ: «بەختى قارا قاچقۇن شاھزادە» دېگەن سۆزىدىن شاھزادە ئۇۋەيسخان بىلەن ئەمىر بوران خوجىنىڭ ئاستاندىن ساق - سالامەت چىقىپ كەتكەنلىكىنى پەملەشتى - دە، ئازراق تەسەللى تاپقاندا يەڭگىل تىن ئېلىشتى. شۇ تاپتا ئۇلار ئۆلۈمگە يۈزلىنىپ بولغانىدى. شۇڭا بايا ۋۇجۇدىنى چىر - مىۋالغان ۋەھىمە تۇمانلىرى پاك - پاكىز تاراپ كەتتى. ئۇلارنى قاتتىق - يۇمشاق ۋاسىتىلەر بىلەن ئىنقىرار قىلدۇرۇپ، يالۋۇرغۇ - زۇپ پۇخادىن چىققاندىن كېيىن، ئاندىن ئۆلۈمگە بۇيرۇش، شۇ ئارقىلىق ئۆزىنىڭ خانلىق تەختىتە ئولتۇرۇشىغا كۆڭلىدە نارازى بولۇپ يۈرگەن ئەمىرلەرگە ئېسىدىن چىقمىغۇدەك قاتتىق ئىبرەت قىلىشنى ئويلىغان خان ئارتۇقچە سەۋر قىلىپ تۇرالمىدى.







— ئېشەك ئېغىلىدىكى كامبا<sup>①</sup> دەك تۇرماي، زۇۋان سۈرۈش-  
مەملا؟

— شاھزادە ئالىيلىرى بىلەن قانداق مەسلىھەت قىلىشقان-  
لىقىمىز جانابى ئانھەزرىتىمنىڭ كۆڭلىگە ئايان، — دېدى ئەمىر  
مۇسا خاتىرجەملىك بىلەن جاۋاب بېرىپ.

— ئەلۋەتتە، — دېدى سۇلتان شىرمۇھەممەدخان مەغرۇرلۇق  
بىلەن كۈلۈپ، — شۇنداقتىمۇ ئول قارا نىيەتلىكلەرنى باشقا ئە-  
مىرلەرمۇ بىلىپ قالسىكەن دەيمەن.

— بەلكىم بىزنىڭ مۇددىئايىمىز سىلىنىڭ نەزەرلىرىدە قارا  
نىيەت سانىلۇر، ئەمما ھەقىقىي ۋىجدان ئىگىسى ئۇنداق دەپ قا-  
رمايدۇ، — دېدى ئەمىر سەبۇرغە تەمكىنلىك بىلەن، — بىزنىڭ  
نىيەت - مۇددىئايىمىز بايا سىلىگە ئايان بولغان بولسا، ھازىر  
بارلىق ئوردا ئەھلىگە ئاشكارا بولدى. سىلى شول تاپتا بىزنى  
ھەممە گۇناھنى شاھزادە ئالىيلىرىغا دۆڭگەپ قويۇپ، ئۆزىنى ئاق-  
لىسىكەن دەپ ئويلايدىلا، ئەمما بۇ خىياللىرى يەنە شۇ خىيال پې-  
تى قېلىشتىن ئۆزگە نەتىجە بەرمەيدۇ.

ئەمىر ئاقىتىمۇ خىرىلداپ كۈلگىنىچە ئېغىز ئاچتى:  
— قارانىيەت كىشىنىڭ قانداق بولىدىغانلىقىنى بىلگۈچى-  
لىكىمىز بار. خان ئالىيلىرى تەختتە ئولتۇرغاندىن بېرى شاھزا-  
دە ئالىيلىرىنى كۆزدىن يوقىتىشنىڭ كويىدا يۈردىلە. مانا بۇنى  
قارا نىيەت جۈملىسىدىن سانايىمىز. شاھزادە ئالىيلىرىنىڭ ئالتە  
ئايدىن بېرى ئوردىدا ئورۇنسىز خارلىق تارتىۋاتقىنى ئەل - ئاۋام-  
غا ئاياندۇر.

— ئوسۇرۇق گەپنى ئاز قىلىش. كىمنىڭ ئالدىدا تۇرۇ-  
شۇۋاتقىنىڭنى بايقاپ سۆزلەش، — سۇلتان شىرمۇھەممەدخان  
تەختتىن چىچاڭشىپ تۇرۇپ كەتتى، — گەپ قىلىشە، شاھزادە  
نەگە، كىمنىڭ قېشىغا بارماقچى؟

— شاھزادە ئالىيلىرى بۇ مۇددىئاسىنى سىر تۇتۇشىمىزغا

① كامبا — مال - چارۋىلارنىڭ ئېغىلىدىكى قېتىپ كەتكەن قىغى.



پەرمان بەرگەن. شۇڭا سىلگە دېيىشىمىز بىھاجەت. بىز پەقەت ئۆز پاسىبانىمىزغا پەرمانبەردارلىق قىلىمىز.

— ئەپسۇس، بۇ يەردە ھۆرمەتلىك پاسىبانىمىز شاھزادە ئا. لىلىرى يوق — تە.

ئەمىرلەرنىڭ ئۆزىنى تەپ تارتماي مەسخىرە قىلىۋاتقانلىقىدىن ھېس قىلغان سۇلتان شىرمۇھەممەدخان ھەرقانچە قىلىپمۇ ئاچچىقىنى باسالامدى.

— قاراپ تۇرۇش، بۈگۈن كۈن ئولتۇرۇپ بولغىچە ئول بەخ. تى قارا رىياكار شاھزادىنى تەختگاھىمغا باش قويغۇزمەن.

— خويىمۇ ئالدىراپ چوڭ سۆزلەپ قويدىلا ئالىلىرى، — دېدى ئەمىر ئاقبۇغا چىشلىرى تۆكۈلۈپ، ئىششىپ كەتكەن كال. پۈكلىرى ئارىسىدىن چىقىرىپ سۆزلەپ، — سىلى نەچچە ۋاقىت. تىن بېرى كۆرگەن شاھزادە قەپەستىكى بىچارە قۇش ئىدى، خالاس. ھازىر بولسا كۆك ئاسماندا پەرۋاز قىلىۋاتقان لاچىنغا ئايلاندى. شول تاپتا ئۇنىڭ ئۆتكۈر پەنجىسى ئۆزىگە ھەملە قىلىش. قا پېتىنغان تۈلكىلەرنىڭ تۇمشۇقىنى قانتىشقا ھازىر دۇر. سۇلتان شىرمۇھەممەدخان ئەمدى ئۆزىنى پەقەتلا بېسىۋالال. مىدى:

— مىر غەزەپ!

— لەبەيى قىلىلگاھىم.

— ئول ئاسىيلارنىڭ كاللىسى ئېلىنىپ، ئاستانە قوۋۇقىغا

ئېسىپ سازايى قىلىنغاي!

جالالتار تۆت ئەمىرنى سۆرەشتۈرگىنىچە شاھنىشىندىن ئې. لىپ چىقىپ كەتتى.

— مېنى كەچۈرۈڭلار بۇرادەرلەر. ئىشنى مەن بۇزۇپ قويدۇم، — دېدى ئەمىر ئاقبۇغا ھەمراھلىرىغا قاراپ.

ھەئە، ئىشەنچلىك نۆكەرلىرىنى ھەرىكەتلەندۈرۈپ، سەپەر تەييارلىقىنى قىلغان ئەمىر ئاقبۇغا ئازراق تىنچلىنىۋېلىش مەق. سىتىدە ئىككى كاسا شاراب ئىچمەكچى بولۇپ، جىقراق ئىچىپ



قويغانىدى. شۇ سەۋەبلىك تاڭغا يېقىن قاتتىق ئۇخلاپ قالدى. بۇ -  
گۈن ھامىنى ئاستاندىن چىقىپ كېتىمىزغۇ دەپ ئويلىغان مەھ -  
رەملىرى ئۇنى بىردەم ئۇخلىۋالسۇن دەپ ئويغاتمىغانىدى. ئەمىر  
ئاقبۇغا ئويغانغان ۋاقتىدا ۋاقىت خېلى بىر يەرگە بېرىپ قالغان  
بولۇپ، ئوردىدىكى قوبۇل ۋاقتى ئۆتۈپ كەتكەنىدى. «شۇنچە كۆپ  
ئەمىرلەرنىڭ ئارىسىدا مېنىڭ قوبۇلغا بارمىغىنىم چىنىپ قال -  
ماس، ھېلىغىچە باشقىلارمۇ قوبۇلدىن يېنىپ بولغاندۇ. ئۇنىڭدىن  
كۆرە ۋاقىتنى چىڭ تۇتۇپ ئاستاندىن چىقىپ كېتەي...» دېگەن -  
لەرنى خىيالدىن ئۆتكۈزگەن ئەمىر ئاقبۇغا تەق بولۇپ تۇرغان  
نۆكەرلىرىنى ئېلىپ شەھەردىن چىقىپ كېتىشكە ئالدىرىدى.  
ئۇلار ئەمدىلا شەھەر دەرۋازىسىغا يېقىنلىشىشقا، ئالدى - ئارقى -  
سىدىن مىڭلىغان ئوردا لەشكەرلىرى قورشىۋالدى. قاراملىق قى -  
لىپ ئېلىشىپ، يېنىدىكى ساداقەتمەن نۆكەرلىرىنى ئۆلۈمگە تۈ -  
تۈپ بېرىشنى خالىمىغان ئاقبۇغا ئۆزىنى قورشىۋالغان لەشكەر -  
لەرگە مەردلىك بىلەن ئەسىرگە چۈشتى.

ئوردا زىياپىتىدىكى سەگەز كۆرىپ ۋەقەسىدىن كېيىن،  
شاھزادە ئۇۋەيسخاندىن تازا خاتىرجەم بولالمىغان ھىيلىگەر شىر -  
مۇھەممەدخان ئەمىركەبىر قەسىرى ئەتراپىغا پايلاقچى قويۇپ قوي -  
غانىدى. ئاخشام پايلاقچىلار شاھزادىنىڭ يېقىن ئەمىرلىرى بىلەن  
مەخپىي ئۇچراشقانلىقىدىن خەۋەر تاپقان بولسىمۇ، ئاللىقاچان  
ھەرەمگە كىرىپ كەتكەن خانغا كېچىدە خەۋەر يەتكۈزۈشكە ئامال  
قىلالمىغانىدى. بۈگۈن ئەتىگەن خان بۇ ئىشتىن خەۋەر تاپقان  
ۋاقىتتا، شاھزادە ئۇۋەيسخاننىڭ شەھەردىن چىقىپ كەتكىنىگە  
ئىككى ئاش يېشىم ۋاقىت بولغانىدى. شاھزادىنىڭ نەگە كەتكە -  
نىنى بىلەلمىگەن خان دەرھال ئاخشام ئۇنىڭ بىلەن مەخپىي  
ئۇچراشقان ئەمىرلەرنىڭ پېيىگە چۈشكەنىدى. ئۇزاق ئۆتمەي  
پايلاقچىلار بوران خوجىنىڭمۇ شاھزادە بىلەن بىللە چىقىپ كەت -  
كەنلىكىنى، ئاقتىمۇر، سەبۇرغە، مۇسا قاتارلىق ئۈچ ئەمىرنىڭ  
سالامغا كەتكەنلىكىنى مەلۇم قىلىشتى. ئەمىر ئاقبۇغا بولسا شە -



ھەردىن چىقىشقا ئۈلگۈرەلمەي قولغا چۈشتى.

سۇلتان شىرمۇھەممەدخان ئۇلۇسبېگى خۇدايداد قاتارلىق لەشكىرىي دىۋاندىكى يۇقىرى دەرىجىلىك تۆت ئەمىرنى چاقىرىپ، ئاقبۇغىنى شەخسەن ئۆزى سوراق قىلدى، دەھشەتلىك ئۇ سۇلتان قىيىندى، ھەتتا پۈت - قوللىرىنى چېقىۋەتتى، لېكىن شاھزادىنىڭ نەگە كەتكەنلىكى توغرىلىق بىر ئېغىزمۇ جاۋابقا ئېرىشەلمىدى. شاھزادىنى ۋاقتىدا نەزەرىيەند قىلمىغىنىغا قاتتىق پۇشايمان يېدى.

شاھزادىنىڭ قېچىپ كەتكەندىن خۇددى يولۋاسنى تاغقا قو - يۈۋەتكەندەك تۇيغۇغا كېلىپ قالغان شىرمۇھەممەدخاننىڭ ئىچى ئاچچىق بولۇپ كەتكەندى. شۇ تاپتا بۇ تۆت نەپەر ئەمىرنى بىر قېتىم ئەمەس ئون قېتىم ئۆلتۈرۈپ، ئۆستىخانلىرىنى كۈكۈم - تالقان قىلىۋەتسىمۇ دەرەدى چىقمايتتى.

ئۆلتۈرۈشقا ئىجازەت بېرىلمىگەنلىكى ئۈچۈن ئۆلۈم ۋەھى - مىسىدە قاتتىقراق تىنىشقىمۇ پېتىنالىماي تېخىچە ئۆرە تۇرۇشقان باشقا ئەمىرلەرنى سوغۇق تەر باسقاندى. تۆت ئەمىرنى ئۆلۈمگە بۇيرۇپمۇ غەزىپى بېسىلمىغان خان بىچارىلىك بىلەن قول باغلاپ تۇرغان ئەمىرلەرنى ئېسىدىن چىقارغاندى.

ئەتىگەن ئەمىر ئاقبۇغىنى سوراققا تارتقاندىن تارتىپ تاكى شاھنىشىنغا كىرگىچە بىر ئېغىز گەپ قىلماي ئۆلتۈرغان ئۇ - لۇسبېگى خۇدايداد خاننىڭ دىققىتىنى چالغىتىش ئۈچۈن قەس - تەنگە كالتە يۆتىلىپ قويدى. سۇلتان شىرمۇھەممەدخان تىمىتاس - لىققا چۆمگەن شاھنىشىنغا، قاتتىقراق نەپەس ئېلىشقىمۇ پېتە - نالىماي بېشىنى ئەگگىنىچە قول باغلاپ تۇرغان ئەمىرلىرىگە قايتا بىر قارىۋەتكەندىن كېيىن، ئاستا بېرىپ تەختتە ئۆلتۈردى. گەر - چە ئۇۋەيسخاننى قاقچۇرۇپ قويغىنىدىن كۆڭلى قاتتىق يېرىم بول - غان، ئىچى ئاچچىققا تولغان بولسىمۇ، تەختكە ئۆلتۈرغان ئالتە ئايدىن بېرى تۇنجى قېتىم شاھنىشىندا ھەقىقىي سۈر - ھەيۋەت - سىنى كۆرسىتىپ، بارلىق ئوردا ئەركانلىرىنى غال - غال تىت -



رەتكىنىدىن ھۇزۇر ھېس قىلماقتا ئىدى. ھەئە، تەختتە ئولتۇر-  
غان ئالتە ئايدىن بېرى ئۇ ھەرقانداق پەرمان، يارلىقلارنى جا-  
كارلاشتا خېلىلا ئېھتىيات قىلىپ كەلدى. بولۇپمۇ مەرھۇم بوۋە-  
سى خىزىر خوجا خاننىڭ شاپائەتچىسى ھېسابلىنىدىغان، شۇ سە-  
ۋەبلىك ئوردىدىكى لەشكىرىي - مۈلكىي ھوقۇقنى چاڭگىلىغا ئې-  
لىۋالغان، ئوردا ئىچى - تېشىدا مۇتلەق ئىمتىياز ئىگىسى ساند-  
لىدىغان ئۇلۇسبېگى خۇدايدادنىڭ مەسلىھەتىنى ئېلىشقا مەجبۇر  
بولۇپ كەلگەنىدى. مانا بۈگۈن ئۇلۇسبېگى سەرەردە ئاقبۇغىنى  
سوراق قىلىشتىن تارتىپ شاھنىشىندا ئۇلارنى ئۆلۈمگە بۇيرۇغى-  
چە بولغان ئارىلىقتا بىر ئېغىزمۇ گەپ قىلمىدى. شىرمۇھەممەد-  
خان بۇنى ئۇلۇسبېگى ماڭا نەسىھەت قىلىشقا، تۆت ئەمىرنىڭ ئا-  
رىسىغا چۈشۈپ سالا قىلىشقا پىتىنالىمىدى دەپ چۈشەنگەنىدى.  
شۇ تاپتا ۋۇجۇدىدا تۇيۇقسىز پەيدا بولغان غالىبلىق تۇيغۇسىنىڭ  
كۈچىيىشىگە ئەگىشىپ، بايىقى غەزىپى خېلىلا بېسىلىپ قالغانى-  
دى.

— جانابى ئەمىرلەرگە ئىجازەت، جاي ئالسۇنلار، — دېدى  
شىرمۇھەممەدخان.

ئۆرە تۇرۇۋېرىپ پۇتلىرى تېلىپ كەتكەن ئەمىرلەر: «قىبىل-  
گاھىمىزغا ھەشقالاتا» دېيىشكىنىچە ئورۇنلىرىغا بېرىپ ئولتۇ-  
رۇشتى. خاننىڭ ئولتۇرۇشقا ئىجازەت بېرىشى بىلەن تەڭ ئۇلار-  
نىڭ ۋۇجۇدىدىكى ۋەھىمە خېلىلا يېنىكلىپ قالغانىدى.

— بۈيۈك سەلتەنەتلىرىمىزنىڭ ئىززەتلىك ئەمىر - سىپاھلى-  
رىغا ئوچۇق بولغايكى، بىزلەر كىم شىرمۇھەممەدخان ئىبنى مۇ-  
ھەممەدخان سەلتەنەتلىرىمىزنىڭ ئۇشبۇ ئالتۇن تەختىگە ئاڭال ئا-  
لەمنى ياراتقۇچى ۋە ھەممىگە قادىر ھەقتائالانىڭ ئىنايىتى بىلەن،  
شۇنداقلا بابائى ئەجدادلىرىمىزدىن قالغان ئۇدۇم بويىچە پاسىبان  
بولدۇق. بۇ ئۇدۇم ئەلەددامام<sup>①</sup> مۇشۇنداق داۋاملاشقۇسى. ئۇدۇم  
شۇنداقكەن، چوڭلار تۇرۇپ كىچىكلەرنىڭ تەخت غوۋغاسى قىلد-

① ئەلەددامام — دائىم، ھەر زامان.

شى كۆپۈرلۈقتۇر، — شىرمۇھەممەدخان ئاۋۋال كۆزىنىڭ قىرىدا ئولۇسبېگى خۇدايدادقا، ئاندىن بېشىنى ئېگىپ ئولتۇرۇشقان ئە. مىرلىرىگە بىر قارىۋېتىپ گېپىنى داۋاملاشتۇردى، — ئۇۋەيسخان گەرچە بىزگە جىيەن بولسىمۇ، پۇشتىمىزدىن تامغان پەرزەنت قا. تارىدا كۆرۈپ كەلگەندۇك. ئەمما ئۇ بىزنىڭ نە تاغىلىق، نە قې. رىنداشلىق، نە سەلتەنەت ساھىبلىق مەرتىۋىمىزگە رىئايە قىل. مىدى. تاجۇتەخت تەمەسىدە رىياكارلىق قىلىپ، ئەتراپىغا گۇپا. سىز<sup>①</sup>، نائەھلى ئەمىرلەرنى توپلاپ ئاسىيلىق يولىنى تۇتتى. ئىنشائاللاھ<sup>②</sup> ئول بەختى قارا، تۈزكۈر شاھزادىنىڭ شۇم نىيەت ● — ئىقبالى كۆڭلىمىزگە باشتىلا ئايان بولغانلىقى ئۈچۈن، سەلتە. نەتىمىزنى بىر بالا — قازادىن ساقلاپ قالدۇق. گەرچە ئول ناشۇ. كۈر شاھزادە كۆزىمىزنى غەلەت قىلىپ ھازىرچە قېچىپ قۇتۇلغان بولسىمۇ، ئەمما ئىشەنچىمىز كامىلىكى، پات يېقىندا ئۇنى دەرگا. ھىمىزدا كۆرىمىز.

بىرقانچە خۇشامەتچى ئەمىرلەر سۇلتان شىرمۇھەممەدخاننى بەس — بەستە ماختاشقا كىرىشتى.

— ئادالەتپاناھىمىزنىڭ كۈچ — قۇدرىتى چەكسىزدۇر.  
— ئانھەزىرىتىمىزنىڭ دەرگاھى مېھىر — شەپقەت بۇلىقىدۇر.  
— قىبلىگاھىمىزنىڭ تەڭداشسىز ئەقىل — پاراسىتى بىلەن بۈيۈك سەلتەنەتىمىز ئەبەدىلئەبەد ئاسايىشلىققا يۈزلەنگۈسى.

— ...

ماختاشلار ئالدىدا سۇلتان شىرمۇھەممەدخاننىڭ ۋۇجۇدىدا قايتىدىن غۇرۇر، ھاياجان پەيدا بولدى.

— ئوتنى كىم تۇتسا شۇنىڭ قولى كۆيۈر، — دېدى شىرمۇ. ھەممەدخان تەنتەنە بىلەن، — ئول تۈزكۈر ئاسىيلارنى سەلتەنەت قانۇنى بويىچە ياساققا يەتكۈزگەن بولساقمۇ، ئەمما ئۇلارنىڭ بالا — چاقا، جەددى — جەمەتىگە سىلى — رەھىم قىلىپ، مېھىر — شەپ.

① گۇپاسىز — ۋاپاسىز.

② ئىنشائاللاھ — خۇدا خالىسا.

قەت خەزىنىمىزدىكى ئىنايەتلىرىمىزنى ئايىمدۇق، پەرمان! —  
دېدى ئۇ ئۇن — تىنىسىز ئولتۇرغان ئۇلۇسبېگى خۇدايداقا كۆزدە.  
نىڭ قۇيرۇقىدا قاراپ قويۇپ، — ئول ئاسىي ئەمىرلەرنىڭ بالا —  
چاقا، جەددى — جەمەتكە ئامانلىق بېرىلگەي، مال — مۈلۈكلىرىگە  
تەئەررۈز قىلىنىمغاي.

ئۇلۇسبېگى خۇدايداد يېرىم يۇمۇۋالغان كۆزىنى لاپىدە ئې —  
چىپ، سەل قىمىرلاپ قويدى.

— خان ئالىلىرى شەپقەتلىكتۇر، — دېدى ئۇلۇسبېگى  
بېشىنى ئېگىپ، — بىر قېتىملىق ئەدىل، مېھىر — شەپقەت بىر  
يىللىق ئىبادەتتىن ئۇلۇغدۇر دېيىلىپتۇرلەر. ھىممەت قىلدىلا ئا —  
لىلىرى.

ھەئە، ئۇلۇسبېگى خۇدايداد كۈتمىگەندە خاننىڭ قىلغان بۇ  
كەڭ قورساقلىقىدىن ھەقىقەتەن مىننەتدار بولغانىدى.

ئۇلۇسبېگىنىڭ تەۋازۇسى شىرمۇھەممەدخاننىڭ ھاياجىنىنى  
ھەسسىلەپ ئاشۇرۇۋەتتى، كۆڭلىدە نەچچە ۋاقىتتىن بېرى ئۇ —  
لۇسبېگىگە نىسبەتەن پەيدا بولغان غۇم بىردىنلا كۆتۈرۈلۈپ كەت —  
تى. ھازىرلا ئۆلۈمگە بۇيرۇغان تۆت ئەمىرنىڭ ئائىلە تاۋابىئاتىغا  
قىلغان كەڭ قورساقلىقى بىلەن ئۇلۇسبېگى قاتارلىق بىر قىسىم  
ئەمىرلەرنىڭ قايىللىقىغا، ھۆرمىتىگە ئېرىشتى، بۇنىڭدىن ئۆزدە —  
مۇ خېلىلا كۆڭۈل ئازادلىك ھېس قىلىۋاتاتتى.

— سەلتەنەت ئەلۋەتتە ئەدىلى — ئادالەت بىلەن روناق تاپۇر، —  
دېدى سۇلتان شىرمۇھەممەدخان چىرايىغا سۇس كۈلكە يۈگۈر —  
تۈپ، — كىمكى سەلتەنەتتىمىزگە ئاسىيلىق قىلىپ، تەسەررۇپىدە —  
مىزنى پارچىلىماقچى بولىدىكەن، ئىلگىرى قانداق تۆھپە كۆر —  
ستىشىدىن قەتئىينەزەر، جەزمەن ياساققا تارتىلىدۇ. بۈگۈن  
سەلتەنەتتىمىزنىڭ ئاسىيلىرىنى ياساققا يەتكۈزۈپ، كۆڭلىمىز  
ئازراق ئەمىن تاپقان بولسىمۇ، يەنىلا دىلخەستەلىكىمىز تامام بې —  
سىلغىنى يوق. ئۇشبۇ كۈنلەردە قەشقەرنىڭ ئەمىر لەشكىرى خو —  
جا شەرىپ ئۆز نېسىۋىسىگە شۈكۈر — قاناگەت قىلماي، سەلتەنەت —



تىمىزگە ئاسىيلىق قىلىپ غەلىيان كۆتۈرۈپ، قەشقەرنىڭ نائىب ئەمىرى بولمىش سەيپىد ئەھمەد مىرزىنى قەشقەردىن قوغلاپ چىقىرىۋالغانلىقىدىن خەۋەر تاپتۇق.

سۇلتان شىرمۇھەممەدخان گېپىنى توختىتىۋېلىپ ئەمىر - لەرگە تەكشى نەزەر تاشلىدى. بۇ كۈتۈلمىگەن شۇم خەۋەرنى ئاڭلىغان ئەمىرلەر دەققە ئىچىدە بىر - بىرىگە قارشىۋالغاندىن كېيىن يەنە دىققىتىنى خانغا ئاغدۇرۇشتى. ئالدىراپ ئېغىز ئېچىشقا ھېچكىم پېتىنالمىۋاتاتتى. باياتىن بېرى چىرايىنى ئۆزگەرتىمەي، خۇددى قاتۇرۇپ قويغاندەك ئولتۇرغان ئۇلۇسبېگى خۇدايداد بىر ئاز قىمىرلاپ قويدى.

— ۋاللاھۇ ئالەم، — دەپ سۆزىنى داۋاملاشتۇردى خان، — بۈيۈك سەلتەنەتلىرىمىز جانابى ئەمىرلەرنىڭ ساداقەت كۆرسىتىشى، كېچە - كۈندۈز ئۇل - يۇرتنىڭ غېمىنى يەپ، لەشكەر ۋە رەئىيەتنىڭ كۆڭلىنى ئاۋۇندۇرۇشى بىلەن ھۇدۇدلىقلىرىمىزدا ئاسايىشلىق ھۆكۈم سۈرگەن ئەردى. مىڭ ئەپسۇسكى، ھالا بۈگۈنكى كۈندە تۈزكۈر ئەمىر خوجا شەرىپ ئاسىيلىق يولىنى تۇتۇپ، ھۆكۈمىمىزگە ئىتائەت گەردىنىنى سۈنۈشتىن يالتيىپتۇ. ئۇل بەت - بەخت، رىياكار ئەمىرنىڭ زۇلۇم ئاسارىتىدە قالغان قەشقەردىكى ئاۋام باھادىر سەركەردە - لەشكەرلىرىمىزنىڭ تېزىرەك يېتىپ كېلىپ، ئىسيانكارلارنىڭ چاڭگىلىدىن ئۆزلىرىنى قۇتۇلدۇرۇپ، خاتىرجەملىككە يۈزلەندۈرۈشكە تەقەززا بولماقتا. بۈگۈن ئۇردا مەل - ئۇن سۈپەت، رىياكار، دىلى قېيىقلاردىن يەنە بىر نۆۋەت ئېرىغدىلى. ئەلۋەتتە بۇ ئىش سەلتەنەتلىرىمىزنىڭ، شۇنداقلا ئاۋام - رەئىيەتنىڭ بەختىدۇر. ئەمدى كۆڭلىمىزنى خاتىرجەم تۇتۇپ قەشقەرگە لەشكەر تارتىپ، ئۇل بەتلىيەت ئىسيانچىلارنىڭ جازا - سىنى بەرگەيمىز.

خاننىڭ مۇددەئاسىنى چۈشەنگەن ئەمىرلەر بەس - بەستە ساداقىتىنى بىلدۈرۈشتى.

① ئېرىغدىلى — پاكىزلاندى، تازىلاندى.







- بىز پاسبانىمىزنىڭ ئاتقان ئوقلىرىمىز.  
— قىلىنغانىمىزنىڭ كۈچ - قۇدرىتى تەڭداشسىزدۇر.  
— سەلتەنەتكە ئاسىيلىق قىلىشقا پېتىنغان رىياكارلارنىڭ بارار جايى جەھەننەمدۇر.  
— ئادالەتپاناھىمىزنىڭ پەرىمانىغا تەقەززامىز.  
— بۈيۈك سەلتەنەتىمىز ئۈچۈن جېنىمىز پىدا.

...

سۇلتان شىرمۇھەممەدخان ئەمىرلەرنىڭ خۇشامەتلىرىگە قۇلاق سالغۇچ، كۆزىنىڭ قۇيرۇقىدا ئۇلۇسبېگى خۇدايدادقا قارىدى. شۇ تاپتا ئۇلۇسبېگىنىڭ چىرايى ئىپادىسىز، ھاياجاندىن قىلچىلىك ئەسەر يوق ئىدى. شىرمۇھەممەدخان بۇ پېشقەدەم ئەمىرنىڭ ئۆزىگە خۇشامەت قىلىشىنى، مىننەتدارلىق بىلدۈرۈشىنى تەمە قىلىپ قالغانىدى.

«ئاتتىن چۈشسىمۇ ئۈزەڭگىدىن پۇتىنى ئالغۇسى كەلمەيۋاتىدۇ بۇ قېرىنىڭ، — دەپ ئويلىدى غۇزۇرىدە بولۇپ قالغان خان، — خەپ توختاپتۇر، سەنمۇ پات يېقىندا ئاشۇ ئەمىرلەرگە ئوخشاش ئال-دىمدا ئىككى پۈكلىنىپ يېلىنسىەن. بىلىپ تۇرۇپتىمەن، قەش-قەرگە ۋاقتىدا لەشكەر تارتىشقا ئىجازەت بەرمىدى دەپ باتناۋاتىد-سەن، ئەمما مەن ساڭا باتنىمايمەن، چۈنكى، قەشقەر سېنىڭ سۇيۇرغاللىق زېمىنىڭ بولغان بىلەن مېنىڭ تەسەررۇپ زېمىنىمىدۇر. يەنە كېلىپ تەسەررۇپىمدىكى ئەڭ كاتتا شەھەرلەرنىڭ بىرىدۇر. قەشقەرنى قولدىن بېرىپ قويۇش مەن ئۈچۈن ھاقارەتتۇر. ئاڭال قەشقەرنى تەسەررۇپىمغا قايتۇرۇپ ئېلىۋالاي، ئاندىن ئۇنىڭ سېنىڭ سۇيۇرغاللىق زېمىنىڭ بولۇش - بولماسلىقىنى قايتىدىن بەلگىلەي...»

— يارلىق! — دېدى شىرمۇھەممەدخان خىيالىنى يىغىشتۇرۇپ گىدەيگەن ھالدا، — ئۇلۇسبېگى خۇدايداد ھەزرەتلىرى بىر تۈمەن كىشىلىك جازا يۈرۈشى قىلغۇچى قوشۇننى ئېلىپ ئەتىلا قەشقەرگە يولغا چىققاي!

— باش ئۈستىگە! — دېدى ئۇلۇسبېگى خۇدايداد دەس ئور -



نىدىن تۇرۇپ.

— ئۇلۇسبېگى ھەزرەتلىرىگە ئالتۇن بىلىپچىلىك<sup>①</sup> قوشۇندىن ئىككى سەركەردە، كۈمۈش بىلىپچىلىك قوشۇندىن تۆت سەركەردە، تۆمۈر بىلىپچىلىك قوشۇندىن سەككىز سەركەردە ھەمدەمە بولغاي. ئۇل سەركەردىلەرنى ئۇلۇسبېگى ئۆزى دىلخاھلىغاي<sup>②</sup>!

— قىبلىگاھىمنىڭ ھىممىتىگە ھەشقاللا، — دېدى ئۇلۇس. — بېگى خۇدايداد قول باغلاپ تۇرۇپ، — پەرمانلىرىنى جېنىمىز بىلەن بەجا كەلتۈرۈپ، ئۇل ئاسىيلارنىڭ سەركەش كاللىسىنى تەختگاھلىرىنىڭ ئايىغىغا تاشلىغايىمىز.

— جازا يۈرۈشىنىڭ ئاقساق قالماسلىقى ئۈچۈن، خاھى ئۇ. — لۇسبېگى، خاھى سەركەردە — سەرۋاز، خاھى لەشكەرلەرگىچە ئۆي ئىچى<sup>③</sup> نى ئاستانىدە قالدۇرۇپ قويغاي. ئىلدام بېرىپ، قەشقەردە. — كى ئاسىيلارنى جازالاپ يەنە ئىلدام قايتقاي!

— باش ئۈستىگە، — دېدى ئۇلۇسبېگى.

— ئەمىرلەرگە ئىجازەت، ئۆز دەرگاھلىرىغا يانسۇنلەر. — سۇلتان شىرمۇھەممەدخان ئەمىرلەرگە قايتىشقا ئىجازەت بېرىپ، تەختتىن ئاستا تۇردى — دە، ياندىكى ئىشىك بىلەن شاھ. — نىشىندىن چىقىپ كەتتى.

گۈررىدە ئورۇنلىرىدىن تۇرۇپ خاننى ئۆزىتىپ قويغان ئە. — مىرلەر بىرئاز كۆڭۈل ئازادلىك ھېس قىلىشىپ يەڭگىل تىن ئېلىشتى — دە، شاھسۇپىدا مىدىرلىماي تۇرغان ئۇلۇسبېگىگە قاراشتى. ھەئە، ئۇلۇسبېگى خۇدايداد چىقىپ كەتمىگەچكە ھېچ. — كىم شاھنىشىندىن ئايرىلالمايتتى. چۈنكى، ئوردىدا خاندىن قالسا ئۇلۇسبېگىلىك ئەڭ يۇقىرى مەرتىۋە ھېسابلىناتتى. ئۇلۇسبېگى.

① بۇ يەردە ئالتۇن، كۈمۈش، تۆمۈر بىلەن زىننەتلەنگەن ھەربىي كىيىم كىيگەن سەركەردىلەر كۆزدە تۇتۇلىدۇ. سەركەردىلەر بۇ كىيىملەرنى ئۇنۋانغا قاراپ كىيىدۇ.

② دىلخاھلاش — خىللاش، تاللاش مەنىسىدە.

③ ئۆي ئىچى — خوتۇن، بالا-چاقا، ئائىلە تاۋابىئاتىنى دېمەكچى.



لىك مەرتىۋىسى خۇدا ئادىدقا ئۇلۇغ بوۋىسى ئەمىر تۆلەكتىن مىراس قالغانىدى. ئەمىر تۆلەككە ئۇلۇسبېگلىك مەرتىۋىسىنى تۇغلۇق تۆمۈرخان بەرگەندى، شۇنداقلا ئەمىر خۇدا ئادىد بۇ مەرتىۋىگە تۇغلۇق تۆمۈرخان ھايات ۋاقتىدا ۋارىسلىق قىلغانىدى. ئۇ - لۇسبېگلىك چىڭگىزخان دەۋرىدە تەسىس قىلىنغان بىرنەچچە خىل مەنسەپ - ئىمتىيازلارنىڭ جۇغلانمىسىدىن ھاسىل بولغان ئالىي مەرتىۋە ئىدى. چىڭگىزخان دەۋرىدە ئۇلۇسبېگلىكنىڭ قولىدا تۆمەنتاغ<sup>①</sup>، ئەلەم<sup>②</sup>، قوش تۇغ<sup>③</sup>، قۇر<sup>④</sup>، قۇش<sup>⑤</sup>، ئەمىر<sup>⑥</sup>، دىۋان ياي<sup>⑦</sup> قاتارلىق يەتتە مەنسەپ ۋە ئىمتىياز بار ئىدى.

تۇغلۇق تۆمۈرخان دەۋرىگە كەلگەندە خۇدا ئادىدنىڭ دادىسى ئەمىر بولاجى تۇغلۇق تۆمۈرخاننى موڭغۇللارنىڭ ئارىسىدىن قۇتۇل - دۈرۈپ كېلىپ خانلىق تەختىدە ئولتۇرغۇزغانلىقى ئۈچۈن تۇغلۇق تۆمۈرخان ئەمىر بولاجىنىڭ بۇ تۆھپىسىنى تارتۇقلاش مەقسىتىدە يۇقىرىقى يەتتە مەنسەپ، ئىمتىيازغا ئىختىيارىي مۇتلەق<sup>⑧</sup>، ۋابالى

① تۆمەنتاغ — ئىختىيارىدا ئەۋلادمۇ ئەۋلاد مىراس قالىدىغان سۇيۇرغال - لىق زېمىنى بولۇش.

② ئەلەم — ئۆزىگىلا خاس بولغان تۇغ - ئەلەملىك قوشۇنى بولۇش.

③ قوش تۇغ — مۇلازىملاردىن ئىككى كىشى قوشۇن تۇغى كۆتۈرۈپ مېڭىش.

④ قۇر — خاننىڭ قېشىغا قورال - ياراغ كۆتۈرۈپ كىرىش ئىمتى - يازى بولۇش.

⑤ قۇش — خانلىق تەۋەسىدىكى بارلىق قۇشچى - ئوۋچىلارنىڭ ئۇ - نىڭ ئىجازىتىسىز ئوۋ ئوۋلىشىغا رۇخسەت قىلماسلىق.

⑥ ئەمىر — پۈتكۈل موغۇل ئۇلۇسىغا ئەمىر بولۇش. نشان - پۇ - تۈكلەرگە ئىسمىنى يازغاندا «ئۇلۇسنىڭ سەردارى» دەپ يېزىش.

⑦ دىۋان ياي — دىۋانخانىدا ئەمىرلەر ئۇنىڭدىن بىر ياي بويى يىراقلىقتا — پەستە ئولتۇرۇش.

⑧ ئىختىيارىي مۇتلەق — مېڭىشلىق ۋە مېڭىشلىقتىن تۆۋەن لەشكىرىي مەنسەپكە تەيىنلەش ۋە قالدۇرۇش ئىختىيارىدا بولۇش. خاننىڭ ھۆكۈمىگە موھتاج بولماسلىق.



كەچۈرۈم<sup>①</sup> قاتارلىق ئىككى ئىمتىيازنى قوشتى. تۇغلۇق تۆمۈرخان ۋاپاتىدىن كېيىن، ئەمىر خۇدايداد تۇغلۇق تۆمۈرخاننىڭ ئەڭ كىچىك خانزادىسى خىزىر خوجا خاننى تاغىسى ئەمىر قەمەرىددىننىڭ قىرغىنچىلىقىدىن قۇتۇلدۇرۇپ، قەشقەر، بەدەخشان، خوتەن تاغلىرىدا، سېرىق ئۇيغۇر، چەرچەن، لوپنۇر، تارىم ۋادىلىرىدا ئون ئىككى يىل يوشۇرۇن قوغداپ، خانلىق تەختىدە ئولتۇرغۇزدى. خىزىر خوجا خانمۇ تەختتە ئولتۇرغاندىن كېيىن ئاتا - بوۋىلىرىنىڭ قائىدىسى بويىچە يۇقىرىقى توققۇز مەنسەپ - ئىمتىيازغا ياساۋۇل سەپ<sup>②</sup>، خاس پىيالى<sup>③</sup>، مۆھۈر<sup>④</sup>دىن ئىبارەت ئۈچ ئىمتىيازنى قوشتى. شۇنداق قىلىپ ئۇلۇسبېگىنىڭ قولىغا يۇقىرىقى ئون ئىككى مەنسەپ - ئىمتىياز مەركەزلەشتى. شۇڭلاشقا ئۇلۇسبېگى خانغا ئوخشاش ھۆرمەتلىنەتتى. بارلىق قەلەمدار - ئەلەمدار بەگ - سەپاھلار خاندىن قالسا ئۇلۇسبېگىگە شەرتسىز بويسۇناتتى.

شۇ تاپتا ئۇلۇسبېگى خۇدايدادنىڭ چىرايىدىن يا خۇشال بولغانلىقىنى، يا نارازى بولغانلىقىنى بىلگىلى بولمايتتى. موغۇلىستان ئوردىسىدا ھازىرغىچە ئۈچ سۇلتاننىڭ تەختتە ئولتۇرۇش مۇراسىمىغا شەخسەن ئۆزى رىياسەتچىلىك قىلغان، ھەمدە ئۇلارنىڭ ھاكىمىيەت يۈرگۈزۈشىگە ھەمدەم بولغان، شۇنداقلا ئوردىدىكى ئەمىرلەرنىڭ ئەڭ پېشقەدەمى ھېسابلانغان ئۇلۇسبېگى خۇدايداد ئەزەلدىن بىر كىمگە كۆڭلىدىكىنى بىلىندۈرمەيتتى. تا

① ۋابالى كەچۈرۈم — ئۆلۈمگە تېگىشلىك گۇناھى توققۇزغا يەتمىگۈچە ئۆلۈمگە بۇيرۇلماستىق.

② ياساۋۇل سەپ — توي - بەزمىلەردە خاننى ئۈچ ياساۋۇل ئارقىسىدا تۇرۇپ قوغدىسا، ئۇلۇسبېگىنى بىر ياساۋۇل قوغداش.

③ خاس پىيالى — توي - بەزمىلەردە ئوڭ تەرەپتە بىر كىشى خاننىڭ پىيالىسىنى، سول تەرەپتە بىر كىشى ئۇلۇسبېگىنىڭ پىيالىسىنى كۆتۈرۈپ تۇرۇش.

④ مۆھۈر — يارلىق، نىشانلارغا مۆھۈر باسقاندا خاننىڭ مۆھۈرىدىن بىر قۇر تۆۋەنگە ئۇلۇسبېگىنىڭ مۆھۈرى بېسىلىش.



ھازىرغىچە ئۇنىڭ بىرەر ئىشقا قاتتىق خۇشال بولۇپ قاقاھلاپ كۈلگىنىنى، ياكى بىرەر ئىشتىن خاپا بولۇپ قاتتىق ئاچچىقلاندى. غىنىنى ئۆلتۈرغان ئەمىرلەرنىڭ ھېچقايسىسى كۆرۈپ باقمىغانىدى. ھەئە، بايا ئۇ خاننىڭ قەشقەرگە لەشكەر تارتىشىغا يارلىق چۈشۈر - گەنلىكىدىن، تېخىچە ئۆلۈك - تىرىكلىكى نامەلۇم ئوغلى - قەش - قەرنىڭ ئائىب ئەمرى سەيپىد ئەھمەد مىرزىنىڭ قېشىغا تېزىرەك بارالايدىغانلىقىدىن خۇشال بولغان بولسىمۇ، لېكىن خاننىڭ لەش - كىرىي يۈرۈشكە سەركەردە - لەشكەرلەرلا ئەمەس، ھەتتا ئۆزىنىڭ - مۇ ئائىلە - تاۋابىئاتلىرىنى بىللە ئېلىپ مېڭىشىغا چەك قويغان - لىقىدىن رەنجىپ قالغانىدى.

«خان ئالىيلىرىنىڭ كۆڭلى جايدا ئەمەسكەن، مۇھىمى، ما - ئا ئىشەنمەيدىكەن، راستتىنلا ئىشەنمەيدىكەن. بىزنى ئۆي ئىچى بىلەن بىللە قەشقەرگە يۈرۈش قىلسا، قەشقەرنى تىنچىتىپ بول - غاندىن كېيىن، شاھزادە ئۆۋەيسخان بىلەن بىرلىشىپ ماڭا قارشى چىقىدۇ، ئىسيان قىلىدۇ دەپ ئويلايدىكەن. ئەزەلدىن چوڭ - چوڭ يۈرۈشلەردە سەركەردىلەردىن لەشكەرلەرگىچە ئۆي ئىچىنى بىللە ئېلىۋېلىپ مېڭىش ئۇدۇمغۇ بىزگە. قەشقەرنى ئاسىيلاردىن ئې - رىغداپ بولۇپلا دەرھال ئاستانگە يېنىڭلار دەيدۇ تېخى. قەشقەر بىلەن ئاستاننىڭ ئارىلىقى شۇنچىۋالا يىراق تۇرسا، تېز بېرىپ، تېز يانساق لەشكەرلەر چىدامدۇ؟ قەشقەردە بىرەر يىل تۇرۇپ، ھا - كىمىيەت ئىشلىرىنى تولۇق ئىزىغا سېلىۋېلىپ ئاندىن ئاستانگە يانساقمۇ بولاتتىغۇ؟! خان ئالىيلىرىنىڭ كۆڭلىدە قانداق جىننىڭ بارلىقىنى بىلدىم. بىزنى شۇنچىۋالا لەشكەرلەر بىلەن يىراققا يول - غا سالغىنى بىلەن، كۆڭلى خاتىرجەم ئەمەس. شۇڭا ئۆي ئىچى - مىزنى ئاستاندا تۇتۇپ قېلىپ، شۇ ئارقىلىق بىزنى تىزگىنلە - مەكچى. شاھزادە ئۆۋەيسخان بىلەن بىرلىشىۋېلىپ تەختكە قارشى چىقىشىمىزنىڭ ئالدىنى ئالماقچى. خان ئالىيلىرى تەخت - سەل - تەنەت ئۈچۈن ھەرقانداق ئىشنى قىلىشتىن يانمايدىغان بولۇپ كېتىپتۇ. مانا بايا ئۆلۈمگە بۇيرۇلغان ئەمىرلەرمۇ لەشكىرىي



دېۋاننىڭ ئاجايىپ جاسارەتلىك، تۆھپىكار سەركەردىلىرىدىن ئىدى. گەرچە ئۇلار شاھزادىگە ئەگىشىپ ئوردىدىن يۈز ئۆرۈپ، ئاستاندىن چىقىپ كەتمەكچى بولغان بولسىمۇ، كاللىسىنى ئېلىش ھاجەت ئەمەس ئىدى. كۆيۈنگەن، مېھرىبانلىق كۆرسەتكەن، ئەتىۋارىنى قىلغان بولسا ئوردىدىن ھەرگىز يۈز ئۆرۈمەيتتى. ھە. ئە، شاھزادىمۇ شۇنداق قىلاتتى. تاغا تۇرۇپ ئۇنى ئوغلى، جىيەنى قاتارىدا كۆرمىدى. مەرھۇم خان بوۋىسىنىڭ تەختىدە ئولتۇرۇشنى خىيال قىلغانلىقى ئۈچۈنلا ئەشەددىي ئەغىيارلىرى قاتارىدا كۆردى. ھە دېسىلا دەشكۈشلىدى، ئەدىپىنى بەردى، ئابروۋىنى تۆكتى. شاھزادىلىك مەرتىۋىسىگە بولسىمۇ ھۆرمەت كۆرسەتمىدى. شاھزادىنىڭ، ئاشۇ بەختى قارا ئەمىرلەرنىڭ گۇناھى پەقەت خاندەننىڭ تەختىدە ئولتۇرۇشىغا نارازى بولغانلىقىغۇ ئاخىر؟ ئەمەلىيەتتە نارازى بولغانلار يالغۇز ئۇلارلا ئەمەس. مەرھۇم خاننىڭ ۋەسىدىتى بولمىغانلىقى ئۈچۈن قۇرۇلتاي چاقىرىپ، تەخت ساھىبىنى بېكىتىش كېرەك ئىدى. ئۇلارنىڭ كۆڭلىدىكى نارازىلىقمۇ شۇ ئىدى. ئەمما خان بۇنى كۆڭلىگە سىغدۇرالمىدى. ھەدېسىلا ئۇلارغا قىرىچە، يېنىچە تەگدى. ئۇنچىۋالا سىتەم قىلسا ئادەم تۈگۈل توشقان چېغىدىمۇ چىشلەيدىغۇ؟! ھېلىمۇ ياخشى، ئۇل كۈنلەردە شىكارغا چىقىپ كېتىپ ياخشى قىپتىكەنمەن. بولمىسا جاساردەتتى، پەزىلىتى، لەشكىرىي ماھارىتى مەرھۇم دادىسىدىن قېلىشمايدىغان ئۇل شاھزادىنىڭ تەخت ساھىبى بولۇشىنى قوللىشىم تەبىئىي ئىدى. ئۇل چاغدا سۇلتان شىرمۇھەممەدخان بىلەن ئادا-ۋەتلىشىش، ئۇنىڭ ئاھانتىنى كۆتۈرۈش ماڭمۇ نېسىپ بولاردەكەن. ئۇلۇغ ئاللاھ ئىگەمگە يۈزىڭ قەتلە شۈكۈر. قېرىغان جېنىمىدا بۇنداق بالالارنى كۆتۈرەلمەسەيدىم. يەنە بىر ئويلىسام، بەلەكىم شۇ چاغدا شىكارغا چىقىپ كەتمىگەن بولسام ئىشلار بۇنداقمۇ بولۇپ كەتمەسەيدى. مىڭ ئەپسۇس، شاھزادە ئۇۋەيسخان بۈيۈك سەلتەنەتنىڭ تەخت ساھىبى بولۇشقا تولىمۇ خوپ كېلەتتى. ھا. زىر نەلەردە يۈرىدىغاندۇ؟ ئەڭ ياخشىسى، بىر مەزگىل ئاستانگە



قايتىمىغىنى، سىرتلاردا يۈرگىنى خوپتۇر، ئۇنىڭغىمۇ پۇرسەت كېلىپ قالۇر. خاننىڭ پەيلى - ئەھۋالىدىن شاھزادىگە بىر خەۋەر بەرگىنىم ياخشىمىكىن - يا...»

ئۇلۇسبېگى خۇدايداد ئۆزىنىڭ خىيالىدىن ئۆزى چۆچۈپ، ئەتراپقا ئېسەنگىرەپ قارىدى. ئەمىرلەرنىڭ ھەممىسى ئۇنىڭ قوز-غىلىشىنى تەقەززالىق بىلەن كۈتۈپ تۇرۇشاتتى. قورسىقى ئېچىپ كەتكەن بىر قىسىم ئەمىرلەر توختىماي ئەسنەيتتى. ھەئە، بىر قىسىملىرىنىڭ چوڭ - كىچىك تەرەتلىرى قىستاپ قالغانىدى. ئۇ ئۆزىگە خۇشامەتگۈيلۈك بىلەن ھىجىيىپ قاراپ تۇرغان ئەمىرلەر - گە شۇنداقلا بىر قارىۋەتكەندىن كېيىن، ئاستا ئورنىدىن قوزغال-دى. باشقا ئەمىرلەرمۇ ئۇلۇسبېگىگە ئەگىشىپ شاھنىشىنىدىن چۈۋۈلۈپ چىقىشتى.

4

قەشقەرنىڭ نائىب ئەمىرى سەيپىد ئەھمەد مىرزىنىڭ تىلى كېكەچ بولغاننىڭ ئۈستىگە، قۇلىقى خېلىلا ئېغىر ئىدى. ئۇنىڭ قىلغان سۆزلىرىنى يېقىن مەھرەملىرى ياكى كۆپرەك سۆھبەتداش بولغان كىشىلەرلا ئاڭقىرالايتتى. تۇنجى كۆرۈشكەن ئادەمنىڭ ئۇ-نىڭ بىلەن بىۋاسىتە سۆزلىشىشى بەسى مۈشكۈل ئىدى. كېيىنكى ۋاقىتلاردا قۇلىقى تېخىمۇ ئېغىرلىشىپ كەتتى. گەپنى ۋارقىراپ تۇرۇپ دېمىسە ئاڭلىيالمىتتى. شۇ سەۋەبتىن ئۇلۇس-بېگى خۇدايداد بۇ ئوغلىنىڭ يۇرت باشقۇرۇش ئىشلىرىغا ھەمدە-دە بولۇش ئۈچۈن، ئەڭ ئىشەنچلىك مەھرىمى بولغان خوجا شە-رىپنى بۇندىن بەش يىل بۇرۇن سۇلتان مۇھەممەدخان ئالىيلىرىغا تەۋسىيە قىلىپ، قەشقەرنىڭ ئەمىرلەشكەرلىك مەنسىپىگە تەيىن-

لەتکەندى. ئاستانە تۇرپاندا ئۇلۇسبېگىنىڭ خاس مەھرىمى بولۇپ خىزمەت قىلغان خوجا شەرىپ چەكسىز ساداقىتى، شۇنداقلا كامالەتكە يەتكەن قەلەم ۋە ئەلەم ماھارىتى بىلەن ئۇلۇسبېگىنىڭ ئەشەنچىگە ئېرىشكەندى. خوجا شەرىپنى قەشقەرگە يولغا سالغاندىن كېيىن، ئۇلۇسبېگى قەشقەردىنمۇ، ئوغلى سەيپىد ئەھمەد مىرزىدىنمۇ تولۇق خاتىرجەم بولغانىدى. ئاتا - بوۋىلىرىدىن تارتىپ قەشقەردە تۇغۇلۇپ ئۆسكەن خوجا شەرىپ قەشقەرلىكلەرگە خاس ئىنچىكە تەبىئەتلىك ئادەم ئىدى. دەسلەپكى بىرنەچچە يىلدا ئۇ سەيپىد ئەھمەد مىرزىغا ھەقىقەتەن ساداقەت كۆرسەتتى. جان پىدالىق بىلەن خىزمەت قىلىپ، ئۇلۇسبېگى خۇدايدادنىڭ ئىشەندىچىنى ئاقلىدى. نامدا ئەمىرلەشكەر بولسىمۇ، ئەمەلىيەتتە نائىب ئەمىر دىۋاننىڭ ھەممە ئىشلىرىغا رىياسەتچىلىك قىلدى. ئەنە ئا - شۇ ساداقىتى ئۈچۈن كۈنلەرنىڭ بىرىدە ياركەنت، خوتەن، ئاقسۇ ياكى كۈنچى ۋادىسى قاتارلىق ۋىلايەتلەرنىڭ بىرەرلىكىگە ھەقىقىي نائىب ئەمىر بولۇشنى، شۇ يوسۇندا مەنسىپىنىڭ ئۆستۈرۈلۈپ ئوردىغا كىرىشىنى، يۇقىرى دەرىجىلىك ئەمىرلەر قاتارىدا خاننىڭ بىۋاسىتە خىزمىتىنى قىلىشنى ئارزۇ قىلدى. لېكىن يىللار ئۆتۈۋەردى. ئۇنىڭ بۇ ئارزۇسى بولسا شۇ پېتى قېلىۋەردى. كۆرسەتكەن ساداقىتى، قىلغان جان پىدالىقلىرى، ئەجىر - تۆھپىسى تېگىشلىك تارتۇقلانمىدى. قەلەم ۋە ئەلەمدە شۇنچىلىك ئىقتىدارى تۇرۇپ بىر ئۆمۈر كېكەچ ۋە پاڭقاي ئەمىرنىڭ ئاغزى ۋە قۇلقى بولۇپ قالدىغانلىقىنى ئويلىغىنىدا تولىمۇ ئۈمىدسىزلەندى. ھە - ئە، ئۇنىڭ قەشقەردە كۆرسەتكەن تۆھپىلىرىنىڭ ھەممىسى ئەمىر سەيپىد ئەھمەد مىرزىنىڭ نامدا ئوردىغا يوللىناتتى. ئوردىدا ئۇ - لۇسبېگى خۇدايداد بولغانلىقى ئۈچۈن خان قەشقەردە ئەلەمدىمۇ، قەلەمدىمۇ تەڭ يېتىلگەن بىر قابىلىيەت ئىگىسىنىڭ بارلىقىنى پەقەتلا بىلەلمەيتتى. خانغا ھەرقانداق يوللار بىلەن بىلدۈرۈشمۇ مۇمكىن ئەمەس ئىدى. خوجا شەرىپتەك بىر ئىستېدات ئىگىسىنى پەقەت ئۇلۇسبېگى خۇدايدادلا خانغا بىلدۈرەلەيتتى. خوجا شەرىپ





ئۇلۇسبېگىگە يازغان بىر قانچە مەكتۇپىدا بۇ ئارزۇسىدىن گاھىدا يوشۇرۇن، گاھىدا ئوچۇق بېشارەت بېرىپمۇ ئۆلگۈردى. ئەمما خوجا شەرىپ ئۇلۇسبېگىنىڭ يازغان جاۋاب مەكتۇپىدىن بۇ ئارزۇسى ھەققىدە قىلچىلىك شەپە ھېس قىلمىدى. خوجا شەرىپ ئۇلۇسبېگىنىڭ ئۆزىنى مەڭگۈ ئوغلنىڭ سايىسى قىلىش مۇددىئاسى بارلىقىنى، بۇ ھەقتە ئۇلۇسبېگىگە ئارتۇقچە ئۈمىد باغلاشنىڭ بەكلا نادانلىق، ئەخمەقلىق بولىدىغانلىقىنى بارا - بارا ھېس قىلىپ يەتتى. خوجا شەرىپ مۇشۇلارنى چۈشەنگىنىدە تولىمۇ خور - لۇق ھېس قىلدى. ئارزۇ - ئارمانلىرىدىن، يەتمەكچى بولغان ئىستىقبالىدىن تولىمۇ ئۈمىدسىزلەندى، بىر ئۆمۈر مۇشۇنداق نام - نىشانىز كۆمۈلۈپ ئۆتۈشكە كۆڭلىدە زىنھار قايىللىقى يوق ئىدى. ھەئە، ئۇنىڭ ئۇلۇسبېگى خۇدايدادىقمۇ، ئەمىر سەيىد ئەھمەد مىرزىغىمۇ بولغان ساداقىتى سۇسلاشقانىدى. شۇنىڭ بىلەن كۆڭلىگە پۈككەن ئارزۇ - ئارمانلىرىغا يېتىش، قابىلىيەت، ئىستېداتىنى خەلقئالەمگە نامايىش قىلىش، خانغا بىلدۈرۈش ئۈچۈن باش قاتۇرۇشقا، چارە - ئامال ئىزدەشكە كىرىشتى.

«ئۇلۇسبېگى ھەزرەتلىرىگە شۇنچە يىل ساداقەت كۆرسىتىپ كېكەچ، پاڭقاي ئوغلنىڭ خىزمىتىنى شۇنچىلىك قىلغىنىم يې - تەر ئەمدى. خەلقئالەم خوجا شەرىپتەك كاتتا ئىستېدات ئىگە - سىنىڭ بارلىقىنى بىلسۇن، تونۇسۇن. قاچانغىچە خەقنى شىللەم - گە ئېلىپ، ئەقىل - ئىقتىدار، قابىلىيىتىمنى پايخان قىلىپ يا - شايمەن، شۇنداق، ساداقەتنىڭمۇ چېكى بولىدۇ. ساداقەت چەكتىن ئېشىپ كەتسە قۇللۇققا، مەھكۇملۇققا، قەدىرسىزلىككە ئېلىپ بارىدۇ. ساداقەت، ۋاپا كۆرسىتىشنى سەگ<sup>①</sup>مۇ بىلىدۇ. لېكىن ئۇ - نىڭ تۇرىدىغان جايى يەنىلا ئىشكىنىڭ تېشى. ئېرىشىدىغان ئىد - ئامى خوجىسى غاجىلاپ تاشلىۋەتكەن ئۈستىخاندىر خالاس. شۇ ئاي، شۇ كۈنلەردە مېنىڭ ئاشۇ ساداقەتمەن سەگىدىن قانچىلىك پەرقىم قالدى؟ ياق، ئەمدى ھەرگىز سەگ بولمايمەن. يولۋاس،

① سەگ — ئىت.



يىلپىز، بۆرە بولمىەن. ئەسلىدىمۇ ياراتقان ئىگەم مېنىڭ زۇ-  
 ۋۇلامنى شىر، يولۋاس بولۇش ئۈچۈن ئۈزگەن. ئىنسان ئۆز قەد-  
 رىنى ئۆزى قىلمىسا، باشقىلار ئەسلا قىلمايدۇ. ئىقتىدارىنى ئۆزى  
 نامايان قىلمىسا، باشقىلار ئەسلا بىلمەيدۇ. ئۆز ۋاقتىدا ئەمىر تۆ-  
 مۇر ھەزرەتلىرى تۇغلۇق تۆمۈرخان ئالىيلىرىغا بولغان ساداقىتى-  
 نى ساقلاپ، تۇغلۇق تۆمۈرخان ئالىيلىرىنىڭ ئىقتىدارىسىز خانزا-  
 دىسى بولمىش سەمەرقەنت ئەمىرى ئىلياس خوجاخاننىڭ خىزمى-  
 تىدە قول باغلاپ تۇرۇۋەرگەن بولسا، ۋاقتىدا سەمەرقەنت ئوردى-  
 سىدىن چىقىپ كېتىپ ئۆز ئىستىقبالى ئۈچۈن ھەرىكەت قىلىمەن. ①  
 خان بولسا، بۈگۈنكى كۈنلۈكتە پۈتكۈل ماۋەرائۇننەھر، خۇراسان،  
 پەرغانە تەسەررۇپىنىڭ خوجىسى بولالمىغان، «ساھىبقران» دېگەن  
 نامى ئالەمگە مەشھۇر بولمىغان بولارىدى. مەن ئول ساھىبقران  
 كۆرسەتكەن جاسارەتنىڭ ئوندىن بىرىنى كۆرسىتەلمەسمەنمۇ؟  
 شول تاپتا مېنىڭ ئەقىل - پاراستىم، قابىلىيەت - ئىقتىدارىم  
 ئول ساھىبقران قىلغان ئىشلارنى ئاشۇرۇپ قىلىشقا تامامەن يې-  
 تىدۇ. شۇنداق، بەلنى مەھكەم باغلاپ، جاسارەتكە كېلىش كېرەك.  
 خان ئالىيلىرىنىڭ يېنىدا ئۇلۇسبېگى ھەزرەتلىرىلا بولىدىكەن،  
 مېنىڭ خان ئالىيلىرىنىڭ نەزەرىگە ئىلىنمىقىم، ئىقتىدارىمنى  
 نامايان قىلىپ ئۇنىڭغا بىلدۈرمىكىم بەسىي مۈشكۈل. ئاڭلىشىمە-  
 چە، سۇلتان شىرمۇھەممەدخان ئالىيلىرى تەختتە ئولتۇرغاندىن  
 بېرى بىر توپ خۇشامەتچىلەر بىلەن ئېغىز - بۇرۇن ياللىشىپ  
 يۈرگىدەك. بۇنداق سەلتەنەت ساھىبىدا تەسەررۇپىدىكى ئىستېدات  
 ئىگىلىرىنى بايقىغۇدەك، ئۇلارنى ئوردىغا تەكلىپ قىلىپ خىزمە-  
 تىگە سالغۇدەك ئىقتىدار نېمىش قىلسۇن؟ مەن نېمىشقا ئۇمىدىنى  
 شۇنىڭغىلا باغلىغۇدەكمەن؟ بۈيۈك موغۇلىستان ئېلىنى يالغۇز  
 سۇلتان شىرمۇھەممەدخانلا سورىمايدىغۇ؟ سەمەرقەنت تەختىدە  
 ئولتۇرغان مىرزا ئۇلۇغبەگ ئالىيلىرى سەلتەنەتنى موغۇلىستان  
 ئېلىنىڭمۇ ھامىيىسىدۇر. چۈنكى، مەرھۇم سۇلتانىمىز خىزىر  
 خوجاخان ئالىيلىرى ئەينى يىلى ساھىبقران ئەمىر تۆمۈر ئالىي-



لىرىغا زىممىلىك بىلدۈرۈپ، بۈيۈك سەلتەنەت ساھىبىغا بېقىندىغاندىن بېرى بۇ قائىدە داۋاملىشىپ كېلىۋاتىدۇ. ھەر يىلى تورپان تەختىگە سەمەرقەنت تەختىگە قىممەت باھالىق سوۋغات - پىشكەشلەرنى ئولپان ھېسابىدا ئەۋەتىۋاتىدۇ. راست، ئۇلۇسبېگى خۇدايداد ھەزرەتلىرى سۇلتان شىرمۇھەممەدخان ئالىلىرىنىڭ ئالدىدا توغرا تۇرۇۋالغىنى بىلەن مىرزا ئۇلۇغبەگ ئالىلىرىنىڭ ئالدىدا بىققۇۋۇلدۇر. سۇلتان شىرمۇھەممەدخان ئالىلىرى قەدرىدىن مىزنى بىلمىسە، دانىشمەنلىكى پۈتكۈل ئالەمگە داستان بولغان. مىرزا ئۇلۇغبەگ ئالىلىرى قەدرىمىزنى قىلماي قالارمۇ؟ قىلىدۇ، چوقۇم قىلىدۇ. گەپ ئىقتىدارىمىزنى مىرزا ئۇلۇغبەگ ئالىلىرىغا نامايان قىلىشتا. دانىشمەن پىركامىللار: «باتۇرلۇق ئوقنى تەدبىر ياسىدا ئاتسا دەل تېگىدۇ، دەپ راست ئېيتىدۇ. شۇنداق قىلىش كېرەك. تەدبىرنىڭ قانداق بولسا، تەقدىرنىڭ شۇنداق بولىدۇ. ئەمەسمۇ؟ شۇنداق بىر ئىش تەۋرىتەيلى، دانىشمەن مىرزا ئۇلۇغبەگ مەندەك بىر كاتتا ئىستېدات ئىگىسىنى ھەرقانداق سۆھبەتتىكى ئۆلپەت قىلسۇن. سۇلتان شىرمۇھەممەدخان بۇرنىنىڭ ئاسىدىكى ئىستېدات ئىگىسىنى بايقىيالمىغانلىقى ئۈچۈن پۇشايمان. نى ئالىدىغان تاۋاق تاپالماي، بارماقلىرىنى ھەسرەت بىلەن چىشلىسۇن...»

بارلىق ئارزۇ - ئۈمىدىنى مىرزا ئۇلۇغبەگكە باغلىغان خوجا شەرىپ، مۇددىئاسىغا يېتىش ئۈچۈن قىلچىلىك ئارىسالىدى بولىمىدى. ئەسلىدىمۇ قەشقەرنىڭ مۈلكىي، لەشكىرىي ھوقۇقى ئۇنىڭ قولىدا ئىدى. شۇڭا ھېچقانچە كۈچىمەيلا قەشقەرنىڭ نائىب ئەمىرى سەيپىد ئەھمەد مىرزىنى جەددى - جەمەتى بىلەن قوشۇپ قەشقەردىن قوغلاپ چىقاردى. ھەئە، ئۇلۇسبېگى خۇدايدادقا بولغان ئىلگىرىكى ساداقىتىنىڭ يۈزىنى قىلىپ، ئەمىر سەيپىد ئەھمەد مىرزىغا قىلچىلىك زىيان - زەخمەت يەتكۈزۈپ، جۇغلانغان مال - دۇنيالىرىنىمۇ بۇلاپ - تالىمىدى. سەيپىد ئەھمەد مىرزا قەشقەر شەھىرىدىن چىقىپلا قەشقەردە



يۈز بەرگەن خوجا شەرىپ ئىسياننى خان ئالىيلرىغا، جۈملىدىن دادىسى — ئۇلۇسبېگى خۇدايدادقا مەلۇم قىلىش ئۈچۈن تېزلىك بىلەن تۇرپانغا چاپارمەن ماڭغۇزدى، ئاندىن خوجا شەرىپ ئىسيانىنى باستۇرۇشقا تۇرپاندىن كېلىدىغان خان لەشكەرلىرىنى ساقلاش ئۈچۈن ئاقسۇغا قاراپ ئالدىراپ يۈرۈپ كەتتى.

قەشقەر خوجا شەرىپنىڭ قولىغا بىر تامچە قان تۆكۈلمەي ئۆتكەنىدى. دىۋاندا ئوڭچە ئولتۇرۇشقا مۇشەررەپ بولغان نائىب ئەمىر خوجا شەرىپ پات يېقىندا تۇرپاندىن قەشقەرگە جازا يۈرۈشى قىلىش ئۈچۈن تۈمەنلىگەن خان لەشكەرلىرىنىڭ كېلىدىغانلىقىدىن نى تېزلا پەملىدى — دە، ئالدىن تۈزۈپ قويغان پىلانى بويىچە ما- ۋەرائۇننەھر سۇلتانى مىرزا ئۇلۇغبەگكە خەت يېزىشقا دەرھال تۈ- تۈندى.



«بىسمىللاھىر رەھمانىر رەھىم

ئون سەككىزىنىڭ ئالەمدىكى ئالى مەرتىۋىلىك سۇل- تانلار ھەم شۆھرەتلىك خاقانلارنىڭ ئەڭ ئۇلۇغى، ئىلىم دەرگاھىدىكى ئۆلىمالارنىڭ ئەڭ يېتۈكى، ئەدلى — ئادالەت- نىڭ ھامىيىسى، قابىلىيەت — ئىستېدات ئىگىلىرىنىڭ غەمگۈزارى، ئىللىقلىق ۋە رەھىمدىللىكنىڭ ئۆكەرى، ئەل — ئۇلۇسنىڭ باشپاناھى، تۆمۈرى نەسەبلىك مىرزا ئۇلۇغبەگ سۇلتان ئالىيلرىغا ساداقەت گۈلشەنمىدىن ئۈزگەن قۇچاق — قۇچاق گۈلدەستىلىرىم بىلەن چەكسىز سالاملار يوللايمەن.

جانابى ئاللاھ ئەل — يۇرت، ئاۋام — رەئىيەتنىڭ ئاسا- يىشلىقىنى ئادالەتلىك، دانىشمەن، باھادىر خان — سۇل- تانلارنىڭ مەۋجۇتلۇقىغا باغلاپ، ئالەمنىڭ تەرتىپ — ئىدى- تىزىمىنى ئۇلارنىڭ لۇتى — ئېھسانى بىلەن قەھرى — غە- زىپىگە قارايدىغان قىلىپتۇر. ئاندىن بارلىق ئەل — ئۇلۇس-

① ئۆكەر — ئۆكەر يۇلتۇزى.

نى ئۇلارنىڭ ئىتائىتىدە بولۇشقا بۇيرۇپتۇر. شۇ ئارقىلىق ئالەم قانۇنىنى تۇرغۇزۇپ، ئىنسانلارغا ئارام يەتكۈزۈپتۇر. پېقىر قەشقەر ھۇدۇدلىق قىدىكى ئالىيلارغا پۇقرادار - چىلىق قىلىدىغان ئاۋامنىڭ ئەڭ دېۋەڭلىرىدىن، ئەقلى كەمتۈك، نادان، تۇرغان - پۈتكىنى ئەيىب ۋە كەمچىلىك بىلەن تولغان خوجا شەرىپ ئىبنى خوجا يەھيا ئەرزىمەس ئىككىلىك تىلىنى تەپ تارتماستىن ئۇزۇن قىلىپ تۈۋەندە - كىلەرنى بايان قىلىدۇ:

بابائى بۇزۇكلىرى بولمىش ھەزرىتى ئەمىر تۆمۈر ساھىبىقىران غازى پادىشاھىم ئاللاھنىڭ ئىنايىتى ھەمدە ئۆزىنىڭ تەڭداشسىز ئەقىل - پاراسىتى، يېڭىلىمەس جاسا - رىتى بىلەن پۈتكۈل ئالەمنى ئىستېلا قىلىپ، جۈملىدىن پېقىرنىڭ ئەل - يۇرتى بولمىش موغۇلىستاننى شەۋكەتلىك تەختگاھىغا ئىتائەت قىلدۇرۇپ، قۇياشقا تەڭداش مېھىر - شەپقەت يامغۇرىنى ئايىماي ياغدۇرغاندىن بېرى بول ھۇدۇد - لۇقتا ئەزەل - ئەۋلەدىن كۆرۈلۈپ باقمىغان مەمۇرىيلىق، ئاسايىشلىق ھۆكۈم سۈرگەن ئەردى. ئاللاھقا يۈزىڭ قەتلىە شۈكۈركىم، ھەزرىتى ساھىبىقىران غازى پادىشاھىنىڭ سەل - تەنەت تەختگاھىغا سىلى جانابى قىبلىگاھىم پاسىبان بول - غاندىن كېيىنمۇ ئول جەننەتلىك بابائى بۇزۇكلىرى ياغ - دۇرغان مېھىر - شەپقەت يامغۇرى ھەسسىلەپ ياغسا ياغدى - كى، زىنھار ئازىيىپ قالمدى. شول باغىستىن بول ھۇدۇد - لۇقتىكى ئەل - ئۇلۇس ئۆزىمىزنى ھېسابسىز بەختىيار ساناپ كەلگەن ئەردۇك. ھالا بۈگۈنكى كۈنگە كەلگەندە، ئۇشۇ موغۇلىستان تەختگاھىنىڭ پاسىبانى بولمىش سۇل - تان شىرمۇھەممەدخان ئالىيلىرى مەملىكەت ۋە سەلتەنەت - نىڭ قائىدە - يوسۇن، قانۇن - ياسا قىلىرىنى خالىغانچە دەپسەندە قىلىپ، ئاۋام - رەئىيەتنىڭ دەۋا - تەلەپلىرىنى ئەدىلى - ئادالەت بىلەن سورىماي، جەبرى - زۇلۇم، نەپسا -



نىيەتچىلىككە ھامىي بولۇپ، ئىقتىدارسىز، ئاڭقاۋ كىشىدە.  
لەرنى تەختگاھى ئەتراپىغا توپلاپ، ھەمتاۋاق، ھەمشېرىك  
بولۇشۇپ، قەلەم ۋە ئەلەم بابىدىكى ئىستېدات ئىگىلىرىنى  
ھاكىمىيەتتىن چەتلىشتۈرمەكتە. ئەيش — ئىشرەت، كەيپ —  
سايا ئەۋج ئېلىپ، ئاۋامنىڭ زارى پەلەكنى قاپلىماقتا. شول  
باغىستىن بول ھۇدۇدلىقنىڭ ئاۋام — رەئىيەت جانابى ئاز.  
ھەزرىتىمنىڭ زۇلۇمغا، ئادالەتسىزلىككە بەرھەم بەرگۈچى  
ئادالەت قىلىچىلىرىنىڭ سايىسىغا تولمۇ ئىنتىزار بولماق.  
تا. جۈملىدىن بول ھۇدۇدلىقنىڭ ئەڭ چوڭ، ئەڭ ئاۋات  
ۋىلايەتلىرىدىن بىرى بولمىش قەشقەر دىيارىمۇ ئۆزۈندىن  
بېرى كېكەچ ۋە ياڭقاي بىر ئىستېداتسىز ئەمىرنىڭ قولىدا  
قېلىپ ۋەيرانچىلىققا يۈز تۇتماقتا. گەرچە قەشقەر خەلقى  
ئول كېكەچ، ياڭقاي ئەمىرنىڭ ئورنىغا ھەقىقىي بىر ئىس-  
تېدات ئىگىسىنىڭ چىقىپ، ئۆزلىرىگە رەھنەما بولۇشىنى  
ئارزۇ قىلىشىمۇ، لېكىن ئۇلارنىڭ ئاھۇ زارى موغۇلىستان  
ئوردىسىغا — تۇرپان تەختگاھىغا يېتىپ بارغىنى يوق.  
چۈنكى، ئول ئىستېداتسىز قەشقەر ئەمىرى موغۇلىستان  
ئوردىسىدىكى ئەمىرلەرنىڭ ئەڭ كاتتىسى بولمىش ئۇلۇس-  
بېگى خۇدايداد ھەزرىتىلەرنىڭ ئەمىر زادىسى بولغانلىقى  
ئۈچۈن، سۇلتان شىرمۇھەممەدخان ئالىيلىرىنىڭ قەشقەر  
ئەھۋالاتىدىن مەلۇمات تېپىشى بەسىي مۇشكۈلدۈر.  
شۇڭلاشقا بىزلەر كىم خوجا شەرىپ ئىبنى خوجا يەھيا قەش-  
قەرنىڭ ئەزىمەس ئەمىرلەشكىرى بولساقمۇ، قەشقەردىكى  
ئاۋامنىڭ ئاھۇ پىغانغا چىداپ تۇرالماي، ئۆزلىرى — جانا -  
بى دانىشمەن خان ئالىيلىرىنىڭ ئاق — قارىنى خۇددى خاك<sup>①</sup>  
تىن زەر<sup>②</sup> ئايرىغۇچى ئادالەتكە تېۋىنىپ، ئول ئىستېدات-  
سىز ئەمىردىن قەشقەر ھۆكۈمىتىنى سويۇپ ئالدۇق<sup>③</sup>. شول

① خاك — تۇپراق.

② زەر — ئالتۇن.

③ سويۇپ ئالدۇق — تارتىۋالدۇق.

تاپتا تۇرپان تەختىگە بىزنىڭ بۇ رىغبىتىمىزنى گۇناھقا  
جورۇشى، تۈمەنلىگەن باھادىر سەركەردە - لەشكەرلىرى بىلەن  
كېلىپ بىزنى ياساققا تارتىشى سۆزىنىدۇر. شۇڭلاشقا،  
بىرنەچچىدىن، ئالىيلىرىنى قەشقەردە يۈز بەرگەن ئەھۋاللار -  
دىن خەۋەردار قىلىش، ئىككىنەنچىدىن، بىز كەبى ساداقەت -  
مەن قۇللىرىنى تۇرپان تەختىگە بىزنىڭ، جۈملىدىن ئۇلۇس -  
بېگى خۇدايدادنىڭ زۇلۇم - سىتەملىرىدىن دەپنى قىلىش -  
لىرىنى تىلەپ ئۇششۇ ئەرزىنى يېزىشقا غەيرەت قىلدۇق. شۇ -  
نەمۇ مۇبارەك سەملىرىگە سېلىپ قويماقچىمىزكى، تۇرپان  
تەختىگە يېقىندىن بېرى بۈيۈك ماۋەرائۇننەھر سەلتەنە -  
تىنىڭ تەسەررۇپ زېمىنلىرىغا تەئەررۇز قىلىش قارا نىيەت -  
لىرى ئاشكارىلانماقتا. ئۇلۇسبېگى خۇدايداد لەشكەر تارتىپ  
بېرىپ سەمەرقەنتنى ئەينى يىللار دىكىگە ئوخشاش يەنە بىر  
نۆۋەت فەتھ قىلىش خام خىالىدا بولماقتا. شۇڭلاشقا ئا -  
لىيلىرى ھەرقاچان ئاگاھ بولسۇنلار. مۇمكىن بولسا سەلتە -  
نەتلىرىدىكى شىر پەنجىلىك سەركەردە - لەشكەرلەرنى دەر -  
ھال ئاتلاندىرۇپ، قەشقەرنى ئىككىلىرىگە ئالغايلا. شول  
ئارقىلىق تۇرپان تەختىگە ئۆزلىرىنىڭ كۈچ - قۇدرىتى -  
نىڭ جەننەتلىك بابائى بۇزۇكلىرى ھەزرىتى ئەمىر تۆمۈر  
ساھىبقىران غازى ئالىيلىرىنىڭ شەۋكىتىدىن قېلىشماي -  
دىغانلىقىنى يەنە بىر نۆۋەت بىلدۈرۈپ قويغايلا.

گەرچە پېتىردا بۈيۈك ۋە مۇھىم ئىشنىڭ ھۆددىسىدىن  
چىقىشقا لايىق ئىقتىدار بولمىسىمۇ، ئاقىللارنىڭ: «سۈكۈت  
قىلغان كىشى قۇتۇلىدۇ، دېگەن ھېكمىتىنى بىلىپ تۇر -  
ساممۇ، يەنىلا قەشقەردىكى خاسۇئامنىڭ ئاھۇزارىغا چىداپ  
تۇرالماي، جانابى قىبلىگەھمىنىڭ ئادالەت ۋە ساخاۋەتنىڭ  
نامايەندىسى بولمىش سەلتەنەتگە بولغان ساداقىتىمنى بىل -  
مۇرمەك بولۇپ قۇربىم يەتمەس ئىشقا قەدەم قويۇشقا جۈرئەت  
قىلىدىم. چۈنكى، ئىشكىنى ئارقىمۇ ئارقا چەككەن كىشى



ئۆيگە كىرەلەيدۇ ئەمەسمۇ؟ بىلىمدىم، ھىممەت، ئىنايەت  
گۈل - چېچەكلىرىنىڭ دەرگاھى بولمىش قىبلىگاھىمنىڭ  
شەرەپلىك ھىممەت دەرۋازىسى ئېچىلارمىكىن؟  
سەلتەنەت ئاسمىنىڭ ماھىتابانى ئانھەر زىتىمىنىڭ  
مۇبارەك ئالتۇن بويىغا ئېسەنلىك تىلەپ، قاقاسلىقنى كۆ-  
كەرتكۈچى مېھىر - شەپقەت يامغۇرىغا ئىنتىزار بولغۇچى  
كەمىنە خوجا شەرىپ ئىبنى خوجا يەھيادىن دەپ بىلۈرلا.»

خوجا شەرىپنىڭ خېتىنى تاپشۇرۇپ ئالغان مىرزا ئۇلۇغبەگ  
قىلچىلىك ئىككىلىنىپ ئولتۇرمىدى. ھەئە، بۇزۇكۇزار بوۋىسى  
ئەمىر تۆمۈر سەلتەنەت سۈرگەن زامانلاردا موغۇلىستانغا بىرنەچ-  
چە نۆۋەت لەشكەر تارتقانلىقىنى، ئەمىر قەمەرىدىن ئولتۇرۇلگەن-  
دىن كېيىن موغۇلىستان تەختىگە ئولتۇرغان سۇلتان خىزىر  
خوجا خان بىلەن سۈلھى تۈزۈشۈپ دوستلۇق ئورناتقانلىقىنى، خى-  
زىر خوجا خان ھەمىشە مەلىكە تەۋەككۈل خېنىمنى ئەمىر تۆ-  
مۈرگە ياتلىق قىلىپ، دوستلۇقنى تۇغقاندارچىلىققا ئايلاندۇرۇپ،  
ئىككى ئەلنىڭ مۇناسىۋىتىنى مۇستەھكەملەشكە ئاساس سالغانلى-  
قىنى، شۇندىن كېيىن ئىككى ئەل ئوتتۇرىسىدا ئۆزۈنچە تىنچ-  
لىق ئورنىتىلىپ، ئۇرۇش - يېغىلىق بولمىغانلىقىنى مىرزا ئۇ-  
لۇغبەگ پېشقەدەم ئەمىرلەردىن ئاڭلاپ بىلگەنىدى. شۇنداقلا ئۇ  
موغۇلىستاننىڭ ئەزەلدىن ماۋەرائۇننەھر سەلتەنەتىگە بېقىنىمىغان-  
لىقىنى، زىمىيلىك بىلدۈرمىگەنلىكىنى، پەقەت سۇلتان خىزىر  
خوجا خاننىڭ بوۋىسى ئەمىر تۆمۈرنى ھۆرمەتلەپ پات - پات سوۋ-  
غا - سالام ئەۋەتىدىغانلىقىنى، بۇنىڭ ھەرگىزمۇ ئولىپان ئەمەس-  
لىكىنى، ئۆز نۆۋىتىدە بوۋىسىنىڭمۇ خىزىر خوجا خانغا جاۋابىن  
سوۋغا - پىشكەش ئەۋەتىپ تۇرىدىغانلىقىنى ئوبدان بىلەتتى. كې-  
يىنكى ۋاقىتلاردا ئەمىر تۆمۈر بىلەن خىزىر خوجا خان ئارقا -  
ئارقىدىن قازا قىلدى. شۇنىڭدىن كېيىن ئىككى ئەلنىڭ سەلتەنەت  
تەختىگە ئولتۇرغان سۇلتانلار بۇرۇنقىدەك بېرىش - كېلىش قىل-  
دى.





لىشىمىدى، سوۋغا - سالام ئەۋەتىشىمىدى. شۇ تاپتا مىرزا ئۇلۇغ-  
بەگ خوجا شەرىپنىڭ خېتىدىكى كۆپتۈرمىچىلىكنى دەرھال ھېس  
قىلىپ يەتكەنىدى. ئەمما نېمىلا بولمىسۇن ئۇ يەنىلا بىر ھۆ-  
كۈمدار، ئىستېلاچى ئىدى؛ تەسەررۇپىدىكى زېمىننى كۈندىن -  
كۈنگە كېڭەيتىپ، ھۆكۈمرانلىق تەختىنى تېخىمۇ مۇستەھكەم -  
لەشنى ئارزۇ قىلاتتى. شۇڭا خوجا شەرىپنىڭ بۇ بىر پارچە خېتى  
مىرزا ئۇلۇغبەگكە ئوبدانلا باھانە بولۇپ بەردى. نامدا سۇلتان  
شىرمۇھەممەدخانغا ھامىي بولۇپ موغۇلىستان ئېلىنى ئىچكى ئۇ -  
رۇش قالايمىقانچىلىقىدىن قۇتۇلدۇرۇش، ئەمەلىيەتتە مۇشۇ ئىشنى  
باھانە قىلىپ قەشقەردە لەشكەر تۇرغۇزۇپ، شوھرىتى پۈتكۈل ئا -  
لەمگە مەشھۇر بولغان بۇ شەھەرنى تەسەررۇپىغا ئېلىش مەقسىتىدە  
سەرگەردىلىرىدىن سۇلتان مەلىك دوغلاتنى خىللانغان بىر تۈ -  
مەن ئاتلىق لەشكەر بىلەن قەشقەرگە ماڭغۇزدى.

ئۇلۇسبېگى خۇدايداد قەشقەردىكى توپىلاڭدىن خەۋەر تېپىپ،  
ئەھۋالنى سۇلتان شىرمۇھەممەدخانغا مەلۇم قىلغان ۋە دەرھال  
قەشقەرگە لەشكەر تارتىشنى تەلەپ قىلغان بولسىمۇ، بىراق سۇل -  
تان شىرمۇھەممەدخان جىيەنى شاھزادە ئۇۋەيسخاندىن خەۋەپسەرەپ  
ھەمدە پۈتۈن ئەس - يادىنى ئۇۋەيسخان تەرەپدارىدىكى ئەمىرلەرنى  
كۆزىدىن يوقىتىشقا قارىتىپ، بۇ ئىشقا ئانچە كۆڭۈلشېمىگەندى.  
يەنە بىر تەرەپتىن ئۇلۇسبېگى خۇدايدادقا قەشقەرگە لەشكەر تار -  
تىشىغا ئىجازەت بەرسە، تۇرپاندىكى لەشكەرىي كۈچىنىڭ ئاجىزلاپ  
كېتىشىدىن، شاھزادە ئۇۋەيسخاننىڭ قەشقەرگە لەشكەر تارتىپ  
ماڭغان ئۇلۇسبېگى بىلەن بىرلىشىۋېلىپ، ئۆزىگە قارشى چىقىد -  
شىدىن ۋايىم يېگەندى. شۇڭا ئۇ ئاۋۋال شاھزادە ئۇۋەيسخاننىڭ  
ئىشنى تەلتۈكۈس بىر تەرەپ قىلىپ خاتىرجەم بولغاندىن كې -  
يىن، ئاندىن قەشقەرگە لەشكەر تارتىشقا يارلىق چۈشۈرۈشنى  
كۆڭلىگە پۈككەندى. بىراق ئۇ ئوردىدىكى ئىشنى مۇددىئاسى بو -  
يىچە بىر تەرەپ قىلىشقا مۇۋەپپەق بولغان بولسىمۇ، لېكىن قەش -  
قەرگە لەشكەر تارتىش ئىشنى كېچىكتۈرۈپ قويغانىدى. ئۇلۇس -

بېگى خۇدايداد تۇرپاندىن قەشقەرگە قاراپ لەشكەر تارتىپ يولغا چىققان ۋاقىتتا، مىرزا ئۇلۇغبەگنىڭ سەركەردىسى سۇلتان مەلىك دوغلانىڭ سەمەرقەنتتىن قەشقەرگە قاراپ يولغا چىققىنىغا ئاللىقاچان ئىككى ھەپتە بولۇپ قالغانىدى.

5

كۆز يەتكۈسىز بۆگۈر چۆلى قەشقەرگە جازا يۈرۈشى قىلىش ئۈچۈن ماڭغان خان لەشكەرلىرى بىلەن تولۇپ كەتكەنىدى. قەشەرقەرگە تېزىرەك بېرىشقا ئالدىراپ قالغان ئۇلۇسبېگى خۇدايداد قوشۇنىنىڭ ئاساسىي قىسمىنى تاشلاپ، بىرىنغار<sup>①</sup> قىسمى بىلەن ئالدىدا كېتىپ باراتتى. چىرىنغار<sup>②</sup> قىسمىنىڭ كەينىدىن قورال - ياراغ، چېدىر - بارگاھ جابدۇقلىرى ئارتىلغان تۆگە ۋە قېچىرلار، ئاشپەزلەر بىلەن خىزمەتكارلارنىڭ لازىمەتلىكلىرى، ئوزۇق - تولۇك، يەم - خەشەك بېسىلغان ھارۋىلار كېلىۋاتاتتى. ئەڭ ئاخىرىدا چاغداۋۇل<sup>③</sup> قوشۇن كېلىۋاتاتتى. گەرچە قوشۇننىڭ يۈرۈش سۈرئىتى خېلىلا تېز بولسىمۇ، لېكىن قۇر بېشىلىرى ئالدى - كەينىگە چېپىپ يۈرۈپ لەشكەرلەرنى يەنىمۇ تېزىرەك مېڭىشقا ئالدىرىتاتتى. تۇرپاندىن چىققاندىن بېرى تۈزۈك ئارام ئالماي يول يۈرۈۋاتقانلىقى ئۈچۈنمۇ لەشكەرلەر خېلىلا ھارغىن كۆرۈنەتتى.

ئات ئۈستىدە ئۈن - تىنىسىز كېتىپ بارغان ئۇلۇسبېگى خۇدايدادنى غەم بېسىۋالغىنىنى ياكى تەگسىز خيالغا ئەسىر بول-

① بىرىنغار — ئالدىن يۈرگۈچى قوشۇن.

② چىرىنغار — ئارقا سەپ قوشۇنى.

③ چاغداۋۇل — ئارقا سەپ مۇھاپىزەت قوشۇنى.

غىنىنى بىلگىلى بولمايتتى. ياشىنىپ قالغىنىغا قارىماي ئات ئۈستىدە قەددىنى تىك تۇتۇپ مەزمۇت ئولتۇراتتى. ئۇ تۇرپاندىن چىققاندىن بېرى ئاشۇنداق ئاتلىق مېڭىۋاتاتتى، خىل ئارغىماقلار قېتىلغان سايىۋەنلىك ھارۋىسىدا پەقەتلا ئولتۇرمىدى. يۇمشاق كۆرپىلەر سېلىنىپ، ھەشەمەتلىك بېزەلگەن ھارۋا ئارقىسىدىن قۇيۇقۇرۇق كېلىۋاتاتتى.

— ھەزرىتىم، ئۇسسۇلۇق ئىچىۋالامدىلا؟  
ئۇلۇسبېگى خاس نوكرى قاناتبەگ ھۆرمەت بىلەن قوش قوللاپ ئۇزاتقان چاناشقا قاراپ سورىدى:

— سۇمۇ، شەربەتمۇ؟

— شەربەت، ھەزرىتىم.

— سۇ ئوتلاپ باقاي، — دېدى ئۇلۇسبېگى گەز باغلاپ كەت-كەن لەۋلىرىنى يالاپ قويۇپ.

قاناتبەگ چاققانلىق بىلەن يەنە بىر چاناشنى ئۇزاتتى. ئۇ-ئۇلۇسبېگى چاناشنىڭ ئاغزىنى ئېچىپ لېۋىگە تەگكۈزۈپ بىر يۇتۇم ئوتلاپ قايتۇرۇپ بەردى. چاناشتىكى ئىسسىپ قالغان سۇنى ئىچ-كۈسى كەلمىگەندى. شۇ تاپتا ئۇلۇسبېگى تۇرپاننىڭ مۇزدەك سوغۇق، شەربەتتەك تەملىك، ئۇدۇللا يۈرەككە بارىدىغان كارىز سۈيىنى ئەسلەپ قالغانىدى.

«ئاستاندىن يولغا سېلىۋەتكەن چاپارمەن شاھزادە ئۇۋەيسخان ئالىلىرىنى ئىزدەپ تاپالغانىمىدۇ؟ مەلىكە سۇلتان خاتۇننىڭ دەپ بەرگەنلىرى راست بولغىدى ئىلاھىم. شۇ كۈنلەردە مەلىكە سۇلتان خاتۇننى بىزگە ئىشەنمەس بولۇپ قالدى. ئوردىدىكى ۋەزىيەت-نى ئوڭشىغۇدەك ماجالىم بولغان بولسا ئاللىقاچان ئوڭشىغان بولاتتىم. ئۇل چاغدا سەپەر رىيازىتى چېكىپ قەشقەرگە شەخسەن لەشكەر تارتىپ بېرىشىنىڭمۇ ھاجىتى قالمايتتى. سۇلتان شىرمۇ-ھەممەدخاننىڭ ئەھۋالى شۇ. ئەتراپىدىكى ئاشۇ بىر توپ خۇشامەت-چى ئەمىرلەردىن باشقا ھېچكىمگە ئىشەنمەيدۇ. ھايا قىلمىسا مې-نىمۇ ئوردىدىن قوغلاپ چىقىرىۋەتكۈسى بار. مەلىكە سۇلتان خا-

تۇن بۇنى ھەرگىز چۈشەنمەيدۇ. نە ئىلاج، خان ئاللىقاچان تەختتە ئولتۇرۇپ بولغان تۇرسا. شىكارغا چىققان ۋاقتىم بىلەن مەرھۇم خان ئالىيلىرىنىڭ قازا قىلغان ۋاقتىنىڭ ئۇدۇل كېلىپ قالغىنىنى قارىمىدىغان. شۇ چاغدا نېمىشقىمۇ شىكارنى كۆڭلۈم تارتىپ قالغان بولغىنىتى. شىكارغا چىقمىغان بولسام ئىدىم، شاھزا-دىنى تەختتە ئولتۇرغۇزۇشنىڭ ئىلاجى تېپىلاتتى. سۇلتان شىر-مۇھەممەدخانمۇ ئالدىراپ ئۆز بېشىمچىلىق قىلىشقا پىتىنالمىتتى، نىھايەت ئۇ چاققان چىقتى. خىش قېلىپتىن چىقىپ بولغان ۋاقىتتا شاھزادىنى قوللىسام، تەخت ساھىبىنى قايتا بەلگىلەش ئىشىنى ئوتتۇرىغا قويسام، تەھقىكى ئوردىدا قىرغىنچىلىق يۈز بېرەتتى. بۇ بالا - قازانىڭ باش - ئاخىرىنى يىغىشتۇرۇۋالغىلى بولمايتتى. شۇڭا مەلىكە سۇلتان خاتۇنغىمۇ، شاھزادىگىمۇ ئۆزىنى تۇتۇۋېلىشنى كۆپ تەۋسىيە قىلدىم. شۇنداق قىلماي بولمايتتى. مۇۋاپىق پۇرسەت تېپىپ خاننى ئالماشتۇرۇشنىڭ يولىنى قىلارمەن دەپتىكەنمەن. ئەسلىدە سۇلتان شىر-مۇھەممەدخاننى بوش چاغلانغانىكەنمەن. سۇلتان خاتۇن بىلەن شاھزادىنى نىيىتىدىن قاي-تۇرماي، قۇرۇلتاي چاقىرىشقا قوشۇلسام بوپتىكەن. مانا ئەمدى-لىكتە ئۇلارنى قورۇقداش تۈگۈل ئۆزۈمنىمۇ قورۇقدىيالىمىدىم. ھىيلىگەر خان ماڭا قىلچىلىك سىر بەرمىدى. شۇ چاغقىچە ھەر-قانداق ئىشنى مېنىڭ مەسلىھەتىمىز، خەۋىرىمىز قارار قىلىۋاتىدۇ. ئۇلۇسبېگىلىك مەرتىۋەمگە رىئايە قىلمايۋاتىدۇ. شاھزا-دىنىڭ ئوردىدىن قېچىپ كېتىشىگە مەن سەۋەبچى بولدۇمغۇ ئا-خىر؟! سۇلتان خاتۇننىڭ مەندىن رەنجىشى تامامەن ھەقىلىق، ئۇلارغا نېمە قىلىپ بېرەلىدىم؟ قول قوۋۇشتۇرۇپ قاراپ تۇردۇم-غۇ - شۇ، ھازىر شاھزادە نەلەردە قاچقۇن بولۇپ يۈرىدىكەن. مەن-دىنمۇ رەنجىپ قالغاندۇر بەلكىم. ئىشەنگەن بولسا مېنى خەۋەر-لەندۈرۈپ قويارىدى. ھازىر خاننىڭ پەيلى بۇزۇق. بۇ ئەھۋالدا شاھزادە ھەرگىز ئۇنىڭغا تەڭ كېلەلمەيدۇ. ئەڭ ياخشىسى، بىر مەزگىل پۇرسەت كۈتكىنى تۈزۈك. شاھزادە ئەقىللىق، چېچەن،



ۋەزىيەتنى كۆزىتىلەيدۇ؛ قىلماقچى بولغان ئىشىنىڭ ئالدى - ئار - قىسىنى دەڭسىيەلەيدۇ. ناۋادا قېشىدا ھېلىقى بەختى قارا مەرھۇم ئەمىرلەر بولغان بولسا نېمىدېگەن ياخشى بولاتتى - ھە؟! ئەپ - سۇس، ئۇلار ئۆلۈپ كەتتى. نېمە قىلار بولغىدى ئوردىغا سالامغا كېلىپ، ئىست - ئىست، ئەجەب باھادىر سەركەردىلەردىن ئى - دى. بەلكىم تەقدىرنىڭ يازمىشى شۇنداق بولغىيتى. شاھزادە مەن ئەۋەتكەن چاپارمەنگە ئىشىنەرمۇ؟ يازغان خېتىمنى ئوقۇپ، قىلغان نەسىھەتمىگە قۇلاق سالارمۇ؟...»

ئۆلۈسبېگى بېشىنى كۆتۈرۈپ كۆز يەتكۈسىز چۆللۈككە نە - زەر تاشلىدى. قۇياش خۇددى چۆللۈكنى كۆيدۈرۈۋېتىدىغاندەك ئوت پۈركۈيتتى. تىنىق ئاسماندا بىرمۇ ئۇچار قاناتنى كۆرگىلى بول - مايتتى. چۆل تورغايلىرىمۇ يۇلغۇن، قومۇشلارنىڭ ئارىسىغا كە - رىۋالغاندەك قىلاتتى.

«توۋا، نېمانچە شاھزادىنىڭ غېمىنى يەيمەن، ئىشقىلىپ ماڭغۇزغان چاپارمىنىم شاھزادە بىلەن ئۇچرىشىپ ساق - سالامەت كەينىگە يانالىغان بولسا كۈچاردا، ھېچبولمىسا ئاقسۇدا ئۇچىرد - شالايمىز. شاھزادىنىڭ ئەھۋالىنى، نىيەت - مەقسىتىنى شۇ چاغدا بىلىۋالالايمەن. شۇ تاپتا ئوغلۇم سەيپىد ئەھمەد مىرزىنىڭ ئەھۋالى قانداقتۇ؟ خوجا شەرىپنى بۇنداق مۇناپىقلىق، رىياكارلىق قىلدۇ دەپ ھەرگىز ئويلىمىغانىكەنمەن. ئۇنىڭغا ئىشەنگەن، ئوغ - لۇمنى كۆرگەن كۆزۈمدە كۆرگەن، مەرتىۋىسىنى ئادەتتىكى مەھ - رەملىكتىن قەشقەردەك كاتتا ۋىلايەتنىڭ ئەمىرلەشكەرلىكىگە كۆ - تۈرگەن ئەمەسمىدىم. ئىشەنگىنىمنىڭ، ئەتىۋارلىغىنىمنىڭ تە - شەككۈرى شۇ بولدىمۇ ئەمدى؟! ئۆز ۋاقتىدا ئۇ قەشقەر خانلىق مەدرىسەسىدە ئىلىم ئۆگىنىۋاتقان يالاڭتۇش تالىپچاق ئىكەندۇق، خەرج - خىراجىتىنى بېرىپ بۇخارا، ھىراتتىكى كاتتا مەدرىسە - لەردە ئىلىم تەھسىل قىلغۇزدۇم. قايتىپ كەلگەندىن كېيىن ئە - تىۋارىنى قىلىپ يېنىمدىن ئورۇن بەردىم. يېقىن مەھرەملىرىم قاتارىدا ھەمتاۋاق قىلدىم. ئۆز ۋاقتىدا خان ئالىيلىرىغا تەۋسىيە

قىلمىغان بولسام، بىراقلا نەچچە دەرىجە ئاتلاپ ئەمىرلەشكەرلىك مەرتىۋىسىگە ئېرىشىشى ئەسلا مۇمكىن ئەمەس ئىدى. ئەجەب تۈزكۈرلۈك قىلدى دېسە. بۇ جاھاندا ساداقەت، گۇپا دېگەن نەرسە راستىنلا يوقمىدۇ؟ يېشىمۇ بىر يەرگە بېرىپ قالدى. تاجۇ - تەخت، سەلتەنەت ئۈچۈن ئاز ئەجىر سىڭدۈرمىدىم. كۆرسەتكەن ساداقىتىم، سىڭدۈرگەن ئەجرىم ئۈچۈن مەرھۇم خىزىر خوجا - خان، مۇھەممەدخان ئالىيلەرنىڭ ئەتىۋارلىشىغا، ئىشەنچىگە ئې - رىشكەندىم. ھالا بۈگۈنكى كۈندە شىرمۇھەممەدخان تەختكە چى - قىپ، ھەممە نەرسە ئۆزگەردى. ئاتا - بوۋىلىرىمىزدىن مىراس قالغان ئۇلۇسبېگىلىك مەرتىۋىسى ئاتاققا بار، ئەمەلدە يوق قۇرۇق نامغا ئايلىنىپ قالدى. بىلىپ تۇرۇپتىمەن، سۇلتان شىرمۇھەم - مەدخانمۇ مەندىن قاتتىق ئېھتىيات قىلىۋاتىدۇ. ھازىرقى جازا يۈ - رۈشىگىمۇ ئىلاجىنىڭ يوقىدىن يارلىق چۈشۈردى. ھەئە، ئوغلۇم سەيپىد ئەھمەد مىرزا ئۈچۈن ئەمەس، ئۆزىنىڭ تەسەررۇپ زېمىنى ئۈچۈن، قەشقەردەك كاتتا ۋىلايەتتىن ئايرىلىپ قالماسلىق ئۈچۈن يارلىق چۈشۈردى، جازا يۈرۈشى قىلغۇچى قوشۇندىكىلەرنىڭ ئا - ئىلە - تاۋابىئاتىنى بىللە ئېلىپ مېڭىشىغا ئىجازەت بەرمەي، تۇرپاندا تۇتۇپ قالغانلىقىنىڭ ئۆزىلا خانىنىڭ كۆڭلىدىكى ئالاند - يەتنى ئاشكارىلاپ تۇرۇپتۇ. مۇناپىق خوجا شەرىپنى قەشقەردە ئۈنچە ئۇزۇن تۇرغۇزمىسام، قېشىمغا ياندۇرۇپ ئەكېلىپ، ئورنىغا باشقا ئىشەنچلىك سەركەردىدىن بىرىنى ئەۋەتسەم بوپتىكەن. يې - قىندىن بېرى ئەۋەتكەن مەكتۇپلىرىدىن كۆڭلىنىڭ تازا جايىدا ئەمەسلىكىنى، باشقىچە بىر نىيەت - خىياللىرىنىڭ بارلىقىنى سەزگەندىم. خان بىلەن شاھزادىنىڭ ئوتتۇرىسىدىكى نىزا - ئاداۋەتلەر سەل بېسىققاندا ئاندىن بۇ ئىشنى ئويلىشارمەن دەپتىد - كەنمەن. ئەمىر بولغۇسى بار ئادەم تىلىنى چاپنىماي گەپنى ئوچۇق قىلغان بولسا، خانغا مەلۇمات يوللاپ بىرەر ۋىلايەتنىڭ ئەمىرلى - كىگە تەۋسىيە قىلماسىدىم. ئۆزۈمدىن ئۆتۈپتۇ. ئۆتكەن يىلى نەۋرەم سەيپىدەلى ئالپنى ئەندىجانغا بارغىلى قويىمىسام، قەشقەر -



گە دادىسىنىڭ قېشىغا ئەۋەتسەم بويىتىكەن. نەۋرەم دادىسىنىڭ قېشىدا تۇرغان بولسا، خوجا شەرىپنىڭ بېشى ئون بولغان تەقەدەردىمۇ قەشقەردە ئىسيان كۆتۈرۈشكە پېتىنالمىتتى. نەۋرەم سەيپىدەلى ئالىپنى ئەندىجانغا بېرىپ كۆڭلى چۈشكەن يارى بىلەن ۋىسالغا يېتىپ تۇرپانغا قايتىپ كەلسە، خان ئالىيلرىغا ئىلتىماس قىلىپ ئۇلۇسبېگىلىك مەرتىۋەمگە ۋارس قىلارمەن دەپ ئويلايتىمەن. مانا شۇ چاغقىچە «مىرزا ئۇلۇغبەگنىڭ زىندانغا چۈشۈپ قاپتۇ، دېگەندىن باشقا، ئول سۆيۈملۈك نەۋرەمدىن ھېچ بىر خەۋەر يوق...»

ئۇلۇسبېگىنىڭ يۈرىكى نەۋرە ئوتىدا پۇچۇلىنىپ كەتتى.



ئۇ ئۆتكەن يىلى تۇرپاندا ئەمدىلا ئۈجمە پىششىقا باشلىغان مەزگىل ئىدى. ئۇلۇسبېگىنىڭ تۇرپان شەھىرىنىڭ سىرتىغا جايلاشقان يازلىق قەسىرى — راھەتباغدا ئۈجمە سەيلىسى بولۇۋاتاتتى. ياز كىرىشى بىلەن تۇنجى باشلانغان بۇ باراۋەتكە ئوردىدىكى يۇقىرى دەرىجىلىك ئەمىرلەردىن باشقا مەرھۇم سۇلتان مۇھەممەدخانمۇ ئالاھىدە چىققانىدى. مېھمانلارنىڭ ئارىسىدا بۇندىن ئۈچ ئاي بۇرۇن ھىراتتىن كەلگەن مىرزا ئەھمەد ئەندىجانمۇ بار ئىدى. بۇ كىشى ئەمىر تۆمۈرنىڭ چوڭ ئوغلى سۇلتان شاھىرۇخ مىرزىنىڭ ئەمىرلىرىدىن بولۇپ، ئاللىقانداق بىر سەۋەبلەر بىلەن شاھىرۇخخاندىن رەنجىپ قالغانلىقى ئۈچۈن، يامانلىغان ھېسابتا ھىراتتىن ئائىلە تاۋابىئاتلىرىنى ئېلىپ تۇرپانغا كەلگەنىدى. سۇلتان مۇھەممەدخان ئۇنى ئىززەتلىك مېھمانلار قاتارىدا كۈتۈۋالدى. ئالاھىدە قەسىر ئاجرىتىپ ئورۇنلاشتۇردى ۋە تۈرلۈك ئوردا زىياپەتلىرىگە، باراۋەتلەرگە بىللە ئېلىپ چىقىپ كۆڭلىگە تەسەللى بەردى.

ھەئە، شۇ كۈندىكى باراۋەت ئاۋۋال يېڭى پىشقان ئۈجمە بىلەن

باشلاندى. ئالتۇن - كۈمۈش تاۋاقلاردا كەلتۈرۈلگەن، شېخىدىن بىر تال - بىر تالدىن ئۈزۈلگەن بودەك - بودەك ئۈجمىلەرنىڭ تەمى تولىمۇ شېرىن ئىدى.

— ھىراتتا يەنە ئىككى - ئۈچ ھەپتىلەردىن كېيىن ئاندىن ئۈجمە پىشىدۇ، — دېدى مىرزا ئەھمەد ئەندىجانى بىر تال ئۈجمە - نى ئاغزىغا سېلىپ تۇرۇپ، — تۇرپان ھەقىقەتەن باھارنى ئەڭ بۇرۇن كۈتۈۋالدىكەن.

— ھەزرىتىمنىڭ كىندىك قېنى تۆكۈلگەن تۇپرىقى بولمىش

ئەندىجان ۋادىسىمۇ سەرخىل مېۋە - چېۋىلەرنىڭ ماكانى، — دېدى ● ئۇلۇسبېگى خۇدايداد سۆز ئېلىپ، — كەمىنەلىرى ئەينى يىلى سەمەرقەنتكىچە لەشكەر تارتىپ بارغىنىمدا ئەندىجاننىڭ جۈجەم<sup>①</sup> لىرىگىلا ئەمەس، تۈرلۈك يەل - يېمىشلىرىگە ئېغىز تەگكەنمەن، بولۇپمۇ ئەندىجاندا يېگەن گىلاسنىڭ تەمى ھازىرغىچە تىلىمنىڭ ئۈچىدا بار.

— راست ئېيتىدىلا، — دېدى مىرزا ئەھمەد ئەندىجانى ئۇ. — لۇسبېگىنىڭ سۆزىنى تەستىقلاپ، — جانابلىرىنىڭ ئەندىجان گىلاسغا بۇنچىلىك مەيلى بارلىقىنى بىلمەپتىمىز. بۇلتۇر شاھ - رۇخ مىرزا ئالىيلىرىنىڭ دەرگاھىدىن ئايرىلىپ بول ئاستانگە يۈزلەنگىنىمىزدە، ئۇرۇق - تۇغقان، قوۋم - قېرىنداشلار بىلەن دىدارلىشىۋېلىش ئۈچۈن ئەندىجاندا قىسقىلا توختاپ ئۆتكەندۇق. ئۇرۇق - تۇغقان، دوست - يارەنلەر سەپەردە ئوزۇقلۇق قىلۇرلا دەپ بىرنەچچە كوزا گىلاس مۇرابباسى، گىلاس شەرىپىتى يوللۇق تۇتقان ئەردى، بىلىمدىم، دەرگاھىمىزدا ئاز - تولا ساقلىنىپ قالدىمىكىن.

گىلاس شەرىپىتىنىڭ گېپىنى ئاڭلاپ ئۇلۇسبېگى لەۋلىرىنى تامشىپ تۇرالمىلا قالدى.

— شۇنداق بولسىغۇ ناھايىتى بەلەن ئىش بولاتتى، — ئۇ. — لۇسبېگى سۇلتان مۇھەممەدخانغا قاراپ مۇراجىئەت قىلدى، —

① جۈجەم — ئۈجمە.



بىلىمىدىم، ئانھەزىرىتىمنىڭ گىلاس شەرىپىتىگە زوقى بارمىكىن؟  
— شۇنچە ئۇزاق يەردىن ئېلىپ كېلىنگەن ئېسىل نېمەت  
تۇرسا، ئەلۋەتتە تېتىپ باقىمىز - دە، — دېدى سۇلتان مۇھەممەدخان.

— ئۇنداق بولسا دەرگاھىمىزغا ھازىرلا چاپارمەن ماڭا.  
غۇزاي، — دېدى مىرزا ئەھمەد ئەندىجانى.

ئۇزاق ئۆتمەي ئىككى كوزا گىلاس شەرىپىتى بىلەن يېرىم  
كوزا گىلاس مۇرابباسى كەلتۈرۈلدى.

— ناھايىتىمۇ ئەپسۇس، — دېدى مىرزا ئەھمەد ئەندىجانى

مۇراببا بىلەن شەرىپىتىنى داستىخانغا قويۇپ تۇرۇپ، — ئۆيدىكىلەر  
مۇنۇ ئىككى ئاخىرقى بىر كوزا مۇراببانى چېپىن قىلىپ<sup>①</sup> قويۇپتۇ.

ھەرھالدا شەرىپىتىنى ئىككى كوزا ساقلىنىپ قاپتۇ. گەرچە تۇر -  
پاننىڭ بور شەرىپىتى<sup>②</sup>گە يەتمىسىمۇ، ئالىيلىرى تېتىپ باققايلار.

مۇراببادىن كۆرە شەرىپەت ماختىلىپ تۇرۇپ ئىچىلدى.

گىلاس شەرىپىتى سۇلتان مۇھەممەدخانغا تېتىغانىدى. باراۋەت

قىزغىن كەيپىياتتا داۋاملىشىۋاتاتتى. ناخشا - سازلار بىلەن ئول -

تۇرۇپ ئىچكىن مۇسەللەس، شەرىپەتلەر مېھمانلارنى ئوبدانلا خۇش

كەيپ قىلغانىدى. شۇ تاپتا سازەندىلەر دەردداغ مۇقامىنى ئو -

رۇنلاۋاتاتتى. مۇڭلۇق مۇقام كۈيلىرى مېھمانلارنى ھەرخىل خە -

ياللارغا ئەسىر قىلغانىدى. ھىرات ئوردىسىدا، شاھرۇخ مىرزانىڭ

تەختگاھىدا يولۇققان كۆڭۈل ئاغرىقلىرى ئېسىگە كېلىپ قالغان

مىرزا ئەھمەد ئەندىجاننىڭ دىلخەستەلىكى قوزغىلىپ، كۆزىگە

ياش كېلىپ قالغانىدى.

— مۇھتەرەم قىبلىگاھىم، جانابى ئەمىرلەرگە كەمسەننىڭ

كىچىككىنە ئىلتىماسىم بار ئىدى، — دېدى مىرزا ئەھمەد ئەندى -

جانى مۇقام ئاخىرلاشقاندا قولغا لىق مۇسەللەس قويۇلغان كۈ -

مۇش جەمىنى ئېلىپ تۇرۇپ، — كەمسەن سەلتەنەتلىك ئاستانىلى -

① چېپىن قىلماق — پۈتۈن نەرسىنى يېرىم - يارتا قىلىپ قويماق.

② بور شەرىپىتى — ئۈزۈم شەرىپىتى.

رىگە قەدەم كەلتۈرگەندىن بېرى ئاجايىپ كاتتا ئابرويلارغا نائىل بولدۇم. جانابى خان ئالىيلرى كەمىنەنى خۇددى بىر تۇغقان قە- رىندىشىدەك قۇچاق ئېچىپ كۈتۈۋالدى. ئوردىدىكى بارلىق ئەمىر- لەر كاتتا ئىززەت - ئابروينى قىلدى. ھىرات ئوردىسىدا كۆر- مىگەن ئابروينى بول ئالىي دەرگاھتا كۆردۈم. ئەسلىدە ئەجىلىم توشۇپ ياراتقان ئىگەمنىڭ دەرگاھىغا بارغۇچە دوستلۇق ۋە مې- ھىر - شەپقەتنىڭ، مەردلىك ۋە ساخاۋەتنىڭ يېگانە ئۈلگىسى بول- مىش سۇلتان ئالىيلرىنىڭ ئايالىرىغا قونغان خاك بولۇپ خىز- مەت قىلغۇم، مېھرى ئاب - ھاۋاسىغا ئوخشاش ئاتەشلىك تۇرپان شەھىرىنى ۋەتەن تۇتۇپ ياشىغۇم بار ئىدى. بەكمۇ ئەپسۇسكى، خاتۇن - بالىلىرىم يېقىندىن بېرى ئەندىجاننىڭ غەلۋىسىنى قە- لىپ بېشىمنى ئوچاق ئېتىۋەتتى. يۇرت - ۋەتەن مېھرى ئول زە- ئىپەلىرىمنىڭ كۆڭلىنى ئارام تاپقۇزمىدى بولغاي. ئۇلارنىڭ كۆ- گۈل خاھىشىغا پەرۋا قىلمىسام زۇلۇم قىلغان بولۇپ قالۇرمەن. ھەممىلىرىگە مەلۇم، زۇلۇم ئاللاھنىڭ ئىنايىتى ئەمەس، بەلكى شەيتاننىڭ كارامىتىدۇر. ئۆزىمىزنىڭ ئىختىيارىدىن خاھى ھالال جۈپتىمىزگە، خاھى پەرزەنتىمىزگە، خاھى دوست - يارەنلىرىمىزگە زىنھار جەبرى - زۇلۇم يەتمىگەي. ئۇلارنى كۆڭۈل ئازاد- لىكىگە مۇشەررەپ قىلىش، خەستە دىللىرىغا شادلىق بېغىشلاش گەردىنىمىزدىكى مەجبۇرىيەتتۇر. شول بائىستىن پېقىرغا كۆر- سەتكەن ئالەمچە مېھىر - شەپقەتلىرىگە مىننەتدارلىق بىلدۈرۈپ، ئەندىجان تەرەپكە يۈز كەلتۈرمەككە نىيەت ئەيلىدۈك، ئىجازەت بېرىشلىرىنى تۆۋەنچىلىك بىلەن ئىلتىماس قىلىمەن.

مىرزا ئەھمەد ئەندىجاننىڭ بۇ ئىلتىماسى بىلەن سورۇن ئەھلى بىر پەس تىمتاسلىققا چۆمدى. ھەممەيلەن نەزەرىنى سۇلتان مۇھەممەدخانغا ئاغدۇرۇشتى.



— كېلىش ئىرادەت، كېتىش ئىجازەت دەپتىكەن، — دېدى سۇلتان مۇھەممەدخان سۆز ئېلىپ، — ھەزرەتلىرىنىڭ تەلىپى شول بولسا، بىزگىمۇ تۇتۇپ قىلىشقا باھانە - سەۋەب يوقتۇر.

شۇنداقتىمۇ يانمەن دەپلا يانسىلىمۇ بولماس، يارىشقىنى قىلىپ  
ئۆزىنى قويايلى.

— شۇنداق قىلايلى، — دېيىشتى باشقا ئەمىرلەرمۇ، —  
بىزمۇ بىرەر پىيالىدىن خوشلىشىش چېيى تۇتۇۋالايلى.  
— ئانھەزىرىمىنىڭ ھىممىتىگە مىڭلاپ تەسەننا، جانابى ئە-  
مىرلەرنىڭ دوستلۇق كۆڭلىگە كۆپ رەھمەت، — دېدى مىرزا  
ئەھمەد ئەندىجانى چوڭقۇر ئېھتىرام بىلدۈرۈپ.

بۇ سورۇندا ئۇلۇسبېگى خۇدايدادىننىڭ نەۋرىسى سەيپىدەئەلى  
ئالپمۇ بار ئىدى. ئۇ بوۋىسى سالغان شاھانە باراۋەت داستىخانغا  
بىكۋۇللۇق قىلىۋاتاتتى. مىرزا ئەھمەد ئەندىجاننىڭ ئۆز يۇرتىغا  
كەتمەكچى بولۇۋاتقانلىقىنى ئاڭلاپ يىگىت تىپىرلاپ تۇرالمىيلا  
قالدى. ھەئە، شۇ تاپتا بىراۋ ئۇنىڭ يۈرىكىنى رەھىمسىزلىك بى-  
لەن سۇغۇرۇۋېلىۋاتاتتى. شۇ كېچە يىگىت ھەسرەتلىك تۇيغۇلار  
ئىلكىدە كىرىپك قاقماي تاڭ ئاتقۇزدى. ئەتىگىنى ناشىدا بوۋى-  
سىغا تارتىنىپقىنا ئېغىز ئاچتى:

— بىر ئېغىز گېپىم بار ئىدى. بىلىمدىم، بابامنىڭ  
ئاڭلاشقا رەغدى بارمىكن؟

ئۇلۇسبېگى نەۋرىسىنىڭ سولغۇن چىرايىغا، روھسىز تۈر-  
قىغا لاپىدە قاراپ قويۇپ ئېغىز ئاچتى:  
— قېنى خوش.

يىگىت بوۋىسىنىڭ يېنىدا ئولتۇرۇپ، تونۇردىن يېڭىلا سو-  
يۇلغان پېتىر قاتلىمىغا مۇراببا سۈركەۋاتقان مومىسىغا قاراپ قو-  
يۇپ، ئاغزىنىڭ ئۇچىغا كەپقالغان گەپنى غۇرتىدە يۇتۇۋەتتى. يى-  
گىت كۆڭۈل سىرىنى مومىسىنىڭ ئالدىدا دېيىشتىن ئۇيىلىۋات-  
قانداك قىلاتتى.

ئۇلۇسبېگىگە نەۋرىسىنىڭ گەپنىڭ ئۇچىنى چىقىرىپ قويۇپ  
جىم تۇرۇۋېلىشى ياقىمدى.

«قانداق مۇھىم گېپى بولغىدى بۇنچە قىيىنلىپ دېيەلمى-  
گۈدەك. بۇنچىۋالا ئەزمە يىگىت ئەمەستىغۇ؟ بىرەر پېشكەللىككە

يۇلۇقمىغاندۇ - ھە...»

بوۋاي نەۋرىسىگە تەئەججۇپ بىلەن قارىدى. ئولتۇرسىمۇ خۇددى ئۆرە تۇرغاندەك كۆرۈنىدىغان زىيادە بويلۇق، ئەلەم ماھاردىن تىگە تولىمۇ ھېرىسمەن، ياشلىقىغا باقماي چىرايىدىن پىشقان ئەرەكلەرگە خاس تەمكىنلىك بالقىپ تۇرىدىغان بۇ نەۋرىسىگە ئۇلۇسبېگى تولىمۇ ئامراق ئىدى. كۈندە بىرەر ۋاق تاقىماقنى بىللە يېمىسە كۆڭلى يېرىم بولاتتى. شۇ سەۋەبتىنمۇ قەشقەردە دادىسىنىڭ يېنىدا تۇرغىلى قويماي قېشىغا ئەكىلىۋالغانىدى. بوۋاي نەۋرىسىنى «ھە گېپىڭنى دە» دېگەننى قىلىپ كالتە يۇتۇلىپ قويدى.

سەيپىدەئەلى ئالپ سۆزلەشكە تەمىشلىپ، بوۋىسى بىلەن مومىسىنىڭ چىرايىغا شۇنداقلا قاراپ يەنە ئوڭايىسىزلاندى. ساقال - بۇرۇتلىرىغا تېخىچە ئۈستىرا تەگمىگەن چىرايىغا سۇس قىزىللىق يۈگۈردى.



— ئەمىرزادەمنىڭمۇ تارتىنىدىغان، تەمىترەيدىغان ۋاقتى بولىدىكەن - ھە، — دېدى موماي نەۋرىسىگە ئىچكىۋىرلىك بىلەن قاراپ، — نېمە گەپلىرى بولسا دەۋەرسىلە بالام، بابىلىرى ئۇندە - مىسا مانا مەن بار. — شۇ... شۇ...

سەيپىدەئەلى ئالپ غۇرتىدە يۇتقۇندى، قولىغا چاي پىيالىسىنى ئېلىپ يەنە قويۇپ قويدى.

— ئەجەب بۈگۈن قىز بالىدەك تارتىنچاق بولۇپ قالدىلىغۇ ئەمىرزادەم، — دېدى ئۇلۇسبېگى خۇدايداد تەقەززالىقىنى يوشۇرماي، — جانغا تاقىلىدىغان ئىش بولسىمۇ گاچچىدە بىر نېمە دېسىلە. ئوغۇل بالا — ئەرەكەك دېگەن تولا دەڭسەپ ئەزىملىك قىلىپ ئولتۇرمايدىغان.

يىگىت ئۆزىگە غەيرەت بېرىپ ئېغىز ئاچتى:

— شۇ... ئۆيلىنەيمىكەن دېگەن.

ئۇلۇسبېگى بىر نەۋرىسىگە، بىر يېنىدا ئولتۇرغان مومىيىدە.

غا قارىۋەتكەندىن كېيىن قاقاھلاپ كۈلۈپ كەتتى.  
— مۇشۇ گەپىمدى، ياخشى ئىشكەنغۇ بۇ. سەممىگە سالمىد.  
سىلىمۇ بۇ يىل سىلىنى ئۆيلەپ قويۇش نىيىتىم بار ئىدى. پەرز.  
نى ئادا قىلىدىغان ياشلىرىغا ئاللىقاچان يەتتىلە. مومىلىرى بۇر.  
ناكۈنى ماڭا خان ئالىلىرى بىلەن كۆرۈشۈپ مەلىكىلەردىن بىر.  
رەرسىنى نەۋرىمىزگە سوراپ باقسىلا، دېگەنىدى. ئۇنداق بولسا  
بۈگۈنلا خان ئالىلىرى بىلەن كۆرۈشەي.  
— ماڭا مەلىكىلەرنىڭ كېرىكى يوق، — دېدى ئۆزىنى خې.  
ئىلا تۇتۇۋالغان يىگىت دادىلىق بىلەن سۆزلەپ، — ھىراتتىن  
كەلگەن مىرزا ئەھمەد ئەندىجانى ھەزرەتلىرىنىڭ سىڭلىسىغا ئۆي.  
لەنگۈم بار.

— مىرزا ئەھمەد ئەندىجاننىڭ سىڭلىسى؟...  
ئۇلۇسبېگى نەۋرىسىنىڭ كۆزىگە تىكىلدى.  
— شۇنداق، ئىسمى زەينەپ بىبى...

— پاي، مۇنۇ يىگىت بالامنىڭ يامانلىقىنى، — دېدى مومىد.  
سى خۇشال بولۇپ، — نەۋرەمنى كىچىك دەپ يۈرسەم ئاشىق بوپ.  
تۇ ئەمەسمۇ. ئول ھىرات گۈزىلىنى بىرنەچچە قېتىم كۆردۈم.  
ھۆسن - جامالى تەڭداشسىز بولۇپلا قالماستىن، ئەدەپ -  
ئەخلاق، شەرم - ھاي، قائىدە - يوسۇندىمۇ يېگانىدۇر. نەلەردە يۈ.  
رۇپ كۆزلىرى چۈشكەندۇ ئول پەرىگە.  
يىگىت سىرلىق ھىجايدى، لېكىن زۇۋان سۈرمىدى. كۆزلىد.  
رى بوۋىسىغا ئۈمىد بىلەن تىكىلگەنىدى.

— ئەپسۇس، — دېدى ئۇلۇسبېگى ئىككى تايىن بولغان  
ھالدا، — شول تاپتا مىرزا ئەھمەد ئەندىجانى ھەزرەتلىرى ئەندىد.  
جانغا كېتىش تەرەددۇتدا تۇرۇۋاتىدۇ، بىلىمىدىم، ھايات بېغىنىڭ  
ئول نازۇك غۇنچىسىنى ئاستانمىزدا قالدۇرۇپ كېتىشكە رازىلىد.  
قى بارمىكىن - تالڭ.

— شۇڭا ئۆزلىرىگە ئالدىراپ - تېنەپ ئېغىز ئېچىشىم، —  
دېدى يىگىت يېلىنغان ھالدا، — كەمىنە نەۋرىلىرىنىڭ بەختى



ئۈچۈن ئول ھەزرەتنىڭ دەرگاھىغا بېرىپ باققان بولسلا.

— مەگەر تەلىپىمىز قوبۇل كۆرۈلمىسىچۇ؟

يىگىت ئاڭلاشنى خالىمايدىغان بۇ ئېھتىماللىق سۆزى ئال-  
دىدا بېشىنى تۆۋەن ئەگدى. ۋۇجۇدىنى ئۈمىدسىزلىك تۇمانلىرى  
قاپلاپ، يۈرىكى ئامبۇردا قىسقاندەك ئېچىشىپ كەتتى.

— شەۋكەتلىك ئۇلۇسبېگىنىڭ قۇدىلىشىش تەلىپى ئول  
كەلگىنىدى مىرزىغا مەنزۇر بولماي قالماستىن، — دېدى موماي تە-  
كەببۇرلۇق بىلەن، — كۆڭۈل دېگەن پادىشاھ، كۆپكەن كىشىگە  
تارتىشا، دەپتىكەن. نەۋرەمنىڭ كۆڭلىنى دەۋاتىمەن، بولمىسا خان  
ئالىلىرىنىڭ مەلىكىلىرىنى خۇددى باغدىن گۈل تاللىغاندەك  
تاللايمىز شۇ تاپتا.

مومىسىنىڭ سۆزلىرى يىگىتنىڭ ۋۇجۇدىدا جۈرئەت پەيدا  
قىلدى.

— ئى بابائى بۇزرۇك، زىنھار ئارسالدى بولمىغايلا. نەۋرە-  
لىرىنىڭ مەيلى ئاشۇ زەينەپ بىلەن. ئۇنىڭدىن باشقا ھەرقانداق  
مەلىكە بولسىمۇ ھەرگىز ئۆيلەنمەيمەن.

— ئوغۇل بالا دېگەن ياخشى كۆرگەن ھەرقانداق نەرسىسىگە  
ئېرىشىشكە جۈرئەت قىلىشى كېرەك، — دېدى بوۋاي مەمنۇنلۇق  
بىلەن، — بولۇپمۇ كۆڭۈل ئىشىدا. بولىدۇ، نەۋرەم ئۈچۈن ئۆزۈم  
ئەلچى بولاي.

يىگىت يەلكىسىدىن تاغ غۇلاپ چۈشكەندەك يېنىك نەپەس  
ئالدى.

شۇ كۈنى كەچتە مىرزا ئەھمەد ئەندىجانى ئۇلۇسبېگى  
خۇدايدادىنىڭ قۇدا بولۇش تەلىپىگە خۇشاللىق بىلەن رازىلىق بەر-  
دى، لېكىن شەرت قويدى.

— ئۇلۇسبېگى ئالىلىرىنىڭ ھايات بېغىمىدىكى ئول نازۇك  
غۇنچىنى پەرزەنت قىلىۋالماقچى بولغىنى بىزنىڭ بەختىمىزدۇر.  
شول تاپتا ئۆزىمىزنى شەرەپ - پەخىر قەسىرىدە ھېس قىلىۋاتىد-  
مىز. ئەمما، ناھايىتىمۇ ئېسۋىسىكى، بىز شول تاپتا ۋەتىنىمىزگە



جۈنەش تەييارلىقىنى پۈتتۈرۈپ بولدۇق. ئۇنىڭ ئۈستىگە توي دېگەن ئابائى ئەجدادىمىزدىن تارتىپ قىزنىڭ يۇرتىدا بولىدۇ. يىگىت تەرەپ قىزنىڭ يۇرتىغا توي تارتىپ بېرىپ، ئەل - يۇرتقا ئاش بېرىپ، ئەل - جامائەتنىڭ گۇۋاھ ۋە رازىلىقى بىلەن قىز كۆچۈرۈپ كېتىدۇ. كەمىنەلىرى ھىرات تەختىگاھىنىڭ پاسىبانى بولۇش شاھرۇخخان ئالىيلىرىدىن رەنجىپ قالغانلىقىم ئۈچۈنلا تۇرپان تەختىگاھىغا كەلگەنمەن. بول يۇرتقا سىڭلىمنى قالدۇرۇپ قويۇپ كەتسەم، ئەغىيارلىرىم ئەل - جامائەت ئارىسىغا سىڭلىسىنىڭ يۈزىدىن ئۆزىگە يۇرتتا جاھاندارچىلىق قىلدى، دەپ پىتنە تارقىتىشى تۇرغان گەپ. شول سەۋەبتىن بۇ نىكاھ ئىشىغا رازىلىقىم بولمىدى. مۇ تۇرپاندا توي قىلىپ بېرىشىم ئالايىقتۇر. مەگەر ھەزرىتىمگە مەقبۇل كەلسە، ئەمىرزادەم مەن بىلەن بىللە ئەندىجانغا بارغاي. ئەندىجاندا ئۇلارنىڭ تويىنى قىلىپ بېرىپ مۇرادىغا يەتكۈزگەيمەن ۋە خالىسا تۇرپانغا يولغا سېلىپ قويغايەن.

ئورۇنلۇق سەۋەب ئالدىدا ئۆلۈسبېگى خۇدايداد ھېچنېمە دېيەلمىدى. مىرزا ئەھمەد ئەندىجاننىڭ تەلىپىنى ئاڭلىغان سەيىدىئەلى ئالپ خۇشاللىق بىلەن رازى بولدى:

— زەينەپ بېيىنىڭ ۋىسالىغا يېتىدىغان ئىش بولسا، جاھاننىڭ ئۈچىتىگە بېرىشقىمۇ رازىمەن.

— نېمە دېگەنلىرى بۇ ئەمىرزادەم؟ — دېدى مومىسى قوشۇلماي، — ئاسان ئىشنى مۈشكۈل قىلىپ، بىر خاتۇننى دەپ ئەندىجانغا بارىدىغان گەپمۇ ئەمدى؟ نىيەتلىرىدىن يانسىلا. مەن ھازىرلا ھەرەمگە كىرىپ خانىش ئايىم بىلەن كۆرۈشەي. قايسى مەلىكىنى دېسىلە شۇنىڭ بىلەن توپلىرىنى قىلىپ قويمايلى.

سەيىدىئەلى ئالپ مومىسىنىڭ كۆڭلىنى ئاياپ گەپ قىلماي تۇرۇۋالدى. نەۋرىسىنىڭ ئىشقا دەردىنى چۈشەنگەن ئۆلۈسبېگى ئىلاجسىز نەۋرىسىنى يۈز نۆكەر ۋە نۇرغۇن ئالتۇن - كۈمۈش، ئېسىل سوۋغا - سالاملار بىلەن مىرزا ئەھمەد ئەندىجانغا قوشۇپ قويدى ۋە توپىدىن كېيىنلا دەرھال تۇرپانغا قايتىشىنى ئالاھىدە تاللىدى.





پىلىدى. بىراق نەۋرىسى كېتىپ تۆت - بەش ئايغىچە ھېچقانداق خەۋەر بولمىدى. ئەھۋال ئوقۇشۇپ كېلىش ئۈچۈن كەتكەن ئايغاق - چىلار ماۋەرائۇننەھر ھۆكۈمدارى مىرزا ئۇلۇغبەگنىڭ مىرزا ئەھمەد ئەندىجاننىڭ ئەندىجانغا يېتىپ كېلىشى ھامان يارلىق چۆ - شۈرۈپ كاللىسىنى ئالغانلىقى، مىرزا ئەھمەد ئەندىجاننىڭ سىڭ - لىسى زەينەپ بىبىنى مەجبۇرىي نىكاھىغا ئېلىپ، سەيپىدەئەلى ئالپنى ئۆكەرلىرى بىلەن زىندانغا سالغانلىقى ھەققىدە خەۋەر ئې - لىپ كەلدى. بۇ شۇم خەۋەر يېتىپ كەلگەن مەزگىلدە سۇلتان مۇھەممەدخان تويۇقسىز قازا قىلىپ، ئورنىغا سۇلتان شىرمۇ - ھەممەدخان تەختكە چىققانلىقى ۋە خان بىلەن خانىنىڭ جىيەنى شاھزادە ئۆۋەيسخان ئوتتۇرىسىدا ئېغىر نىزا پەيدا بولۇپ، ئوردىدا خاتىرجەملىك بولمىغانلىقى سەۋەبلىك، ئۇلۇسبېگى تۇتقۇنلۇقتا تۇرۇۋاتقان نەۋرىسىنىڭ ھالىدىن خەۋەر ئېلىشقا ئۈلگۈرەلمىگەندە - - -

— لەشكەرلەر بىر ئاز ئارام ئېلىۋېلىپ غىزالىنىۋالسۇنمۇ ھەزرىتىم؟

ئورۇنباسار ئەمىرلەشكەرنىڭ بۇ تەكلىپى بىلەن ئۇلۇسبېگى خۇدايدادىننىڭ ھەسرەتلىك خىياللىرى ئۈزۈلۈپ قالدى.

— شۇنداق قىلسۇن، — دېدى ئۇلۇسبېگى زېمىننى ھازىرلا كۆيدۈرۈپ تاشلايدىغاندەك ئوت پۈركۈۋاتقان قۇياشقا قولىنى سايىد - ۋەن قىلىپ قارىۋېتىپ، — لەشكەرلەر ئىلدام غىزالانغاي. ئارامنى كۇچارغا يەتكەندە بىراقلا ئالۇرمىز.

※

※

※

كۇچار ئەمىرى ئۇلۇسبېگى خۇدايدادىنى كۇچار شەھىرىدىن يىگىرمە نەچچە چاقىرىم يىراقلىقتا ئىستىقبالىغا چىقىپ كۆ - تۇۋالدى. ئۇ خان لەشكەرلىرىگە شەھەر سىرتىدا، ئۇلۇسبېگى بى - لەن سەركەردىلەرگە شەھەردە — ئەمىر قەسىرىدە كۈتۈۋېلىش زى -



ياپىتى تەييارلىغانىدى.

— لەشكەرلەر تويغىچە يەپ — ئىچىپ ئوبدان ئارام ئالغاي.  
ئىجازەتسىز لەشكەرگاھتىن ئايرىلمىسۇن. پەرمانغا خىلاپلىق  
قىلغۇچىلار، باشباشتاقلق قىلىپ ئەتراپتىكى ئاۋام — رەئىيەتنى  
بىسەرەمجان قىلغۇچىلارنىڭ كاللىسى ئېلىنسۇن! — دېدى ئۇ.  
لۈسبېگى تاۋاچى بەگ<sup>①</sup> كە قاراپ، — ھەرقايسى قوشۇننىڭ سەر-  
كەردىلىرى ئۆز لەشكەرگاھىدىكى لەشكەرلەرگە قاتتىق ئاگاھ بول-  
غاي!

ئۇلۇسبېگى پەرماننى جاكارلاپ بولغاندىن كېيىن ئالتۇن،  
كۈمۈش، تۆمۈر — بىلىپچىلىك قوشۇننىڭ سەركەردىلىرىنى  
ئېلىپ كۇچار شەھىرىگە قاراپ ماڭدى. كۇچار ئەمىرى ئېتىنىڭ  
بېشىنى ئۇلۇسبېگىنىڭ ئېتىنىڭ بېشىدىن بىر ئات بېشى كەل-  
گۈدەك ئارقىدا قالدۇرۇپ، ئۇلۇسبېگىنىڭ سوئالىغا ئىمكان بار  
قىسقا ھەم قانائەتلىنەرلىك جاۋاب بېرىشكە تىرىشىپ كېتىپ  
باراتتى.

— كۇچار لەشكەرلىرىنىڭ ھازىرلىقى قانداقراق جانابى ئە-  
مىر؟

— ئۇلۇسبېگى ھەزرەتلىرىنىڭ پەرمانىغا بىنائەن تەق بولۇپ  
تۇردۇق.

ئۇلۇسبېگى كۇچار ئەمىرىنىڭ ھەدەپسە چاپچىپ تۇرغان ئې-  
تىنىڭ تىزگىنىنى تارتىش بىلەن بولۇپ دىققىتىنى يىغالمايۋات-  
قىنىنى سېزىپ قاپقىنى تۇردى.

— ئاتنى ئىختىيارغا قويۇۋەتسە، ھازىر لەشكەرىي يۈرۈش  
ۋاقتى، قائىدە — يوسۇنغا ئېسىلىۋېلىش بىھاجەت.

تۆۋەن دەرىجىلىك ئەمىرلەر يۇقىرى دەرىجىلىك ئەمىرلەر  
بىلەن ئاتلىق ماڭغاندا بىر ئات بېشى ئارىلىق تاشلاپ ئارقىدا مې-  
خشى كېرەك ئىدى. شۇڭا كۇچار ئەمىرى ھەدەپسە ئېتىنىڭ

① تاۋاچى بەگ — لەشكەرىي يۈرۈشتە خان — ئەمىرلەرنىڭ پەرمانىنى  
قول ئاستىدىكى سەركەردىلەرگە يەتكۈزگۈچى بەگ.

تىزگىنىنى تارتىپ كېلىۋاتاتتى.

— ھەزرىتىمنىڭ ھىممىتىگە تەسەننا، — دېدى كۇچار ئە -  
مىرى ئېتىنىڭ تىزگىنىنى قويۇۋېتىپ.  
— ئاقسۇ تەرەپتىن يېڭى خەۋەر بارمۇ؟ — سورىدى ئۇلۇس -  
بېگى.

كۇچار ئەمىرى دەقىقە جىم تۇرۇۋېلىپ ئۇلۇسبېگىگە قاردى.  
كۆڭلىدە قانداقتۇر بىر ئىشنى دەڭسەۋاتقاندا قىلاتتى. ئۇ  
كۆزىنى ئۇلۇسبېگىنىڭ ئۆتكۈر نەزەرىدىن قاچۇرۇپ تۇرۇپ جاۋاب  
بەردى:

— بار ھەزرىتىم.

— قېنى خوش.

— ھەزرىتىم ئۇزۇن يول بېسىپ كۆپ ھەرەج تارتتىلا،  
ئاۋۋال ئوبدان بىر ئارام ئېلىۋالسىلا.

— مەن بۇ تەرەپكە ئارام ئالغىلى كەلمىدىم، — دېدى ئۇ -  
لۇسبېگى قاپقىنى تۇرۇپ، — ھەرقانداق خەۋەر بولسا چاققان  
دېسىلە.

— خوش، — كۇچار ئەمىرى گېلىنى قىرىۋېلىپ جاۋاب  
بەردى، — ئەمىر سەيىد ئەھمەد مىرزا جانابلىرى بىتاپ بولۇپ  
قايتۇدەك.

ئۇلۇسبېگى چۆچۈگەن ھالدا كۇچار ئەمىرىگە يالت ئېيتىپ  
قارىدى. ئۆسكىلەڭ قاشلىرى ئارىسىدىكى ئۆتكۈر كۆزلىرى جىد -  
دىي تۈس ئالدى.

— بىتاپ بولۇپ قايتۇ، قاچاندىن بېرى؟

— ئىككى ھەپتە بولغان ئوخشايدۇ، بىزمۇ بۇ خەۋەرنى ئۇ -  
لۇشكۈن ئىشتىتۈك.

— مىرزىنىڭ ئەھۋالى ئېغىر مەكەن ؟

— ئاش - تائامدىن قايتۇدەك.

ئۇلۇسبېگى لام - جىم دېمىدى. شۇ تاپتا ئوغلىدىن ئەندىشە  
قىلىۋاتقانلىقى چوڭقۇر خىيالغا ياتقان ھارغىن كۆزلىرىدىن چىد -



قېپ تۇراتتى. ئۇلۇسبېگنىڭ خىيالغا بەرھەم بەرمەسلىك ئۇ - چۈن، كۇچار ئەمىرى بېشىنى تۆۋەن سالىدى. ئاغزىنىڭ ئۇچىغا كېلىپ بولغان، تېخى ئەتكەن تاپشۇرۇپ ئالغان قەشقەر ھەققىدە - كى مەلۇماتنى يۇتۇۋەتتى.

— قەشقەرنىڭ ئەھۋالى قانداقراق؟ — سورىدى ئۇلۇسبېگى كۇچار ئەمىرىنىڭ كۆڭلىدىكىنى بىلىپ قالغاندەك، — بەتنيەت خوجا شەرىپنىڭ ئەھۋالىنى دەيمەن.

— قەشقەرگە ئەۋەتكەن ئايغاقچىلىرىمىز تېخى ئەتكەن مە - لۇمات ئېلىپ كەلدى. قەشقەرنىڭ ئەھۋالى ياخشى ئەمەستۇر ھەز - رىتىم.

— ئوچۇقراق دېسىلە.

— تۈزكۈر خوجا شەرىپ سەمەرقەنتكە، مىرزا ئۇلۇغبەگ ئا - لىلىرى دەرگاھىغا مەلۇمات يوللىغانىكەن، مىرزا ئۇلۇغبەگ ئا - لىلىرى خوجا شەرىپنى قوللاش ئۈچۈن سۇلتان مەلىك دوغلات ئىسىملىك سەركەردىسىنى ئەمىرلەشكەرلىككە تەيىنلەپ، خىللان - خان بىر تۈمەن ئاتلىق لەشكىرىنى كۆمەكلىشىشكە ئەۋەتىپتۇ. ھازىر ئۇل بىر تۈمەن سەمەرقەنت لەشكىرى قەشقەر شەھىرىنى قوغداۋاتقۇدەك.

بۇ كۈتۈلمىگەن خەۋەر ئۇلۇسبېگى خۇدايدادنىڭ يۈرىكىنى خۇددى داغمال ياققانداك ئېچىشتۇرۇۋەتتى. بايا ئوغلىنىڭ ئاغرىپ قالغانلىقىنى ئاڭلىغاندا چۆچۈگەن ئۇلۇسبېگى شۇ تاپتا ئۆزىنى تۇتۇۋېلىشقا، يۈرىكىدىن پارتلاپ چىققان ئاچچىق غەزەپنى بىلىد - دۈرمەسلىككە تىرىشىۋاتاتتى. شۇنداقتىمۇ بەكرەك سەپسالغان كىشى ئۇنىڭ ئاپئاق ساقال - بۇرۇتلىرىنىڭ دىر - دىر تىترەۋات - قانلىقىنى سېزەلەيتتى. بۇ ئىشقا مىرزا ئۇلۇغبەگنىڭ قول تىق - قانلىقى، يەنە كېلىپ خىللانغان بىر تۈمەن ئاتلىق لەشكىرىنى قەشقەرگە ئەۋەتكەنلىكى ئۇلۇسبېگنىڭ يول بويى تۈزگەن پىلان - لىرىنى تامامەن ۋەيران قىلىۋەتكەنىدى. شۇ تاپتا چاقماق تېزلى - كىدە يۈرۈش قىلىپ قەشقەرنى بىر ھۇجۇم بىلەن قولغا ئېلىش،



مۇناپىق خوجا شەرىپنىڭ جاجىسىنى بېرىش تەدبىرىنىڭ تەلتۇ - كۈس سۇغا چىلاشقانلىقىنى ھېس قىلىپ، خۇددى ئوغا يۇتۇۋال - غاندەك بىئارام بولۇشقا باشلىغانىدى. ھەئە، ئۇ ھەرقانچە بولسىمۇ قەشقەرگە سەمەرقەنت لەشكەرلىرىنىڭ يېتىپ كېلىشىنى خىيا - لىغىمۇ كەلتۈرمىگەنىدى.

«خوجا شەرىپ، سەن مەقسىتىڭگە تولۇق يېتىپسەن. مىرزا ئۇلۇغبەگ ئالىيلەرنىڭ بىر تۈمەن ئاتلىق لەشكىرىنىڭ كۆم - كىگە ئېرىشكەن بولساڭ، سېنى بوش چاغلىمىسام بولغۇدەك. بۇ مىرزا ئۇلۇغبەگ ئالىيلەرنىڭ نېمە قىلغىنى ئەمدى. ئۇنىڭ قەشقەرگە شۇنچىۋالا لەشكەر ئەۋەتىشىنىڭ ھاجىتى يوق ئىدىغۇ؟ قەشقەردىكى توپىلاڭنى تىنچىتىش تۇرپان تەختگاھىنىڭ ئۆز ئى - شى ئىدىغۇ؟ بىر ئەرزىمەس خوجا شەرىپ ئۈچۈن شۇنچىۋالا كۆڭۈل بۆلۈشىدە مۇددىئاسى نېمىكىن؟ توغرا، ئۇنىڭ كۆزلىگىنى خوجا شەرىپ ئەمەس، بەلكى موغۇلىستان ئېلىنىڭ كاتتا ۋىلايىتى قەش - قەر. بۇ ئېنىقلا ئەينى يىلى مەرھۇم سۇلتانمىز خىزىر خوجاخان ئالىيلەرى بىلەن مەرھۇم ئەمىر تۆمۈر ئالىيلەرى ئوتتۇرىسىدا تۈزۈلگەن تىنچلىق، دوستلۇق پۈتۈمىگە تەئەررۈز قىلغانلىق ئە - مەسمۇ؟ بىز ھازىرغىچە پۈتۈمگە رىئايە قىلىپ، دوستلۇقىمىزنى ۋايىغا يەتكۈزۈپ كەلدۈك. لېكىن ئۇ بولسا ئاتا - بوۋىلىرى تۈز - گەن پۈتۈمگە رىئايە قىلماي، رىيا يولىنى تۇتۇۋاتىدۇ. سۆيۈملۈك نەۋرەم سەيپىدەئەلى ئالپىنى زىندانغا سالغىنىنى ئاڭلىغىنىمدا بۇنى ھېس قىلىشىم كېرەك ئىدى. ئىككى ئەل ئوتتۇرىسىدىكى دوست - لۇق، تۇغقاندارچىلىق مۇشۇنىڭ بىلەن بۇزۇلارمۇ؟ ئەمدى قەش - قەرگە يەڭگىلەتەكلىك بىلەن لەشكەر تارتىشقا بولمايدۇ. جەڭدە نۇسرەتكە يۈزلەنسەمغۇ تەلىيم، ناۋادا مەغلۇپ بولسام مىرزا ئۇ - لۇغبەگ قەشقەرگىلا قانائەت قىلماسلىقى مۇمكىن. ئۇندىن باشقا سۇلتان شىرمۇھەممەدخان ئالىيلەرنىڭ ئالدىدا كۈنۈم تېخىمۇ تەسلىشىدۇ. شۇنداق، قەشقەرگە لەشكەر تارتىشقا ئالدىرماي، سەركەردە - لەشكەرلەر كۇچاردا ئارام ئالغاچ تۇرسۇن. ئاۋۋال



ئاقسۇغا باراي. ئەزىز پەرزەنتىمنىڭ ئەھۋالىنى ئۆز كۆزۈم بىلەن كۆرەي، قالدى ئىشلار ھەققىدە ئاندىن باش قاتۇرارمەن...»  
ئۇلۇسبېگى خۇدايداد كۇچار ئەمىرىنىڭ ئۆز شەرىپىگە تەييارلاتقان كاتتا كۈتۈۋېلىش زىياپىتىگە چالا - بۇلا داخىل بولدى - دە، تۆت سەركەردىسى بىلەن كۇچار ئەمىرىنىڭ ھەمراھلىقىدا ئاقسۇغا قاراپ يۈرۈپ كەتتى.

※

※

※

تۇرپاندىن كۇچارغا كەلگۈچە بولغان ئارىلىقتا ئۇلۇسبېگە - نىڭ پۈتۈن ئەس - يادى قەشقەرنى قايتۇرۇۋېلىشتا قالغان بولسا، شۇ تاپتا پۈتۈن ئەس - يادى ئاقسۇدا بىتاپ بولۇپ ياتقان ئوغلىدا قالغانىدى. ئۇلۇسبېگىنىڭ جىددىي تۈس ئالغان چىرايىغا قاراپ ھەمراھلىرىمۇ ئۇن - تىنسىز مېڭىشاتتى. تۇرپاندىن بىللە چىققان سەركەردىلەر خېلىلا ياشىنىپ قالغان ئۇلۇسبېگىنىڭ شۇنچە ئۇزۇن يولنى ئات ئۈستىدە مېڭىپمۇ يەنە ھارغىنلىقىنى چاندۇرماي مېڭىشىغا ھەم قايىللىق، ھەم ھەيرانلىق نەزەرىدە قارىشاتتى.  
ئۇلۇسبېگى ھەمراھلىرى بىلەن ئاقسۇغا كەلگەن چاغدا ئوغلى سەيپىد ئەھمەد مىرزا تاماقتىنلا ئەمەس، گەپ - سۆزدىنمۇ قالغان بولۇپ، بېھوش ھالەتتە ياتاتتى. ئۇلۇسبېگى ئالدىغا يىغا - زار قىلىشىپ چىققان كېلىن، نەۋرىلىرىگە تەسەللىمۇ بەرمىدى.  
سارايغا كىرىپ توختىماي ئايەت ئوقۇپ دەم سېلىپ ھۈ - رىۋاتقان داخان - موللىلارنى چىقىرىۋېتىپ، بېھوش ياتقان ئوغلىنىڭ قېشىدا ئۇزاق خىيال سۈرۈپ ئولتۇردى. ئوغلى ئورۇقلاپ بىر تېرە - بىر ئۈستىخان بولۇپ قالغانىدى. تىرىكلىكىدىن نە - شانە بېرىپ ئاجىز نەپەس ئالاتتى.

— نائىب ئەمىر جانابلىرىنىڭ ئەھۋالى كۈندىن - كۈنگە يا - مانلىشىپ كېتىپ بارىدۇ، — دېدى پېشقەدەم تېۋىپ ئامالسىزلىقنى بىلدۈرۈپ، — گېلىدىن ھېچنېمە ئۆتمىگەنلىكى ئۈچۈن



تېنى بەك ئاجىزلاپ كەتتى.

— بۇ ئالەمدە يەنە بىر ئوخشىشى يوق، ئۇلۇغلۇقى يېگانە ئاللاھ تائالاغا ھەددى — ھېسابسىز ھەمدۇسانالار بولسۇنكى، ياراتقان ئىگەمنىڭ سىر — ھېكمىتى ئۈمىدسىزلىك ۋادىسىدا سەرسان بولغانلارنىڭ يۈزىگە ھەر دائىم رەھمەت ئىشىكىنى ئاچىدۇ، — دېدى ئۇلۇسبېگى خۇدايىداد غەمكىن قول باغلاپ تۇرغان ئەمىرلەر. گە قاراپ، — ھەرقانداق بىر مەۋجۇتلۇقنىڭ مەڭگۈ داۋام ئېتىشى مۈمكىن ئەمەستۇر. شۇڭا كالامۇللادا مۇسبەتدارلارنى سەۋر قىلىشقا ئۈندەپ «بىز ئەلۋەتتە ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز» دېگەن ئايەت نازىل بولغان. پەرزەنتلىرىمىز ئەلۋەتتە جىگەرلىرىمىزدۇر. ئەمماكى، ياراتقان ئىگەم تۆت تادۇ<sup>①</sup>دىن پۈتۈپ ياراتقان ئۇل بەندىسىدىكى ئاما-نەتنى ھەرقاچان ئېلىشقا ھەقلىقتۇر. ئارتۇقچە نالە — زار قىلىپ بىسەرەمجان بولمىسۇنلار. ئەمىرزادەمنىڭ ۋاقتى — سائىتى يەتكەن ئوخشايدۇ، بالاغا سەۋر، قازاغا رىزا دەيتىكەن. شۇڭا، رىزالىق بىر-بىر ئاخىرەتلىكىگە تەييارلىق قىلىسۇنلار.

ئۇلۇسبېگى ئوغلىنىڭ قېشىدا كېچىچە كىرىپك قاقماي ئولتۇردى. ئەمىر سەيىد ئەھمەد مىرزا بامداقتا يېقىن جان ئۆزىدى. ئاقسۇ ئەمىرى پۈتكۈل ئاقسۇ شەھىرىگە قىرىق كۈنلۈك مۇسبەت جاكارلىدى. ئوغلىنى يۇيۇپ — تاراپ يەرلىكىدە قويۇپ بولغۇچە ئۇلۇسبېگى بىر تامچىمۇ ياش تۆكىمدى. ئايىغى ئۈزۈلمەي كېلىۋاتقان ئاقسۇ، كۇچار، ئۈچ<sup>②</sup>نىڭ ئۇلۇغ — ئۇششاق پەتىچىلىرى بىلەن ھەمسۆھبەتتە بولدى. ھەئە، تۇرۇپ — تۇرۇپ ھەسرەت بىلەن ئۇلۇغ — كىچىك تىناتتى، چاندۇرمىغاندەك تۇرغىنى بىلەن ئىككى پۈتى گۆرگە ساڭگىلىغاندا ئوغلىدىن ئايرىلىپ قېلىش ئازابى بۇ بوۋايغا تولىمۇ ئېغىر كەلگەنىدى. كۆز ئالدىدا ئوغلىنىڭ ئاچچىق يۇتۇپ ئۆلۈپ كېتىشىگە سەۋەبچى بولغان ساداقەتسىز ئە.

① تۆت تادۇ — ئوت، سۇ، ھاۋا، تۇپراق.

② ئۈچ — ھازىرقى ئۇچتۇرپان.





مىرى خوجا شەرىپنىڭ چىرايى تۇرۇپ - تۇرۇپ زاھىر بولاتتى. دەققە ئىچىدە قەشقەرگە لەشكەر تارتىپ بېرىپ، خوجا شەرىپنىڭ كالىسىنى تېنىدىن جۇدا قىلغۇسى كېلەتتى. لېكىن قەشقەرنى ساقلاۋاتقان مىرزا ئۇلۇغبەگنىڭ تۈمەن كىشىلىك ئاتلىق قوشۇنى ئېسىگە كېلىپ يەنە نىيىتىدىن ياناتتى. شۇنداق، تۈمەن كىشىلىك سەمەرقەنت لەشكەرلىرى ئۇنىڭ ئالدىدا توغرا تۇرۇۋالغانىدى. قەشقەرنى سۆھبەت ئارقىلىق قايتۇرۇۋېلىشنىڭ چارىسى ھەققىدە باش قاتۇراتتى. «جەڭ قىلماق ئاسان، لېكىن ئۇ دۈشمەنلىكنىڭ كۈچىيىپ كېتىشىگە سەۋەب بولىدۇ. ئۆمرۈم ئاز قالغاندا ئىككى ئەلنىڭ ئوتتۇرىسىدىكى دوستلۇقنى بۇزۇۋەتمىگىنىم ياخشى. ياغى قىلماق دېمەكلىك ئەل - يۇرتنىڭ بېشىغا بالايىئاپەت ئېلىپ كەلمەك دېگەنلىك. ئۇنىڭ ئۈستىگە سۇلتان شىرمۇھەممەدخان ئا - لىلىرىنىڭ ھە دېگەندە مېنى قوللاپ لەشكەر، ئوزۇق - تۈلۈك، پۇل - پۈچەك ئەۋەتىپ بېرىشىمۇ ناتايىن...»

شۇ كۈنلەردە ئۇلۇسبېگىنىڭ سۇلتان شىرمۇھەممەدخانغا بولغان ئىشەنچى، ئىخلاسى سۇسلاپ قالغانىدى.

«سۇلتان شىرمۇھەممەدخان ئالىلىرىغا خوجا شەرىپ ئىس - ياننى مەلۇم قىلغان ۋاقتىمدا دەرھال قەشقەرگە لەشكەر تارتىد - شىمغا يارلىق چۈشۈرۈلگەن بولسا، سەمەرقەنت لەشكەرلىرىدىن بۇرۇن قەشقەرگە يېتىپ بارالغان بولاتتىم. ئول چاغدا سەمەرقەنت لەشكەرلىرىدىن ۋايىم يېيىشنىڭ ھاجىتى قالمايتتى، بەلكىم ئۇلار مېنىڭ قەشقەرگە كەلگىنىمدىن خەۋەر تاپسا، يېرىم يولدىلا كەينىگە يېنىشىمۇ مۇمكىن ئىدى. سۇلتان شىرمۇھەممەدخان ئا - شۇ لامزەللىلىكى بىلەن ياكى سەلتەنەتنىڭ، ياكى ئۆزىنىڭ بې - شىغا چىقىدۇ.»

ئۇلۇسبېگى تۇرۇپلا شاھزادە ئۇۋەيسخاننى كۆز ئالدىغا كەل - تۈرەتتى، ناۋادا شاھزادە ئۇۋەيسخان تەختتە ئولتۇرغان بولسا بۇنداق ئاقىۋەتنىڭ يۈز بەرمەسلىكىنى قىياس قىلاتتى. شاھزادە - نىڭ قېشىغا ئەۋەتكەن چاپارمەننىڭ تېخىچە قايتىپ كەلمىگەنلى -



كىدىن بىئارام بولاتتى.

سەيپىد ئەھمەد مىرزىنىڭ يەتتە نەزىرىنى بەرگەن كۈنى شاھزادىنىڭ قېشىغا كەتكەن چاپارمەن ئاخىر ئاقسۇغا يېتىپ كەلدى. ئۇلۇسبېگى چاپارمەننى مەخپىي قوبۇل قىلدى. ئۇ شاھزا- دىنىڭ قېشىغا چاپارمەن ماڭغۇزغىنىنى قول ئاستىدىكى ئەڭ يې- قىن سەرگەردىلىرىدىنمۇ سىر تۇتقانىدى.

چاپارمەن ئۇلۇسبېگىگە شاھزادىنىڭ بىر پارچە خېتىنى تاپشۇردى. خەت تەكەللۇپ سۆز - ئىبارىلىرىدىن خالىي، تولىمۇ قىسقا يېزىلغانىدى.

«بىسىمىللاھىر رەھمانىر رەھىم

ئۇلۇسبېگى ئەمىر خۇدايداد ھەزرەتلىرىگە:

كەمىنە بەختى قارا شاھزادىنىڭ غېمىنى يەپ ئەۋەتكەن مۇبارەك سالامىلىرىنى تاپشۇرۇپ ئېلىپ تولىمۇ سۆيۈن- دۇم.

ئاللاھنىڭ ھۆكۈمى بولمىش مۇبارەك قۇرئانۇ مەجىدەتە: «سىلەر بىرەر نەرسىنى ياقتۇرماستىقىڭلار مۇمكىن، ئەمما ئۇ سىلەر ئۈچۈن پايدىلىقتۇر، دېيىلگەنىكەن، بەلكىم مەن ئانچە ياقتۇرۇپ كەتمىگەن، شول سەۋەبتىن كۆڭۈل سىرىم- نى ئېيتىقۇم كەلمىگەن كىشىلەر مەن ئۈچۈن كۆڭۈل بۆ- لۈپ، غېمىمنى يەۋاتقان بولۇشى مۇمكىن، بىلگۈچى يەنىلا جانابى ھېكمەت ئىگىسىدۇر. ھەزرىتىمنىڭ خەستە دىلىد- رىمىزغا ئارام بەرگۈچى سالامنامىسى غەم تاغلىرىدا بېسىد- لىپ نەپەس ئېلىشىمىزمۇ قىيىندا قالغان دىمىقىمىزغا رەڭمۇ رەڭ گۈللەر بىلەن پۈركەنگەن چىمەنزاردىن ئەسكەن بېشارەت سەلەككىندەك بىر لەھزە ئارام بېغىشلىدى.

ھەزرىتىمگە قاراڭغۇ بولمىسا كېرەك، كۆپلىگەن سەلتەنەتلەر بولغانكى، ئۇلارنىڭ مەيدانغا كېلىشىگە بالايد- ئاپەتلەر سەۋەب بولغان ھەم شۇنداقلا بىر مۇنچە جامائەلەر بولغانكى، ئۇلارنىڭ مەۋجۇت بولۇپ تۇرۇشىغا پەرىشانلىق







ۋە مۇۋەپپەقىيەتسىزلىكلەر سەۋەب بولغان. بېشىمغا كەلگەن  
بۇ قارا كۈنلەرنى زىنھار ھەزرىتىمىدىن كۆرمەسمەن. ئەمما  
كەينىگە تاغا بولمىش جانابى خان ئالىيلىرىدىن ئاتا - بو -  
ۋىلىرىمىدىن مىراس قالغان تەخت - سەلتەنەتنى سويۇپ  
ئالمىغۇنچە زىنھار تىنچماسمەن. ھەزرىتىم راس تەستىلا،  
سەۋرىنىڭ تېگى ئالتۇن، سەۋر قىلسا ئەلۋەتتە غورىدىن  
ھالغا<sup>①</sup> پېشىدۇ. ئەمماكى، ئاشۇ ھالگىنىڭ شېرىن تەمىنى  
تېتىش ئۈچۈن سەۋر قىلىش بىلەن بىرگە، ئول غورىنى  
بوراننىڭ سوقۇۋېتىشىدىن، يات قوللارنىڭ پۈتۈپىتىشىدىن  
ساقلاش كېرەك.

بۇ ئاي - بۇ كۈنلەردە موغۇلىستان ئېلىدە ساداقەت،  
ۋاپا قالمايتۇ. ھەزرىتىمىنىڭ بۈرەك يارىسىنى تاتلىماقچى  
ئەمەسمەن، بىراق ھەزرىتىمىنىڭ قەشقەرگە لەشكەر تارتىمىد -  
قىمۇ ئاشۇ جۇلاسىنى يوقاتقان ساداقەت، ۋاپا بائىسىدىندۇر.  
تۈزكۈر خوجا شەرىپىنى پەرزەنتلىرىدەك كۆرگەن ئەمەسمە -  
دىلە؟ ئاخىرقى ھېسابتا ئۇنىڭ سىلىگە بەرگىنى رىيا زە -  
ھىرى بولدى. سۈتتە ئاغزى كۆيگەن ئادەم قېتىقنى پۇۋلەپ  
ئىچەرمىش، ھازىرچە ھەرقانداق ئادەمنىڭ ساداقەت، ۋاپا  
گۈلشەندىدىن تىزىپ ئەۋەتكەن گۈلدەستىلىرىنى پۇراشقا  
زوقۇم يوقتۇر. ياراتقان ئىگەم ئوتتۇرىمىزدىكى دوستلۇق  
چىمەننىڭ ساداقەت، ۋاپا گۈللىرىگە پۇرۇشىغا  
نېسىپ قىلغاي.

نامە تامام ۋەسسالام.

بەختى قارا شاھزادە ئوۋەيسخان ئىبنى ئىسراھىلخاندىن  
دەپ بىلىۋالا»

ئۆلۈسبېگى خۇدايداد خەتكە ئىككىنچى قېتىم كۆز يۈگۈرتتى.  
«بۇ ئاي - بۇ كۈنلەردە موغۇلىستان ئېلىدە ساداقەت، ۋاپا قالماپ -  
تۇ... سۈتتە ئاغزى كۆيگەن ئادەم قېتىقنى پۇۋلەپ ئىچەرمىش.

① ھالغا - ھالۋا (تۇرپان شېۋىسى).



ھازىرچە ھەرقانداق ئادەمنىڭ ساداقەت، ۋاپا گۈلشەندىن تىزىپ ئەۋەتكەن گۈلدەستىلىرىنى پۇراشقا زوقۇم يوقتۇر...» دېگەن قۇرلارنى قايتا - قايتا ئوقۇدى. ئاپئاق ساقاللىرىنى دىققەت بىلەن تاراپ چوڭقۇر خىيالغا پاتتى.

«ھەربىمە دېيىشكە ھەقىقىيلىرى بار شاھزادەم.

شۇ كۈنلەردە موغۇلىستان تەختىگە ئىگە بولغان ئادەملەر ئارىسىدا ئىشەنچ يوقالدى. خان ئالىيلىرى بىزگە ئىشەنمەيۋاتقان يەردە، سىلىنىڭ بەتگۈماندا بولۇشلىرىنى ئەيىبكە بۇيرۇشىمىزغا ھەققىمىز يوقتۇر. ھەرھالدا ئوتتۇرىمىزدىكى ئىشەنچ ئۈنچە تېز يوقالدى. مىسا ياخشى بولاتتى. قانداق قىلسام ماڭا ئىشىنەرلا شاھزادەم...» ئۆلۈسبېگىنىڭ خىيالىنى خاس مەھرىمى قانات بەگنىڭ يەڭگىل يۆتەلگەن ئاۋازى ئۈزۈپ قويدى. مەھرىمنىڭ يۆتلىپ قوشى ئۆلۈسبېگىگە يەتكۈزىدىغان مۇھىم بىر مەلۇماتتىن بېشارەت ئىدى. ئۆلۈسبېگى بېشىنى كۆتۈرۈپ مەھرىم يىگىتكە قارىدى. — ھەزرىتىمگە مەلۇم بولغا، ئەمىر زادە سەيپىدە ئالىپ قايتىپ كەلدى.

— ئەمىر زادەم قايتىپ كەلمىدۇ؟

ئۆلۈسبېگى قۇلاقلىرىغا ئىشەنمىگەن ھالدا مەھرىمگە تەكىلدى.

— شۇنداق ھەزرىتىم، شۇ تاپتا ئەمىر زادەمنىڭ ئۇدۇل سەمەرقەنتتىن كېلىشى ئىكەن.

— ھازىر نەدە؟

— ئىشىك تۈۋىدە ھەزرىتىمنىڭ ئىجازىتىنى كۈتۈپ تۇرۇپتۇ.

— چاققان باشلاپ كىرسۇنلار.

«ئۆلۈغلۇقنىڭ يېگانە ئىگىسى بولغان شەپقەتلىك ئاللاھ، ساڭا يۈزىڭ قەتلى شۈكۈر، بىر قانچىنى قايرىۋېلىپ، يەنە بىر قانچىنى قايتۇرۇپ بەرگىنىڭگە مىڭ - مىڭ تەسەننا. سېنىڭ كارامەتلىرىڭ ئىنسان بىلىپ بولماس سىر - ھېكمەتلەرگە تول.



خان. ئاجىز، گۇناھكار بەندىلىرىڭنىڭ خەستە دىللىرىغا تەسەللى بېرىپ، مېھىر - شەپقەت كۆرسەتكۈچى يەنىلا سەن ئۆزۈڭدۇر - سەن...»

ئۇلۇسبېگى كۆزلىرىنى تەقەززالىق بىلەن ساراينىڭ ئىشىدە - كىگە تىكتى.

— ئەسسالامۇ ئەلەيكۇم، جانابى مۆھتەرەم بابائى بۇزىرۇككە ئېھتىرام بولغاي، — دېدى ئىشىكتىن كىرىپ كەلگەن سەيپىدە - لى ئالپ قولىنى كۆكسىگە ئېلىپ تۇرۇپ.

— ۋە ئەلەيكۇم ئەسسالام كۆزۈمنىڭ گۆھىرى، — دېدى ئۇ - لۇسبېگى كۆزلىرىگە ئىختىيارسىز غىلىدە ياش ئالغان ھالدا نەۋرىسىگە قۇچىقىنى كەڭرى ئېچىپ، — ئامانمۇ سىلى ئەمىرزا - دەم، بۇ چۈشۈم ئەمەستۇر - ھە؟! ...

— يوقسۇ، بۇ چۈشلىرى ئەمەس بۇزىرۇكۋارىم.

بوۋا بىلەن نەۋرە قۇچاقلىشىپ كۆرۈشتى.

سەيپىدەلى ئالپمۇ كۆزىگە مۆللىدە ياش ئالدى.

— بەگباشلىقىمنى كەچۈرسىلە بابائى بۇزىرۇك. ۋاپاسىزلىدە - قىمنى ئاللاھ ئىگەم جازالاپ، مەرھۇم جەننەتماكان پەدەرەمنىڭ جامالىنى كۆرۈشكە نېسىپ قىلمىدى.

— ئۇنداق دېمىسىلە ئوغلۇم، — دېدى ئۇلۇسبېگى نەۋرە -

سىگە تەسەللى بېرىپ، — مانا بول دەرگاھتا تىنچ - ئامان كۆ -

رۈشكىنىمىزنىڭ ئۆزى جانابى ئاللاھ ئىگەمنىڭ ئىنايىتىدۇر.

زىنھار كۆڭۈللىرىنى يېرىم قىلمىغا، ئۆلۈم ھەر جايدا باردۇر.

تىرىكلىك ئەلا، يېگانە قۇدرەت ئىگىسى پاختا ئىچىدە چوغ ساقلىدە -

خۇچى كارامىتى بىلەن سىلىنى مىرزا ئۇلۇغبەگنىڭ زۇلمىدىن

قۇتۇلدۇرغىنىغا يۈز مىڭ قەتلىە شۈكۈر.

ئۇلۇسبېگى نەۋرىسى بىلەن ئۇزاق سىرداشتى، سەيپىدەلى

ئالپ بوۋىسىغا ئەندىجان ۋە سەمەرقەنتتىكى كەچۈرمىشلىرىنى

قىسقىلا سۆزلەپ بەردى.





ھەئە، ئەندىجان ئەمىرى ئەمدىلا ئەندىجانغا قايتىپ كەلگەن  
 مىرزا ئەھمەد ئەندىجاننى بۇندىن يەتتە - سەككىز ئاي ئاۋۋال  
 سەمەرقەنت ئوردىسىدىن چۈشۈرۈلگەن تۇتۇش بۇيرۇقىنى كۆتۈرۈپ  
 چىقىپ قولغا ئالدى ۋە ئۇنىڭغا خانغا ئاسىيلىق قىلىش جىنايىتى  
 يۈكلەپ، مىرزا ئۇلۇغبەگكە مەلۇم قىلمايلا كاللىسىنى ئالدۇردى.  
 بۇ ئىش ئەندىجاندا چوڭ غوۋغا قوزغىدى. ئالدىراقسانلىق قىلىپ  
 قالغانلىقىنى ھېس قىلغان ئەندىجان ئەمىرى گۇناھىنى يۇيۇش  
 ئۈچۈن مىرزا ئەھمەد ئەندىجاننىڭ سىڭلىسى زەينەپ بىيىنى  
 مىرزا ئۇلۇغبەگنىڭ ھەرىمىگە سوۋغات ھېسابىدا ئەۋەتىپ بەردى.  
 ئاندىن زەينەپ بىيى بىلەن توي قىلىش ئۈچۈن كەلگەن سەيىدئە -  
 لى ئالىنىمۇ نۆكەرلىرى بىلەن تۇتۇپ زىندانغا سېلىپ، مىرزا ئۇ -  
 لۇغبەگكە «مىرزا ئەھمەد ئەندىجانى خانغا ئاسىيلىق قىلغاننى ئاز  
 دەپ، موغۇلىستاننىڭ سەركەردە - لەشكەرلىرىنى ئەندىجانغا  
 باشلاپ كەلدى. يامان غەرىزىنى ۋاقتىدا بايقاپ قالغانلىقىم ئۈچۈن  
 ئالىيلىرىغا خەۋەر بەرمەيلا ئۆز ئالدىمغا تەدبىر قوللاندىم» دېگەن  
 مەزمۇندا مەلۇمات ئەۋەتىپ، گۇناھىنى تۆھپىگە ئۆزگەرتىۋالدى.  
 ئەندىجان ئەمىرىنىڭ مەكتۇپى بىلەن ئايغاچچىلىرى يەتكۈزگەن  
 مەلۇماتتىن مىرزا ئەھمەد ئەندىجانى ۋەقەسىنىڭ باش - ئاخىرىنى  
 ئاز - تولا چۈشەنگەن مىرزا ئۇلۇغبەگ پەرمان چۈشۈرۈپ سەيىد -  
 ئەلى ئالىنى سەمەرقەنتكە ئەكەلدۈردى. سەيىدئەلى ئالىپ سەمەر -  
 قەنت زىنداندا بىر يىلغا يېقىن تۇتقۇنلۇقتا ياشىدى. زىنداندىكى  
 ناچار مۇھىت، قۇۋۋەتسىز غىزالار ۋە سۆيگەن يارىدىن ئايرىلىپ  
 قېلىشتىن ئىبارەت جۇدالىق ئازابى قوشۇلۇپ سەيىدئەلى ئالىنى  
 خېلى ئوبدانلا ھالدىن كەتكۈزدى. كۆتۈرەلمىسەڭ ساڭگىلىتىۋال  
 دېگەندەك، يىگىت زىنداندا ئىچ سۈرۈش كېسىلىگە گىرىپتار بو -  
 لۇپ قالغانىدى. دەسلەپتە زىندان بېگى بۇنىڭغا ئانچە ئېتىبار



قىلىپ كەتمىدى. ئىچى توختىماي سۈرگەنلىكى ئۈچۈن سەيپىدە -  
لى ئالپنىڭ بەدىنى سۈسزلىنىپ، ئاخىرى ئۆلۈم گىردابىغا بې-  
رىپ يەتتى. مانا شۇ چاغدىلا زىندان بېگى تۇتقۇنىنىڭ ئەھۋالىنى  
مىرزا ئۇلۇغبەگكە مەلۇم قىلدى. سەيپىدەلى ئالپنىڭ موغۇلىس-  
تان ئۇلۇسبېگىنىڭ نەۋرىسى ئىكەنلىكىنى، موغۇلىستان ئۇلۇس-  
بېگى خۇدايدادنىڭ بولسا ئادەتتىكى ئوردا ئەمىرلىرىدىن ئەمەس -  
لىكىنى مىرزا ئۇلۇغبەگ ئوبدان بىلەتتى. ھەئە، سەيپىدەلى  
ئالپنى سەمەرقەنتكە ئېلىپ كەلگەن ۋاقىتتا مىرزا ئۇلۇغبەگ ئۇ -  
نى كۆرگەن. گۈزەللىكى پۈتكۈل ماۋەرائۇننەھرگە پۇر كەتكەن بىر  
گۈزەلنى دەپ شۇنچىۋالا ئۇزاق يەردىن كەلگەن بۇ يىگىتكە كۆڭ-  
لىدە قايىل بولۇپ قالغانىدى. شۇ سەۋەبتىن زىندان بېگىگە ئۇنى  
باشقا تۇتقۇنلاردىن ئايرىپ ئالاھىدە كۈتۈشنى تاپىلغانىدى. ناۋادا  
مىرزا ئۇلۇغبەگنىڭ زەينەپ بېگىگە كۆڭلى چۈشۈپ قالمىغان  
بولسا ئىدى، ئۇنى سەيپىدەلى ئالپقا نىكاھلاپ بېرىپ موغۇلىس-  
تانغا قايتۇرۇۋەتكەنمۇ بولارىدى. چۈنكى خان - سۇلتانلاردا ھەردە -  
مىدىكى كۆڭۈلسىز چىقىپ قالغان توقاللىرىنى قول ئاستىدىكى  
ئەمىرلىرىگە ھەدىيە قىلىۋېتىدىغان قائىدە بار ئىدى. ئەگەر ئاشۇ  
يول بىلەن توقاللارنى بىر تەرەپ قىلىۋەتمەسە، ھەرەم توقاللىرى بىد -  
لەن تولۇپ كېتەتتى. چۈنكى، ھەرقايسى ۋىلايەت، ئايمىقلارنىڭ  
ئەمىرلىرى ۋە ئوردا ئەركانلىرى خانغا پات - پات چىرايلىق  
قىزلارنى سوۋغا قىلىپ ساداقەت بىلدۈرۈپ تۇراتتى. ئەمما مىرزا  
ئۇلۇغبەگنىڭ زەينەپ بېگىگە كۆڭلى چۈشۈپ قالغانىدى. شۇڭا  
سەيپىدەلى ئالپنى زىنداندىن چىقىرىۋېتىشكە ئالدىرىمىدى.  
چۈنكى سەيپىدەلى ئالپ زىنداندىن قۇتۇلغاندىن كېيىن ۋەتىنىگە  
قايتماي، ھەرەمگە تېگىش قىلىپ سۆيۈملۈك زەينەپ بېگىنى بۇلاپ  
قېچىش ئېھتىمالىنىمۇ يوق دېگىلى بولمايتتى. ناۋادا شۇنداق ۋە -  
قە يۈز بېرىپ قالسا، مىرزا ئۇلۇغبەگنىڭ ئابرويىغا چوڭ نۇقسان  
يېتەتتى. ئۇندىن باشقا مىرزا ئۇلۇغبەگنىڭ سەيپىدەلى ئالپنى  
قاماققا تۇتۇپ تۇرۇپ، موغۇلىستان سەلتەنەتىگە ئۆزىنىڭ بۈيۈك



سۇلتانلىق كۈچ - قۇدرىتىنى نامايىش قىلىش، ئۆزگە ئەل ۋە - مىرلىرىنىڭ تەسەررۇپىغا خالىغانچە كىرىپ - چىقىشنىڭ ئاقىدە - ۋىتىنىنىڭ ياخشى بولمايدىغانلىقىنى بىلدۈرۈپ قويۇش نىيىتىمۇ بار ئىدى. ئەلۋەتتە شۇ كۈنلەردە موغۇلىستاندىن سەيپىدەئەلى ئالىپنىڭ گۇناھىنى تىلەپ ئەلچى كەلگەن بولسا، مىرزا ئۇلۇغبەگ - دىن كۆڭۈل قويۇپ كەچۈرۈم سورىغان بولسا، سەيپىدەئەلى ئالىپنى قاماقتىن چىقىرىپ يولغا سېلىپ قويغانمۇ بولاتتى. لېكىن موغۇ - لىستاندىن پەقەتلا ئەلچى كەلمىدى، ئۇلار سەيپىدەئەلى ئالىپنى ئې - سىدىن چىقىرىپ قويغاندەك قىلاتتى.

مىرزا ئۇلۇغبەگ سەيپىدەئەلى ئالىپنىڭ ئېغىر كېسەلگە گە - رىپتار بولۇپ، ئۇلار ھالەتتە ياتقانلىقىدىن خەۋەر تېپىپ زىندان بېگىگە خېلىلا كايىدى. سەيپىدەئەلى ئالىپنى زىنداندىن چىقىرىپ، نەزەربەند قىلىپ تۇرۇپ ئوردا تېۋىپلىرىغا كېسىلىنى ئەمەلەشنى بۇيرىدى. چۈنكى، ناۋادا سەيپىدەئەلى ئالىپ ئۆلۈپ كەتسە ئىككى ئەل ئوتتۇرىسىدا ئېغىر ئاداۋەت پەيدا بولىدىغانلىقى، ئاخىرىدا بۇ - نىڭ دۈشمەنلىك، جەڭگى - جېدەلگە سەۋەب بولىدىغانلىقى مىرزا ئۇلۇغبەگكە چۈشىنىشلىك ئىدى.

ئوردا تېۋىپلىرى ھەرخىل ئاماللارنى قىلىپ داۋالاپ باققان بولسىمۇ، سەيپىدەئەلى ئالىپنىڭ كېسىلىدە پەقەتلا ياخشىلىنىش بولمىدى. يىگىت ئۇسسايلا تۇراتتى. ياز كۈنلىرىدىكى سەمەرقەتتىنڭ دىمىق ھاۋاسى بىلەن ئۇسسۇزلۇق ئۇنى توختىماي قىينايتتى.

بىر كۈنى كەچلىك تاماق ۋاقتىدا سەيپىدەئەلى ئالىپنىڭ بىر - دىنلا قىمىزغا كۆڭلى تارتىپ قالدى. خىزمەتكارغا قىمىز ئەكەپ - لىپ بېرىشنى بۇيرۇۋېدى، ئۇنىڭ كېسىلىنى داۋالاشقا مەسئۇل ئوردا تېۋىپى قەتئىي قوشۇلمىدى.

— قىمىزنىڭ ئورنىغا شەربەت ئىچسە ئەمىرزا دەم، — دې - دى تېۋىپ، — ناۋادا قىمىز ئەكس تەسىر بېرىپ قالسا، مىرزا ئۇلۇغبەگ ئالىيلىرىنىڭ ئالدىدا ھۆددىسىدىن چىقالمايمەن.

— مېنىڭ كېسىلىم دورا كار قىلىدىغان دەرىجىدىن ئۆتۈپ



كەتتى، — دەدى سەيىدئەلى ئالىپ، — دورا كار قىلغان بولسا ئاللىقاچان ساقىيىپ كەتكەن بولاتتىم. ھېلىمۇ كۆپ ترشچانلىق كۆرسىتىپ سەۋەب قىلىشتىلا. ئەمدى ئۆز ئىختىيارىمغا قويۇپ سۇنلار. پەرھىز تائاملارنى يەپ، پەرھىز ئىچىملىكلەرنى ئىچىپ خويمۇ زېرىكتىم. قىمىزغا كۆڭلۈم تارتىپلا تۇرىدۇ، ئىچىشىمگە ئىجازەت بەرسىلە، بىر ئوتلام ئىچىپ باقاي. مەيلى پايدا قىلسۇن، مەيلى زىيان قىلسۇن، ئارمىنىم يوق. ناۋادا زىيان قىلىپ قالسا، ھەرگىزمۇ جانابلىرىدىن كۆرمەيمەن.

تېۋىپ سەيىدئەلى ئالىپنىڭ كۈچلۈك تەلىپىنى رەت قىلىش. قا ئامالسىز قالدى. يەنە بىر تەرەپتىن ئورۇقلاپ بىر تېرە - بىر ئۆستىخان بولۇپ قالغان ئەمىر زادىگە تېۋىپنىڭ ئىچى ئاغرىپ قالغانىدى.

«ھەرقانداق كېسەلنىڭ سەۋەبى بىزدىن، شىپا تېپىشى ئاللاھتائالادىن، — دەپ ئويلىدى تېۋىپ، — مەيلىلا، كۆڭلى تارتە. قان بولسا ئىچسە ئىچىپ باقسۇن، بىرەر ئوتلام ئىچكەنگە زىيان قىلىپمۇ كەتمەس. ئەر كىنىلىكى چەكلەنگەن بىچارە يىگىتنىڭ بۇنچىلىك تەلىپىنى رەت قىلساممۇ بولماس، بەلكىم تەبىئىيىتىگە قىمىز بىر ئاز قۇۋۋەت بېغىشلىسا ئەجەب ئەمەس...»  
— ئەمەسە بىر جامدىن ئارتۇق ئىچمىسىلە، — دەدى تېۋىپ ئىجازەت بېرىپ.

بىر جام قىمىزنى سەيىدئەلى ئالىپ بىر تىنىقتىلا ئىچىۋەتە. تى. مۇزدەك قىمىز ئۇنىڭغا بەكلا ياققاندى.  
— خويمۇ ئېسىل قىمىز كەن، — دەدى يىگىت لەۋلىرىنى تامشىپ تۇرۇپ، — يەنە بىر جام ئىلتىپات قىلىشقا بولارمۇ جانا. بى تېۋىپ؟

— كەچۈرسىلە ئەمىر زادەم، بۈگۈنچە مۇشۇنىڭغا شۈكۈر قىلسىلا، — دەدى تېۋىپ قەتئىيلىك بىلەن، — ئەمدى ئۇنىڭدىن ئارتۇق ئىچىشلىرىگە ئىجازەت بېرەلمەيمەن.  
سەيىدئەلى ئالىپ تېۋىپنى تەڭقىسلىقتا قويماسلىق ئۈچۈن

ئارتۇقچە تىركەشمىدى. كېچىلىرى تۆت - بەش قېتىم قورسقى ئاغرىپ ھاجەتكە چىقىدىغان ئەمىرزادە بۇ كېچىسى بىر قېتىملا ھاجەتكە چىقتى. تەرتى خېلىلا قويۇق كەلگەنىدى. قورسقىمۇ ئانچە ئاغرىمىدى. تېۋىپ بىماردا يۈز بەرگەن بۇ ئالامەتلەرنى ئاڭلاپ ھەيران قالدى ھەم ئانچە ئىشەنمىدى.

— دېگەنلىرى راستما ئەمىرزادەم، مېنى ئالداۋاتمايدىغانلا - ھە؟

— سىلنى ئالداپ نېمە قىلاي ھەزرىتىم، — دېدى سەيىد.

ئەلى ئالپ مەمنۇنلۇق بىلەن كۈلۈپ، — ئىشەنمىسىلە چىرايمىغا سەپسىلىپ باقسىلا.

تېۋىپ يىگىتنىڭ چىرايىنى ئىنچىكىلىك بىلەن كۆزەتتى، تومۇرىنى تۇتۇپ كۆردى.

— ئاللاھقا يۈز مىڭ قەتلىە شۈكۈر، — دېدى تېۋىپ چىرايدىغا كۈلكە يۈگۈرتۈپ، — راستتىنلا مۆجىزە يۈز بېرىپتۇ ئەمىرزادەم. كېسەللىرىنىڭ دورىسىنى ئۆزلىرى تېپىپلا.

— ئەمىسە بۈگۈن يەنە قىمىز ئىچىشىمگە ئىجازەت بېرەلە؟

— ئەلۋەتتە ئىجازەت بېرىمەن. بىراق جىق ئىچىۋالسىلا بولمايدۇ.

— ئۇنداق دېمىسىلە، مەستخۇش بولغۇچە ئىچكۈم بار.

— يوقسۇ ئەمىرزادەم، تەنلىرى تولىمۇ ئاجىز، جىق ئىچىۋالسىلا ھەرگىز بولمايدۇ. بۈگۈن پەقەت ئىككى جاملا ئىچىدە.

— ئەمىسە تۆت جام ئىچەي.

— مېنى خىجالەتتە قويىمىسىلا ئەمىرزادەم، ھەرقانداق دورا

چەكتىن ئېشىپ كەتسە زىيان قىلىدۇ.

— ئۈچ جام ئىچسەمغۇ بولار؟

شۇنداق قىلىپ سەيىد ئەلى ئالپنىڭ ھېچقانداق دورا كار قىلمىغان كېسەلىگە قىمىز شىپا بولدى. بىر ئاي ئىچىدە سەللە - مازا ساقىيىپ، تولۇق ئەسلىگە كەلدى.

بۇ مىرزا ئۇلۇغبەگ ئەۋەتكەن لەشكەرلەر قەشقەرگە بېرىپ





بولغان مەزگىل ئىدى. شۇ كۈنلەردە مىرزا ئۇلۇغبەگنى دادىسى شاھرۇخ مىرزا ھىراتقا چاقىرتىپ يارلىق ئەۋەتتى. مىرزا ئۇلۇغ-بەگمۇ ھىرات ئوردىسىغا بېرىپ دادىسىغا سالام بېرىش، ماۋەرا-ئۆننەھرىنىڭ سەلتەنەت ئىشلىرىدىن مەلۇمات بېرىش تەييارلىقىنى كۆرۈۋاتاتتى. سەيپىدەئەلى ئالىپنىڭ سەللىمازا ساقايغانلىقىدىن خەۋەر تاپقان مىرزا ئۇلۇغبەگ: «ئەمىر زادە سەيپىدەئەلى ئالىپقا يەتە-كۈزۈڭلار، مەن بىلەن بىللە ھىراتقا بېرىشقا ھازىر لانسۇن» دەپ پەرمان قىلدى.

ھەئە، مىرزا ئۇلۇغبەگ سەيپىدەئەلى ئالىپنىڭ تولىمۇ ئېگىز ھەم بەستلىك قەددى - قامىتىگە، كامالەتكە يەتكەن جانىبازلىق ماھارىتىگە تولىمۇ ھەۋەس قىلاتتى. ئۆزىنىڭ سەركەردىلىرى ئا-رىسىدا ئاشۇنداق بوي - بەستلىك، كۈچتۈڭگۈر باھادىرلارنىڭ يوقلۇقىدىن ئەپسۇسلىناتتى. شۇ تاپتا ئۇنىڭ سەيپىدەئەلى ئالىپنى تۇيۇقسىز ھىرات ئوردىسىغا بىللە ئېلىپ بېرىشتىكى مەقسىتى، ھىراتتىكى ئەمىر - سەركەردىلەرگە موغۇلىستاندا مۇشۇنداق بوي - بەستلىك باھادىرلار بولسىمۇ ئۇلارنى بويسۇندۇرغانلىقىدىن، قەشقەردەك كاتتا شەھەرنى تەسەررۇپىغا كىرگۈزۈپ لەشكەر تۇرغۇزۇشقا مۇۋەپپەقىيەت بولغانلىقىنى، ھەرقانداق قۇدرەتلىك خان - سۇلتانلارنىڭمۇ ئۆزىگە تەڭ كېلەلمەيدىغانلىقىنى بىلدۈرۈپ قو-يۇش، يەنە بىر تەرەپتىن بىر يىلدىن بېرى تۇتقۇنلۇقتا ياشىغان سەيپىدەئەلى ئالىپقا دوستلۇق قولىنى سۇنۇپ، كۆڭلىنى مايىل قى-لىش، ئارىدىكى غۇم - ئاداۋەتنى يۇيۇش، ئاندىن ئۇنى ئىززەت - ئىكرام بىلەن ۋەتىنىگە قايتۇرۇپ، قەشقەردە لەشكەر تۇرغۇزغانلىق سەۋەبىدىن ئىزتىراپقا چۈشكەن موغۇلىستان سۇلتانى بىلەن ئۇ-لۇسبېگىنىڭ كۆڭلىنى ئەمەن تاپقۇزۇش ئىدى. ئۇ موغۇلىستان سەلتەنەتىدە ھوقۇق ۋە ئىمتىيازى خاندان قېلىشمايدىغان ئۇلۇس-بېگى خۇدايدادىنىڭ ئوينىيدىغان رولىغا ئازراقمۇ سەل قارىمىغانىدى. نەۋرىسىنى قايتۇرۇپ بەرسە، ئۇلۇسبېگى خۇدايدادىنىڭ ئۆزىدىن خۇش بولىدىغانلىقىنى، قەشقەرنى قايتۇرۇۋېلىش ئۈچۈن ئان-

چە بەك تىركىشىپ كەتمەيدىغانلىقىنى ئۆزىچە تەسەۋۋۇر قىلغانىدى. مىرزا ئۇلۇغبەگ ھىراتقا تېزىرەك يېتىپ بېرىش ئۈچۈن كېچە - كۈندۈز توختىماي يول يۈردى. ئۇلار قارشى شەھىرىدىن كېچىدە ئۆتۈپ كەتكەنىدى. بامدات نامىزىغا يېقىن قارشى بىلەن ھىراتنىڭ ئارىلىقىدىكى تاغ باغرىغا چۈشكۈن قىلدى. چوققىسى ئاپئاق قار، بەل ۋە باغلىرى قارىغاي، ئارچا ۋە ئاللىقانداق تاغ ئۆسۈملۈكلىرى بىلەن بېزەلگەن تاغ باغرى سۈتتەك ئايدىڭدا ئاجا - يىپ گۈزەل كۆرۈنەتتى. جەنۇب تەرەپتىن ئەسكەن غۇر - غۇر شا - مال تاغ گۈللىرىنىڭ ھىدىنى دىماققا ئۇرۇپ، كىشىگە ئاجايىپ ھۇزۇر بېغىشلايتتى. مىرزا ئۇلۇغبەگنىڭ بەش يۈز نەپەر خاس نۆكىرى ئاتلىرىنى ئوتقا قويۇۋېتىپ ياي شەكلىدە كۆزەتتە تۇردى. ئاشپەزلەر ئوچاق ياساپ قازان - قومۇشلىرىنى جايلاشتۇرۇشقا، خىزمەتكارلار مىرزا ئۇلۇغبەگ ئۈچۈن جاي راسلاشقا كىرىشتى. ئىككى كۈندىن بېرىقى سەپەردە مىرزا ئۇلۇغبەگ بىلەن ئۆتە - كەن - كەچكەن ئىشلار ۋە ئۆزلىرى قىزىقىدىغان مەسىلىلەر ھەق - قىدە كەڭتاشا پاراڭلىشىپ، ماۋەرائۇننەھر ۋە پەرغانە ۋادىسىنىڭ بۇ كاتتا ھۆكۈمدارىنىڭ ئۆزى ئويلىغىنىدەك ھە دېسلا قىلىچىدە - دىن قان تامدۇرۇپ تۇرىدىغان قانخور، شەھۋەتپەرەس، تەكەببۇر تاجدار ئەمەس، بەلكى سەلتەنەت ئىشلىرىدىن كۆرە، ئىلىم - مە - رىپەت ئىشلىرىغا بەكرەك زوقمەن، ئەل - ئاۋامنىڭ غېمىنى يەيدىغان، مەسىلىلەر ئۈستىدە ئالىملارغا خاس مۇلاھىزە يۈرگۈزىدىغان، تالىپ مېجەز ئادەم ئىكەنلىكىنى ھېس قىلغان سەيیدئەلى ئالىپنىڭ كۆڭلىدىكى ئۆچمەنلىك ئوتلىرى پەسلەپ، ئاداۋەت كىر - لىرى خېلىلا يۇيۇلۇپ كەتكەنىدى. ھەئە، ئۇ چىن يۈرىكىدىن كۆ - گۈل بېرىپ، ئوتىدا كۆيگەن مەشۇقى زەينەپ بىيىنى تېخىچە ئۆز - تۇيالمىغان بولسىمۇ، تەقدىرگە تەن بېرىشكە مەجبۇر بولغانىدى. راستىننى ئېيتقاندا، سەيیدئەلى ئالىپ مەشۇقسىز ئاشىق ئىدى. ئۇنىڭ ئىشقى - پىراقىدىن زەينەپ بىيىنىڭ قىلچىلىك خەۋىرى يوق ئىدى. تۇرپاندىكى ۋاقىتتا سەيیدئەلى ئالىپ ئۇ ئەندىجان گۈ -



زىلىنى تاسادىپىي پۇرسەتتە بىرلا كۆرۈپ ئاشىق بولۇپ قالغان، قىزغا كۆڭۈل سىرىنى بىلدۈرۈشكە پۇرسەت تاپالمىغانىدى. ئۇزاق ئۆتمەي مىرزا ئەھمەد ئەندىجاننى يۇرتىغا كەتمەكچى بولدى. ئالدىدىن بىر ئايلاپ قالغان سەيپىدەلى ئالپ كۆڭۈل سىرىنى بوۋىسىغا بىلدۈرۈشكە مەجبۇر بولغانىدى. بەلكىم زەينەپ بىبى تۇرپاندا ئۆزىگە كۆيگەن بىر يىگىتنىڭ بارلىقىنى ئۇلۇسبېگى خۇدايداد ئەلچىدىن بىلىشكە بارغاندا خەۋەر تاپقان بولۇشى مۇمكىن. ئەمما بۇ نىكاھ ئىشىغا ئۇنىڭ مەيلىنىڭ قانداقلىقى سەيپىدەلى ئالپقا تېخىچە قاراڭغۇ ئىدى. چۈنكى، تۇرپاندىن ئەندىجانغا بارغۇچە مىرزا ئەھمەد ئەندىجاننى سىڭلىسىنى ھېچقانداق بىر نامەھرىم بىلەن كۆرۈشۈشكە ئىمكانىيەت بىرمىگەنىدى. سەيپىدەلى ئالپمۇ بولغۇسى قەيىنئاغىسىنىڭ ئالدىدا ئەدەپ ساقلاپ مەشۇقى بىلەن كۆرۈشۈشكە ھەرىكەت قىلمىغان، ئەندىجانغا بارغاندا ھامىنى توي قىلىپ ۋىسالىغا يېتىمەنغۇ دەپ ئۆزىگە تەسەللى بىرگەنىدى. ئەپسۇس، ئەندىجانغا بېرىپلا ئىش ئۇنىڭ ئارزۇسىدىكىدەك نەتىجەلەنمىدى. سەيپىدەلى ئالپ ئۈچۈن ئەمدى تەقدىرگە تەن بەرمەيمۇ ئامال يوق ئىدى. زەينەپ بىبى ئاللىقاچان مىرزا ئۇلۇغبەگكە توغرا قال بولغان، ئەتراپى قاتمۇقات قورشالغان ھەرمەگە كىرىپ بولغانىدى.

مىرزا ئۇلۇغبەگنىڭ ئۆزىنى ئۆلتۈرمىگەنلىكىنى، ئېغىر كېسەلگە گىرىپتار بولغانلىقىنى ئاڭلاپ زىنداندىن چىقىرىپ، ئوردا تېۋىپلىرىغا داۋالىتىپ ھالىدىن خەۋەر ئالغانلىقىنى، شۇ تاپتا بىر تۇتقۇنغا ئەمەس، بىر سەركەردىگە مۇئامىلە قىلغاندەك مۇئامىلە قىلىپ، ھىراتقا بىللە ئېلىپ كېتىۋاتقانلىقىنى ئويلاپ سەيپىدەلى ئالپنىڭ مىرزا ئۇلۇغبەگكە بولغان قارشى خېلىلا ئۆزگەرگەنىدى. گەرچە چىن يۈرىكىدىن سۆيگەن يارىنى تارتىۋېلىپ، يىگىتلىك غۇرۇرىنى دەپسەندە قىلغان بۇ ھۆكۈمراننى ئانچە ياقىتۇرۇپ كەتمىسىمۇ، قەلبىدىكى ئۆچمەنلىك، ئاداۋەت ئۇچقۇنلىرى سۇسلاپ قالغان، ئۇنىڭ ئورنىنى ئەپسۇس، ھۆرمەتتىن ئىبارەت



گىرىمسەن بىر تۇيغۇ ئالغانىدى. مىرزا ئۇلۇغبەگ يول بويى ئۇ-  
نىڭدىن ئۇلۇسبېگى خۇدايدادنىڭ ئەھۋالىنى سوراپ ماڭدى. موغۇ-  
لىستاننىڭ ئۇ بۈيۈك سەركەردىسىگە بولغان ھۆرمىتىنى، قايىل-  
لىقىنى بىلدۈردى.

— سىلىنىڭ بابائى بۈزرۈكلىرى بولمىش ئۇلۇسبېگى  
خۇدايداد ھەزرەتلىرى ھەقىقەتەنمۇ ۋاپا، ساداقەت ئەھلىدۇر. ئۇنىڭ  
تۇغلۇق تۆمۈرخان ئالىيلىرىنىڭ كىچىك خانزادىسى خىزىر خو-  
جاخان ئالىيلىرىنى تاغىسى ئەمىر قەمەرىددىننىڭ قىرغىنىدىن  
ساقلاپ ئون ئىككى يىل يوشۇرۇپ ھالىدىن خەۋەر ئالغانلىقى،  
كېيىن موغۇلىستان تەختىدە ئولتۇرغۇزغانلىقىنىڭ ئۇزىلا جا-  
ھاندا مەن — مەن دېگەن ئادەملەرنىڭ قولىدىن كەلمەيدىغان كاتتا  
ساداقەتمەنلىك ۋە مەردلىكتۇر. ئەپسۇس، بىزنىڭ سەمەرقەنت  
تەختىگەھىمىزدا ئول زاتىتەك ساداقەت ئەھلىنى كۈندۈزى چىراغ  
يېقىپمۇ تاپقىلى بولمايدۇ.

سەيپىدەئەلى ئالىپ مىرزا ئۇلۇغبەگنىڭ ئاغزىدىن بوۋىسىنىڭ  
پەزىلەت، تەرىپلىرىنى ئاڭلاپ تولىمۇ سۆيۈندى، ئۆزىنى پەخىرلىك  
ھېس قىلدى.

«توۋا، بۇ مىرزا ئۇلۇغبەگ قانداق ھۆكۈمدار دۇر؟ ھازىرقى  
گەپ — سۆزلىرىدىن، نۆكەر، خىزمەتكارلارغا قىلغان سىلىق —  
سىپايە مۇئامىلىسىدىن بىراۋنىڭ سۆيگەن يارىنى تارتىۋالىدىغان،  
شەھۋەتپەرەس، قانخور ھۆكۈمدار ئىكەنلىكىگە ئىشەنگۈسى كەل-  
مەيدۇ كىشىنىڭ. ئىشەنمەي دېسەم زەينەپ بىبى ھازىر ئۇنىڭ ھە-  
رىمىدە. شۇ تاپتا ئۇنى ئۆلتۈرۈۋېتىش، بىر يىللىق دەرد — ھەس-  
رىتىمنىڭ، پايخان بولغان يىگىتلىك غۇرۇرۇمنىڭ ئۈچىنى ئې-  
لىش تامامەن قولۇمدىن كېلىدۇ. ئەمما ھازىر نېمىشقا مۇشۇنداق  
بىر رەقىبىمگە نىسبەتەن كۆڭلۈمدىكى ئۆچمەنلىك، ئاداۋەت تۈي-  
غۇلىرى يوقاپ كەتتى؟ ياكى مېنى سېھىرلەۋاتامدۇ — يا؟ شۇنداق،  
زەينەپ بىبىنى ئۇ كېلىپ تارتىۋالىمدى. بىراق زەينەپ بىبىنى  
ئۇنىڭغا تارتۇق قىلىپ، ئۆمۈرلۈك بەختىمنى ۋەيران قىلغان ئەد-



دىجان ئەمىرى ئۇنىڭ قول ئاستىدىكى بەگلەردىنغۇ؟ بىراق بەرگەن سوۋغاتنىڭ ئىگىسىنى، كېلىش مەنبەيىنى سورىماي قوبۇل قىلد. ۋېرىدىغان ئىش نەدە بار؟!...»

— ئەنە ئاۋۇ ئاسمان گۈمبىزىنىڭ ئاقىرىشقا باشلىغان تەرىپىدە تۇرغىنى زۆھرە يۇلتۇزى، — دەپ سەيپىدەلى ئالپنىڭ دېلىغۇل خىياللىرىنى بۆلدى مىرزا ئۇلۇغبەگ.

سەيپىدەلى ئالپ خىيالىدىن چۆچۈپ باش كۆتۈردى — دە، مىرزا ئۇلۇغبەگ كۆرسەتكەن تەرەپكە بويۇنداپ قارىدى، ئەمما مىرزا ئۇلۇغبەگنىڭ كۆرسەتكەننىڭ قايسى يۇلتۇز ئىكەنلىكىنى پەرق ئېتەلمىدى.

— ئوبدانراق قارىسلا ئەمىرزا دەم، ئەنە زۆھرە يۇلتۇزىدىن يۇقىرىراقتا، سەل نېرىدا تۇرغىنى مۇشتەرى يۇلتۇزى، — مىرزا ئۇلۇغبەگ كېچە ئاسمىنىغا قاراپ ھەۋەس بىلەن سۆزلەيتتى، — مۇنەججىملەرنىڭ دېيىشىچە، بابائى بۈزرۈك ئەمىر تۆمۈر ساھىب-قىران ھەزرەتلىرى بۇ ئىككى يۇلتۇز بىر — بىرىگە يېقىن كەلگەن يىلى تۇغۇلغانىكەن.

سەيپىدەلى ئالپ سەممىيلىك بىلەن ئېغىز ئاچتى: — كەچۈرگەيلا ئانھەزرىتىم، كەمىنەلىرىنىڭ فەلەككىيات ئىلمى<sup>①</sup>دىن پەقەتلا خەۋىرىم يوق.

— ھېچقىسى يوق، فەلەكيات ئىلمى ھەرقانداق ئادەم ئاسان-لىقچە ئۆگىنىۋالالايدىغان ئىلىم ئەمەس، — دەيتتى مىرزا ئۇلۇغ-بەگ ئاسمان گۈمبىزىدىكى تۈمەنلىگەن ئالماسلاردەك چاراقلاپ تۇرغان يۇلتۇزلارغا زوق بىلەن قاراپ.

«ھە، مىرزا ئۇلۇغبەگنىڭ كۈندۈزى كۆپرەك ئارام ئېلىپ، كېچىسى يول يۈرۈشى يۇلتۇزلارنى تاماشا قىلىۋېلىش ئۈچۈن ئىد-كەن — دە، توۋا، جاھاندىكى ئادەملەرنىڭ ھەۋىسى قىسما — قىسما بولىدىكەن...»

— ئەنە قارىسلا، ئەڭ ئۈستىدە كۆمۈتۈرۈلگەن چۆمۈچكە

① فەلەككىيات ئىلمى — ئاسترونومىيە.



ئوخشايدىغىنى دۇببى ئەكبەر يۇلتۇزلىرىدۇر. ئۇنىڭ يەنە يەتتە قاراقچى يۇلتۇز تۈركۈمى دەيدىغان ناممۇ بار. ئۇنىڭدىن سەل پەسرەكتىكىسى — خۇددى چېچىۋەتكەن زەردەك ۋالىداۋاتقىنى سامانيولى. ئۇنىڭ سەل ئاستىدىراق خۇددى چوغدەك يېلىنچاپ تۇرغىنى ئۆكەر...

سەيپىدەئەلى ئالىپ مىرزا ئۇلۇغبەگنىڭ سۆزلىرىنى كۆڭۈل قويۇپ ئاڭلايتتى. ئاسمان گۈمبىزىنىڭ ئىشارەت قىلغان تەرىپىگە زەن قويۇپ قارايتتى. لېكىن، مىرزا ئۇلۇغبەگ كۆرسەتكەن يۇلتۇزلارنىڭ قايسىلىقىنى بىلمەيتتى. ئۇنىڭ نەزەرىدە مىرزا ئۇلۇغبەگ ئاسماندىكى ئاشۇ ساناقسىز يۇلتۇزلارنىڭ ھەممىسىنىڭ نامىنى، سىر - ھېكمىتىنى بىلىدىغاندەك ئىدى. ئۇنىڭغا مىرزا ئۇلۇغبەگنىڭ سۆزلىرى تولىمۇ سىرلىق، تولىمۇ قىزىقارلىق تۇيغۇ بېرەتتى. ھەئە، بىر يىللىق ئەشەددىي رەقىبلەر ئىككى كۈندە ئەنە ئاشۇنداق يېقىنلىشىپ كەتكەنىدى. ئوچۇقراق قىلىپ ئېيتقاندا، مىرزا ئۇلۇغبەگ چوڭقۇر بىلىمى، كەڭ نەزەر دائىرىسى، جاھان ئىشلىرىغا بولغان ھېكمەتلىك مۇلاھىزىلىرى، پاسا-ھەتلىك نۇتقى، كاتتا ئالىملارغا خاس خۇش پېئىل، كەمتەر خۇي - مىجەزى، سىلىق - سىپايە مۇئامىلىسى بىلەن سەيپىدەئەلى ئالىپنىڭ كۆڭلىنى رام قىلىۋالغانىدى.

بامدات نامىزىنى ئوقۇش ئۈچۈن مۇزدەك بۇلاق سۈيىدە تاھا-رەت ئېلىپ، كۆرىدەك يۇمشاق چىملىق ئۈستىگە سېلىنغان چاققانغىنا زىلچا جايىنامازغا چىققان مىرزا ئۇلۇغبەگ بېلىقنىڭ قورسىقىدەك ئاقىرىشقا باشلىغان ئۇپۇققا قاراپ قويۇپ يېنىدىكى ئۆكەر بېشىغا نەزەرىنى ئاغدۇردى:

— ئىنىس - جىن يوق بۇ تاغ باغرىدا ئۇنچىۋالا قاتتىق قو-رۇقچىلىق قىلىش بىھاجەتتۇر. بامداتنىڭ ۋاقتى قىستاپ قالدى. ئۆكەرلەر دەرھال تاھارەت ئالغاي، بامدات قازا بولۇپ كەتمسۇن، — ئاندىن سەيپىدەئەلى ئالىپقا قاراپ، — تاھارەت ئېلىۋاللىمۇ ئە-مىرزا دەم؟ — دېدى.



— ھەئە، تاھارەت ئېلىۋالدىم ئانھەزىرىتىم، — دېدى سەيىد. —  
يىدىئەلى ئالپ.

ئىككى كۈندىن بېرى دالىدا ناماز ئوقۇش توغرا كېلىپ قالسا مىرزا ئۇلۇغبەگ ئۆزى ئىمام بولۇپ بېرەتتى. بارلىق ئە-  
مىر - نۆكەرلەر، ھەتتا ئاشپەز - خىزمەتكارلارغىچە مىرزا ئۇ-  
لۇغبەگنىڭ كەينىدە تۇرۇپ ناماز ئوقۇيتتى. ھەئە، مىرزا ئۇلۇغ-  
بەگ بەش ۋاق نامازنى قەتئىي قازا قىلمايتتى.

خاندان پەرمان ئالغان نۆكەرلەر دەرھال قورال - ياراغلاردىن-  
نى تاشلاپ تاھارەت ئېلىشقا تۇتۇندى. مىرزا ئۇلۇغبەگ ھەمراھ-  
لىرىنىڭ تاھارەت ئېلىشىنى كۈتۈپ جايىنامازدا يۈكۈنۈپ ئولتۇر-  
غىنىچە كەھرىۋا تەسۋىسنى سىيرىپ دۈرۈت ئوقۇشقا باشلىدى.  
نۆكەرلەر تەرەت پىشۇرۇش ئۈچۈن تاغ باغرىنىڭ تۆۋەن تەرىپىگە،  
دۆڭ، چاتقاللارنىڭ كەينىگە كېتىشكەندى. دەل شۇ چاغدا قانداق-  
تۇر بىر خەۋپنى سەزگەن ئاتلار ئەنسىز پۇشقۇرۇپ كىشىنەشكە  
باشلىدى. ئاتلارنىڭ ئەنسىز پۇشقۇرۇشى مىرزا ئۇلۇغبەگ بىلەن  
سەيىدىئەلى ئالپنى جىددىيلەشتۈردى. ئۇلار دەس ئورنىدىن تۈر-  
دى - دە، ئەتراپقا ھودۇقۇپ قارىدى.

— يولۋاس!

ئىختىيارسىز بوشقىنا توۋلىۋەتتى مىرزا ئۇلۇغبەگ. سەيىد-  
يىدىئەلى ئالپنىڭ بۈركۈتىنىڭدەك ئۆتكۈر كۆزلىرى ئارچا، چات-  
قاللىقلار ئارىسىدىن ئۆزلىرىگە قاراپ كېلىۋاتقان يولۋاسنى ئال-  
لىقچان كۆرۈپ ئۈلگۈرگەندى. بۇ يېتىلگەن ئەركەك يولۋاس بو-  
لۇپ، بوي - بەستى خېلىلا ئېگىز، بېشى بۇقىنىڭ بېشىدىنمۇ  
چوڭ ئىدى. شۇ دەقىقىدە مىرزا ئۇلۇغبەگنىڭ چىرايى ۋەھىمدىن  
تاتىرىپ كەتكەن بولۇپ، يولۋاسقا تىكىلگەن كۆزلىرى چەكچە-  
يىپىلا قالغان، پۈتكۈل ئەزايىنى قارا تەر باسقاندى.

— تۇرغان جايلىرىدىن ھەرگىز مىدىرلىمىسىلا ئالىيلىرى.  
سەيىدىئەلى ئالپ شۇنداق دېدى - دە، بايا ناماز ئوقۇش ئۇ-  
چۇن جايىنامازغا چىقىشتىن ئاۋۋال، ناماز ئوقۇغاندا پۇتلاشمىسۇن



دەپ، جايىنامازدىن نېرىراققا قويۇپ قويغان يا بىلەن ساداقنى چاقماق تېزلىكىدە قولىغا ئالدى. بۇ چاغدا يولۋاس ئۇلارغا ئون بەش - يىگىرمە قەدەم يېقىنلاپ قالغانىدى. يولۋاس كېچىدىن بېرى ئوۋ تاپالماي ئېچىرقاپ كەتكەن بولسا كېرەك، ھېيىقماستىن ئۇلارغا قىستاپ كېلىۋاتاتتى. سەيىدئەلى ئالپ چاققانلىق بىلەن بىر تال ئوقنى ئالدى - دە، يانىڭ كىرىچىنى كۈچەپ تارتتى. «ۋىڭ» قىلغان سادا بىلەن تەڭ ئوق يولۋاسنىڭ كۆكرىكىگە قادالدى. ئوق زەربىسىگە بەرداشلىق بېرەلمىگەن يولۋاس غەزەپ بىلەن ھۆركىرەپ نەرە تارتتى. ئەنە شۇ قىسقىغىنا دەقىقىدە سەيىدئەلى ئالپنىڭ ئاتقان ئىككىنچى ئوقى يولۋاسنىڭ يوغان ئېچىلغان ئاغزىدىن كىرىپ كانىيىغا سانجىلدى. ئەمدى غالجىرلاشقان يولۋاس غەزەپ بىلەن ئۇلارغا قاراپ ئېتىلدى. بۇ دەقىقىدە يولۋاس - قا ئۈچىنچى ئوقنى ئېتىش ئىمكانىيىتى يوق ئىدى.

— ئۆزلىرىنى بىر چەتكە ئالسىلا ئانھەزىرىتىم!

سەيىدئەلى ئالپ شۇنداق دېگىنىچە مىرزا ئۇلۇغبەگنى چاقى. قانلىق بىلەن بىر يانغا ئىتتىرىۋەتتى - دە، يېنىغا ئېسىۋالغان غىلاپتىن خەنجىرىنى شارىتىدە چىقىرىپ ئەپچىللىك بىلەن ئې-ئىشى - دە، كۆكلەپ كەلگەن يولۋاسنىڭ قورسىقىغا زەرب بىلەن خەنجەر ئۇردى. يولۋاسنىڭ قارىنى يېرىلىپ كەتكەنىدى. ئېغىر زەربىگە ئۇچرىغان يولۋاس يەرگە خۇددى تام يىقىلغاندەك چۈشتى. ئەمىر سەيىدئەلى ئالپ چاققانلىق بىلەن يولۋاسنىڭ ئۈستىگە مىنىپ، سول قولى بىلەن يولۋاسنىڭ بېشىنى مەھكەم بېسىپ تۇرۇپ بوينىغا ئارقا - ئارقىدىن خەنجەر ئۇردى. خېلىلا تىپىرلاپ باققان يولۋاس چىشلىرىنى ھىڭگايىتىقىنىچە خارتىلداپ يەر قاسىدى. ئۇنىڭغىچە يولۋاسنىڭ ھۆركىرىگىنىنى ئاڭلاپ يۈگۈرۈشكە - نىچە يېتىپ كەلگەن نۆكەرلەر مىرزا ئۇلۇغبەگنىڭ سالامەت ئىدى - كەنلىكىنى كۆرۈپ «خۇداغا شۈكۈر» دېيىشكىنىچە يەڭگىل نەپەس ئېلىشتى. يەردە سۇنايلىنىپ ياتقان يولۋاس بىلەن قولى ۋە كىيىملىرى قانغا بويالغان سەيىدئەلى ئالپقا ھەم ھەيرانلىق، ھەم





قايىللىق نەزەرى بىلەن قاراشتى. لېكىن مىرزا ئۇلۇغبەگنىڭ تا-  
تىرىپ كەتكەن چىرايىغا قاراپ ھېچكىم زۇۋان سۈرۈشكە پىتىدە-  
نالمىدى.

— خۇداغا شۈكۈر، سەيىدئەلى ئالپ جېنىمىزغا ئارا تۇر-  
دى، — دېدى بىر ئاز ئېسىگە كەلگەن مىرزا ئۇلۇغبەگ زۇۋانغا  
كېلىپ، — ئول يىرتقۇچ ئۆزلىرىگە زەرەر يەتكۈزمىگەندۇ ئە-  
مىر زادەم؟

— ئىلتىپاتلىرىغا رەھمەت، سالامەت تۇرۇپتىمەن ئانھە زىر-  
تىم، — دېدى سەيىدئەلى ئالپ خەنجىرىدىكى قان يۇقىنى  
يولۋاسنىڭ تۈكلىرىگە سۈرتۈپ تۇرۇپ.

مىرزا ئۇلۇغبەگ سۈزۈلۈشكە باشلىغان تاغغا بىر قارىۋې-  
تىپ، ئەتراپىدىكىلەرگە بوش بۇيرۇق قىلدى:

— چاققان بولۇڭلار، ناماز بامدات قازا بولۇپ كەتمىسۇن، —  
سەيىدئەلى ئالپقا قاراپ كۆيۈنگەن ھالدا، — كىيىملىرىنى چاق-  
قان ئالماشتۇرۇۋالسىلا ئەمىر زادەم. قان يۇقى كىيىمدە ناماز مەق-  
بۇل بولماس، — دېدى.

نامازدىن كېيىن مىرزا ئۇلۇغبەگنىڭ چىرايى خېلىلا ئېچىد-  
لىپ قالغانىدى. خىزمەتكارلار بىردەمدىلا يولۋاسنىڭ تېرىسىنى  
سويۇپ ئۈلگۈردى. بۇ چاغدا ئاشپەزلەر ناشتلىق تەييارلاپ بولغا-  
نىدى. ئۇلار ئازادە پاراخلاشقان ناشتا قىلىشتى. ئەلۋەتتە پاراخنىڭ  
تېمىسى يولۋاس ۋە يولۋاسنى ئۆزى يالغۇز ئۆلتۈرگەن سەيىدئەلى  
ئالپ ئۈستىدە بولۇۋاتاتتى.

— ئىلگىرى يولۋاس ئوۋلاپ باققانمىدىلە ئەمىر زادەم؟ —  
سورىدى مىرزا ئۇلۇغبەگ.

— ئوۋلاپ باققان، — دېدى سەيىدئەلى ئالپ چىرايىغا تە-  
بەسسۇم يۈگۈرتۈپ، — لېكىن بۈگۈنكىدەك يالغۇز ئوۋلاپ باقمىد-  
غان. بابائى بۈزۈككە ئەگىشىپ لوپ، تارىم ۋادىلىرىدا بىرقانچە  
نۆۋەت يولۋاس ئوۋلاپ باققان.

— ئاڭلىسام تارىم يولۋاسىنىمۇ بەكلا يىرتقۇچ دېيىشىدۇ.

— شۇنداق. جۇغى بۇ تەرەپنىڭ يولۋاسلىرىدىن چاغراق بول-  
غىنى بىلەن تولىمۇ ۋەھشىي كېلىدۇ، ئوۋلىماق تەس.

— بۇ يولۋاس تېرىسى مۆھتەرەم خاقانى سەئىد<sup>①</sup> ئالىيلىرىد-  
غا ئېلىپ بارىدىغان كاتتا سوۋغىمىز بولىدىغان بولدى ئانھەزىر-  
تىم، — دېدى مىرزا ئۇلۇغبەگكە ھەمراھ بولۇپ ھىراتقا ماڭغان  
ئەمىرلەردىن بىرى خۇشامەتگۈيلۇق بىلەن.

— بۇ غەنىمەت، — دېدى مىرزا ئۇلۇغبەگ يولۋاس تېرى-  
سىنى بېشى بىلەن ئىشارەت قىلىپ، — سەيپىدەئەلى ئالىپقا تەئەل-  
لۇقتۇر. ئۇنىڭدا بىزنىڭ قىلچىلىك ھەققىمىز يوقتۇر.

— يوقسۇ ئالىيلىرى، ھەرگىز ئۇنداق دېمىگەيلا، — دېدى  
سەيپىدەئەلى ئالىپ تەۋازۇ قىلىپ، — ئالىيلىرى قېشىمدا تۇرۇپ  
مەدەت بەرگەچكىلا ئول ۋەھشىي يولۋاس ئۈستىدىن غالىب كې-  
لىشكە مۇۋەپپەق بولدۇق. بىلىمدۇق، خاقانى سەئىد ئالىيلىرى  
ئۇشبۇ ئەرزىمەس سوۋغىمىزنى قوبۇل قىلارمىكىن؟

— قوبۇل قىلىدۇ، — دېدى مىرزا ئۇلۇغبەگ مەمنۇنلۇق  
بىلەن، — جانابى پەدەرۇ بۇزۇكىمىز يولۋاس ئوۋلاشقا تولىمۇ  
ھېرىسمەن. ئوردىسىدا ئۆزى ئوۋلىغان يولۋاسلارنىڭ تېرىسى ئې-  
سىقلىق.

نېمىشقىدۇر ناشىغا ئولتۇرغاندىن بېرى مىرزا ئۇلۇغبەگ-  
نىڭ ئوي - پىكرى بىر يەردە ئەمەستەك، كۆڭلىنى ئاللىقانداق  
غەم - ئەندىشە چۇلغۇغاندەك قىلاتتى. تۇرۇپ - تۇرۇپ سەيپىد-  
ئەلى ئالىپقا چاندۇرماي قاراپ قويايتتى.

«ھەقىقەتەن بوي - بەستىگە لايىق پالۋان دېسە پالۋان دېگۈ-  
چىلىكى بار باھادىر ئەزىمەت ئىكەن. بايا ئۇنىڭ يولۋاس بىلەن  
ئېلىشقان شىجائىتىگە قارىغاندا، رەسمىي نىيىتى بۇزۇلۇپ قالسا،  
مېنىڭ بۇ بەش يۈز نەپەر خاس ئۆكىرىم ئۇنىڭغا ھەرگىز تەڭ كې-  
لمەيگۈدەك. ياخۇدا، يولۋاسنىڭ بالاسىدىن قۇتۇلغىنىم بىلەن  
يولۋاستىنمۇ يامان بىر باھادىرنى يېنىمدا ئېلىپ يۈرۈپتىمەن ئە-

① خاقانى سەئىد — شاھرۇخ مىرزانىڭ سەلتەنەت نامى.



مەسمۇ؟ تېخى قورال - ياراغلىرى بىلەن، ئەجەب ئېھتىيات قىل-  
مايتىمەن دېسە. ئۇنىڭغا نېمىشقا شۇنچىۋالا ئىشىنىپ قورال -  
ياراغ بىلەن يېنىمدا تۇرۇشىغا يول قويغاندىمەن؟ بۇ مېنىڭ غەپ-  
لەتتە قالغىنىم ئەمەسمۇ؟ نېمىلا دېگەن بىلەن مەن ئۇنىڭ سۆيگەن  
مەھبۇبىنى تارتىۋالغان رەقىبىغۇ ئاخىر. ناۋادا نىيىتىنى بۇزسا  
بىر تال ئوق، ياكى بىر خەنجەر بىلەن ئىشىمنى پۈتتۈرمەيدۇ. ئۇ-  
نى بۇنداق قىلمايدۇ دەپ كىم ھۆددە قىلالايدۇ؟ تېخى ئۇنىڭ ئاتى-  
سىنى قەشقەردىن قوغلاپ چىقارغان خوجا شەرىپكە كۆمەك بولۇپ  
قەشقەرگە لەشكەر ئەۋەتكەنىدىن ئۇنىڭ زىنھار خەۋىرى يوق.  
ناۋادا بۇ ئىشتىن خەۋەر تېپىپ قالسا، قەلبىدىكى دۈشمەنلىك  
ئوتلىرى قايتىدىن كۈچىيىپ نىيىتىنى بۇزۇشى ئېنىق. زىنھار  
غاپىل بولما مۇھەممەد تورغاي<sup>①</sup>، خاۋالۇت ئۇيقۇڭدىن<sup>②</sup> ئويغان.  
دەرھال بىر قارارغا كېلىپ ئامال تاپ. شۇ تاپنىڭ ئۆزىدە ئۇنى  
ئۆلۈمگە بۇيرۇسام نامەردلىك قىلغان بولىمەن. مۇخالىپلىرىم بۇ  
قىلغىنىمنى ئاڭلىسا مەسخىرە قىلىپ كۈلۈشىدۇ. ھەئە، ئۇنى  
ھازىر ئۆلۈمگە بۇيرۇپ ئۆلتۈرۈشمۇ ئۈنچە ئاسان ئەمەس. قارشى-  
لىق كۆرسەتسە ئۇ ئەمەس، مەن ئۆلۈشۈممۇ مۇمكىن. چۈنكى، ئۇ-  
كەرلىرىم ھېلىلا يولۋاس ئۆلتۈرگەن بۇ باھادىر ئەزىمەتكە تىغ  
كۆتۈرۈپ چىقىشقا جۈرئەت قىلالىشىمۇ ناتايىن. شۇ تاپتا ئۇنىڭ  
يېنىدىكى قورال - ياراغلارنى تارتىۋېلىشنىڭ تېخى ئورنى يوق.  
قانداق قىلسام بولىدىكىن - تال؟...

مىرزا ئۇلۇغبەگنىڭ ئامال تاپالماي تىت - تىت بولغانسىرى  
كۆڭلىدىكى ۋەھىمىسى كۈچىيىپ كەتكەنىدى. يېنىدىكى ئەمىر-  
لىرىنىڭ خۇشامەتلىرى قۇلىقىغا خۇشايمايتتى. ئىككى كۈندىن  
بېرى ھىراتقا تېزىرەك يېتىپ بېرىش ئۈچۈن تۈزۈكرەك ئارام ئال-  
ماي يول مېڭىۋاتقان خاننىڭ شۇ تاپتا يولغا چىقىشقا ئالدىرىماس-  
لىقى ئەمىرلەرنىڭ دىققىتىنى تارتىمىغاندەك قىلاتتى. ئۇلار بىردە

① مۇھەممەد تورغاي — مىرزا ئۇلۇغبەگنىڭ ئىسمى.

② خاۋالۇت ئۇيقۇسى — ئۇيقۇ بىلەن ئويغا قلىقنىڭ ئارىسى.



خانغا خۇشامەت قىلاتتى، بىردە سەيپىدەئەلى ئالپنىڭ باتۇرلۇقىنى ماختايتتى. بۇ ماختاش سۆزلىرىنىڭ ئىچكى تۇيغۇسىنى يوشۇ-رۇشقا تىرىشىپ ئولتۇرغان مىرزا ئۇلۇغبەگنىڭ يۈرىكىنى ئې-چىشتۇرۇۋاتقانلىقىنى زىنھار خىيالغا كەلتۈرۈشمەيتتى. سەيپىد-ئەلى ئالپ بولسا ئەمىرلەرنىڭ ماختاشلىرىغا كۆمۈلۈپ كۈلۈمس-رىگىنىچە ئولتۇراتتى. ھەئە، شۇ تاپتا ئۇ ھىراتقا بېرىپ خاقانى سەئىد شاھروخ مىرزا بىلەن كۆرۈشكەندە يولۋاس بىلەن تەنھا ئې-لىشىپ، ئوغلى مىرزا ئۇلۇغبەگنى بالا - قازادىن قۇتۇلدۇرغىنى-نى ئاڭلاپ، ئۆزىگە قانداق ئۇسۇلدا مىننەتدارلىق بىلدۈرىدىغانلى-قىنى، ھىرات ئوردىسىدىكى ئەمىر - سەركەردىلەرنىڭ قانداق ھەيران قالىدىغانلىقىنى خىيال قىلاتتى. زىيادە شوھرەتپەرەسلىك ياش يىگىتنىڭ ۋۇجۇدىنى چىرمىۋالغانىدى. شۇ دەقىقىدە ئۇ مىرزا ئۇلۇغبەگنىڭ قورسىقىدا قۇتراۋاتقان شۇملۇقلاردىن خە-ۋەرسىز ئىدى. مىرزا ئۇلۇغبەگنى ئۆزى ھەققىدە نىيىتىنى بۇزد-دۇ دەپ خىيالغىمۇ كەلتۈرمەيتتى.

«شۇنداق قىلاي، بۇنىڭدىن باشقىمۇ چارە يوق. ئۇنىڭ ئىش-نى مىرانشاھ دورغا بىر تەرەپ قىلسۇن. بۇ ئۆز قولۇم بىلەن بىر تەرەپ قىلغىنىمدىن ياخشىراق. زىنھار ئىككىلىنىپ تۇرما-مۇ-ھەممەد تورغاي...»

مىرزا ئۇلۇغبەگ قەتئىي نىيەتكە كېلىپ بىر ئاز خاتىرجەم بولدى. ھەئە، ئۇ كۆڭلىدە سەيپىدەئەلى ئالپنى ئۆلتۈرۈش ئۈچۈن تەدبىر تۈزۈپ بولغانىدى.

— ئانھەزىرىتىمنىڭ مىجەزى يوقمۇ - قانداق؟ - سورىدى خاننىڭ چىرايىغا قاراپ ئىش كۆرۈشكە ئادەتلەنگەن ئەمىرلەر.  
— يوقسۇ، مىجەزىم جايىدا، — دېدى مىرزا ئۇلۇغبەگ.  
— ئۇنداق بولسا خاتىرجەم بولدۇق، كۆزىمىزگە غەمكىن كۆرۈنۈۋاتىدىلا...

— بايا يولۋاس تېرىسىنى پەدەرۇ بۇزىۋېتىشنىڭ ھۇزۇرىغا سوۋغات قىلىپ ئاپىرىدىغاننىڭ گېپى چىقىۋېدى، خان ئاتاغا



تەييارلىغان مۇھىم بىر سوۋغاتنى ئېلىۋېلىشنى ئۇنتۇپ قالغانىدەك.  
قىمم تۇيۇقسىز ئېسىمگە كېلىپ قالدى، — دېدى مىرزا ئۇلۇغبەگ  
ئەمىرلىرىگە تەكشى قاراپ، — شۇنچىۋالا يولنى بېسىپ بولغاندا  
ئارقىمىزغا يېنىشىمىزنىڭ تېخى ئورنى بولمىسا، قانداق قىلىدەك.  
خان ئىشكىن؟ شۇ ئىشقا بېشىم قېتىپ قالدى.

— ئۇنداق بولسا دەرھال سەمەرقەنتكە چاپارمەن ماڭغۇزايلى،  
ئېلىپ ئارقىمىزدىن يەتسۇن، — دېدى ئەمىرلەردىن بىرى ئەقىل  
كۆرسىتىپ.

— شۇنداق قىلساققۇ بولاتتى، — دېدى مىرزا ئۇلۇغبەگ  
تەڭلىكتە قالغان قىياپەتتە، — بىراق ئۇ بەكمۇ قىممەت باھالىق  
نەرسە ئىدى. ئۇنى بىر مۇنچە ئۆكەرلەر بىلەن قوغداپ ئېلىپ كې-  
لىشنى ئانچە لايىق كۆرمىدىم. بىرنەچچە ئادەم بىلەنلا داۋرالڭ  
قىلماي ئېلىپ كەلسەكمىكىن، دەپ ئويلايمەن. بىراق بۇمۇ ئاسان  
ئىش ئەمەس. ھەممىلىرىگە مەلۇملۇق، سەمەرقەنت بىلەن ھىرات  
ئارىلىقىدا ئوغرى — قاراقچىلار تولا.

— ئۇنداق بولسا ئەمىرزادە سەيپىدەئەلى ئالپنى سەمەرقەنتكە  
ئەۋەتسەك قانداق بولۇر؟ — دېدى ئەمىرلەردىن بىرى، — بايا ئە-  
مىرزادەمنىڭ باھادىرلىقىنى ھەممەيلەن ئۆز كۆزىمىز بىلەن كۆر-  
دۇق. مېنىڭچە بۇ ئىشنىڭ ھۆددىسىدىن پەقەت ئەمىرزادەملا چى-  
قالايدۇ.

بۇ دەل مىرزا ئۇلۇغبەگنىڭ كۆڭلىدىكى گەپ ئىدى.  
مۇھىم ئىشنىڭ ئۆزىنىڭ زىممىسىگە يۈكلىنىپ قېلىش-  
دىن، يەنە كېلىپ ئالدى — كەينىگە مېڭىپ ئوشۇقتىن — ئوشۇق  
يول ئازابى تارتىشتىن، ئەڭ مۇھىمى ئېسىل سوۋغاتنى قوغداپ  
كېلەلمەي قاراقچىلارغا تارتتۇرۇپ قويۇپ خاننىڭ غەزىپىگە  
ئۇچراپ قېلىشتىن ئەنسىرىگەن ئەمىرلەر بۇ تەكلىپنى بىر ئې-  
غىزدىن قوللاشتى.

— ئەمىرزادەمگە جاپا سېلىپ قويارىمىزمىكىن؟ — دېدى  
مىرزا ئۇلۇغبەگ.

— ئانھەزىرىتىمنىڭ پەرمانى بىز ئۈچۈن زىنھار جاپا ئەمەس.  
تۇر، — دېدى سەيپىدەئەلى ئالپ قەددىنى رۇسلاپ.  
— ئەمەسە ھازىرلا يولغا چىقىپ مۈشكۈلىمىزنى ئاسان  
قىلغايلا.

مىرزا ئۇلۇغبەگ شۇنداق دېدى — دە، سەمەرقەنت شەھىرى.  
نىڭ ھاكىمى مىرانشاھ دورغىغا بىر پارچە مەكتۇپ يېزىپ بېچەت-  
لىمىدى، ئاندىن خەتنى نۆكەر بېشىغا تۇتقۇزدى.

— خەتنى ئوبدان ساقلا. مىرانشاھ دورغىنىڭ ئۆز قولىغا

بەر، — مىرزا ئۇلۇغبەگ سەيپىدەئەلى ئالپقا يۈزلەندى، — ئە.  
مىرزادەمنى ئالدى — كەينىگە ماغدۇرۇپ قويىدىغان بولدۇق. ناۋادا  
ئەمىرزا دەمنىڭ سەمەرقەنتكە بارغاندىن كېيىن ھىراتقا كەلگۈسى  
كەلمەي قالسا، زىنھار ئارىسالدى بولماي سەمەرقەنتتە تۇرۇۋەر-  
گەي. ھېلىقى قىممەت باھالىق سوۋغاتنى قورۇقداپ مېڭىشقا  
مىرانشاھ دورغا باشقىچە ئامال تاپقاي. مەن ھىراتتىن قايتىپ  
كەلگەندىن كېيىن ئاندىن سىلنىڭ ئىجازەت بېرىپ تۇرپانغا يولغا  
سېلىپ قويىمەن. سىلى بىز بىلەن سۇلتان شىرمۇھەممەدخان ئا-  
لىلىرىنىڭ ئوتتۇرىسىدا ۋاستە بولۇپ سۇلھى ۋە دوستلۇققا  
سەۋەب بولغايلا.

— ئالىلىرى خاتىرجەم بولغايلا، سوۋغاتنى چوقۇم ئۆز قو-  
لۇم بىلەن ئېلىپ كېلىمەن، — دېدى سەيپىدەئەلى ئالپ.  
مىرزا ئۇلۇغبەگ سەيپىدەئەلى ئالپقا ئون نەپەر نۆكىرىنى  
قوشۇپ بەردى.

سەمەرقەنتكە قاراپ كېتىۋاتقان سەيپىدەئەلى ئالپنىڭ بىر-  
دىنلا كۆڭلى يېرىم بولدى. ھەئە، ئۇنىڭغا مىرزا ئۇلۇغبەگنىڭ  
سۆزلىرى تەسىر قىلغانىدى.

«راست، مىرزا ئۇلۇغبەگ ئالىلىرى ئەجەب بىر گەپ قىل-  
دى — يا؟ باشتا ئۇل قىممەت باھالىق سوۋغاتنى بىر مېنىڭ قو-  
رۇقداپ مېڭىشىمنى تايىن تاپقانىدى. بىراق خوشلاشقاندا، ناۋادا  
ھىراتقا كەلگىلىرى كەلمەسە ئارىسالدى بولماي سەمەرقەنتتە تۇ-



رۇۋەرسىلە، دەيدۇ - يا؟ ئۇنداق بولسا مېنىڭ سەمەرقەنتكە يېنىپ بېرىشىمنىڭ ھاجىتى يوق ئىدىغۇ؟ سەمەرقەنت ھاكىمى مىرانشاھ دورغا مەخسۇس قورۇقچى ئاجراتسا بولۇۋېرەتتىغۇ؟ ئۇنىڭ مېنى تۇيۇقسىز ھىراتقا ئېلىپ بارماسلىقىدا نېمە ئويى باردۇ؟ ياكى مېنى سەمەرقەنتكە بارغاندىن كېيىن يەنە يول جاپاسى تارتىپ ھىراتقا بېرىشتىن يالتىيىپ قالسا، خىجىل بولۇپ قالمىسۇن، دەپ شۇنداق دېدىمۇ - يا؟ ياق، مىرزا ئۇلۇغبەگنىڭ كۆڭلىدە زادى بىر مۇددىئى بار. ياكى مۇنداقلا دەپ قويغان گەپنى مەن ئارتۇقچە مۇلاھىزە قىلىپ كەتتىممۇ - يا...»

سەيپىدەئلى ئالىپ ھەرقانچە ئويلىنىپمۇ بۇ ئىشنىڭ تېگىگە يېتەلمىدى. ئۇ مىرزا ئۇلۇغبەگنىڭ سەمەرقەنت ھاكىمى مىرانشاھ دورغىغا يازغان خېتىدە: «سەيپىدەئلى ئالىپ سەمەرقەنتكە بارغان ھامان تۇتۇپ قاقماققا ئېلىڭلار» دەپ پەرمان بەرگەنلىكىنى زىنھار خىيالغا كەلتۈرمەيتتى. لېكىن مىرزا ئۇلۇغبەگنىڭ تۇتۇرۇقسىز سەۋەبلەر بىلەن ئۆزىنى تەڭ يولدىن سەمەرقەنتكە قايتۇرۇۋەتكەنلىكىگە كۆڭلى يېرىم بولغانىدى. يول بويى بىر خىل گۇمان كۆڭلىدىن پەقەتلا ئېرى بولمىدى، تۇيغۇلىرى ئۇنى سەمەرقەنتكە بارماسلىققا ئۈندەيتتى.

«بولدىلا، نېمانچە ئىچىمگە ئېلىپ كېتىمەن. ئەسلىدىمۇ مىرزا ئۇلۇغبەگ بىلەن بىللە سەپەر قىلىشقا رايىم يوق ئىدى. يول بويى ئۇنى ئۆلتۈرۈۋېتىشنى پات - پات خىيال قىلىپ تۇرۇپ، ئاخىرقى ھېسابتا ئۆلۈمدىن قۇتۇلدۇرۇپ قالغىنىم قىزىق. ھە، بەلكىم ئۇ ماڭا شۇنچىۋالا ئىشىنىپ، كۆڭلىنى يېقىن تۇتقانلىقى ئۈچۈن، كۆڭلۈمدىكى شەيتان ۋەسۋەسىنى، ئۆچ - ئاداۋەتنى بېسىۋالغاندىمەن. شۇنداق، ساڭا ئىشىنىپ دوستلۇق قولىنى سۇنغان ئادەمگە نىيىتىنى بۇزۇش ئەلۋەتتە نامەردنىڭ پەيلىدۇر. بەلكىم ياراتقان ئاللاھ ئىگەم مېنىڭ بۇنداق قىلىشىمنى راۋا كۆرمىگەندۇر. مىرزا ئۇلۇغبەگمۇ مەردلىكنىڭ قانداق بولىدىغانلىقىنى چۈشىنىپ يەتكەندۇر. ئەمدى ئۇنىڭ ئارقىسىدىن بارمىد -





غىنىم تۈزۈكمىكن. ھىرات ئوردىسىدا ماڭا نېمە بار؟ خاقانى سە -  
ئىد شاھرۇخ مىرزا كىمىم ئىدى؟ ھەئە، مېنىڭ بارار جايىم مو -  
غۇلىستان ئوردىسى، تۇرپان تەختىگەھى. ئول دەرگاھتا كېچە -  
كۈندۈز يولۇمغا تەلمۈرۈپ تۇرغان بوۋام - مومام، ئاتا - ئانام،  
قېرىنداشلىرىم بار. مىرزا ئۇلۇغبەگ ھىراتتىن يانغاندىن كېيىن  
ئاندىن تۇرپانغا قايتىشلىرىغا ئىجازەت بېرىمەن دەيدۇ تېخى. ئۇ -  
نىڭدىن كۆرە شۇ يەردىلا ئىجازەت بېرىۋەتسە بولماسمىدى؟ مىرزا  
ئۇلۇغبەگ ھىراتتىن قاچان ياندى، ھىراتتىن يانغىچە قانداق  
چۈشلەرنى كۆرۈپ، كۆڭلىدىن قانداق خىياللار كېچىدۇ. ●  
راستتىنلا تۇرپانغا قايتىشىمغا ئىجازەت بېرىمەن - يوق؟ خۇدا  
ئۆزى بىلىدۇ، ناۋادا نىيىتىدىن يېنىۋېلىپ يەنە قاماققا ئالسىچۇ؟  
بۇنىڭغىمۇ بىرنېمە دەپ بولغىلى بولمايدۇ. ئۇنىڭدىن كۆرە قېچىپ  
كەتسەمچۇ؟ ھەي... تۇرپانغا قايسى يۈزۈم بىلەن يالغۇز يانارمەن؟  
بابائى بۈزۈكۈم، سىبىبە ئانام<sup>①</sup> قېنى كېلىنچىكىمىز؟ دەپ سو -  
رىسا نېمە دەرەمەن؟! زەينەپ بىبىنى ھەرەمدىن بۇلاپ قاچقىلى  
بولسىدى كاشكى. لېكىن سەمەرقەنتتە ماڭا كۆمەكلىشىپ بېرىد -  
دىغان بىرمۇ ئادىمىم يوق. تۇرپاندىن بىللە ئېلىپ كەلگەن ئۆكەر -  
لىرىمنىڭ ھالى نېچۈك، بۇنىسى نامەلۇم. تەقدىر - ئىرادە شۇنداق  
ئوخشايدۇ. ئەڭ ياخشىسى، سەمەرقەنتكە بېرىپ بولغۇچە پەيتىنى  
تېپىپ قېچىپ كېتەي...»

سەيپىدەئەلى ئالپنىڭ خىيالى چوڭقۇرلاشقانسىمۇ قېچىپ  
كېتىش ئارزۇسى شۇنچە كۈچىيىپ كەتكەنىدى. شۇنىڭ بىلەن  
ئۇلار سەمەرقەنتكە يېتىپ كېلىپ بىر قونالغۇغا چۈشكۈن قىل -  
دى. سەيپىدەئەلى ئالپ ئۆكەرلەرنىڭ غىزا يەپ بولۇپ، سەمەرقەنت  
ھاكىمى مىرانشاھ دورغىغا خەۋەر يەتكۈزگىلى كەتكەن ۋاقتىدىن  
پايدىلىنىپ قونالغۇدىن چىقىپ قېچىپ كەتتى. مىرانشاھ دورغى -  
نىڭ لەشكەرلىرىنى باشلاپ كەلگەن ئۆكەرلەر ئۇنىڭ قونالغۇدىن  
چىقىپ كەتكەنلىكىنى بىلدى. ئۆكەرلەر ئۇنى ئەنە كېلىپ قالار،

① سىبىبە ئانا — چوڭ ئانا، موما.



مانا كېلىپ قالار دەپ خېلى ساقلاشتى. سەيپىدەئەلى ئالپنىڭ قېچىپ كەتكەنلىكىنى بىلىپ، ئەھۋالنى مىرانشاھ دورغىغا مەلۇم قىلىش ئۈچۈن يەنە دەرھال چېپىشتى.

سەيپىدەئەلى ئالپ ئاتلىق كېچە - كۈندۈز توختىماي يول يۈرۈپ، تاشكەنتكە كېلىۋېلىپ سەل خاتىرجەم بولدى. مىنىۋالغان ئېتىنىڭ يەنە يول ماڭغۇدەك ھالى قالمىغانىدى. شۇنىڭ بىلەن ئاتنى تاشلىۋەتتى - دە، كىشىلەرنىڭ دىققىتىنى تارتىپ قويماستىن، لىق ئۈچۈن جاھانكەزدى قەلەندەرلەرگە قوشۇلۇپ سەپىرىنى داۋاملاشتۇردى. قەلەندەرلەر بوي - بەستى تولىمۇ ئېگىز بۇ يېڭى ھەمراھىغا ئۇشتۇر ئابدال<sup>①</sup> دەپ لەقەم قويۇشتى. موغۇلىستان چېگرىسىغا يېقىنلاشقانچە سەيپىدەئەلى ئالپنىڭ قۇلىقىغا ھەرخىل مىش - مىش پاراڭلار كىرىشكە باشلىدى.

— قەشقەردە خوجا شەرىپ توپىلاڭ كۆتۈرۈپتۇ.  
— ئائىب ئەمىر سەيپىدەئەلىمەد مىرزىنى قەشقەردىن قوغ-لىۋېتىپتۇ.

— مىرزا ئۇلۇغبەگ خوجا شەرىپكە كۆمەكلىشىش ئۈچۈن سەمەرقەنتتىن بىر تۈمەن ئاتلىق لەشكەر ئەۋەتىپتۇ.  
— ئۇلۇسبېگى خۇدايداد ئوغلىنىڭ ئىنتىقامىنى ئېلىش ئۈچۈن تۇرپاندىن قەشقەرگە لەشكەر تارتىپ كېلىۋېتىپتۇدەك.  
— پات يېقىندا سەمەرقەنت لەشكەرلىرى بىلەن ياغى بولغۇدەك.  
— قەشقەر تىنچ ئەمەس، ئول تەرەپلەرگە ئۆتمىگەن تۈزۈك.  
— ياغى بولىدىغان يەرگە بېرىپ نېمە بار.  
— ھەي، بۇ خان - سۇلتانلارنىڭ ئاۋام بىلەن كارى يوق، ياغى قىلىسلا بولدى.

— ...

سەيپىدەئەلى ئالپ بۇ ئەپچاقچى گەپلەرنى ئاڭلاپ دەسلەپ ئىشەنمىدى، لېكىن ئاتىشىدىن ئۆتۈپ ئىشەنمەسلىكىگە يېقىنلاشقاندا سېرى بۇ گەپلەر راست چىقىشقا باشلىدى. قەشقەرگە كەلگەندە بۇ

① ئۇشتۇر ئابدال — ئابدال تۆگە.



شۇم خەۋەر تولۇق ئىسپاتلاندى. قەشقەر كوچىلىرىدا چاندۇرماي تىلەمچىلىك قىلىپ يۈرۈپ، دادىسىنىڭ ئاقسۇدا ئىكەنلىكىدىن خەۋەر تاپتى - دە، دەرھال ئاقسۇغا قاراپ يولغا چىقتى.

※

※

※

ئۇلۇسبېگى خۇدايداد نەۋرىسىنىڭ كەچۈرمىشلىرىنى جىم - جىت تۇرۇپ ئاڭلىدى.

— ئاللاھنىڭ تەقدىرى - پېشانىگە يازمىشنى بەندىسىنىڭ ئۆزگەرتىشكە ئامالى يوقتۇر، — دېدى ئۇلۇسبېگى نەۋرىسىگە تە - سەللى بېرىپ، — سىلنى كۆز ئالدىمدا ساق - سالامەت كۆرۈپ تولىمۇ سۆيۈندۈم. نۇرغۇن ھەرەج تارتقان بولسىلىمۇ ئاخىرقى ھېسابتا مۈشكۈلاتلاردىن ساق - سالامەت قۇتۇلۇپلا. مىرزا ئۇلۇغ - بەگ ئالىيلىرى سىلنىڭ يولۋاس بىلەن ئېلىشقان باھادىرلىقلارنى كۆرۈپ، ئۆز بېشىدىن چۆچۈپ قاپتۇ. شۇڭا سىلى بىلەن ھىرات سەپىرىنى داۋاملاشتۇرۇشقا رايى بارماي، ئاشۇنداق بىر سەۋەب كۆرسىتىپ تەڭ يولدىن سەمەرقەنتكە قايتۇرغان گەپ. ئە - قىللىرىنى ئىشقا بۇيرۇپ قېچىپ كەلگەنلىكلىرى خويمۇ ياخشى ئىش بوپتۇ. ناۋادا سەمەرقەنتكە بارغان بولسىلا، گەپ - سۆزىسىز يەنىلا تۇتقۇنلۇققا ئەسىر بولاتتىلا. ئۇل چاغدا بول ۋەتەنگە يانماق - لىرى بەسىي مۈشكۈل بولاتتى. مىرزا ئۇلۇغبەگ قەشقەرنى قولدا مەھكەم تۇتۇپ تۇرۇش ئۈچۈن سىلنى تۇتقۇنلۇقتىن ھەرگىز ئازاد قىلمايتتى.

— مىرزا ئۇلۇغبەگنى ئۆلتۈرۈۋەتمىگەنمىگە پۇشايمان قىلمايمەن، — دېدى سەيپىدەلى ئالىپ، — ھىرات سەپىرىدە ئۇ - نىڭغا ھەرقاچان قول سالالىشىم مۇمكىن ئىدى. تېخى ئاشۇ ئاتا دۈشمىنىمنى ئۆلۈمدىن قۇتۇلدۇرۇپ قاپتىمەن دېسە.

— زىنھار بۇنداق خيالدا بولمىسىلا ئەزىز ئوغلۇم، — دېدى ئۇلۇسبېگى، — ھەر بەندە قىلغان گۇناھىنىڭ جازاسىنى تارتماي



قالمايدۇ. زەينەپ بىبىنىڭ ئۇلۇغبەگ ھەرىمىگە بېرىپ قېلىشىدىكى بىرىنچى گۇناھكار ئەندىجان ئەمىرىدۇر، ھەم شۇنداقلا مەرھۇم ئاتە-لىرىنىڭ بېشىغا كەلگەن قىسمەتلەرنىڭ تۇنجى سەۋەبكارى تۈركۈر خوجا شەرىپتۇر. ناۋادا سىلى مىرزا ئۇلۇغبەگ ئالىيلىرىنى ئۆلتۈرۈۋەتكەن بولسىلا، ئىككى ئەل ئوتتۇرىسىغا يىغىشتۇرۇپ بولغۇ-سىز نىزا - ئاداۋەت ئۇرۇقىنى چاچقان بولاتتىلا، ھەمدە بۇ ئىش سىلىنىڭ باھادىرلىق پەزىلەتلىرىگىمۇ نۇقسان يەتكۈزەتتى. چۈنكى، ھىرات سەپىرىدە سىلى تۇتقۇن ئەمەس، مىرزا ئۇلۇغبەگنىڭ سە-پەرداش ھەمراھى بولۇپ مېڭىپتىلا. دېمەك، مىرزا ئۇلۇغبەگ سە-لىگە دوستلۇق قولىنى سۈنۈپتۇ، دوستلۇق ئىزدەپ سۈنۈلغان قول-نى دوستلۇق مېھرى بىلەن سىقىش كېرەككى، زىنھار قىلىچ تەگ-كۈزگۈلۈك ئەمەس. بۇنداق قىلىش توخۇ يۈرەك نامەردنىڭ ئىشى. بوۋىسىنىڭ نەسەپلىرىگە سەيپىدەئەلى ئالىپ ئانچە قايىل بولمىغان بولسىمۇ، ئەدەپ يۈزىسىدىن لام - جىم دېمىدى. ئارىنى بىر پەس سۈكۈت باستى.

— ئەمدى ساقلاپ ئولتۇرۇۋەرمەيلى، — دېدى سەيپىدەئەلى ئالىپ خىيالدىن باش كۆتۈرۈپ، — پەرمان چۈشۈرسىلە، دەرھال قەشقەرگە لەشكەر تارتايلى. قەشقەردىن سەمەرقەنت لەشكەرلىرىنى قوغلاپ چىقىرىپ، بەتتىيەت خوجا شەرىپىنى تۇتۇپ جەننەتماكان ئاتامنىڭ خۇن - قىساسىنى ئالايلى.

— زىنھار ئالدىرىمىغايلا ئەمىرزادەم، — دېدى ئۇلۇسبېگى بارماقلىرى بىلەن ساقىلىنى تاراپ تۇرۇپ، — يازىللار ئېغىر-لىق — رەھمانلىق، يەڭگىللىك — شەيتانلىق دەپتىكەن. ئې-غىر - بېسىقلىق بىلەن ئوبدان ئويلىنىپ كۆرەيلى.

— ئاتا مىراس سۇيۇرغاللىق زېمىنىمىزنى باشقىلار ئاللى-قاچان ئىگىلىۋالغان تۇرسا، يەنە ئويلىنىپ ئولتۇرامدۇق؟

— ئاگال گېپىمگە قۇلاق سالىسلا، — دېدى ئۇلۇسبېگى تەمكىنلىك بىلەن، — سىلىنىڭ ئوردىنىڭ ئىچكى ئەھۋالىدىن تازا خەۋەرلىرى يوق. شول تاپتا شاھزادە ئۇۋەيسخان ئوردىدىن

چىقىپ كېتىپ سۇلتان شىرمۇھەممەدخان ئالىيلارغا قاتتىق تەھلىكە سېلىۋاتىدۇ. ئوردىدا ئاسايىشلىق قالمىدى. خان ئالىي - لىرىمۇ بىزگە ئىشەنمەس بولۇپ كەتتى. مىرزا ئۇلۇغبەگ بولسا تۈزكۈر خوجا شەرىپنىڭ ئەرزىمەس تەكلىپىنى باھانە قىلىپ قەشقەردە تۈمەن كىشىلىك لەشكەر تۇرغۇزۇۋالدى. ھازىر قەشقەر - گە لەشكەر تارتساق ئول سەمەرقەنت لەشكەرلىرى ھەرگىز بىر ياندا قاراپ تۇرمايدۇ. ئۇلار بىلەن جەڭ قىلىشساق خاھى يېڭەيلى، خاھى يېڭىلەيلى، ئوخشاشلا بىز زىيان تارتىمىز. چۈنكى، ئۇلارنى يېڭىۋالساق مىرزا ئۇلۇغبەگ تېخىمۇ كۆپ لەشكەر ئەۋەتتى مۇم - كىن. ئول چاغدا پۈتۈن ئەس - يادى شاھزادە ئۇۋەيسخاننى يوقىدى. تىپ، موغۇلىستان تەختىدە خاتىرجەم ئولتۇرۇشنى نىيەت قىلغان سۇلتان شىرمۇھەممەدخان مىرزا ئۇلۇغبەگنىڭ شاھزادە ئۇۋەيسخان - نى قوللىشىدىن ئەنسىرەپ سۈلھى تەلەپ قىلىشى، قەشقەرنى بېرىد - ۋېتىشى تۇرغانلا گەپ. ناۋادا قەشقەردىكى سەمەرقەنت لەشكەرلىرىد - ىدىن يېڭىلىپ قالساق، سۇلتان شىرمۇھەممەدخان: «مەن سىلەرنى خوجا شەرىپنى جازالاشقا ئەۋەتكەن، سەمەرقەنت لەشكەرلىرى بىلەن جەڭ قىلىشقا ئەۋەتمىگەن، ئارتۇقچە جەڭ قىلىپ قوشۇننى چىد - قىمدار قىلىدىڭلار» دەپ بىزنى گۇناھقا جورىشى مۇمكىن. ھېچبول - مىغاندىمۇ ئوردىدا ئابرويمىز تۆكۈلىدۇ. دېمەك، سۇلتان شىرمۇ - ھەممەدخان ئالىيلاردا ئىشەنچ يوق. ئۇنىڭ بىزگە بولغان ئە - شەنچ - قوللىشىغا ھۆددە قىلالىغان بولساق ئىدىك، ئول چاغدا كۈچاردا ساقلاپ ياتقان لەشكەرلىرىمىزنى دەرھال قەشقەرگە قاراپ يۈرۈشكە پەرمان چۈشۈرگەن بولاتتۇق. شول كۈنلەردە خان بىزگە ئىشەنمەس، بىزمۇ خانغا كۆپ ئۈمىد باغلىيالماس بولۇپ قالدۇق. شۇڭا ئۆزىمىزنى ئويىدائارق دەڭسىۋالغىنىمىز ئەۋزەل.

— ئەمەسە شۇنداقلا قايتىپ كېتەمدۇق؟ — دېدى سەيپىدئە - لى ئالىپ بوۋىسىنىڭ سۆزلىرىگە ئانچە قايىل بولماي، — ھېچ گەپتىن - ھېچ گەپ يوقلا تۇرپانغا قايتىپ كەتسە، خان ئالىي - لىرى سىلىنى قەشقەرنى قايتۇرۇۋالالمىسەن دەپ ئەيىبكە بۇيرىد -



ماسمۇ؟ سەركەردە - لەشكەرلەر، ئاۋام - رەئىيەت باھادىرلىقى ئا - لەمگە پۈركەتكەن ئۇلۇسبېگى تۈمەن كىشىلىك سەمەرقەنت لەش - كەرلىرى بىلەن جەڭ قىلىشقا پېتىنالمىدى، قورقتى، جەڭدىن باش تارتتى دەپ پىتنە قىلماسمۇ؟

— بۇ ئىشلارغا سىلى باش قاتۇرمىسىلا ئەمىرزادەم، مەن قەشقەرگە خان يارلىقى بىلەن لەشكەر تارتىپ كەلگەن. خان يارلىق چۈشۈرمىگىچە ھەرگىز قايتمايمەن.

— ناۋادا خان ئالىلىرى تۇرپانغا قايتىشلىرىغا يارلىق چۈ -

شۈرمىسىچۇ؟

— بۇنداق بولۇشى ھەرگىز مۇمكىن ئەمەس. خان ئالىلىرى چوقۇم يارلىق چۈشۈرىدۇ. شول تاپتا خان ئالىلىرى شاھزادە ئۇ - ۋەيسخاننىڭ تەھلىكىسىدىن خاتىرجەم بولالماي تۇرغان ۋاقتىدا، شۇنچىۋالا لەشكەر بىلەن سىرتتا ئۇزاق تۇرۇپ قېلىشىمىزنى خا - لمايدۇ. دېمەكچىمەنكى، خان ئالىلىرى بىزنىڭ شاھزادە ئۇ - ۋەيسخان بىلەن بىرلىشىۋېلىشىمىزدىن قاتتىق ئەندىشە قىلىدۇ. شول سەۋەبتىن بارلىق سەركەردە - لەشكەرلەرنىڭ ئۆي ئىچىنى تۇرپاندا تۇتۇپ قالغان. ئەھۋال مانا مۇشۇنداق. خان ئالىلىرى تۇرپانغا قايتىشىمىزغا يارلىق چۈشۈرسىلا ھېچكىم بىزنى سەمەر - قەنت لەشكەرلىرىدىن قورقۇپ، جەڭ قىلماي قايتىپ كەتتى دەپ پىتنە قىلالمايدۇ، ئەمما قەشقەر بىر مەزگىل خەقنىڭ قولىدا تۇ - رۇپ قالىدۇ شۇ.

— ئىشقىلىپ مەن بەتئىيەت خوجا شەرىپتىن رەھمەتلىك پەدەرمنىڭ قىساسىنى ئالماي تۇرۇپ ھەرگىز تۇرپانغا قايتماي - مەن، — دېدى سەيپىدەئەلى ئالىپ جاھىللىق بىلەن.

ئۇلۇسبېگى نەۋرىسىنىڭ چىرايىغا يالت ئېتىپ قارىدى، كۆزلىرى مېھرىلىك ئىدى. نەۋرىسىدىن رەنجىگەنلىك ئالامەتلى - رىنى كۆرگىلى بولمايتتى.

— ئول تۈزكۈر خوجا شەرىپتىن بۇ ھېسابنى ھامان ئالدى - مىز، — دېدى ئۇلۇسبېگى ۋەزىمىن ئاھاڭدا سۆزلەپ، — لېكىن



ھازىر ئەمەس. سىلىنىمۇ مەن بىلەن بىللە تۇرپانغا قايتىشقا تەۋەسىيە قىلمايمەن.

سەيپىدئەلى ئالپ تەئەججۇپ بىلەن بوۋىسىغا قارىدى:

— بۇ... بۇ... نېمە دېگەنلىرى؟

— سىلى دەرھال شاھزادە ئۇۋەيسخاننىڭ قېشىغا بارىدىلا.

— ئول بەختى قارا قاققۇن شاھزادىنىڭ قېشىدا نېمە بار

ماڭا؟ — دېدى يىگىت بوۋىسىنىڭ مەقسىتىنى چۈشەنمەي، —

شاھزادىنى ئەل قىلدۇرۇپ كەل دېمەيۋاتقانلا ھەقىچان؟

— ھازىرچە ئۇنداق مۇددىئايىمىز يوق، — دېدى ئۇلۇسبېگى

ھىيلە - مىكرگە تولغان كۆزلىرىنى نەۋرىسىگە تىكىپ تۇرۇپ، —

شاھزادە ئۇۋەيسخان ياش بولغىنى بىلەن ئەقىل - پاراسەت، ئىس -

تېدات - شىجائەتتە تاغىسى سۇلتان شىرمۇھەممەدخان ئالىيلە -

رىدىن ئۈستۈن تۇرىدۇ. بۈيۈك سەلتەنەتكە پاسىبان بولۇشقا ئۇ

ئەڭ مۇۋاپىق. ھازىر پەلەكنىڭ چاقى تەتۈر چۆرگىلەپ، شاھزادە

قاققۇنلۇقتا ياشاۋاتقىنى بىلەن ھامان بىر كۈنى تاجۋەختنى قو -

لىغا ئالماي قالمايدۇ. شاھزادە تەختتە ئولتۇرسىلا ئۇلۇسبېگىلىك

شەۋكىتىمىزنى قايتىدىن نامايان قىلىپ، قەشقەرنى قايتۇرۇۋال -

مىقىمىز، مۇناپىق خوجا شەرىپتىن ئۆچمىزنى ئالمىقىمىز بىر -

دەملىكلا ئىش. بەلكىم شول چاغدا مىرزا ئۇلۇغبەگ بول تەسەر -

رۇپقا لەشكەر ئەۋەتىش تۈگۈل، كۆز تىكىشكىمۇ پېتىنالماسلىقى

مۈمكىن. شۇڭلاشقا سىلى شاھزادە ئۇۋەيسخاننىڭ قېشىغا بېرىپ،

ئۇنىڭ سەلتەنەتنى تارتىۋېلىش ئىشلىرىغا ھەمدەمدە بولسىلا. بۇ

ئىش سىلىنىڭلا ئەمەس، جەمەتىمىزنىڭ كەلگۈسى ئىستىقبالى ئۇ -

چۈنمۇ بەك مۇھىم. مەقسىتىم چۈشىنىشلىك بولىدۇ ئەمىر زادەم؟

سەيپىدئەلى ئالپنىڭ كۆڭلى بىردىنلا ۋاللىدە يورۇپ كەتتى.

ئۇ بوۋىسىنىڭ ئالدىن كۆرەرلىك بىلەن قىلغان مۇلاھىزىلىرىگە

قايىل بولۇپ قالغانىدى.

— مۇددىئالىرى تولۇق ئايان بولدى. كالتە پەملىكىمنى كە -

چۈرگەيلا.



ئۇلۇسبېگى رازىمەنلىك بىلەن بېشىنى لىگىشتىتى.  
— مەن قەشقەرگە لەشكەر تارتىپ يولغا چىققاندا شاھزادە ئۇۋەيسخاننىڭ قېشىغا چاپارمەن ئەۋەتكەنىدىم. ناھايىتىمۇ ئەپ-سۈسكى، شاھزادىنىڭ بىزگە بولغان ئىشەنچى بار بىلەن يوقنىڭ ئارىلىقىدا ئىكەن، — ئۇلۇسبېگى قوينىدىن شاھزادە ئۇۋەيسخاننىڭ خېتىنى چىقىرىپ نەۋرىسىگە تەڭلىدى، — مانا بۇ شاھزادەنىڭ يازغان خېتى، كۆرۈپ باقسىلا. شاھزادىنىڭ ئىشەنچىگە ئەپ-رىشىش ئۈچۈن ئىشەنچلىك بىر ئادەمنى قايتا ئەۋەتىشنى كۆڭ-لۈمگە يۈككەن، لېكىن بۇ ناھايىتىمۇ نازۇك ئىش بولغاچقا، ئال-دىرماي تۇرغانىدىم.

— مۇۋاپىق ئادەم تاپالماي تۇرۇپتىكەنلا — دە، — دېدى سەي-يىدئەلى ئالپ خەتكە تېزلا كۆز يۈگۈرتۈپ چىقىپ.  
— ھەئە، ئۆز پەرەزىتىمىزدەك كۆرۈپ ئەتىۋارلىغان خوجا شەرىپنىڭ قىلغان تۈزكۈرلۈقى بىزنىمۇ ئالدىراپ بىر كىمگە ئە-شەنمەس قىلىپ قويدى. مانا ئەمدى ياخشى بولدى. شاھزادىنىڭ قېشىغا بېرىشقا سىلى ئەڭ مۇۋاپىق كېلىلا. ئۇنىڭسىزمۇ ياش پەرقىڭلار ئۈنچە چوڭ ئەمەس. ئوتتۇراڭلاردا بالىلىق چاغلىرىڭلار-دىن تارتىپ دوستلۇق بار، گەپ — سۆزلىرىڭلارنىڭ بىر يەردىن چىقىشى تۇرغانلا گەپ. شاھزادە سىلىنى كۆرسە بىزنىڭ بىلدۈر-گەن دوستلۇق، ساداقىتىمىزگە ئىشىنىدۇ. چۈنكى، ئۇ سىلىنى ئۆزىگە يېقىن تۇتىدۇ. سىلىنىڭ مىرزا ئۇلۇغبەگكە تۇتقۇن بولۇپ قالغانلىقلىرىنى ئاڭلاپ تولىمۇ ئىزتىراپ چەككەن، سىلىنى قۇ-تۇلدۇرۇپ كېلىش ئۈچۈن سەمەرقەنتكە بارماقچىمۇ بولغانىدى. كېيىن مەرھۇم بۇزىرۇك خاننىڭ تۈگەپ كېتىشى بىلەن ئوردىدا يۈز بەرگەن بىر تالاي نىزالار سەۋەبلىك بۇ نىيىتىدىن ۋاز كې-چىشكە مەجبۇر بولدى. شاھزادە بىلەن ئۇچراشقاندىن كېيىن شاھزادىگە نەسىھەت قىلىسلا، زىنھار ئالدىراقسانلىق قىلمىسۇن. سەلتەنەتنى تارتىۋېلىش ئۈچۈن پۇختا تەييارلىق قىلىپ پۇرسەت كۈتۈش كېرەك. ئوتتۇرىمىزدىكى بۇندىن كېيىنكى ئالاقە تولىمۇ



خۇپىيانە بولسۇن. سىلىمۇ كۆپ ئېھتىيات قىلسىلا.

— ئەمىسە قاچان يولغا چىقسام بولۇر؟

— ھازىرلا، — دېدى ئۇلۇسبېگى كەسكىنىلىك بىلەن.

— ھازىرلا؟ — دېدى سەيپىدەلى ئالپ قۇلىقىغا ئىشەنمە.

گەن ھالدا، — مەن تېخى ئانام، قېرىنداشلىرىم بىلەن كۆرۈشمە.  
گەن تۇرسام؟

— شۇنىڭ ئۈچۈن ھازىرلا يولغا چىقسىلا دەۋاتىمەن، — دې.

دى ئۇلۇسبېگى قەتئىيلىك بىلەن، — سىلىنىڭ سەمەرقەنتتىن

قېچىپ كەلگەنلىكلىرىنى، بىزنىڭ كۆرۈشكىنىمىزنى ھېچكىم

بىلمىسۇن. ناۋادا باشقىلار بىلىپ قېلىپ سۇلتان شىرمۇھەممەد.

خان ئالىيلىرى خەۋەر تاپسا، سىلىنى سوراپ قېلىشى چوقۇم. ئۇل

چاغدا مېنىڭ جاۋاب بەرمىكىم تەسكە چۈشىدۇ. بۈيۈك مەقسەتلى.

رىمىز ئۈچۈن ئانىلىرى، قېرىنداشلىرى بىلەن دىدارلىشىش

پۇرسىتىدىن ۋاقىتنىچە ۋاز كەچسىلە.

سەيپىدەلى ئالپ ئىلاجىسىز بېشىنى ئەگدى.

— شاھزادىنى نەدىن تاپىمەن؟

— قوللىرىدىكى مەكتۇپنى ئېلىپ كەلگەن چاپارمەن سىلە.

نى شاھزادىنىڭ يېنىغا باشلاپ بارىدۇ. يولدا قاتتىق ئېھتىيات

قىلىسىلا. سۇلتان شىرمۇھەممەدخاننىڭ خۇپىيە - پايلاقچىلىرى

ھەممە يەردە بار.



تۇرپان.

موغۇلىستان خانلىرىنىڭ تۇرپاننىڭ ياز پەسلىدىكى چىدە.

غۇسىز ئىسسىق ھاۋاسىدىن دالدىلىنىش ئۈچۈن ياساتقۇزغان يەر



ئاستى ئوردىسى تولىمۇ سالقىن ئىدى. تەڭ كېچىگىچە قىلغان شارابىزلىق، تاڭ ئاتقۇچە قىلغان ئىشقىۋازلىق تەسىرىدە كۆزلىرى قىزىرىپ كەتكەن سۇلتان شىرمۇھەممەدخان مۇزدەك شەرىپەنى توختىماي سۈمۈرەتتى، شۇنداقىمۇ بېشىنىڭ چىڭقىلىپ ئاغرىشى، ئۇسسۇلۇقى بېسىلمايۋاتاتتى. ئىككى مەھرەم پەر ياسى-تۇققا يۆلىنىپ يانپاشلاپ ياتقان خاننىڭ پۈت - قوللىرىنى يۈم-شاق تۇتۇۋاتاتتى. يەنە ئىككى مەھرەم ئىككى يېنىدا تۇرۇپ غاز يېيىدا ياسالغان يەلپۈگۈچ بىلەن توختىماي يەلپۈيتتى.

سۇلتان شىرمۇھەممەدخان بېشىنىڭ ئۈستىدە ساڭگىلاپ تۇرغان چۈچىلىق توپچىنى ئېرىنچەكلىك بىلەن تارتىپ سىلكىدى. شۇ ھامان ساراينىڭ ئىشىكى سىرتىدىكى مىس قوڭغۇراق زىل ئاۋازدا جىرىڭلىدى. ھايال ئۆتمەي كوسا چىراي مەھرەم بېگى ئىككى پۈكلىنىپ كىرىپ كەلدى.

— لەبىيە قىبلىگاھىم.

— ئىسسىققا چىدىمىدىم. يۇيۇندۇرۇڭلار، — دېدى سۇلتان

شىرمۇھەممەدخان.

— قىبلىگاھىمنىڭ خىزمىتىگە غۇلام لازىمىكىن، كېنىد-

زەكمىكىن؟

كېچىدىن بېرى ئوبدانلا ئىشقىۋازلىق قىلىپ ھالىدىن كەت-

كەن سۇلتان شىرمۇھەممەدخاننىڭ شۇ تاپتا كېنىزەكلەرگە زوقى يوقتەك قىلاتتى.

— غۇلاملار تەييار بولسۇن.

— باش ئۈستىگە.

مەھرەم بېگى چوڭقۇر تەزىم قىلىپ چىقىپ كەتتى.

سۇلتان شىرمۇھەممەدخان خانلىق تەختىگە ئولتۇرغاندىن

بېرى چوڭ - كىچىك ئىشلىرىنىڭ ھەممىسىگە خىزمەتكار -

مەھرەملەرنى بۇيرۇيدىغان بولۇۋالغانىدى. ھەئە، يۇيۇنغاندىمۇ

خىزمەتكار ئىشلىتەتتى. خالىسا ئۆزىنى كېنىزەك قىزلارغا، خا-

لىسا ئاхта قىلىنغان غۇلام يىگىتلەرگە يۇيۇندۇراتتى.



ھايال ئۆتمەي ساراىغا مەھرەم بېگى يەنە پۈكلىنىپ كىرىپ كەلدى:

— ئانھەزىتىمگە مەلۇم بولغاي، مۇنچا تەييار بولدى.

سۇلتان شىرمۇھەممەدخان مەھرەم يىگىتلەرنىڭ يۆلىشى بىلەن ئاستا ئورنىدىن تۇردى. سارايدىن چىقىپ ئۈچ قەدەم كەڭلىكتىكى دەھلىزنى بويلاپ يىگىرمە - ئوتتۇز قەدەم ماڭغاندىن كېيىن، قوش قاناتلىق نەقىشلىك ئىشك كۆرۈندى. ئىشك تۈۋىدىكى ئىككى خىزمەتكار چوڭقۇر ئېگىلگىنىچە ئىشكىنى ئاستا ئاچتى. تاملىرى رەڭلىك كاھىشلار چاپلىنىپ بېزەلگەن ھامام. نىڭ تۈرىگە ئۈستىگە قات - قات كۆرپىلەر، چۆرىسىگە چىلتەك تۇتۇلغان يىپەك ياپقۇچ سېلىنغان نەقىشلىك كات جايلاشتۇرۇلغان. بۇ كاتتا سۇلتان شىرمۇھەممەدخان يۇيۇنغاندا يېتىپ ئارام ئالاتتى، ياكى بەدىنىنى ئۇۋىلىتاتتى. ھامامنىڭ ئوتتۇرىسىدا ئون ئادەم بىمالال سىغقۇدەك مەرمەر كۆلچەك بار ئىدى. كۆلچەككە يېنىڭى ئۈزۈلگەن گۈل بەرگىلىرى چېچىلغان بولۇپ، كۆلچەكتىكى ھەم سوغۇق، ھەم سۈزۈك كارىز سۈيى ئاجايىپ رەڭدار كۆرۈنەتتى. ھامامنى گۈل بەرگىلىرىنىڭ خۇشبۇي ھىدى قاپلىغانىدى. خانىنى يۇيۇندۇرۇش ئۈچۈن تەييار بولۇپ تۇرغان 17 - 18 ياشلار چامىسىدىكى ئاختا قىلىنغان يىگىتلەر تېز ھەم سىلىق ھەرىكەت بىلەن خانىنى يېشىندۇرۇشكە باشلىدى. ھەمساتىلا قىپپال - ئاچ بولغان شىرمۇھەممەدخان يىگىتلەرنىڭ يېتىلىشى بىلەن كۆلچەككە چۈشىدىغان پەلەمپەيدىن ئاستا سۇغا چۈشتى. كۆكرەك كىگىچە كەلگەن مۇزدەك سۇدا سۇلتان شىرمۇھەممەدخان خېلىلا راھەتلەنگەندەك قىلاتتى. يىگىتلەر ئۇنىڭ باش، چېكە، بويۇن، غول، مۈرە، بىلەك، دۈمبە، يوتىلىرىنى ئۇۋۇلاپ يۇيۇشقا باشلىدى. ئالاھىلە بىر چۆگۈن چاي قاينىمىچىلىك ۋاقىت ئۆتكەندە ھامامغا شىپىرلاپ كىرىپ كەلگەن ھەرەم بېگى كۆلچەكنىڭ لېۋىگە كېلىپ قول باغلىدى:

— قۇدرەتلىك پاناھگاھىمغا مەلۇم بولغاي.



ئالەمچە بىر ھۇرۇرنىڭ پەيزىنى سۈرۈۋاتقان شىرمۇھەممەد -  
خان كۆزىنى لاپىدە ئېچىپ ھەرەم بېگىگە چەكچەيدى:  
— سۆزلە!

— ئاقسۇدىن ئايغاقچى كەلدى ئانھەزىتىم.  
— باشلاپ كىرسۇنلار.

ھايال ئۆتمەي ھەرەم بېگى قەلەندەرلەر سىياقىدىكى ئايغاق -  
چىنى باشلاپ كىردى. ئوتتۇرا ياشلار چامىسىدىكى ئورۇق، ئېگىز  
بوي، كۆزلىرىدىن قوۋلۇق چىقىپ تۇرىدىغان ئايغاقچى كۆز ئالدى -  
دىكى بۇ كارامەتكە ھەيران قالغان ھالدا ئېگىلىپ تەزىم قىلدى:  
— ئەسسالامۇ ئەلەيكۇم، شەپقەتلىك قىبلىگاھىمغا ئېھتىرام  
بولغاي.

— خوش، — دېدى سۇلتان شىرمۇھەممەدخان ئايغاقچىغا  
كۆزىنىڭ قىرىدا قاراپ قويۇپ.

— ئادالەتپاناھىمنىڭ پەرمانىغا بىنائەن كېچە - كۈندۈز  
توختىماي يول يۈرۈپ ئاقسۇغا يېتىپ باردىم...  
— ئەزمەڭنى ئەزمەي گەپنىڭ پوسكاللىسىنى دە، — دېدى  
سۇلتان شىرمۇھەممەدخان قاپقىنى تۈرۈپ.

— خوش، خوش، — دېدى قورقۇپ كەتكەن ئايغاقچى بېشىد -  
نى ئېگىپ، — ئۇلۇسبېگى خۇدايىداد ھەزرەتلىرى ئاقسۇدا ئە -  
مىرزادىسى سەيىد ئەھمەد مىرزىنىڭ ئاخىرەتلىك ئىشلىرى بى -  
لەن مەشغۇل بولۇۋاتىدۇ. خان لەشكەرلىرى تېخىچىلا كۇچاردىن  
قوزغالغىنى يوق.

— بۇنىڭدىن ئاللىقاچان خەۋەر تاپقانمەن، — دېدى سۇلتان  
شىرمۇھەممەدخان تېرىكىپ، — ئۇلۇسبېگى ئاقسۇدا يۈچۈن كى -  
شىلەر بىلەن كۆرۈشتىمۇ، خۇپىيانە سۆھبەتلەر ئېلىپ باردىمۇ،  
شۇنى سۆزلە.

— پېقىر كېچە - كۈندۈز ئۇلۇسبېگى چۈشكۈن قىلغان  
ساراينىڭ دەرۋازىسىدىن ئېرى كەتمىدىم. ساراينىڭ ئىككى قېتىم  
قەلەندەر سىياق، بىر قېتىم سودىگەر سىياق كىشىنىڭ كىرىپ



كەتكىنىنى كۆردۈم، ئۇلار بىرەر ئاش پىشىمىدىن ھايال بولۇپ يې-  
نىپ چىقتى.

— تۇنۇيالىدىڭمۇ؟

— يوقسۇ، تۇنۇيالىمىدىم.

— ئۇلار ئۇلۇسبېگى دەرگاھىدىن چىقىپ كەتكەندىن كېيىن  
نەگە كەتتى؟

— پېقىر يېڭى ئەھۋال بولسا بىلەرمەن دەپ، ئۇلۇسبېگى  
ھەزرەتلىرى چۈشكۈن قىلغان ساراينىڭ دەرۋازىسىدىن نېرى كې-  
تەلمىدىم، شۇڭا ئۇلارنىڭ نەگە كەتكىنىگە دىققەت قىلماپتىمەن.

— ئۇلۇسبېگى چۈشكۈن قىلغان ساراينىڭ ئالدىغا باغلاپ  
قويغان ئىت بويسەن - دە، كالۋا!

بېشىدا ئۆلۈم ۋەھىمىسى ئەلەڭگىگەن ئايغاقچى دىر - دىر  
تتىرىدى.



— ئاقسۇ، كۇچار، ئۈچ ئەمىرلىرى ھېلىمۇ ئاقسۇدىمۇ؟

— شۇنداق ئاللىلىرى. ئۇلار ھەر كۈنى ئۇلۇسبېگى ھەزرەت-  
لىرى بىلەن بىللە تېخى يېقىندا ياركەنت ئەمىرىمۇ يېتىپ كەلدى.  
ئايغاقچىنىڭ بەرگەن جاۋابى سۇلتان شىرمۇھەممەدخاننىڭ  
يۈرىكىنى ئېچىشتۇردى، ئۇلارنىڭ ئۇلۇسبېگى خۇدايدادىنىڭ ئەترا-  
پىدا پايىپتەك بولۇپ تۇرۇشى ئاللىقانداق بىر شۇملۇقنىڭ ئالامى-  
تىدەك تۇيۇلۇپ، كۆڭلىدىكى گۇمانىنى كۈچەيتىۋەتتى. ئۇلارنى  
دەرھال يارلىق چۈشۈرۈپ مەنسەپتىن قالدۇرۇش ياكى ئوردىغا  
يۆتكەپ كېلىپ، ئورنىغا يېڭى نائىب ئەمىر ئەۋەتىشنى كۆڭلىگە  
پۈكتى.

— يوقال! - دېدى شىرمۇھەممەدخان ئايغاقچىغا قاراپ، -  
بۇندىن كېيىن ئالدىمغا قۇرۇق گەپ كۆتۈرۈپ كەلگۈچى بولما.  
دەرۋازا ئالدىدا لالما سەگدەك يېتىۋالماي، ئۇلۇسبېگىنىڭ خاس  
مەھرەملىرىنىڭ ئىزىغا چۈش.

— خوش، خوش.

قارا تەرگە چۆمۈلگەن ئايغاقچى ئۆمىلىگەندەك مېڭىپ چى-  
قىپ كەتتى.

— شاھزادە تەرەپكە ئەۋەتكەن ئايغاقچىلاردىن خەۋەر يوقمۇ؟ —  
سورىدى شىرمۇھەممەدخان يا تۇرۇۋېرىشنى، يا چىقىپ كېتىشنى  
بىلەلمەي ئىككى تايىن بولۇپ تۇرغان ھەرەم بېگىگە قاراپ.

— تېخىچە جىمجىت، — دېدى ھەرەمبېگى ھودۇققان ھالدا، —  
بەلكىم ئۇلار شاھزادىنىڭ يوشۇرۇنغان يېرىنى تاپالمىغان بولۇشى  
مۇمكىن. قۇدرەتلىك پاناھگاھىمىنىڭ سۈر - ھەيۋىسىدىن قورقۇپ  
كەتكەن شاھزادە چاشقاندىك ئىنىغا كىرىۋېلىپ، ئوچۇق - ئاش -  
كارا ھەرىكەت قىلىشقا جۈرئەت قىلالمايۋاتسا كېرەك.

— قۇرۇق گەپ! — دېدى سۇلتان شىرمۇھەممەدخان گۈرەن  
تومۇرلىرىنى كۆپۈشتۈرۈپ، — شاھزادە ئۇنداق توخۇ يۈرەكلەردىن  
ئەمەس. ئەۋەتكەن پايلاقچىلار دۆت - كالۋا بىر نېمىلەر.

— شۇنداق، شۇنداق، — دېدى ھەرەمبېگى.

— پەرمانىمنى يەتكۈز. مىرزا سالى بارلاس نەدىكى قولىدىن  
ئىش كەلمەس بىر نېمىلەرنى ئايغاقچىلىققا سالماي، تۈزۈكرەك ئا -  
دەم تاپسۇن. ئىككى ئاي ئىچىدە شاھزادىنىڭ ئېنىق خەۋىرىنى  
ئېلىپ كەلمەسە كاللىسىغا ھېزى بولسۇن. يوقال!  
ھەرەمبېگى «خوش - خوش» دېگىنىچە كەينىچىلەپ چىقىپ  
كەتتى.

سۇلتان شىرمۇھەممەدخان ئاستا كۆلچەكنىڭ لېۋىگە كېلىپ  
پەلەمپەيگە دەسسەدى. خاننىڭ كۆلچەكتىن چىقماقچى بولغانلىقى -  
نى پەملىگەن يىگىتلەر ئۇنى قولىتىدىن پەم بىلەن يۆلۈۋالدى.

سەيپىدئەلى ئالىپ بوۋىسى قوشۇپ بەرگەن ئون نەپەر نۆكەر  
بىلەن ئاقسۇ شەھىرىدىن پەم بىلەن يېنىپ چىقتى - دە، ئالتۇن

تاغ، لوپ، تارىم ۋادىسىنى خۇددى دېڭىزدىن يىغىنە ئىزدىگەندەك ئىزدەپ يۈرۈپ، كېتىك شەھىرىدە شاھزادە ئۇۋەيسخان بىلەن ئۇچراشتى.

ئۆز زامانىسىدا ئۇيغۇر ئېلىنىڭ ئەڭ كاتتا شەھەرلىرىدىن ھېسابلىنىدىغان كېتىك شەھىرى ھازىر پۈتۈنلەي خارابىلىققا ئايلانغانىدى. زامانلارنىڭ ئۆتۈشى بىلەن تۈرلۈك تەبىئىي ئاپەتلەر سەۋەبىدىن ۋەيران بولغان بۇ شەھەرنى ئاساسەن قۇم يۇتۇپ كەتكەنىدى. شۇ سەۋەبتىن شەھەر ئاھالىسى تەرەپ - تەرەپكە كۆچۈپ كەتكەن بولۇپ، ھاياتلىقتىن تۈزۈك نىشانە قالمىغانىدى. تاغىسى ① سۇلتان شىرمۇھەممەدخاننىڭ ئىز قوغلاپ تۇتۇشقا ئەۋەتكەن لەشكەر، كالا كېسەرلىرىدىن، جاسۇس، پايلاقچىلىرىدىن قېچىپ تۈزۈك پاناھگاھقا ئېرىشەلمىگەن ئۇۋەيسخان ئاخىرى ئادەمزات ئاسانلىقچە ئاياغ باسمايدىغان بۇ خارابە شەھەرنى ماكان تۇتقاندى. شاھزادە ئۇۋەيسخان بىلەن سەيپىدەئەلى ئالپ بالا چاغلىرىدىن تارتىپ بىللە ئويناپ چوڭ بولغان، تۇرپاندىكى خانلىق مەدرىسە - سىدىمۇ بىللە ئوقۇغان، لەشكەرىي ئىلىم، جانبازلىق ماھارىتى - نىمۇ بىر ئۇستازدىن تەلىم ئېلىپ ئۆگەنگەن ھەمساۋاق دوستلار - دىن ئىدى. ئىلگىرى كۆپىنچە ۋاقىتلاردا بىللە ئوۋغا چىقاتتى، مەشرەپ، باراۋەتلەردىمۇ ئايرىلمايىتتى. شاھزادە ئۇۋەيسخاننىڭ دادىسى — لەشكەرىي دىۋاننىڭ ئەمىر كەبىرى مەرھۇم شىرئەلى ئوغلان سەيپىدەئەلى ئالپنى ئوغلى ئۇۋەيسخاننى كۆرگەن كۆزىدە كۆرۈپ ئىززەتلەيتتى، قاتتىق تەلەپ قوياتتى. جانبازلىق، لەشكەرىي ئىلىم، ئۇرۇش سەنئىتى ھەققىدە ۋاقىت چىقىرىپ ئۆزى تەلىم بېزەتتى. ئۇلارنى ھەر دائىم قولىدىن ئىش كەلمەس، قۇرۇق سۆلەت بەگزادىلەردىن بولۇپ قالماسلىققا ئاگاھلاندۇراتتى. بالا ۋاقىتلىرىدىن تارتىپ جانبازلىق ماھارىتىنىڭ كۆپ جاپاسىنى تارتقان، نۇرغۇن قېتىم كاماندازلىق، شەمشەرۋازلىق، نەيزىۋازلىق، ئات چاپتۇرۇش ماھارىتىدە بەسلەشكەن بۇ دوستلارنىڭ بىر - بىرىگە چوڭقۇر دوستلۇق مېھرى بار ئىدى. ھەئە، ئۇلار ئەمىر





كەبىر شىرئەلى ئوغلانغا ئەگىشىپ موڭغۇللارغا قارشى ئېلىپ بارغان بىرنەچچە قېتىملىق جازا يۈرۈشلىرىگە بىللە ئىشتىراك قىلغانىدى. قىسقىسى، شاھزادە ئۇۋەيسخان سەيپىدەئەلى ئالپنى بىر تۇغقان ئاكىسىدەك ياخشى كۆرەتتى. ئاشۇ ۋاقىتتا سەيپىدەئەلى ئالپ جامالىنى بىر كۆرۈپلا ئاشىق بولۇپ قالغان ئەندىجان گۈزىلى زەينەپ بىيىنىڭ ۋىسالىنى ئىزدەپ، مىرزا ئەھمەد ئەندە-جانغا ئەگىشىپ توي قىلىش ئۈچۈن ئەندىجانغا ماڭغان ۋاقىتتا، شاھزادە ئۇۋەيسخانمۇ قولداش بولۇپ بىللە بېرىشقا نىيەت قىلغانىدى. لېكىن ئانىسى مەلىكە سۇلتان خاتۇن ئىجازەت بەرمىگەن-لىكى ئۈچۈن ئىلاجىسىز سەيپىدەئەلى ئالپنى ئۆزىتىپ قويۇشقا مەجبۇر بولغانىدى. شۇ چاغدا ئۇ سەيپىدەئەلى ئالپقا بەكمۇ ھەۋەس قىلغانىدى. سەيپىدەئەلى ئالپ توي قىلىپ قايتىپ كەلگەندىن كېيىن، زەينەپ بىيى ئارقىلىق ئەندىجان گۈزەللىرىدىن بىرەرسى بىلەن توي قىلىشنى كۆڭلىگە پۈككەنىدى. ئەپسۇس، سەيپىدەئەلى ئالپ شۇ كەتكەنچە قايتىپ كەلمىدى. كېيىنچە ئەندىجان ئەمىرى-نىڭ زەينەپ بىيىنى مىرزا ئۇلۇغبەگ ھەرىمىگە ئەۋەتىپ بېرىپ، سەيپىدەئەلى ئالپنى زىندانغا سالغانلىقىدىن خەۋەر تېپىپ تولىمۇ ئىزتىراپقا چۈشتى. ئۇلۇسبېگى خۇدايدادىننىڭ قەسىرىگە كېلىپ سەيپىدەئەلى ئالپنى قۇتۇلدۇرۇۋېلىشنى مۇراجىئەت قىلدى، ھەتتا دوستىنى قۇتۇلدۇرۇپ كېلىش ئۈچۈن سەمەرقەنتكە بارماقچە-مۇ بولدى. بىراق شۇ كۈنلەردە بوۋىسى سۇلتان مۇھەممەدخان تۇيۇقسىز قازا قىلىپ، ئوردىدا تەخت كۈرىشى باشلاندى. شاھزادە ئۇۋەيسخان كۈتمىگەندە بۇ كۈرەشكە بېشىچىلاپ كىرىپ كەتتى. شۇنىڭ بىلەن ئۇلۇسبېگىمۇ، شاھزادىمۇ سەيپىدەئەلى ئالپنى قۇتۇلدۇرۇپ كېلىش خىيالىدىن بىر مەزگىل ۋاز كېچىشكە مەجبۇر بولدى.

ھەئە، شاھزادە ئۇۋەيسخان بىلەن سەيپىدەئەلى ئالپ قۇچاق-لىشىپ كۆرۈشتى. كۆرۈشمىگىلى بىر يىلدىن ئاشقان دوستىنى كۆرۈپ شاھزادە ھەم خۇشال بولدى، ھەم كۆڭلى بىر قىسمىلا بو-



لۇپ قالدى. ئۇ سەيپىدە ئالىپ بىلەن بۇ يەردە، بۇنداق ھالەتتە كۆرۈشۈپ قېلىشىنى خىيالغىمۇ كەلتۈرمىگەندى. قوغلاپ كې-  
لىۋاتقان لەشكەرلەر، خۇپىيە - پايلاقچىلاردىن قېچىپ توختىماي  
ئۇ يەردىن - بۇ يەرگە يۆتكىلىش، يوشۇرۇنۇش، ئۈمىدسىزلىك،  
چۈشكۈنلۈك شاھزادە ئۇۋەيسخاننى ئوبدانلا جۈدە تەكەندى. ئۇ سەي-  
پىدە ئالىپقا بىراقلا ئون ياش چوڭىيىپ قالغاندەك، شۇنداقلا  
خېلىلا پىشىپ تاۋالغاندەك تۇيغۇ بەردى. ئىلگىرىكى غەمىسىز،  
خۇش چاقچاق، بەزمە - باراۋەتكە ئامراق ھەم قارام شاھزادە ھازىر  
خېلىلا ئېغىر - بېسىق، تۈرگۈن بولۇپ قالغانىدى. ئىلگىرىكى  
بىپەرۋالىق، شوخلۇق بالىقىپ تۇرىدىغان كۆزلىرىدىن ئەمدىلىكتە  
ئويچانلىق، تەمكىنلىك، ھارغىنلىق ھەم بىر ئاز غەمكىنلىك بال-  
قىپ تۇراتتى. ئىككى يىگىت خاس ئولتۇرۇپ ئۇزاق پاراڭلاشتى.  
بىر يىلدىن بېرى بېشىدىن ئۆتكۈزگەن كەچۈرمىشلىرىنى تەپسىد-  
لىي بايان قىلىشتى. بىر - بىرىگە تەسەللى بېرىشتى، ياخشى تە-  
لەكلىرىنى بىلدۈرۈشتى.

— ھەي ئىست، سىلى تۇرپاندىن ئەندىجانغا ماڭغان كۈن-  
لەردە، ئەمىرزادەم زەينەپ بىيىنى ئەمرىگە ئېلىپ قايتىپ كەل-  
گەندىن كېيىن، زەينەپ بىيى ئارقىلىق خۇددى شۇنىڭغا ئوخشاش  
ئەندىجان گۈزەللىرىدىن بىرەر سىگە ئۆيلىنەرەن، دەپ ئارمان  
قىلغانىكەنمەن. مانا ئەمدى ئول ئارمانلار كۆپۈككە ئايلاندى، —  
دېدى سەيپىدە ئالىپنى كۆرۈپ ئىلگىرىكى غەمىسىز چاغلىرىغا  
قايتقاندەك تۇيغۇغا كېلىپ قالغان شاھزادە چاقچاق قىلىپ.  
سەيپىدە ئالىپ شاھزادىنىڭ بۇ چاقچىقىغا ئۆزىنى ھەر -  
قانچە زورلاپ باقسىمۇ كۈلەلمىدى. ھەئە، بۇ چاقچاق ئۇنىڭ يۈرەك  
يارىسىنى تاتىلاپ قويغانىدى.

— ئاللاھ ئىگەم بۇيرۇمىغانىكەن، — دېدى سەيپىدە ئالىپ  
ھەسرەتلىك ئاھ ئۇرۇپ، — تەقدىر - پېشانىمىزگە پۈتۈلگەن  
بولسا، ئەندىجان گۈزەللىرى بىزدىن قېچىپ قۇتۇلالماس.  
شاھزادە ئۇۋەيسخان ئويلىمايلا چاقچاق قىلىپ قويغىنىغا





پۇشايمان قىلدى.

— مېنى كەچۈرسىلە ئەمىر زادەم. قاملاشمىغان گەپنى قەلەپ دىلخەستىلىكلىرىنى قوزغاپ قويدۇم. ياراتقان ئىگەم سىلىگە ئول ئەندىجان گۈزىلىدىن قېلىشمىغۇدەك جانان نېسىپ قىلغاي.  
— ئىلاھىم شۇنداق بولغاي، — دېدى سەيپىدەلى ئالىپ خېرايغا سۇس تەبەسسۇم يۈگۈرتۈپ.

ئىككى يىگىت بىر پەس جىمىپ قېلىشتى. سەيپىدەلى ئالىپنىڭ بىردىنلا مۇڭلىنىپ قالغىنىنى كۆرۈپ، ئۇۋەيسخان ئۆزىنى ئەيىبلەشكە باشلىدى.

«قىلىدىغانغا چاقچاق تاپالمىغاندەك نېمىشقىمۇ زەينەپ بەينىڭ ئىسمىنى تىلغا ئالغاندىمەن يۈرەك يارىسىنى تاتلاپ، ئا- شۇ مەھبۇبە ئۈچۈن تارتقان جاپاسى ئازمىدى ئەمىر زادىنىڭ...»  
— ئەھۋالىمىز مانا مۇشۇنداق، ئۆز ئېلىمىزدە پۈت قويعۇ- دەك يەر تاپالماي قاچقۇن بولۇپ يۈرۈۋاتىمىز، — دېدى شاھزادە ئۇۋەيسخان خىيالىدىن باش كۆتۈرۈپ ھەسرەتلىك ئۆھ تارتىپ، — تۇرغان دەرگاھىمىز مانا مۇشۇ خارابە شەھەر. بوران، يامغۇردىن پاناھلانغۇدەك تۈزۈك بىر كەپمىزنىڭمۇ تايىنى يوق. تەقدىرنىڭ رەھىمسىز بورانلىرى يەنە نەگە ئاپىرىپ، نەگە تاشلايدۇ، بۇنىمۇ بىلمەيمىز.

— زىنھار ئۈمىدىسىزلىككە يىلا شاھزادەم، — دېدى سەيپىدەلى ئالىپ دوستىغا ئىشەنچ بىلەن قاراپ، — ئۈمىدىسىزلىك ئىنساننىڭ ئەڭ چوڭ دۈشمىنى، شۇنداقلا ھەرقانداق بەندىنىڭ ئاللاھنىڭ ئىنايەتلىرىدىن ئۈمىدىسىزلىنىشكە ھەققى، ئاللاھ ئى- گەمىنىڭمۇ بەندىسىنىڭ تەلىپىنى ئىجاۋەت قىلماسلىققا ۋەدىسى يوقتۇر. تەلەپ قىل، سەۋەب قىل دەپتىكەن ئاتا — بوۋىلار. شىجا- ئەت كەمىرىنى بېلىمىزگە مەھكەم باغلىساق، كۆڭلىمىزگە پۈك- كەن بۈيۈك ئىشلىرىمىزنى ۋۇجۇدقا چىقىرىشىمىزغا ئاللاھ مە- دەتكار بولغۇسى.

— ئاشۇ كۈنلەر تېزىرەك كەلسەكەن ئىلاھىم.



— كېلىدۇ، چوقۇم كېلىدۇ. شول تاپتا سۇلتان شىرمۇھەم-  
مەدخان ئۆزىنى ئاجايىپ غالىب چاغلانغان، مەغرۇرلىنىپ جاھانغا  
ياتماي قېلىۋاتىدۇ. سەن ئەمەس، مەن دەۋاتىدۇ. لېكىن ئەبەدىگە  
بەد ئۇنداق بولۇشى ناتايىن. جاھاننىڭ تاماشاسىنى بىر كۈن ئەيسا  
ئوينىسا، بىر كۈن مۇسا ئوينىدىغانلىقىنى ھەممە بىلىدۇ. چۈن-  
كى، بۇ جاھاننىڭ ئىگىسى بار.

— ئەينى مۇددەتتە، — دېدى شاھزادە ئۆۋەيسخان ھايانلانغان  
ھالدا، — نەچچە ۋاقىتتىن بېرى ئۈمىدىسىزلىك دالىسىدا تەمتە-  
رىگىنىم، ئۆزۈمنى غېرىپ، يېگانە ھېس قىلغىنىم راست. شۇ  
تاپتا ئەمىرزاھم باشقىچە ئۈمىد، كۈچ - قۇۋۋەت بېغىشلىدى.  
ئەمدى بول شەھىرى كېتىكنىڭ خارابىسىدا خام خىيالغا ئەسىر  
بولۇپ يېتىۋەرمەي، يۇرت ئىچىگە كىرەيلى. ئاۋام ئارىسىدىن  
ياراملىق ئەزىمەت يىگىتلەرنى تېپىپ ئالتۇن تاغ، تارىم، لوپ،  
كۆنچى ۋادىسىدىمۇ بولسا ئىش تەۋرەتكەچ تۇرايلى.

— مېنىڭ خىيالىمۇ شۇ، — دېدى سەيپىدەلى ئالىپ، —  
گەرچە بول ۋادىلار ئاستاندىن يىراق، ئاھالىسى شالاڭ بولسىمۇ،  
ئادەملىرى مەرد، ۋاپادار، ئېسىل كىشىلەردۇر. ئەينى يىللاردا  
جەننەتماكان سۇلتان خىزىر خوجا خان ئالىيلىرىغىمۇ مۇشۇ  
ۋادىلاردىكى ئاۋام باشپاناھ بولۇپ، رىياكار ئەمىر قەمەرىدىننىڭ  
پايلاقچى، كالا كېسەرلىرىنىڭ قەستىدىن ساقلاپ قالغانىكەن.  
ئىشىنىمەنكى، ئەمدىلىكتە ئۇلار چوقۇم سىلىگە ئەگىشىدۇ. يې-  
قىندىن بېرى سىلنى ئىزدەش جەريانىدا شۇنى سەزدىمكى، بۇ  
ۋادىلاردىمۇ سۇلتان شىرمۇھەمەدخاننىڭ جاسۇس، خۇپىيە، ئاي-  
خاقچىلىرى ئىتنىڭ قۇرتىدەك مىغىلداپ كېتىپتۇ، شۇڭا تەدبىر  
بىلەن پۇختا ئىش كۆرەيلى. ئۇلار بىزنىڭ ھەرىكىتىمىزنى زىنھار  
سەزمىسۇن. بىخۇدلىشىپ خان خوجىسىغا سىلنى غايىپ بولدى،  
قورقۇپ باشقا ئەللەرگە كەتتى، تاجۇتەخت داۋاسىدىن ۋاز كەچتى،  
دەپ مەلۇمات بەرسۇن. ئىشقىلىپ ئۇلار قانچىلىك بىخۇدلىشىپ  
غەپلەتتە قالسا، بىزگە پايدىلىق. بابائى بۈزۈك ئۆلۈسبېگى ھەز-





رەتلەرى ئاقسۇدا ئۇزاق تۇرماسلىقى مۇمكىن. سۇلتان شىرمۇ-  
ھەممەدخان ئۆزىنىڭ سايىسىدىنمۇ گۇمانلىنىپ ئۈركۈپ تۇرغاندا،  
قەشقەرگە ئەۋەتكەن جازا يۈرۈشى قىلغۇچى قوشۇننى پات يېقىندا  
ئاستانىگە قايتۇرۇپ كېتىدۇ. شۇڭا بابائى بۈزۈك بىلەن ئالاقى-  
لىشىش ھەمدە ئوردا ۋەزىيىتىدىن پات - پات خەۋەر تېپىپ تۇ-  
رۇش ئۈچۈن تۇرپانغا يېقىنراق جايغا يۆتكىلەيلى.

— كۆڭلۈمدىكى گەپنى قىلىدىلا ئەمىرزادەم، — دېدى  
شاھزادە ئۇۋەيسخان سەيپىدەئەلى ئالپنىڭ تەكلىپىگە قوشۇلۇپ، —  
لوپ ۋادىسىغا يۆتكىلەمدۇق؟

— مېنىڭچە ئۇدۇل ئاستانىگىلا بارايلى، — دېدى ئۇلارنىڭ  
قېشىغا ئۆسۈپلا كىرگەن سەركەردە بوران خوجا گەپكە قوشۇق  
سېلىپ، — ئۇلۇسبېگى ھەزرەتلىرى ئىچىدىن ماسلاشسا، بىز  
تېشىدىن ھۇجۇم قىلساق، گەپ - سۆز يوق ئاستانىنى قوللىمىزغا  
ئېلىپ، سۇلتان شىرمۇھەممەدخاندىن تەختنى تارتىۋالالايمىز.  
قانداق دېدىم ئەمىرزادەم؟ شۇ ئاي - شۇ كۈنلەردە ئوۋچىدىن قاچ-  
قان توشقاندىك قېچىپ - مۆكۈپ يۈرۈپ، ئىچىم بەكلا سىقىلىپ  
كەتتى. قانغۇدەك بىر قىر - چاپ قىلسام خۇماردىن چىقاتتىم.  
سەيپىدەئەلى ئالپ سەركەردە بوران خوجىغا ھەم ھۆرمەت،  
ھەم قايىللىق بىلەن نەزەر تاشلىدى.

— سەركەردە جانابلىرىنىڭ باھادىرلىقىغا پۈتكۈل جاھان قا-  
يىل، لېكىن دانىشمەنلەرنىڭ ئۈگۈتلىرىدە مەقسەت ئوقنى تەد-  
بىر ياسىدا ئاتسا دەل تېگىدۇ دەيدىغان ھېكمەت بار. بابائى بۈز-  
رۈكتىن ئاڭلىشىمچە، سۇلتان شىرمۇھەممەدخان ئاستانىنىڭ  
مۇھاپىزىتىنى بەكلا كۈچەيتىۋېتىپتۇ. ھازىرلىقلىرى ئىنتايىن  
پۇختا ئىكەن. ئۇنىڭ ئۈستىگە سەركەردىلەرنىڭ ئۆزىگە ئاسىيلىق  
قىلىشىدىن ۋايىم يەپ، ئۇلارنىڭ بىرەردىن پەرزەنتلىرىنى ئوردا  
يوسۇنلىرىنى ئۆگىنىدۇ دېگەن باھانە بىلەن ئوردىغا ئەكەلدۈرۈپ،  
نەزەربەند قىلغان ھېسابتا ئايرىم ئورۇنلاشتۇرۇپتۇ. بابائى بۈز-  
رۈكنىڭ مېنى بۇيانغا ماڭغۇزار ۋاقتىدا، شاھزادە ئالىيلىرىغا ئال-



دىراقسانلىق قىلماسلىقىنى، پەيت، پۇرسەت كۈتۈشنى، تەييارلىقنى پۇختا قىلىشنى تاپىلىشىمنى ئالاھىدە جېكىلىشىنىڭ سەۋەبىمۇ شۇ بولسا كېرەك. پەممىچە، سۇلتان شىرمۇھەممەدخان ھازىر قاپ-قاننى قۇرۇپ قويۇپ، ئولجىنىڭ كېلىشىنى كۈتۈپ تۇرغان ھىي-لىگەر ئوۋچىغا ئوخشايدۇ. ئۇنىڭ ھازىر كۈتۈۋاتقىنى شاھزادە ئا-لىلىرىنىڭ سەۋرىسىزلىكى. شۇڭا قاراپ تۇرۇپ ئۆز ئايىغىمىز بىلەن قاپقانغا دەسسەسەك بولماس. ئاڭال لوپ ۋادىسىغا بارايلى، چاپارمەن ئەۋەتىپ بابائى بۇزروك بىلەن ئالاقىلىشىپ تۇرايلى، مەسلىھەت، تەدبىرلىرىنى ئاڭلاپ باقايلى. خاتىرجەم بولسلا جانا. ①

بى سەركەردە، راسا خۇماردىن چىققۇدەك قىر - چاپ قىلىدىغان پەيتلەر ھامان كېلىدۇ، - سەيىددەلى ئالپ شاھزادىگە قاراپ چاقچاق قىلدى، - بول دەرگاھتا ھەرقانچە نامراتلىقتا ياشىسىد-لىمۇ مېھماننى غىزاسىز كۈتۈۋالمايدىغانلا ئالىيلىرى، قورساقلار ناغرا چالغىلى نەۋاق؟



— شۇنداق قىلايلى. بىزنىڭ قورسىقىمىزدا بىر ناغرا بول-غىنى بىلەن ئەمىرزادەمنىڭ قورسىقىدا ئىككى ناغرا بار، چۈنكى، بوي - بەستى ئىككى كىشىلىك كېلىدۇ ئەمەسمۇ، - دېدى شاھزادە ئۆۋەيسخان قاقاھلاپ كۈلگىنىچە.

— راست دەيدىلا شاھزادەم، خۇراسان تاغلىرىدا مىرزا ئۇ-لۇغبەگنى چۆچۈتكەن بوي تۇرسا بۇ، - دېدى سەيىددەلى ئالپ خىرىلداپ كۈلۈپ.

— شۇنىڭغا ھەيرانمەن ئەمىرزادەم، - دېدى شاھزادە ئۇ-ۋەيسخان كۈلكىسىنى توختىتىپ، - نېمىشقا ئاشۇ چاغدا يولۋاسنى ئۆلتۈرۈپ مىرزا ئۇلۇغبەگنى قۇتۇلدۇرۇۋالغان بولغىد-تىلە، ئۇ سىلىنىڭ ئەڭ ئەشەددىي رەقىبلىرى تۇرسا.

— بۇ ئىشقا ئۆزۈممۇ ھەيرانمەن، - دېدى سەيىددەلى ئالپ ئورنىدىن تۇرۇۋېتىپ، - بەلكىم ئۇ چاغدا ھەر ئىككىلىمىزگە خىرىس قىلىپ ئېتىلىپ كەلگەن يىرتقۇچنى كۆرۈپ، يېنىمدىكى ھەمراھىمنىڭ ئەشەددىي رەقىبىم ئىكەنلىكىنى ئېسىمدىن چىقد-



رىپ قويغان ئوخشىمەن. ئاشۇنداق قىسمەتكە مەن ئەمەس، سىلى يولۇقسىلىمۇ، ئەجەل ئوقنى رەقىبلىرىگە ئەمەس، يولۇقسا ئاتقان بولاتتىلە.

— دۇرۇس، — دېدى شاھزادە قايىل بولغان ھالدا، — ۋۇ. جۇدىلىرىدىكى مەردلىك، ئادىمىي پەزىلەت ئاداۋەتخورلۇقتىن غالىب كەلگەن گەپ. ھەقىقىي باھادىر ئەزىمەت دېگەن رەقىبىنى قىيىن ئەھۋالدا قالغاندا پايلمايدۇ. بۇنداق قىلىش قورقۇنچاق، نامەرد، توخۇ يۈرەكلەرنىڭ پەيلى. قىساسخورلۇق باشقا، مەردۇ مەردانلىق باشقا. ھەر ئىككىلىسىنىڭ نامايان قىلىدىغان پەيتى، سورۇنى بو-  
لىدۇ.

— مېنى چۈشەنگەنلىكلىرىگە رەھمەت ئالىيلىرى، — دېدى سەيپىدەئەلى ئالپ مىننەتدارلىق بىلدۈرۈپ.

— سەمەرقەنت، خۇراساننىڭ يولۇاسلىرىمۇ بىزنىڭ تارىم يولۇاسلىرىدەك بارمىكەن ئەمىرزا دەم؟ — قىزىقىپ سورىدى سەركەردە بوران خوجا.

— سىلى ئۇ تەرەپنىڭ يولۇاسلىرىنى مۇشۇكتەك بارمىكەن دەپ قالغان ئوخشىمىمىزلا سەركەردە؟ — سورىدى شاھزادە چاقچاق قىلىپ.

— يوقسۇ، ھەرگىز ئۇنداق دېمەكچى ئەمەسمەن، — دېدى سەركەردە بوران خوجا ئوڭايسىزلىنىپ، — ھەر يۇرتنىڭ يولۇسى ئوخشىمايدۇ. — دە، ئىشەنمىسىلە قاراپ باقسىلا ئەمىرزا دەمنىڭ بويى — بەستىگە.

— شۇڭىمۇ يولۇاستىن ئانچە چۆچۈپ كەتمىگەن مىرزا ئۇ. — لۇغبەگ ئەمىرزا دەمدىن چۆچۈپ كەتكەن گەپ.

— شۇنىڭغا قارىغاندا مىرزا ئۇلۇغبەگ ئالىيلىرىمۇ چاغ-لىقلا ئادەمكەن، — دەپ غۇدۇڭشىدى سەركەردە بوران خوجا، — جېنىغا ئارا تۇرغان ئادەمنى ئەتىۋارلاپ يېنىدا ساقلىماقتا يوق، ئەرزىمەس باھانە بىلەن قايتۇرۇۋەتكىنىنى كۆرمەيدىغان. بوران خوجا گەپنى دەپ بولۇپ، دەرھاللا خاتا سۆزلەپ قالغى.



نىنى ھېس قىلدى - دە، سەيپىدەئەلى ئالپقا قاراپ ئىزاھات بەردى:  
— يەنە گېپىمنى خاتا چۈشىنىپ قالمىسىلا ئەمىرزادەم. بىر  
ھېسابتىغۇ مىرزا ئۇلۇغبەگنىڭ بۇ قىلغىنىمۇ ياخشى بوپتىكەن.  
بولمىسا سىلى بىلەن بۇ دەرگاھتا كۆرۈشۈش نېسىپ بولماس ئىدى.

— ھە، ماۋۇ گەپلىرى جايدا بولدى سەركەردە، — دېدى  
شاھزادە ئۇۋەيسخان بوران خوجىغا قايىللىق بىلەن قاراپ، —  
گەپ - سۆزدە بۇنچە ئاۋايلاپ كەتمىسىلىمۇ بولىدۇ. ئەمىرزادەم -  
نىڭ كۆڭلى - كۆكسى ئۆزىنىڭ بوپىدىنمۇ ئېگىز.

— نەدىمۇ ئادەمنىڭ كۆڭلى - كۆكسىنى ئېگىز دەيدىغان  
گەپ بار شاھزادەم؟ — دېدى بوران خوجا خىرىلداپ كۈلگىنىچە، —  
كەڭ دېسىلە مۇنداق.

— ئەسلىدە شۇنداق دېمەكچىدىم، لېكىن مەقسەتنى ئە -  
مىرزادەمنىڭ بويىغا تەققاسلاپ سۈپەتلىگۈم كەلدى - دە.

ئۇلار چاقچاق قىلىشقاچ تاماق يېيىش ئۈچۈن داستىخان  
راسلانغان چېدىرغا قاراپ مېڭىشتى. چېدىرنىڭ يان تەرىپىدە نۆ -  
كەرلەر بايىلا ئوۋلاپ كەلگەن بۇغا گۆشىدە كاۋاپ قىلىۋاتقان بو -  
لۇپ، ئەتراپنى مەزىلىك كاۋاپ ھىدى قاپلىغانىدى.



بۇ يىل تۇرپان شەھىرىگە كۆكلەم يىللاردىكىدىن بۇرۇن  
كەلدى. تېخى نورۇز بايرىمىغا يەنە ھەپتە ۋاقىت بولسىمۇ، زېمىن  
ئانىنى ياساندۇرۇشقا ئالدىرىغاندەك ئۆرۈكلەر چېچەكلەپ، سۆگەت -  
لەر چوكانتال بولۇپ، چىم، تۆت قۇلاق ۋە ئاللىقانداق ئۆسۈملۈك -  
لەر كۆكلەپ، بۇغداي ئېتىزلىرى نورۇزلۇق پايانداز بولماقچى

بولغاندەك كۆكرىپ، بۇ سەلتەنەتلىك شەھەرنى باشقىچە گۈزەل تۈسكە كىرگۈزگەنىدى. بىر ئاي بۇرۇن باشلانغان نورۇزلۇق كۆك مەشرىپى، ئوغلاق تارتىنىش، ئات بەيگىسى، چەۋگەن، چېلىش، جانبازلىق، شىر ئويۇنى، سارغايىدى، ئىلەڭگۈچ ئۇچۇرۇش قىزىپ كەتكەنىدى. ھەرخىل تەبىقىدىكى شەھەر ئاھالىسىنىڭ چېھرىدە بايرام كۈلكىسى جىلۋە قىلاتتى. مەرد، ئاق كۆڭۈل، سەنئەتخۇمار تۇرپان خەلقى يىلنىڭ بېشى، ئىشنىڭ بېشى ھېسابلىنىدىغان نو-رۇز بايرىمىنى ئەسىرلەردىن بېرى ئاجايىپ كاتتا ئۆتكۈزۈشكە ئا-دەتلەنگەنىدى. ھەممە ئائىلىلەر ئۆي، ھويلا - ئاراملىرىنى سۈيۈ-رۈپ، يوتقان - كۆرپىلىرىنى ئاپتاپقا سېلىپ، گىلەم - كىگىز-لىرىنى قېقىپ، بايراملىق كىيىملىرىنى، ھەتتا توققۇز خىل دانلىق زىرائەتلەردىن ئېتىلىدىغان نورۇز ئاشلىرىنىڭ خۇرۇچلى-رىنىمۇ تەييارلاپ بولغانىدى. شەھەر كوچىلىرى كۈندۈزى جان-بازلار، سېرىكچىلەر، سېھرىگەرلەرنىڭ ئويۇنلىرى، ۋائىز - مەدداھلارنىڭ جەڭنامە، ھېكايەتلىرى بىلەن، كېچىسى ياش با-لىلارنىڭ قاپاق كۆيدۈرۈپ توۋلىغان نورۇز قوشاقلىرى بىلەن قى-زىپ كەتكەنىدى. سۈيۈرۈپ، سۇ چېچىپ تازىلانغان شەھەر كوچى-لىرى پاكىز، ئازادە كۆرۈنەتتى.

ئېرىقلاردا سۈيسۈزۈك كارىز سۇلىرى ئېقىپ تۇراتتى. پەقەت تۆمۈرچىلىك، تىككۈچىلىك دۇكانلىرىدىكى ئۇستا - شاگىرتلار كۆڭۈل ئېچىشلاردىن مۇستەسنا ئىدى. ئۇلار كەتمەن، ساپان، ئو-تىغۇچ... قاتارلىق دېھقانچىلىق قوراللىرىنى سوقۇش، خې-رىدارلارنىڭ بۇيرۇتقان بايراملىق كىيىملىرىنى تىكىش بىلەن ئالدىراش ئىدى. گەزمال سودىگەرلىرى شايبى، ئەتلەس، تەتىللا، سەگىز، چەكمەن، مەخمەل، دۇخاۋا، خەسە... رەختلەرنى توپ - تو-پى بىلەن كەلتۈرگەن بولۇپ، دۇكانلىرى سودا - سېتىق بىلەن قىزىپ كەتكەنىدى...

خېلىدىن بېرى خۇپىيە، پايلاقچىلىرىدىن شاھزادە ئۆۋەيس - خاننىڭ موغۇلىستان تەۋەسىدىكى يۇرتلارنىڭ بىرەرسىدە ھەرىكەت

ئېلىپ بارغانلىق توغرىسىدا ھېچقانداق مەلۇمات تاپشۇرۇپ ئالمىدى. خان سۇلتان شىرمۇھەممەدخان شۇ كۈنلەردە خېلىلا خاتىرجەم بولۇپ قالغانىدى. شەھەر دەرۋازىسىغا قارايدىغان قاراۋۇللارمۇ شەھەرگە كىرىپ - چىقىدىغانلارغا قارىتىلغان تەقىبىنى خېلىلا بوشاشتۇرۇپ قويغانىدى. تۇرپان شەھىرىدە نورۇز بايرىمىنىڭ يېقىنلىشىپ كېلىشىگە ئەگىشىپ، باشقىچە ئازادچىلىك ھۆكۈم سۈرۈشكە باشلىغانىدى.

ئاخشام نامازدىگەر ۋاقتى بىلەن شەھەرگە كىرىپ، كېچىدىن كارۋان سارىيىدا تۇنگەن ئۈچ نەپەر سودىگەر بۈگۈن ئەتىگەندە ئالدىرىماي ناشتا قىلىشتى، ئاندىن ماللىرىنى ھارۋىغا رەت - رېتى بىلەن تىزىپ، تۇرپان شەھىرىنىڭ ئاۋات رەستىلىرىنى ئايلىدىنىشقا باشلىدى. بۇ ئۈچەيلەننىڭ ئارىسىدىكى ئوتتۇرا بوي، سېمىز رەك، ئاقپىشماق كەلگەن يىگىرمە - يىگىرمە بەش ياشلار چامىسىدىكى يىگىت قويۇق قەشقەر شېۋىسىدە ماللىرىغا خېرىدار چاقىرىپ توۋلايتتى:

— قەشقەرنىڭ ئۆتۈك، مەسە - كالىچى، خوتەننىڭ قاشتېشى بېزىكى، ياركەنتنىڭ يىپەك رومىلى، ھىندىستاننىڭ ئىپار - ئەنبرى، ھىراتنىڭ ئەتىرى، سەمەرقەنتنىڭ سۈرمىسى، ئەندىجاننىڭ چاچ تەڭگە جالاسى، ئالمىساڭمۇ قايلاپ قوي ئوغاۋاللا! چوكىنىڭغا نورۇزلۇق، قىز - غۇنچەڭگە نورۇزلۇق، مېھرىبان ئا - نالىرىڭغا نورۇزلۇق، كۆيۈمچان ئىگىچە - سىڭىللىرىڭغا نورۇزلۇق. قايلاپ قوي، قاش - كۆزۈڭنىڭ توپىسىنى قېقىۋېتىپ قايلاپ قوي! قايلىغانغا پۇل ئالمايمەن. بۈگۈن ئامماي ئەتە كېلىپ سورد - ساڭ يوق دەيمەن! ئەمدى كەتسەم كەلمەيمەن!...

كەكە ساقىلىغا ئاق كىرگەن ئەللىك ياشلار ئەتراپىدىكى كىشى بىلەن، بېشىغا سەرىپۇش تۇمىقىنى چۆكۈرۈپ كىيىۋالغان، ياشلىقىغا قارىماي قاپقارا ساقىلىنى ئۆستۈرۈۋالغان، بىر قاراشتا ئوتتۇز ياشلارغا كىرگەندەك كۆرۈنىدىغان يىگىت خېرىدارلارغا تۈزۈك گەپ قىلمايتتى، سودا - سېتىقچىمۇ ئانچە بەك ئارىلىشىپ





كەتمەيتتى. ياش يىگىتنىڭ جاراڭلىق ئاۋازدا سەنئەتلىك توۋلاش - لىرى كىشىلەرنى جەلپ قىلاتتى. ھارۋىدىكى ماللار پۈتۈنلەي ئايال كىشىلەرگە لازىملىق بۇيۇملار ئىدى. ئۇلار بايلار، ئەمەلدارلارنىڭ ھەشەمەتلىك قەسىر - سارايلىرىنىڭ ئالدىدا توختاپ خېرىدار چاقىرىشاتتى، قەسىر - ساراي دەرۋازىسىدىكى قورۇقچىلارنىڭ قېشىغا كېلىپ سوراپ باقاتتى.

— ئىچكىرىگە كىرىپ سوراپ باقاملا، ئاغىچا خېنىمغا، خان خېنىملارغا نورۇزلۇق ماللار لازىممىكىن؟

گاھى قەسىرلەردىن ھېچكىم چىقمايتتى، گاھى قەسىرلەر - دىن ئاغىچا خېنىملار قىزلىرىنى، ئايال خىزمەتكارلىرىنى ئە - گەشتۈرۈپ چىقىپ لازىملىق نەرسىلەرنى سېتىۋېلىشاتتى. ئۇلار كۈن چۈش بولغىچە ئەنە ئاشۇنداق ئايلىنىپ مېڭىپ ئۈچكۆۋرۈك مەھەللىسىدىكى ئەمىر كەبىر قەسىرىنىڭ ئالدىدا توختاشتى. قارا ساقاللىق يىگىت قەسىر دەرۋازىسىغا قارايدىغان بوۋاينىڭ قېشىغا كېلىپ تەۋازۇ بىلەن سالام قىلدى.

— بوۋا، ئىچكىرىگە كىرىپ ئاغىچا ئايىمىدىن سوراپ باقام - دىلا، نورۇزلۇق ئالىدىغان كەم - كۈتلىرى بارمىكىن؟  
ئاپتاپسىنىپ مۈگدەپ ئولتۇرغان بوۋاي خۇشياقمىغان ھالدا بېشىنى كۆتۈردى - دە، ئېرىنچەكلىك بىلەن جاۋاب بەردى:  
— مەلىكە سۇلتان ئاغىچا لازىمەتلىكلىرىنى تەقلەپ بول -  
غان، باشقا دەرگاھنىڭ قوۋۇقىنى قېتىپ باقسىلا بالام.  
قارا ساقاللىق يىگىت بوۋاينىڭ كۆزلىرىگە قاراپ تۇرۇپ يې - لىندى:

— ئاڭال كىرىپ سوراپ باقسىلا، بەلكىم يەنە لازىملىقلىرى چىقىپ قالدۇر.

بوۋاي تەرسالىق بىلەن قاپىقىنى تۈردى:  
— دېدىمغۇ سىلىگە، بىزنىڭ ئاغىچا ئايىم ئايەملىك سودا - لىقىنى قىلىپ بولغان، كىرىپ مەلۇم قىلساممۇ بىكار.  
— ھەقىچان مەلىكە ئايىمنى ئاۋارە قىلغىلىرى كەلمىدى

بولغاي، ئەمەسە مۇنداق بولسۇن، مەن ماللىرىمنى ئاغىچا ئايىم -  
نىڭ ئالدىغا ئۆزۈم ئېلىپ كىرەي. مېنى قەسىرگە كىرگۈزۈۋەت -  
سىلە.

— ئەجەبمۇ بىر بۇدۇشقاق ئادەمكەنلا، — دېدى بوۋاي غۇ -  
دۇراپ، — كىرگىلىرى بولسا كىرىۋەرسىلە. تۇجبار<sup>①</sup> خەق دېگەن  
ئاجايىپ بولىدىكەن. ماللىرىنى خەق ئالاي دېمىسىمۇ زورلاپ...

قارا ساقاللىق يىگىت چاققانلىق بىلەن ھارۋىنىڭ قېشىغا  
كېلىپ بىر پەتنۇسقا ئەنۋەر، ئەتىر، سۈرمە، چاچ تەڭگە، جالا...

دېگەندەك نەرسىلەرنى تىزدى؛ ئۆتۈكلەردىن ئۈچ - تۆت جۈپ، ياغ -  
لىق - روماللاردىن بەش - ئالتىنى تاللاپ بىلىكىگە ئارتتى - دە،  
قەسىر ئىچىگە كىرىپ كەتتى. ئۇنىڭغا بۇ قەسىر تونۇشتەكلا بى -  
لىنەتتى. شۇڭا تەمتىرىمەيلا ئوتتۇرا ھويلىدىكى كۆلدىن ئايلىنىپ  
ئۆتۈپ، ئىچكىرىكى قەسىرنىڭ ئىشىكىدە توختىدى - دە، بايامقى  
ياش ھەمراھىنى دوراپ بار ئاۋازى بىلەن توۋلىدى:

— قەشقەرنىڭ ئۆتۈكى، ياركەنتنىڭ يىپەك رومىلى، خوتەن -  
نىڭ قاشتېشى بېزىكى، ھىندىستاننىڭ ئىپار - ئەنۋەرى، ھىرات -  
نىڭ ئەتىرى، سەمەرقەنتنىڭ سۈرمىسى، ئەندىجاننىڭ چاچ تەڭگە  
جالاسى...

يىگىتنىڭ ئاۋازىنى ئىچكىرى قەسىردىن يۈگۈرۈپ دېگۈدەك  
چىققان ئوتتۇرا ياشلىق خىزمەتكار ئايال قوپاللىق بىلەن ئۈزۈ -  
ۋەتتى:

— نېمانچە ئوتۇنچىدەك توۋلايلا، بىلىپ قويسىلا، بۇ دېگەن  
بازار ئەمەس قەسىر، ئادەمنىڭ ئارامىنى بۇزۇپ...  
قارا ساقاللىق يىگىت خىزمەتكار ئايالغا ئەدەپ بىلەن سالام  
بەردى:

— كەچۈرسىلە ئايلا، ئاغىچا ئايىم سودىلىق قىلامدىكىن  
دەپ...

— ئاغىچا ئايىمنىڭ سودىلىقى يوق، دەرھال يانسىلا!

① تۇجبار — سودىگەر.





يىگىت بىزەڭلىك بىلەن تىركەشتى:

— ئۇنداق دېمەي كىرىپ سوراپ باقسىلا ئايلا، خويمۇ ئېسىل ماللار بۇ. ئىشىك ئالدىغا ئەكەلگەن مالنى ئالماي پۇشايمان يەپ قالمىسۇن يەنە...

خىزمەتكار ئايالنىڭ جۇدۇنى ئۆرلىدى:

— نېمانچە بىزەڭ ئادەم سىلى، دېدىمغۇ لازىم ئەمەس دەپ، دەرھال يانسىلا!

شۇ ئەسنادا ئىچكىرى قەسىرنىڭ دەرۋازىسىدا مەلىكە سۇلتان خاتۇننىڭ نازاكەتلىك گەۋدىسى كۆرۈندى. ھەئە، ئۇنىڭغا ساقاللىق كىشىنىڭ ئاۋازى بەكلا تونۇش بىلىنگەنلىكى ئۈچۈن ئالايتەن ئۆزى چىققانىدى.

— نېمە ۋاراڭ - چۇرۇڭ بۇ! — دېدى شايى رومال بىلەن يۈزىنى يېرىم توسۇۋالغان سۇلتان خاتۇن ساقاللىق كىشىگە مۇنداقلا قاراپ قويۇپ.

سودىگەر يىگىت سۇلتان خاتۇنغا بېشىنى ئېگىپ تەۋازۇ بەد-لەن سالام بەرگەندىن كېيىن، ئالدىراپ ئېغىز ئاچتى:

— ئاغىچا ئايىمنى ئىپار - ئەنبەر، ئەتىر قاتارلىق خۇش پۇراقلارغا ئالاھىدە زوقى بار دەپ ئاڭلاپ، ئالايتەن كېلىۋېدىم. مۇنۇ ئايلا لازىمى يوق دەپ يولۇمنى توسۇۋالدى.

مەلىكە سۇلتان خاتۇن ساقاللىق يىگىتكە بويىدىن بېشىغىدە - چە سىنچىلاپ قارىدى - دە، شۇ ھامان يۈرىكى «جىغىغىدە» قىلىپ كەتتى.

«توۋا... بۇ شۇمىدۇ. قاش، كۆز، قاڭشىرى، بوي - بەستى، تېخى ئاۋازىنىڭ ئوخشىشىنى دېمەمدىغان. مېنىڭ ئىپار، ئەنبەر، گەتىرگە ئامراقلىقىمنى ئەجەب بىلىدىكىنە...»

— ئالمىسىلىمۇ كۆرۈپ باقسىلا خان ئاغىچا، — دېدى سا-قاللىق سودىگەر يىگىت ئالدىغا بىر قەدەم چامداپ، - پۇرىقى كۆ-گۈللىرىگە يېقىپ قالسا ئەجەب ئەمەس. ماۋۇ ئەتىرنى پۇراپ باق-سىلا، چوقۇم ياقتۇرۇپ قالسا. سىلى ياخشى كۆرىدىغان گۈلى رەيھاننىڭ پۇرىقى بار.



سۇلتان خاتۇن يىگىتكە يالت ئېتىپ قارىدى.

«سىلى ياخشى كۆرىدىغان گۈلى رەيھاننىڭ پۇرقى بار دەيدۇ -  
يا؟ مېنىڭ گۈلى رەيھاننى ياخشى كۆرىدىغىنىمىمۇ بىلىدىكەن  
دېسە... ئاھ خۇدا، بۇ شۈكەنغۇ؟ ئوغلۇم، سۆيۈملۈك ئوغلۇم.  
كېچە - كۈندۈز دىدارغا ئىنتىزار بولغان كۆزۈمنىڭ قارىسى...»  
— بۇ جاي بەكلا ئاپتاپ ئىكەن. خانلىرىغا ئېلىپ كىرىپ  
كۆرۈپ باقمالا ئاغىچا ئايىم؟

«ئانا، جېنىم ئانا. ئوغلۇللىرىنى تۇنۇيالمىۋاتامدىلا؟ ياكى  
خىزمەتكارلىرىدىن ئېھتىيات قىلىپ تونۇشلۇق بەرمەيۋاتامدىلا؟  
مەن ئۇۋەيسخان، سىلىنىڭ ئوغلۇللىرى...»

شۇ دەققىدە ئانا - بالىنىڭ يۈرىكى بىر - بىرىنى تونۇغا.  
ندى. مەلىكە سۇلتان خاتۇن كۆز چاناقلىرىغا لىق تولغان ياشلار.  
رىنى يوشۇرۇشقا تىرىشىپ جاۋاب بەردى:

— ماقۇل، ئىچكىرىگە مەرھەمەت قىلسىلا ئەمەس، — ئۇ  
خىزمەتكار ئايالغا بۇرۇلۇپ دېدى، — ھاۋاخان ئايلا، ئۆزلە بېرىپ  
ئىشلىرىنى قىلىۋەرسىلە.  
— خوش.

خىزمەتكار ئايال سۇلتان ئاغىچىغا چوڭقۇر بىر سالام بېرد.  
ۋەتەندىن كېيىن سىرتقا قاراپ ماڭدى.  
شاھزادە ئۇۋەيسخان ئىچكىرى قەسىرگە كىرىپ ئېشىكىگە  
چاپلىۋالغان ساقالنى سويۇپ ئېلىۋەتتى - دە، ئانىسىغا ئېگىلىپ  
تۇرۇپ سالام بەردى:

— ئەسسالامۇ ئەلەيكۇم ئانا، سالامەت تۇردىلىمۇ؟

— ئوغلۇم، جىگىرىم...

مەلىكە سۇلتان خاتۇن ئوغللىنى باغرىغا باسقىنىچە ئۆپكىدەپ  
يىغلىۋەتتى. ئانىسىنىڭ ئالدىدا ياش تۆكۈشنى يىگىتلىك سۈباتى.  
غا مۇناسىپ كۆرمىگەن شاھزادە ئۇۋەيسخان چانقىغا لىق تولغان  
ياشنى توختىتىۋالدى.

— يالغۇز كەلدىلىمۇ ئوغلۇم؟ — سورىدى سۇلتان خاتۇن  
ئوغللىنى ئاستا باغرىدىن ئاجرىتىپ.



— ياق، يەنە ئىككى ھەمراھىم بار، — دېدى شاھزادە ئاندىن.  
سەنىڭ بىر ئاز جۈدەپ قالغان چېھرىگە مېھرى بىلەن قاراپ.  
— ئۇلار نەدە قالدى؟  
— بۇ چاققا كارۋان سارىيىغا كېتىپ بولغاندۇ، بايا قەسىر.  
نىڭ ئىشىكى ئالدىدا قالغان.

— بىللە ئېلىپ كىرسىلە بولماسمىدى.  
— ھەرھالدا ئېھتىيات قىلدۇق، — دېدى شاھزادە چۈشەندۈرۈپ، — مەن قەسىردىن پاتلا يېنىپ چىقمىسام ئۇلار سارىيىغا يانغاچ تۇرىدىغان بولغان. سىڭلىم ئۆز سۇلتان خېنىم بىلەن مەخ-تۇمسۇلۇ خېنىم كۆرۈنمەيدىغۇ؟

— سىڭىللىرىنى بايا مىرزا خېۋىربەگنىڭ قىزى چاقىرتىپ مەپە ئەۋەتتىكەن، شۇلارنىڭ قەسىرگە كەتتى. ئىگىچى - سە-ئىل ئىككىسى بىللىمىكەن، ھېلىغىچە كېلىپ قالار، — ئانا ئوغلىغا قانماي قارايتتى، — بىرنەچچە ئايدىن بېرى خەت - خە-ۋەرلىرى بولمىغاندىن كېيىن كۆپ ئەنسىرىدىم.

— ئەل - يۇرتنىڭ ھېچقانداق يېرى خالىي ئەمەس، ھەممە يەرنى خاننىڭ پايلاقچىلىرى قاپلاپ كەتتى. ئۇنىڭ ئۈستىگە ئۇ-لۇسبېگى ھەزرەتلىرى چاپارمەنلىرى ئارقىلىق بىرنەچچە ۋاقىت-رىكەت قىلماي يوشۇرۇنۇپ تۇرۇشۇمنى بەكلا تەۋسىيە قىلىپ كەتتى. شۇ سەۋەبتىن يانلىرىغا كىشى ئەۋەتتىن ئېھتىيات قىلىدىم.

— گەپلىرىدىن قارىغاندا ئۇلۇسبېگى ھەزرەتلىرى بىلەن ئالاقە قىلىپ تۇرغان ئوخشىمىملا؟ — سورىدى ئانا ئەجەبلىنىپ.  
— شۇنداق ئانا، — دېدى شاھزادە ئۇۋەيسخان، — ئۇلۇس-بېگى ھەزرەتلىرى بۇ ھەقتە ئۆزلەگە بىر نېمە دېمىگەن ئوخشى-مامدۇ؟

— ئۇلۇسبېگى ھەزرەتلىرى تۇرپانغا قايتىپ كەلگەندىن بې-رى ئاغىچىسىنى ئەۋەتىپ پات - پات ئەھۋال سوراپ تۇردى. ئەمما بۇ ھەقتە پەقەتلا ئېغىز ئاچمىدى، — دېدى ئانا خىيالچانلىق بى-لەن، — كۆڭلىدىكىنى ئاسانلىقچە كىشىگە بىلىندۈرمەيدىغان ئۇ

ئادەمنىڭ نېمە مۇددىئاسى بار كىن - تاڭ، بىلەلمىدىم.

— ئۇلۇسبېگى ھەزرەتلىرىگە ئىشەنسە بولىدۇ، — دېدى  
ئۆۋەيسخان، — تېخى بىلمەيدىلا، ھازىر مېنىڭ يېنىمدا ئۇلۇسبېگ-  
گىنىڭ نەۋرىسى سەيپىدئەلى ئالپ بار.  
ئانا ئوغلغا ئەجەبلىنىپ قارىدى.

— ئول بەختى قارا ئەمىرزادە سەمەرقەنتتە مىرزا ئۇلۇغ-  
بەگنىڭ زىنداندا ئەمەسمىدى، قانداقسىگە...  
شاھزادە ئانىسىغا سەيپىدئەلى ئالپنىڭ ئەھۋالىنى قىسقىلا  
قىلىپ چۈشەندۈردى:

— ئۆتكەن يىلى ئۇلۇسبېگى ھەزرەتلىرى خوجا شەرىپ  
ئىسياننى بېسىقتۇرۇش ئۈچۈن قەشقەرگە جازا يۈرۈشى قىلغاندا،  
سەيپىدئەلى ئالپمۇ تۇتقۇنلۇقتىن قېچىپ سەمەرقەنتتىن ئاقسۇغا  
كەلگەنىكەن. ئۇلۇسبېگى ھەزرەتلىرى ئۇنىڭ قايتىپ كەلگىنىنى  
ھېچكىمگە بىلىندۈرمەي مېنىڭ قېشىمغا ئەۋەتىپتۇ، شۇنىڭدىن  
بېرى ماڭا ھەمراھ بولۇپ تۇرۇۋاتىدۇ. سىلگە ئەۋەتكەن خېتىمدە  
بۇ ئەھۋالنى دەيمۇ دېگەن، لېكىن ناۋادا خەت خۇپىيە - پايلاق-  
چىلارنىڭ قولىغا چۈشۈپ قالسا، سىر ئاشكارىلىنىپ قالمىسۇن  
دەپ يازمىغانىدىم.

— ئەمىرزادە سەيپىدئەلى ئالپ سىلگە ھەمدەم بولۇپ ياز-  
لىرىدا تۇرغان بولسا تېخىمۇ خاتىرجەم بولىدۇم، — دېدى ئانا سۆ-  
يۈنگەن ھالدا، — ئەمىرزادە ھەقىقەتەن پەزىلەتلىك، ئېسىل يىگىت  
بولغان. ئوتتۇراڭلاردىكى دوستلۇقمۇ بەك چوڭقۇر ئىدى. ئەسلىدە  
رىدە بارمۇ، ئاشۇ چاغدا ئەمىرزادىگە قولىداش بولۇپ ئەندىجانغا  
بارماقچى بولغانلىرىدا توسۇپ قويسام بەكمۇ رەنجىگەندىدە.  
شاھزادە ئۆۋەيسخان ئانىسىغا قاراپ پىسىسىڭىدە كۈلۈپ  
قويدى.

— ئېسىمدە بولمايچۇ، ناۋادا توسۇپ قالمىغان بولسىلا، مەن-  
مۇ ئەمىرزادىگە ئەندىجان، سەمەرقەنت زىندانلىرىدا ھەمراھ بولغان  
بولاتتىم.  
— بەلكىم شۇ چاغدا كۆڭلۈم ئاشۇنداق بىر كېلىشمەسلىك.





نى ئالدىن تۇيغان بولغىدى، — دېدى ئانا ئويچانلىق بىلەن، —  
بۇ ئىشلارنى ئەمىرزاڭدەك دېمىگەنلا.

— دېمەي قالماستىم، ھەممىنى دېدىم. يوشۇرۇپ نېمە قىلاي.

— ئەمىرزاڭدە نېمە دېدى؟

— شۇ چاغدا ۋالىدەلەرنىڭ سىلىنى ئەۋەتمىگىنى ياخشى

بويىتىكەن، دېدى.

سۇلتان خاتۇن چىرايىغا سۇس كۈلكە يۈگۈرتتى.

— مەن ئاستانىدىن كەتكەندىن بېرى خان تاغام سىلىنى

ئاۋارە قىلمىغاندۇ؟

— ئاۋارە قىلماي قالۇرمۇ؟ — دېدى مەلىكە سۇلتان خاتۇن

ئىنچىكە قاشلىرىنى ھىمىرىپ، — يالغاندىن كۆيۈنگەن بولۇۋې-

لىپ ئاغزىمنى كۈچلەپ باقتى. شاھزادە نىيىتىمنى خاتا چۈش-

ىتىپ قالدىيەي، مۇخالىپلىرىنىڭ دامىغا چۈشۈپ كەتتىيەي، بالا

كىچىك ئەمەسمۇ، ئازماس ئاللاھ، دەيتىكەن. قايتىپ كەلسە ئور-

دىنىڭ دەرۋازىسى ھەرقاچان ئوچۇق. ئاتىسىنىڭ لەشكىرىي دىۋان-

دىكى ئەمىرلىك مەرتىۋىسىنى بېرىمەنەي، دەيدۇ تېخى.

— نېمىدەپ جاۋاب بەردىلە؟

— نېمە دەيتتىم، ئوغلۇمنىڭ نەدىلىكىنى ئۆزلە بىلىدىلا.

ئۆزلە تاغىسى بولغاندىكىن ئوغلۇمنى تېپىپ بەرسىلە، دېدىم.

كېيىنچە بىزنى ئېسىدىن چىقىرىپ قويغاندەك كارى بولمايدىغان

بولدى. بەلكىم مېنىڭ ئاغزىمدىن گەپ ئالمايدىغانلىقىغا كۆزى

يەتكەن چېغى. خانىش ئانچە — مۇنچە يوقلاپ تۇرۇۋاتىدۇ، لېكىن

مەن ھەرەمگە ئاياغ بېسىپ باقمىدىم. بىلىمدىم، بۇ قارا كۈنلەر

قاچان ئاخىرلىشاركىن — تاڭ، — دېدى ئانا مەيۈسلەنگەن ھالدا.

— كۆڭۈللىرىنى بېرىم قىلمىسلا ئانا، ئارمان قىلغان ئۇ

كۈنلەرگىمۇ ئاز قالدى، — دېدى شاھزادە ئانىسىغا تەسەللى بې-

رىپ، — ئۇلۇسبېگى ھەزرەتلىرى ھازىرچە ۋاقتى ئەمەس، پۇرسەت

كەلگەندە ئۆزۈم خەۋەر بېرىمەن، دەپ توسۇپ قويدى. بولمىسا ئال-

لىقاچان ئوردىغا باستۇرۇپ كىرىپ، بېشىمغا كەلگىنىنى كۆرەت-

تىم.



— ھەرگىز قاراملىق قىلمىغا، — دېدى سۇلتان خاتۇن، — بەلكىم ئۇلۇسبېگىنىڭمۇ ئويلىغانلىرى باردۇر. تەقدىر تەدبىرگە باغلىق دەپتىكەن. ئىش بۇ دەرىجىگە يەتكەندە ئالدىراقسانلىق قىلمىسلا. بۇ ئىشتا غەلبە قىلىشقا بولىدۇكى، زىنھار مەغلۇپ بولۇشقا بولمايدۇ.

سۇلتان خاتۇننىڭ سۆزلىرى سىلىق، ئەمما ۋەزىنىلىك ئىدى. ئانىنىڭ كۆڭلىدىكىنى تولۇق چۈشەنگەن شاھزادە شۇ تاپتا بۇنىڭ بۇيرۇق، پەرمان ئىكەنلىكىنى ئوبدان بىلەتتى. ئانا - بالا بىر پەس جىمىپ قېلىشتى.

— ھە راست، — دېدى شاھزادە ئارىدىكى جىمجىتلىقنى بۇ - زۇپ، — مۇھىم بىر ئىشنى ئۇنتۇغىلى تاس قاپتىمەن. سەمىلىد - رىگە سالىدىغان مەسلىھەتم بار ئىدى.

— قېنى دەۋەرسىلە، — دېدى ئانا خىيالىدىن باش كۆتۈرۈپ.

— سىڭلىم ئۆز سۇلتان خېنىمنى ئېلىپ كېتەيلىكەن دەيد - مەن.

ئانا ئەجەبلىنىپ ئوغلىنىڭ كۆزىگە قارىدى.

— ئۆزلىنىڭ ماڭغان - تۇرغان جايلىرىنىڭ قارايى بولمىسا، سىڭىللىرى بۇ جاپاغا چىدىماسمىكىن. سىلىنىڭ يانلىرىدا تۇر - غاندىن، مېنىڭ قېشىمدا تۇرسا ياخشىراقمىكىن دەيمەن.

— ئوغۇ راست، — دېدى شاھزادە بېشىنى تۆۋەن سېلىپ، — قاچقۇنلۇقتىكى تۇرمۇشنىڭ تۈزۈك بىر ئارامچىلىقى يوقكەن كى - شىگە. بىراق ئۆز سۇلتان خېنىم بويىغا يېتىپ قالدى. بەربىر يانلىرىدا ئۇزاق ساقلىيالمىيالا...

— شۇنداق ئوغلۇم، قىز بالا تالانىڭ ئادىمى، دەيدىغان گەپ بار، — دېدى ئانا ئوغلىنىڭ سۆزىنى بۆلۈپ، — ھېلىمۇ ئەلچە - لەرنىڭ باش ئاغرىقىدىن قۇتۇلالمايۋاتىمەن. كۆزۈمنى يۇمۇپلا يات - لىق قىلىۋېتىشكە كۆڭلۈم ئۈنىمىدى. ئاتىلىرى رەھمەتلىك ھايات بولغان بولسا بۇ ئىشلارغا بۇنچە باش قاتۇرۇپمۇ كەتمەيتتىم. ھېچبولمىغاندا دادا يوللۇق ئاكىسى ئۈستىدە تۇرمىسا، توي توي - دەك بولامدۇ دېسىلە.





ئانا كۆڭلى بۇزۇلغان ھالدا كۆزىگە ياش ئالدى.  
شاھزادە ئۇۋەيسخان بىر ئاز سۈكۈتتىن كېيىن يەنە ئېغىز  
ئاچتى:

— مەن ئۆز سۇلتان خېنىمنى قېشىمغا ئەكېتىپ ياتلىق  
قىلايمىكىن دەپ ئويلىۋېدىم.  
ئانا بېشىنى كۆتۈرۈپ ئوغلغا ھەيرانلىق، ئەجەبلىنىش  
ئىلكىدە قارىدى:

— كۆڭۈللىرىگە پۈككەن مۇۋاپىق بىرى بار ئوخشىمامدۇ؟  
— شۇنداق، — دېدى ئۇۋەيسخان ئىشەنچ بىلەن، — ئۆز-  
سۇلتان خېنىمنى ئەمىرزادە سەيپىدەئەلى ئالپقا نىكاھلاپ قويماي-  
مىكىن دەيمەن.

ئانىنىڭ چىرايىدىكى ئەجەبلىنىش مەمنۇنلۇققا ئالماشتى.  
— ئوبدان ئويلاپتىلا. ئۇلۇسبېگى جەمەتى نەسەبىمىزگىمۇ  
خوپ كېلىدۇ. ئۇنىڭ ئۈستىگە ئوردىدىكى ھالاۋەتنى تاشلاپ ئۆزلە  
بىلەن جاپادا بىللە بولۇشقا بەل باغلىغان ئەمىرزادە كۆڭۈلدىكى-  
دەك لايىقتۇر.

— ئەپسۇس، تويدا سىلى بولالماي قالسا شۇ.  
— مەيلى، مەن رازى. سىلى ھازىر ھەم ئاتا، ھەم ئانا.  
ئانىنىڭ رازىلىقىنى ئېلىپ خاتىرجەم بولغان شاھزادە ئۇ-  
ۋەيسخان يەنە قوشۇپ قويدى:

— بىلىمدىم، ئۆز خېنىم بۇ نىكاھقا رازىلىق بېرەرمىكىن؟  
— ئۇنىڭ بىلەن ئۆزۈم سۆزلىشىمەن. ھەر ئىككى سىڭىل-  
لىرى بىر - بىرىدىن غەرەز ئۇقىدىغان بالا بولدى، خاتىرجەم  
بولسالا.

— كەلگىنىمنى مەختۇمسۇلۇ خېنىمغا بىلدۈرسەك قانداق  
بولۇر؟ ئۇنى بەكلا سېغىنىپ كەتتىم. كۆرۈشمەي كېتىشكە كۆڭ-  
لۈم ئۇنىمايدۇ. كۆرۈشمە كىچىكلىك قىلىپ بىر كىملىرىگە دەپ  
يۈرەرمىكىن دەيدىغان ئەندىشەم بار.

— كۆرۈشمەي كەتسە، كېيىن خەۋەر تاپسا بىرنەچچە ۋاق  
دومىسىيىپ قالارمىكىن. خۇدانىڭ كۈنى ئاغام نەگە كەتتى، قاچان



كېلىدۇ؟ دەپ بېشىمنى ئوچاق ئەتكىنى ئەتكەن. ئاتا مېھرىگە قاز-  
ماي چوڭ بولدى، ئەمدى ئاغا مېھرىگىمۇ بولسا قانسۇن. ئەھۋالنى  
تەپسىلىي چۈشەندۈرسەك ئاغزىنى چاڭ تۇتىدۇ. بۇ بىر يىلدىن  
بېرى ئۇنىڭغا باشقىچە ئەقىل كىرىپ قالدى.

شۇ تاپتا ئۇۋەيسخان ئىككى سىڭلىسى بىلەن تېزىرەك كۆرۈ-  
شۈشكە تەقەززا بولۇپ كەتكەنىدى.

— نېمە تاماق يېگۈلىرى بار ئوغلۇم؟ گەپ بىلەن بولۇپ بە-  
رەر پىيالە چايمۇ بەرمەپتىمەن.

— نېرىن چۆپ يەي، — دېدى ئۇۋەيسخان، — نېرىن چۆپ  
يەپ باقمىغىلى ئۇزۇن بوپتۇ.

※

※

※



كەچتە سۇلتان خاتۇن قىزغىن پاراڭلىشىپ ئولتۇرغان ئا-  
غا - سىڭىللارنىڭ قېشىغا كىرىپ كەلدى.

— ئاغىلىرى مەختۇمسۇلۇ بىلەن پاراڭلاشقانچ تۇرسۇن، سە-  
لى بۇ يانغا چىقسىلا، — دېدى سۇلتان خاتۇن ئۆز سۇلتان خېنىم-  
غا قاراپ.

ئۆز سۇلتان خېنىم ئانىسىغا ئەگىشىپ ياندىكى ئۆيگە كىر-  
دى.

ئانا گەپنى نەدىن باشلىشىنى بىلمەي بىر پەس خىيال سۈرۈپ  
تۇرۇپ قالدى.

— ئاغىلىرى ئەتە سەھەردە كەتمەكچى.

— بىلىمەن، — دېدى ئۆز سۇلتان خېنىم، — ئاستانىدە  
ئۇزاق تۇرسا پايلاقچىلار سېزىپ قالىدۇ. بىراق، ئەتە يەنە بىر كۈن  
تۇرسا ئانچە خەتىرى بولماس دەيمەن.

— ئاغىلىرىدىن ئايرىلىشقا قىيمايۋاتىلا - ھە؟

— سىلىمۇ شۇنداق، — دېدى ئۆز سۇلتان خېنىم ھەسرەت-  
لەنگەن ھالدا.

— ناۋادا سىلىنى ئاغىلىرىغا قوشۇپ قويسام بىللە كېتەمدىلا؟



ئۆزسۇلتان خېنىم ئانىسىنىڭ سىناش نەزەرى بىلەن تە -  
كىلگەن كۆزلىرىگە ئەجەبلىنىپ قارىدى.  
— گەرچە يانلىرىدىن ئايرىلغۇم بولمىسىمۇ، ئەمما ئاغام بىلەن بىللە كېتىشنى ھەقىقەتەن خالايمەن.  
قىزنىڭ بەرگەن سەمىمىي جاۋابىدىن ئانىنىڭ يۈرىكى ئې -  
چىشىپ كەتتى.  
— ھازىر ئاغلارغا كىمنىڭ ھەمدەمدە بولۇۋاتقانلىقىنى بىلەمدىلا؟

— سەركەردە بوران خوجىدىن باشقا يەنە كىم بولاتتى؟  
— ئەمىرزادە سەيپىدەئەلى ئالپ...  
ئۆزسۇلتان خېنىم قۇلاقلىرىغا ئىشەنمىگەن ھالدا ئانىسىغا قارىدى.

— سەيپىدەئەلى ئالپ؟

ئانا «ھەئە» دېگەننى قىلىپ بېشىنى لىڭشىتتى.  
ئۆزسۇلتان خېنىمنىڭ يۈرىكى ھاياجاندىن دۈپۈرلەپ كەتتى.  
ئەمما ئانا قىزىنىڭ ئىچكى تۇيغۇسىنى سەزمىدى.  
— ئەمىرزادە سەمەرقەنتتىن قايتىپ كەپتۇما؟

ئانا قىزىنىڭ ھاياجانلىق چىرايى ئىپادىسىگە ئانچە دىققەت قىلمىدى. سىنچىلاپ قارىغان بولسا، قىزىنىڭ كۆزىگە غىللىدە ياش كېلىپ قالغانلىقىنى سەزگەن بولاتتى. ھەئە، ئۆزسۇلتان خېنىم سەيپىدەئەلى ئالپ توي قىلماقچى بولغان ئەندىجان گۈزىلى زەينەپ بىيىنىڭ مىرزا ئۇلۇغبەگ ھەرىمىگە كىرىپ كەتكەنلىكى - نى ئاڭلاپ خۇش بولغان بولسىمۇ، لېكىن سەيپىدەئەلى ئالپنىڭ سەمەرقەنت زىندانىغا قامالغانلىقىدىن ھەسرەتلىنىپ، كېچە - كۈندۈز ئاھ - پەرياد چېكىپ يۈرەتتى. ئولتۇرسا - قوپسا كۆز ئالدىدىن ئاشۇ ئېگىز بويلۇق يىگىت نېرى كەتمەيتتى. ئۆزسۇلتان خېنىم تا بۈگۈنگىچە ئۆزىنىڭ سەيپىدەئەلى ئالپقا ئاشىقلىقىنى، يوشۇرۇن كۆيۈپ يۈرگەنلىكىنى ھېچكىمگە بىلدۈرمىگەنىدى، سەيپىدەئەلى ئالپ ئەندىجانغا ماڭغان كۈنى ئۆزسۇلتان خېنىمنىڭ ئۆز ھۇجرىسىغا سوللىنىۋېلىپ، بىر كۈن يىغلاپ چىققىنىنى ئانا



پەقەت بىلمەيتتى.

— شۇنداق، ئەمىرزادە سەمەرقەنتتىن ساق - سالامەت قاي-  
تىپ كەپتۇ، — دېدى ئانا قىزىنىڭ چىراي ئىپادىسىگە، ھاياجان-  
لىق تۇرقىغا ئانچە پەرۋا قىلماي، — مىرزا ئۇلۇغبەگ ئۇنى  
زىنداندىن چىقىرىپ ھىراتقا بىللە ئېلىپ ماڭغانىكەن، تەڭ يول-  
دىن قېچىپ قايتىپ كېلىپ، ئاغىلىرى بىلەن ئۇچرىشىپتۇ. شۇ  
كۈنلەردە ئاغىلىرىغا كۆمەك بولۇپ خان تاغلىرىغا قارشى لەش-  
كەر توپلاۋېتىپتۇ.

«ھە، ئەسلىدە ئەمىرزادە ئاغام بىلەن بىللە ئىكەن - دە، بۇ -  
رۇنراق بىلگەن بولسام ئۆزۈملا بارماسىدىم. ئېھ قۇدرەتلىك  
ئاللاھ ئىگەم، نالە - پىغانىم دەرگاھىڭغا ئاخىر يېتىپ بېرىپتۇ -  
دە، تەلىپىمنى ئىجاۋەت قىلىپ، مۇرادىمغا يەتكۈزگىنىڭگە مىڭ -  
مىڭ تەسەننا. ئاغام بىلەن بىللە بارسام ئەمىرزادەم ماڭا قانداقراق  
تەرىزدە مۇئامىلە قىلار؟ ياكى بۇرۇنقىدەك بىپەرۋا مۇئامىلە قىلار -  
مۇ؟ ياق، ئەمدى قاراپ تۇرمايمەن، كۆڭلۈمنى ئىزھار قىلىمەن...»  
— نېمىشقا ئاغىلىرىغا قوشۇپ قويماقچى بولغىنىمنىڭ  
سەۋەبىنى سورىمايلىغۇ؟

ئۆز سۇلتان خېنىم خىيالىدىن باش كۆتۈرۈپ ئانىسىنىڭ كۆ-  
زىگە لاپىدە قارىدى. ئانىنىڭ گەپ - سۆزلىرىنىڭ تېگىدە بىرەر  
سىر يوشۇرۇنغاندەك بىلىنىپ، دەماللىققا جاۋاب بېرىشكە ئالدى-  
رمىدى.

— ئۆزلىنى سەيپىدەلى ئالپقا نىكاھلاپ قويمايلى دەۋاتىمىز.  
«ئانام نېمە دەۋاتىدۇ؟ خاتا ئاڭلاپ قالمىغاندىمەن - ھە؟ بۇ  
چۈشۈم ئەمەستۇ...»

ئۆز سۇلتان خېنىمنىڭ ۋۇجۇدىغا يەنە بىر قېتىم ھاياجان  
يامرىدى. ئانىسى ئىچكى تۇيغۇسىنى، ئارزۇ - خىياللىرىنى بىلىپ  
قالغاندەك خىجىل بولدى. ئانىسىنىڭ چىرايىغا قاراشقا پېتىنالمى  
بېشىنى تۆۋەن سالىدى. ئانا قىزىنىڭ بۇ تۇرقىنى خاتا چۈشىنىپ  
قالغانىدى.

«نېمىشقىمۇ گەپنى ئۇدۇللا دەۋەتكەندىمەن. مۇددىئايىمنى



ئەگىتىپراق بىلدۈرسەم بوپتىكەن. خىجىل بولۇپ قالدى مانا. يا. كى ئۇنىڭ ئەمىرزادىگە مەيلى يوقمىدۇ؟ ئۆز سۇلتان خېنىممۇ بو. يىغا يېتىپ قالدى، باشقىچە خىيالى بولۇپ قالسا... ياق، ياق، ئۇنداق بولسا بولمايدۇ. ئۇنى چوقۇم ئەمىرزادىگە ياتلىق قىلد. مەن...»

— ئەمىرزادە سەيپىدەئەلى ئالىپ پەزىلەتلىك ئېسىل يد. گىت، — دېدى ئانا ئوڭايسىزلانغان ھالدا، — بەلكىم بۇ نىكاھ ئىشى سىلىگە تاسادىپىي تۇيۇلغاندۇ. قىز چوڭ بولسا ھامىنى ياد. لىق بولىدىغان گەپ. لېكىن نەسەبى ئېسىل ئۇنداق يىگىتنى تاپ. ماق تەس. ئۇنىڭ ئۈستىگە شۇ تاپتا ئۇ ئاغىلىرىنىڭ تاجۇتەختىنى قولغا ئېلىشى ئۈچۈن جېنىنى پىدا قىلىۋاتىدۇ...

شۇ دەقىقىدە ئۆز سۇلتان خېنىمنىڭ قۇلىقىغا ئانىسىنىڭ سۆزلىرى پەقەتلا كىرمەيتتى. ئوي — خىيالى ئاللىقاچان سەيپىد. ئەلى ئالىپنىڭ قېشىغا كەتكەنىدى. ئانا قىزىنىڭ جىمجىت تۇرغ. نىنى كۆرۈپ يەنە ئېغىز ئاچتى:

— نىكاھ دېگەن ئۆمۈرلۈك ئىش. سىلىنىڭ بەختسىز بولۇپ قېلىشلىرىنى مەنمۇ خالىمايمەن. ناۋادا بۇ نىكاھقا رازىلىقلىرى بولمىسا...

ئۆز سۇلتان خېنىم ئانىسىغا لاپىدە قاراپ قويۇپ، يەنە خد. جىللىق بىلەن يەرگە قارىۋالدى:

— مەن رازى ئانا، — دېدى ئۇ ئىچكى ھاياجىنىنى بېسىپ تۇرۇپ، — سىلىنىڭ دېگەنلىرىدەك بولسۇن.

— ئەقىللىق قىزىم، — دېدى ئانا كۆزىگە لىق ياش ئالغان ھالدا قىزىنى باغرىغا بېسىپ، — شۇغىنىسى كۆپ مۇشەققەت تارتىپ قالدىغان بولدىلا.

※

※

※

ئەتىسى تۆت كىشىلىك كارۋان ئەتىرىتى ئاش ۋاقتى بىلەن تۇرپان شەھىرىدىن چىقىپ كەتتى. ئۇلارنىڭ ئارىسىدا ئەرەنچە

كېيىن، خىزمەتكارلار دەك ياسىنىۋالغان مەلىكە ئۆز سۇلتان خېنىممۇ بار ئىدى. ئۇلار شۇ ماڭغانچە ئونىنچى كۈنى پېشىن ۋاقتى بىلەن تارىم ۋادىسىدىكى بۈك - باراقسان توغراقلىققا يې - تىپ كەلدى. توغراقلىقنىڭ ئىچكىرىسىدە سەيپىدەلى ئالپ بىلەن سەركەردە بوران خوجا مىڭغا يېقىن نۆكەرلىرى بىلەن ئۇلارنى ساقلاپ تۇرغانىدى.

— ھارمىغايلا شاھزادەم، — دېدى ئۇلار سالام بېرىپ.

ئۆز سۇلتان خېنىم سەيپىدەلى ئالپنى كۆرۈپ ئۆزىنى يو - قىتىپ قويغىلى تاس - تاسلا قالدى. ئاكىسىدىن خىجىل بولمىغان بولسا، قىزلىق غۇرۇرى يول قويغان بولسا، ئۆزىنى ئاشكارىلىغان - مۇ بولارىدى.

سەيپىدەلى ئالپ شاھزادە بىلەن بىللە كەلگەن ياش يىگىت - كە شۇنداقلا بىر قاراپ قويۇپ: «بەلكىم شاھزادىگە ئەگىشىپ كەل - گەن يىگىتلەردىن بولسا كېرەك» دەپ ئويلىدى - دە، ئارتۇقچە كۆڭۈلشەندى.

شاھزادە يىگىتلەردەك ياسىنىۋالغان سىڭلىسىنى ئۆزىنىڭ خاس چېدىرىغا باشلاپ قويۇپ، خاس نۆكەرلەرلىرىگە چېدىر ئ - چىگە خالىغانچە كىرمەسلىكىنى تاپىلىدى. بۇ ئىش سەيپىدەلى ئالپنىڭ دىققىتىنى تارتىپ قويغانىدى.

— ئالىيلرى بۇ قېتىمقى سەپەردە ئەمىر زادىلەردىن بىرەر - سىنى باشلاپ كەلگەن ئوخشىمادىلا، — دېدى سەيپىدەلى ئالپ كەچلىك غىزا ئۈستىدە بىر قۇر ئەھۋاللىشىپ بولغاندىن كېيىن گەپ كۈچىلاپ، — مېھماننى چاقىرىۋالامدۇق، داستىخانغا بىز بىلەن بىللە داخىل بولسۇن.

— بۈگۈنچە ئايرىم غىزالانغاي، — دېدى شاھزادە قۇۋلۇق بىلەن كۈلۈپ، — ئاللاھ خالىسا ئەتە - ئۆگۈن چوقۇم بىللە غىزالىنىدىلا ئەمىر زادەم، ھازىرچە ئالدىرىمىسىلا.

تۇرقىدىن يىگىتلەرگە خاس سۈباتىدىن كۆرە، قىزلارغا خاس نازاكتى چىقىپ تۇرىدىغان، قاش - كۆزلىرى تۆكۈلۈپ تۇرىدىغان «يىگىتچاق» سەيپىدەلى ئالپنىڭ ئۆتكۈر نەزەرىدىن قېچىپ قۇ -



تۇلالمىغانىدى. لېكىن ئۇ شاھزادىدىن كوچىلاپ سوراۋېرىشنى ئە - دەپسىزلىك بىلىپ لام - جىم دېمىدى. بايا ئۇ «يىگىت» نىڭ ئۆزى - گە ئاجايىپ بىر سېغىنىش ئىلكىدە تىكىلىپ قاراشلىرىغا پەرۋا قىلىپ كەتمىگەنىدى. ناۋادا شۇ چاغدا بەكرەك سەپىلىپ قارىغان بولسا، «يىگىت» نىڭ كۆزلىرىدە لىغىرلاپ قالغان ياشنى ئېنىق كۆرگەن بولاتتى.

— ئاستانىدە ئەھۋال قانداقراق؟ ۋالىدەلىرى، سىڭىللىرى تىنچلىقمىكەن؟— سورىدى سەيپىدەئەلى ئالىپ.

— ئاستانە نورۇز بايرىمىنىڭ تەييارلىقىدا ئاجايىپ قىزىپ كېتىپتۇ. ۋالىدەم بىلەن سىڭىللىرىم سالامەت تۇرۇۋېتىپتۇ، — دېدى ئۇۋەيسخان، — لېكىن شەھەر سېپىلى بىلەن ئەرك سېپى - لىدا مىخ - مىخ لەشكەر، خۇددى ھازىرلا ئۇرۇش بولىدىغاندەك.

— ئەھۋالدىن قارىغاندا سۇلتان شىرمۇھەممەدخان تېخىچە ئېھتىيات تەدبىرلىرىنى بوشاشتۇرماپتۇ - دە، — دېدى سەيپىدە - ئەلى ئالىپ خىيالچانلىق بىلەن، — ھامان ئۇنداق بولۇۋەرمەس. ئاتىڭىمۇ ئۇخلايدىغان ۋاقتى بولىدىغۇ ئاخىر. يەنە قانداق يېڭى - لىقلار بار؟

— ھەرھالدا خۇش خەۋەر دېگۈچىلىكى بولمىسىمۇ، يېڭىلىق دېگۈچىلىكى بار بىر خەۋەر بار، — ئۇۋەيسخان ھەمراھلىرىغا تەكشى بىر قارىۋېتىپ گېپىنى داۋاملاشتۇردى، — تۈركىستان ئەمىرى مىرزا شەيخ نۇرىددىن موغۇلىستاننىڭ بىر قىسىم زېمىن - لىرىنى بېسىۋالغان ئوخشايدۇ. خاننىڭ پات يېقىندا ئۇ تەرەپكە لەشكەر تارتىش ئېھتىمالى باردەك قىلىدۇ.

— مىرزا شەيخ نۇرىددىننىڭ زېمىنىمىزغا تەئەررۇز قىلغى - نى ياخشى ئىش بولمىسىمۇ، لېكىن خاننىڭ جازا يۈرۈشى قىلىش ئۈچۈن ئوردىدىن چىقماقچى بولغانلىقى ياخشى خەۋەر ئىكەن، — دېدى سەيپىدەئەلى ئالىپ قولىدىكى غاجىلاپ بولغان ئۈستىخاننى داستىخانغا قويۇپ تۇرۇپ، — كەمىنەلىرى سەمەرەنتىكى چې -

① ئەرك — قەسىر، ئىچكى قەلئە، پادىشاھنىڭ شەھەر ئىچىدىكى

قورغان - سارىيى.



خىمدا مىرزا شەيخ نۇرىددىننىڭ مىرزا ئۇلۇغبەگ سەلتەنەتكە ئىتائەت قىلىشتىن يېنىۋالغانلىقىنى ئاڭلىغانىدىم. ئەھۋالدىن قارىغاندا مىرزا ئۇلۇغبەگ ئالىيلىرى كېچە - كۈندۈز ئاسمانغا قاراپ يۇلتۇزلارنى كۆزىتىپ ئولتۇرۇپ، ئۆزىگە ئىتائەت قىلىشتىن باش تارتقان تۈركىستان ئەمىرى بىلەن كارى بولمىغان ئوخشايدۇ. مېنىڭچە، بۇ ئىش بىز ئۈچۈن ياخشىلىقنىڭ بېشارىتى. سۇلتان شىرمۇھەممەدخان ئەمىر شەيخ نۇرىددىن بىلەن بولۇپ كەتسە، بىزنى ئېسىدىن چىقىرىپ قويدۇ.

— ئۇنداق بولسا، پۇرسەتنى غەنىيمەت بىلىپ، ئاستانىگە ھۇجۇم قىلىپ تەختنى تارتىۋالايلى، — دېدى سەركەردە بوران خوجا، — سۇلتان شىرمۇھەممەدخان جازا يۈرۈشىگە ماڭسا، ئاس-تانىدە ئانچە كۆپ لەشكەر قالمايدۇ. قېپقالغان لەشكەرمۇ شاھزادە ئالىيلىرىنىڭ نامىنى ئاڭلىسا جەڭ قىلىشقا، ئاستاننى قوغداشقا رايى بارمايدۇ.

— مېنى ۋەتەن تۇپرىقىغا باسقۇن قىلغان ياۋ بىلەن كارى بولماي سەلتەنەتنىڭ كويىدا بولۇشقا ئۈندەۋاتامدىلا، — دېدى شاھزادە ئۇۋەيسخان بوران خوجىغا مەنلىك قاراپ، — ئۇنداق قىلسام خان تاغامغا بولۇپ بېرەر. ئاۋام - رەئىيەتكە ۋەتەن بىلەن كارى بولماي تەئەررۈزچىلارغا يانتايلاق بولدى دېگەن بەتنام بىلەن تەرغىبات تارقاتسا، ئەل - يۇرتنىڭ مەندىن رايى قايتىمامدۇ؟ كەچۈرسىلە، بۇنداق بەتنامنى مەن ھەرگىز كۆتۈرەلمەيمەن. يەنە كېلىپ خاننى ئۈزۈل - كېسىل يوقاتماي تۇرۇپ تەختنى تارتىۋالغاننىڭ ھېچ ئەھمىيىتى يوقتۇر، — ئۇۋەيسخان بىردەم تۇرۇۋېلىپ چۈشەنچە بەردى، — ئۇنىڭ ئۈستىگە خان تاغام ھەرگىزمۇ ئازغىنە لەشكەر بىلەن جازا يۈرۈشىگە چىقمايدۇ. بىز تۇرپانغا تېگىش قىلساق ئارقىسىغا يېنىشى تەبىئىي. ئۇل چاغدا ئۇنىڭ بىدھېساب لەشكەرلىرىگە تاقابىل تۇرۇشىمىزغا توغرا كېلىدۇ.

— توغرا دەيدىلا، — دېدى سەيپىدەئەلى ئالىپ، — ئالدىراق-سانلىق قىلماي ئەھۋالنى كۆزىتىپ باقايلى. سۇلتان شىرمۇھەممەدخاننى مەغلۇپ قىلساق ئاستانە، تاجۇتەخت بىر يەرگە قېچىپ





كەتمەيدۇ.

— بولدىلا، بۇ گەپنى بۈگۈنچە قويۇپ تۇرايلى، — دېدى شاھزادە ئۆۋەيسخان، — ئاستاندىن بىرنەچچە كوزا ئېسىل شاراب ئېلىپ كەلدىم. بۈگۈن دەرەمەتە ئولتۇرۇپ تېتىپ كۆرسەك. بىلەنمىدىم، ئەمىرزادەم بىلەن سەركەردە بوران خوجا جانابلىرىنىڭ كۆڭلى تارتامدىكىن؟

— تارتامدىغان، — دېدى بوران خوجا لەۋلىرىنى تامشىپ. — بىزگىمۇ تۇرپاننىڭ ئېسىل شارابلىرىنى تېتىپ باقمىدى. غىلى ئىككى يىلچە بولۇپ قايتۇ، — دېدى سەيپىدەلى ئالپ.

خىزمەتكارلار ئىككى كوزا مۇسەللەسنى ئېلىپ كېلىپ جامغا قويۇشقا باشلىدى. ئىككىنچى كوزىنىڭ ئاغزىنى ئاچقاندا ئۇلار ئوبدانلا كەيپ بولۇشتى. نۆكەرلىرى ئارىسىدىكى سازەندە يىگىت-لەرنىڭ ئېيتقان مۇقاملارغا ئەسەر بولۇپ مۇڭلىنىشتى.

بىر ئازدىن كېيىن سازەندە يىگىتلەر سازلىرىنىڭ پەدىسىنى تۇرپان ناخشىلىرىغا يۆتكىدى. ناخشىغا ئاۋۋال شاھزادە، كېيىن سەيپىدەلى ئالپ جور بولدى، ئۇلار ئاۋازلىرىنى قويۇۋېتىپ ناخشا توۋلاشتى. ئۇلار خېلىلا كەيپ بولۇپ قالغانىدى. ناخشا نازىر-كومغا يۆتكەلگەندە ئۆزلىرىنى تۇتۇۋالماي ئۈسسۇلغا چۈشۈشتى. كۆڭۈللۈك بەزمە ئېغىر ئەلىياتقۇ بىلەن ئاخىرلاشتى.

— ئەمىرزادەم بىردەم تەخىر قىلىسلا، — دېدى شاھزادە ئورنىدىن تۇرۇشقا تەمشەلگەن سەيپىدەلى ئالپنى توختىتىپ، — ئىككى ئېغىز مۇڭدىشايلي.

سەركەردە بوران خوجا ناخشا، ئۈسسۇلغا قېتىلماي ئولتۇرۇپ شاراب ئىچىپ خېلىلا مەست بولۇپ قالغانىدى. ناخشا بىلەن ئۈسسۇل شاھزادە بىلەن ئەمىرزادىنىڭ كەيپلىكىنى يېشىۋەتكەندەك قىلاتتى. ئۇلار يىقىلىپ چۈشكەن قېرى توغراقنىڭ ئۈستىدە ئولتۇرۇشتى. شاھزادە ئۆۋەيسخان بىر پەس خىيال سۈرۈۋالغاندىن كېيىن بېشىنى كۆتۈرۈپ دوستىغا قارىدى:

— ئۆيلەنگۈلىرى بارمۇ ئەمىرزادەم؟ — سورىدى ئۇ گەپ ئەگىتىپ ئولتۇرمايلا.



سەيپىدەئەلى ئالپ مەيلىقىدا كۈلدى.

— كىمىنىڭ ئۆيلەنگۈسى يوق دەيدىلا ئالىلىرى. دېمەتلىك. لىرىمىزنىڭ بىرەر - ئىككىدىن پەرزەنتى بولۇپ بولدى شۇ تۈر. قىدا. ئۆيلەنگۈمىز بولسىمۇ نېمە ئامال دەيدىلا. ئاللاھ خالىسا كۆڭلىمىزگە پۈككەن بۈيۈك ئىشلىرىمىزنى روياپقا چىقىرىۋالساق ئۆيلىنىپمۇ ئالارمىز. ئەجەب بۇ ئىشنى تىلغا ئېلىپ قالدىلىغۇ؟ ئاستانىدە بىرەر گۈزەلگە كۆڭۈللىرى چۈشۈپ قالغان ئوخشىمامدۇ؟ شاھزادە ئۆۋەيسخان خىرىلداپ كۈلدى.

— گەپنى ماڭا بۇرمىسىلا ئەمىر زادەم، ئۆزلە ماڭا ئاغا يول. لۇق. ئاڭال ئۆزلەنى ئۆيلەپ قويۇپ، ئاندىن ئۆزۈمنىڭ ئىشىنى ئويلىشىمەن. كۆڭۈل يارىلىرىنى تاتىلاپ قويساممۇ دەۋىرەي. ھې. لىقى ئەندىجان گۈزىلى كۆڭۈللىرىدە ھېلىمۇ بارمۇ؟ سەيپىدەئەلى ئالپ كېچە قوينىدا قارىيىپ كۆرۈنگەن توغراقلار ئارىسىدىن بىر نەرسىنى ئىزدەۋاتقاندا ك بىرنەچچە دە. قىقە قاراپ تۇرغاندىن كېيىن جاۋاب بەردى:

— يۈرەككە ئورناپ كەتكەن ئىشنى ئوتىنى ئۆچۈرمەك ئۈنچە ئاسان ئەمەس. لېكىن كۆكتىكى ھارارىتى يوق يۇلتۇزدىن يېنىد. مىزدىكى يېلىنچاپ تۇرغان چوغىنىڭ ئەۋزەللىكىنى بىلگۈچىلىد. كىمىز بار. ئول ئەندىجان گۈزىلى ھەم تاتلىق، ھەم قاباھەتلىك بىر چۈشتۈر خالاس.

— ئەمىسە ئۆيلىنىپ قالسىلا مەھبۇبلىرىگە چىن يۈرەك. لىرىدىن كۆڭۈل بېرەلەرمىز؟

شاھزادە ئۆۋەيسخاننىڭ سىناش نەزەرى بىلەن تىكىلگەن كۆزلىرىگە سەيپىدەئەلى ئالپ دادىل قاراپ تۇرۇپ جاۋاب بەردى:

— ھالال نىكاھلاپ ئالغان خاتۇنىمىزغا كۆڭۈل بېرەلمىسەك زىنھار ئۆيلەنمەيمىز. ئۆيلەنگەنكىمىز، ئەلۋەتتە كۆڭۈل بېرىد. مىز. چۈنكى، ئاللاھ ئىگەم خاتۇن كىشىنى ئىرىكشى ئۈچۈن يارد. تىپ، ئۇلارنى بىر - بىرىگە مېھرى بېرىشكە ئەمىر قىلغان. ئۇنى ئەمىرىمىزگە ئالغانكىمىز، چىن يۈرىكىمىزدىن كۆڭۈل بېرىش، كۆيۈنۈش، ئاسراش، قوغداش مەجبۇرىيىتىمىز باردۇر. ئۇنداق



قىلالىمىغان ئادەمنى ئەر كەك سانىمىسىمۇ بولۇر.  
شاھزادە ئۇۋەيسخان دوستىنىڭ جاۋابىنى ئاڭلاپ رازىمەنلىك بىلەن بېشىنى لىڭشىتتى.

— ناۋادا ئۆزلەنى ئۆيلەپ قويماي دېسەم رازىلىق بېرەرلىمۇ؟  
سەيپىدئەلى ئالپ شاھزادىگە تەئەججۇپ بىلەن قارىدى:  
— بۈگۈنگىچە ئۆزلەنى پاسىبانىم ھېسابلاپ كېلىۋاتمەن.  
شۇنداق ئىكەن، كەمىنەلىرى ئاتقان ئوقلىرىدۇر مەن خالاس. كۆ-  
گۈللىرىگە زىنھار شەك چۈشمىسۇنكى، نەگە چەنلەپ ئاتسىلا شۇ يەرگە دەل تېگىمەن.

شاھزادە مەمنۇنلۇق بىلەن كۈلدى:  
— ئۇنداق بولسا تەييارلىق كۆرسىلە، ئەتە پېشىن نامىزىدىن كېيىن توپلىرى بولىدۇ.  
سەيپىدئەلى ئالپ ئەمدى ھەيرانلىقنى يوشۇرالمىدى.  
— شارابنىڭ تەسىرى تارقىمىغان بولسا چاقچاق قىلىۋات-  
مايدىغانلا — ھە ئالىيلىرى؟

ئۇۋەيسخان تەمكىنلىك بىلەن سورىدى:  
— سىلچە مەن ھازىر كەيپ بولغاندەك تۇرامدىمەن؟  
— يوقسۇ، ئىنتايىن سەگەك كۆرۈنىدىلا.  
— نىكاھ ئىشىدا ئەمىرزادەمنىڭ يۈرىكىنىڭ ئېغىر يارىلان-  
غانلىقىنى بىلىمەن، — دېدى شاھزادە ئۇۋەيسخان ۋەزىمىن ئاھاڭدا  
سۆزلەپ، — شۇڭا ھەرقانچە چاقچاق قىلغۇم بولسىمۇ نىكاھ ئىش-  
لىرىغا چاقچاق قىلىشقا زىنھار تىلىم بارمايدۇ. ئۆزلەنىڭ كۆڭۈل  
خۇشلۇقلىرى — مېنىڭ شادلىقىمدۇر. بۇ دورەم ئاستاندىن ئۆ-  
زۈمچە باشباشتاقلق قىلىپ ناھايىتىمۇ نازۇك بىر گۈلنى چېكىد-  
لىرىگە قىسىپ قويۇش ئۈچۈن ئېلىپ كەلدىم. بىلىمدىم، قوبۇل  
قىلىشقا مەيلىلىرى بارمىكىن؟

سەيپىدئەلى ئالپنىڭ ۋۇجۇدىغا گۈررىدە ھاياجان ئولاشتى.  
شۇ تاپتا شاھزادىنىڭ ۋۇجۇدىدىن دوستلۇقنىڭ ئەمەس، بىر قور-  
ساق ئىنىنىڭ قېرىنداشلىق مېھرىنى سېزىۋاتاتتى.  
— ئالىيلىرىنىڭ بۇ كاتتا ھىممىتىگە رەھمەت دېمەكتىن



ئۆزگە چارەم يوقتۇر.

— ئول گۈلى رەنانىڭ كىملىكىنى بىلگۈلىرى يوقمۇ ئە -  
مىرزادەم؟

— ئەلۋەتتە بىلگۈم بار، ئەمما سوراشتىن ئۇيلىۋاتىمەن.  
شۇ دەققىدە سەيپىدەئەلى ئالپنىڭ كۆز ئالدىغا بايا شاھزادە -  
نىڭ خاس چېدىرىغا كىرىپ كەتكەن ئەرەنچە كىيىنىۋالغان نازا -  
كەت ئىگىسى لىپ قىلىپ كەلدى.

«شاھزادە ئالىيلىرى ئاستاندىن ئېلىپ كەلگەن گۈلى رەنا  
شۇ ئىكەن - دە، كىم بولغىتتى؟ شاھزادە ئالىيلىرىغا قانداق  
ئۇچراپ قالدىكىن، بەلكىم بۇ پەرىزىمدىكىدەك ئۇنچە ئاددىي ئىش  
بولمىسا كېرەك...»

شاھزادە ئۇۋەيسخان سەيپىدەئەلى ئالپنىڭ خىيالىنى بۆلۈ -  
ۋەتتى:



— سوراشتىن خىجىل بولسىلا ئۆزۈم دەپ بېرەي، ئول گۈ -  
لى رەنانىڭ ئىسمى ئۆز سۇلتان خېنىم. كەمىنە پاسىبانلىرىنىڭ  
سىڭلىسىدۇر.

سەيپىدەئەلى ئالپ شاھزادىگە يالت ئېتىپ قارىدى. ۋۇجۇدىدا  
قايتىدىن بىر لەھزە ھاياجان گۈرۈلدىدى. ھەئە، ئۇ شاھزادىنىڭ  
ئۆز سىڭلىسىنى نىكاھلاپ بېرىشنى خىياللىغىمۇ كەلتۈرمىگەندە -  
دى. شۇ دەققىدە كۆز ئالدىغا بۇندىن ئىككى يىل ئاۋۋال تۇرپان -  
دىكى ۋاقىتلىرىدا ئەمىر كەبىر قەسىرىدە تۈزدەك كىيىنىپ، قە -  
رىق بىر تال ئۆرۈلگەن چاپلىرىنى نازۇك بەللىرىدە ئوينىتىپ،  
گاھى كىتاب ئوقۇپ، گاھى كەشتە تىكىپ يۈرىدىغان چىرايلىق  
قىز كەلدى. سەيپىدەئەلى ئالپ ھەر قېتىم شاھزادىنى ئىزدەپ  
كەلگەندە، ئەمدىلا رەسىدە بولۇشقا باشلىغان بۇ شوخ، ئوماق  
قىز بىلەن چىقىشتى. قولىدىكى كىتاب، كەشتىلىرىنى تارتىۋې -  
لىپ تېرىكتۈرەتتى. «قېنى مەلىكەم، قوللىرى يەتسە ئالسىلا» دەپ  
بېشىدىن ئېگىز كۆتۈرۈپ تۇرۇۋالاتتى. سەيپىدەئەلى ئالپنىڭ قو -  
لىدىكى نەرسىلىرىنى ئېلىشقا بويى يەتمىگەن قىز بىردەم جىلە  
بولغاندىن كېيىن خىزمەتكارلارنى شوتا ئېلىپ كېلىشكە بۇيرۇيتە -

تى. «مۇشۇنداق مىدىرلىماي تۇرسىلا، ھە، شوتا قويۇپ تۇرۇپ ئا -  
لىمەن» دەيتتى قىز ۋىلىقلاپ كۈلگىنىچە. تەقدىرنىڭ يازمىشى  
نېمىدېگەن ئاجايىپ - ھە، مانا ئەمدى ئاشۇ ئوماق قىز سەيىدئە -  
لى ئالىنىڭ مەھبۇبى بولماقچى. ۋۇجۇدى بەختىيارلىققا چۆمۈلگەن  
سەيىدئەلى ئالپ ھاياجاندىن بىرنەچچە دەقىقە ئۆزىنى يوقىتىپ  
قويغانىدى. ئۇ ئۆزىگە تىكىلىپ قاراپ تۇرغان شاھزادىگە قاراپ  
دەرھال ئېسىگە كەلدى.

— شاھزادە ئالىيلارنىڭ ھىممىتىگە تەشەككۈر. ماڭا كۆر -  
سەتكەن بۇ مېھىر - شەپقەتلىرىنى بىر ئۆمۈر ئېسىمدە تۇتىمەن.  
— يۈرسىلە، ئەمدى ئارام ئالايلى.

خۇددى بىر شېرىن چۈش كۆرگەندەك تۇيغۇغا كېلىپ قالغان  
سەيىدئەلى ئالپ ئاجايىپ گۈزەل تۇيغۇلارغا ئەسىر بولغانىدى. ئۇ  
شاھزادىنىڭ خاس چېدىرنىڭ ئالدىغا كەلگەندە، چېدىرغا تەشنا -  
لىق ئىلكىدە پەم بىلەن قاراپ قويدى. شاھزادە چېدىرنىڭ ئالدىدا  
بىرنەچچە دەقىقە تۇرغاندىن كېيىن ئاستا كەينىگە ياندى. ھەئە،  
ئۇ بويىغا يەتكەن سىڭلىسى بىلەن بىر چېدىردا يېتىشنى بىئەپ  
كۆرگەنىدى.

— بۈگۈن كېچە ئەڭ ياخشىسى ئۆزلەرنىڭ چېدىرلىرىدا قونۇپ  
قالسام بولغۇدەك، — دېدى شاھزادە ۋە كۆزەتتە تۇرغان نۆكەرلەرگە  
چېدىرنىڭ مۇھاپىزىتىنى كۈچەيتىش ھەققىدە پەرمان بەردى.  
شاھزادە تاپلىمىسىمۇ نۆكەرلەر كېچىچە نۆۋەت بىلەن ئال -  
مىشىپ كۆزەتتە تۇراتتى. چۈنكى، بۇ يەردە دۈشمەننىڭ تەھدىتى  
بولمىسىمۇ، يىرتقۇچ ھايۋانلارنىڭ تەھدىتى بار ئىدى.

※

※

※

ئەتىسى ئەتىگەندە ئورنىدىن تۇرغان سەيىدئەلى ئالپ  
شاھزادىنىڭ ئۇيقۇسىنى بۇزۇۋەتمەسلىك ئۈچۈن پەم بىلەن كە -  
يىندى - دە، بامدات نامىزىنى ئوقۇپ بولۇپ، ناشتا قىلىۋالغاندىن  
كېيىن ئون نەچچە نۆكەرنى گەگەشتۈرۈپ توغراقلىقنىڭ ئىچىگە -

رىسىگە يۈرۈپ كەتتى.

ھەئە، كېچىچە تۈزۈك ئۇخلىيالمىغان سەيپىدەئەلى ئالپ بۇ -  
گۈنكى توي ئۈچۈن ئوۋغا چىققان، ئوۋ غەنىمەتلىرى ئارقىلىق  
توي ئەھلىگە توي چېپى بېرىشنى كۆڭلىگە پۈككەنىدى. چۈشكە  
يېقىن ئىككى بۇغا ۋە ئون نەچچە قىرغاۋۇل ئوۋلاپ كەلدى.

— جىم - جىملا يوقاپ كەتسە، نەگە كەتتىكىن دەپ قاپ -  
تىمەن، — دېدى سەيپىدەئەلى ئالپنى كۆرۈپ چىرايىغا كۈلكە يۈ -  
گۈرتكەن شاھزادە.

— توي چېپىنىڭ ھازىرلىقىنى قىلىپ كەلدىم، — دېدى  
سەيپىدەئەلى ئالپ ئوۋ غەنىمەتلىرىنى ئىما قىلىپ تۇرۇپ، —  
بۇلار مېنىڭ بۇ قۇتلۇق تويغا تەييارلىغان ئازغىنە سوۋغىتىم.

— ئويلىماپتىمەن، ناھايىتىمۇ كاتتا سوۋغات بوپتۇ بۇ، —  
دېدى شاھزادە ئوۋەيسخان ئوۋ غەنىمەتلىرىگە قاراپ، — ئەمدى -  
ساقىتىن تارتىپ ھېچكىم توي چېپىنى ئوۋ غەنىمەتلىرى بىلەن  
ھازىرلىمىغان بولغىدى. باھادىرلىقلىرىغا ئاپىرىن، يېرىم كۈن  
ئىچىدىلا شۇنچىۋالا ئولجىلارغا ئېرىشىپتەلا، بۇنداق ئەلۋەك ئوۋ -  
نى ئاسانلىقچە قىلغىلى بولمايدۇ.

— بۈگۈن تەلىيم ئوڭدىن كەلدى ئالىيلىرى.

— ئاللاھ خالىسا بىر ئۆمۈر تەلەپلىك بولغايلا ئەمىرزا دەم.  
سەيپىدەئەلى ئالپ ئوۋ غەنىمەتلىرىنى ئاشپەزلەرگە تاپشۇ -  
رۇپ بېرىپ، توي ئېشى تەييارلاشقا بۇيرىدى - دە، ئۆزى چېدىرىغا  
كىرىپ، مەھرەملىرىنىڭ چېدىرىنى تازىلاپ، رەتلىشىگە نازارەتچى -  
لىك قىلدى. توپنىڭ گېپى تويۇقسىز چىقىپ قالغاچقا، يىگىت  
بىر ئاز ئالدىراپ قالغانىدى. شۇ ئارىدا چاچ - ساقاللىرىنى قىر -  
دۈرۈپ، يۇيۇنۇپ، كىيىم ئالماشتۇرۇۋېلىشقا ئاران ئۈلگۈردى.  
يېشىن نامىزىدىن كېيىن تارىم ۋادىسىدىكى بۇ قەدىمىي  
توغراقلىقتا توپنىڭ نەغمە - ناۋاسى ياڭرىدى.



كۆز پەسلى ئاخىرلىشاي دەپ قالغان بولسىمۇ، قاراڭغا ياغ -  
 ① ليغ ① دالىسىدا ئاللىقاچان سوغۇق باشلىنىپ كەتكەندى. تۈر -  
 كىستانغا جازا يۈرۈشى قىلىش ئۈچۈن كەلگەن موغۇلىستاننىڭ  
 سەركەردە - لەشكەرلىرى ھەپتىدىن بېرى بۇ يەردە يا ئالدىغا، يا  
 كەينىگە يانالمىي توختاپ قالغانىدى. قارارگاھ ئىچىگە تىكىلگەن  
 مىڭغا يېقىن چېدىرلاردا ئارام ئېلىپ ياتقان لەشكەرلەر ئىچ پۇ -  
 شۇقى تارتىپ قالغان بولسا كېرەك، كۆپىنچىسى قىمار بىلەن نە -  
 شىگە بېرىلگەنىدى. قىمارۋازلارنىڭ ۋارقىراشقان، نەشىكەشلەرنىڭ  
 ئالا - تاغىل توۋلاشقان ئاۋازلىرى ئاڭلىنىپ تۇراتتى. قايسىبىر  
 چېدىرلاردىن دۇتار، راۋاپ، تەمبۇرغا تەڭكەش قىلىپ ئېيتىلغان  
 ناخشا ئاۋازىمۇ كېلەتتى. تېز سۈرئەتتە جەڭ قىلىپ، تۈركىستان -  
 نىڭ شەھەر - قىشلاقلىرىنى بۇلاپ - تالاپ، جىقراق مال - دۇنيا  
 توپلاش تەمەسىدە تۇرغان سەركەردىلەرمۇ، ئەمىر شەيخ نۇرىددىننى  
 ئىتائەت قىلدۇرۇپ، غەلىبە - نۇسرەت بىلەن پايتەخت تۇرپاندىكى  
 ھەشەمەتلىك ئوردىسىغا قايتىشنى كۆڭلىگە پۈككەن، ھەرىمىدىكى  
 ئەيش - ئىشرەتلىك بەزمىلىرىنى سېغىنىپ قالغان سۇلتان  
 شىرمۇھەممەدخانمۇ ئالدىراپ قالغانىدى. بىراق ئىشلار ئۇنىڭ  
 كۈتكەن يېرىدىن چىقمايۋاتاتتى. تۇرپاندىن لەشكەر تارتىپ چىققان  
 ۋاقىتتا بىرلا ھۇجۇم بىلەن قولغا كەلتۈرۈشنى خام خىيال قىلغان  
 غەلىبە - نۇسرەتتىن تېخىچىلا ئۈمىد يوق ئىدى. شۇنداق، سۇلتان  
 شىرمۇھەممەدخان تۈركىستان ئەمىرى ئەمىر شەيخ نۇرىددىن بى -  
 لەن بىرنەچچە قېتىم جەڭ قىلىپ باقتى، جەڭدە غەلىبە قىلالىم -

① بۇ يەر «قاراڭغۇلۇق» دەپمۇ ئاتىلىدۇ.

خان بولسىمۇ ھەر ھالدا يېڭىلىپمۇ قالمايدى. ئۇ ئەمىر شەيخ نۇ-  
رىددىننىڭ كۈچىنى سەل چاڭلاپ قالغانلىقىنى ھېس قىلدى.  
تۈركىستان لەشكەرلىرى مۇداپىئەدە تۇرۇۋاتاتتى، مۇداپىئەسى  
ئىنتايىن پۇختا ئىدى. بۇ بىر ھەپتىدىن بېرى سۇلتان شىرمۇ-  
ھەممەدخان ياۋ قارارگاھىنىڭ ئالدىغا قوشۇن ئەۋەتىپ، لەشكەر-  
لەرنى ناغرا چالدۇرۇپ جەڭگە ئۈندەپ باققان بولسىمۇ، لېكىن  
ئۇلار جەڭگە چىقماي يېتىۋالغانىدى. بىرنەچچە قېتىم قاراملىق  
بىلەن ھۇجۇم قىلىپمۇ كۆردى. ئەمما كۈچلۈك يا ئوقى، پالاخ-  
مانلارنىڭ زەربىسىدە ئىلگىرىلىيەلمىگەننى ئاز دەپ، لەشكەرلىرى  
خېلىلا تالاپەتكە ئۇچرىدى. ئالدىراپ قالغان شىرمۇھەممەدخان تې-  
رىككەك بولۇپ قالغانىدى، يوقىلاڭ ئىشلارغا چېچىلىپ غەزەپلى-  
نەتتى. مۇشاۋىرلىرىنى كارغا كەلگۈدەك جەڭ تەدبىرلىرىنى تۈ-  
زەلمىدىڭ، دەپ ئەيىبلەيتتى. نۇرغۇن جەڭلەرنى بېشىدىن ئۆت-  
كۈزگەن، جەڭ تەدبىرلىرىگە كامىل پېشقەدەم سەركەردىسى ئۇ-  
لۇسبېگى خۇدايدادنى بۇ قېتىمقى جازا يۈرۈشىگە بىللە ئېلىۋال-  
مىغانلىقىغا قاتتىق پۇشايمان قىلاتتى.

— ماقۇل كۆرسىلە ئالىيلىرى، ئۇلۇسبېگى ھەزرەتلىرىنى  
ئوردىدا قالدۇرۇپ قويالى، — دەپ مەسلىھەت كۆرسەتكەندى بىر  
قىسىم ئەمىر - سەركەردىلىرى، — ئۇلۇسبېگى ھەزرەتلىرى  
نۇرغۇنلىغان نۇسرەتلىك جەڭلەرنى قىلغانمەن، دەپ ئۆزىنى بۈيۈك  
سەلتەنەتنىڭ تۇۋرۇكى ھېسابلاپ، بەكلا كۆرەڭلەپ كېتىپ بارىدۇ.  
— بۇ دورەم ئول ئەرزىمەس تۈركىستان ئەمىرىگە شەخسەن  
ئۆزلىرى لەشكەر تارتىپ چىققايلا.

— تۈركىستان قانچىلىك بىر يەر ئىدى، قۇدرەتلىك لەش-  
كەرلىرىمىزنىڭ بىر پەشۋايىغىمۇ يارمايدۇ.

— ئۇلۇسبېگىگە ئۇنىڭسىزمۇ ئەغيارلىرىمىز ئۈستىدىن  
غەلبە - نۇسرەتكە يۈزلىنەلەيدىغانلىقىمىزنى بىلدۈرۈپ قويالى.  
— نۇسرەتسىز قەشقەر يۈرۈشىدىن كېيىن ئۇلۇسبېگىنىڭ  
بېشى خېلىلا چۈشۈپ كەتتى. بۇ دورەم ئۆزلىرىنى كۆرسىتىپ





قويسىلا، ئەقىلدارلىق قىلىپ ئاغزىلىرىنى غېرىچلىمايدىغان بو-  
لىدۇ.

— شۇنداق قىلىسلا ئالىيلىرى، ئۇلۇسبېگىمۇ، ئول تۈر-  
كىستان ئەمىرىمۇ ساھىبقىران ئانھەزرىتىمنىڭ جاسارىتىنى بى-  
لىپ قالسۇن.

دادىسى سۇلتان مۇھەممەدخان قازا قىلىشى بىلەن ئوردىدا  
قۇرۇلتاي چاقىرمايلا تاج كىيىپ تەختتە ئولتۇرۇۋالغانلىقى ئۇ-  
چۈن ئىنىسى شىرئەلى ئوغلاننىڭ تەرەپدارلىرى بولغان بىر قى-  
سىم ئەمىر - سەركەردىلەرنىڭ نارازىلىقىنى قوزغاپ، نۇرغۇنلىغان  
پىتىنە - پاستالارغا سەۋەب بولغان سۇلتان شىرمۇھەممەدخاننىڭمۇ  
شۇنداقراق خىيالى بار ئىدى. ئۆزىگە قارشى چىققان، تەختتە ئول-  
تۇرۇشىغا نارازى بولغان ئاشۇ سەركەردىلەرنىڭ ئۆزىنى بىرەر قې-  
تىمۇ جەڭ قىلىپ كۆرمىگەن، لەشكىرىي ئىشلارنىڭ، سىپاھ-  
لىقنىڭ ھۆددىسىدىن چىقالمايدۇ، دەپ سۆز - چۆچەك قىلىشقان-  
لىقىدىن خەۋىرى بار ئىدى. شۇڭا يېقىن قوشنىسى تۈركىستاننى  
ئىستېلا قىلىپ، ئەمىر شەيخ نۇرىددىننى ئەل قىلسا، تەختتە  
ئولتۇرغىنىغا نارازى بولغان ئەمىر - سەركەردىلەرنىڭمۇ، قەش-  
قەرنى قايتۇرۇۋېلىش ئىشىدا ھەمدەمگە لەشكەر ئەۋەتمەي سۈكۈت  
قىلىپ تۇرۇۋالغانلىقى ئۈچۈن ئۆزىدىن ئاغرىنىپ يۈرگەن ئۇ-  
لۇسبېگىنىڭمۇ ئاغزى تۇۋاقلانماستى. ئۇنى بەزمە، ئەيش - ئىش-  
رەتكە ماھىر بولغىنى بىلەن لەشكىرىي ئىشلارنىڭ ھۆددىسىدىن  
چىقالمايدۇ، ئاتىسىنىڭ تەختىنى زورلۇق بىلەن ئىگىلىۋېلىپ،  
تەييارغا ھەييار بولۇۋالدى دېگۈچىلەرنىڭمۇ تاۋۇزى قولتۇقىدىن  
چۈشەتتى. ئەنە ئاشۇ بىر قاتار سەۋەبلەر تۈپەيلىدىن، سۇلتان  
شىرمۇھەممەدخان ئۇلۇسبېگى خۇدايدادنى ئوردىدا قالدۇرۇپ قوي-  
غانىدى. ئۇلۇسبېگىنىڭ بەش يۈز نەپەر خاس ئۆكىرىدىن باشقا  
بارلىق سەركەردە - لەشكەرلەرنى تولۇق ئېلىپ، ئۇلۇسبېگىنىڭ  
چوڭ ئوغلى مىرمۇھەممەد شاھنى ئۆزىگە ھەمراھ قىلىپ، ئۇلۇس-  
بېگىنىڭ شاھزادە ئۆۋەيسخان بىلەن بىرلىشىۋېلىپ ئۆزىگە ئا-





سىيلىق قىلىشىدىن خاتىرجەم بولغانىدى. ھەئە، سۇلتان شىر - مۇھەممەدخان ئۇلۇسبېگىنى قولىدا تۈزۈك لەشكەر بولمىغاندىكىن ماڭا ئاسىيلىق قىلىشقا، شاھزادە ئۇۋەيسخان بىلەن تىل بىرىك - تۈرۈۋېلىشقا پېتىنالمىدۇ، ئۇنىڭ ئۈستىگە يېنىمدا ئوغلى مىر - مۇھەممەد شاھ بار، ئوغلىنى دەپمۇ بولسا ئالا كۆڭۈللۈك قىلالماي - دۇ، ناۋادا شۇنداق قىلىشقا پېتىنغان تەقدىردىمۇ، قولۇمدىكى نەچچە تۈمەن لەشكىرىم بىلەن ئاسانلا ئەدىپىنى بېرەلەيمەن، دەپ چۈت سوققاندى. ناھايىتىمۇ ئەپسۇسكى، شۇ كۈنلەردە ئىشلار ئۇ - نىڭ ئويلىغىنىدەك يۈرۈشمەيۋاتاتتى. گەرچە تۇرپان تەرەپتىن ئۇ - لۇسبېگىنىڭ ئالا كۆڭۈللۈك قىلغانلىقىغا ئائىت مەلۇمات كەلمە - گەن بولسىمۇ، كۆڭلى يەنىلا خاتىرجەم ئەمەس ئىدى. ئۇلۇسبېگ - نىڭ ئوغلى مىر مۇھەممەد شاھنى ئاتاققا جازا يۈرۈشى قىلغۇچى قوشۇنىنىڭ يانداش سەركەردىسى دەپ جاكارلىغان بولسىمۇ، ئەمە - لىيەتتە ھېچ ئىشقا ئىگە قىلماي يېنىدا قاتتىق نازارەت بىلەن ساقلانغانىتى.

شۇ كۈنلەردە كەچكۈز ئاخىرلىشىپ قالغان بولۇپ، ھاۋا خې - لىلا سۈۋۈپ كەتكەنىدى. ھە دېگەندە قار يېغىپ قېلىش ئېھتىمالى بار ئىدى. شىر مۇھەممەدخان ھاۋانىڭ تۇيۇقسىز ئۆزگىرىشىدىن ئەنسىرەپ ھەر كۈنى كەچتە يۇلتۇزغا قارايتتى، مۇنەججىملەرنى يۇلتۇزلارنى كۆزىتىپ ئېنىق مەلۇمات بېرىشكە قىستايىتتى. ئۇلار لەشكەر تارتىپ چىققاندا گەرچە كۈز پەسلى بولسىمۇ، تۇرپاننىڭ ھاۋاسى يەنىلا ياز پەسلىدەك ئىسسىق ئىدى. شۇڭا لەشكەرلەر نې - پىز، يېلىڭ كىيىنىشكەن، قىشلىق كىيىم - كېچەكلىرىنى ئې - لىۋالمىغانىدى. قاراڭقا ياغلىغ دالىسىدا كۈندۈزى ئانچە بىلىنمە - گەن بىلەن كېچىسى سوغۇق ئەدەپ كېتەتتى. ئەگەر ھاۋا ئۆزگە - رىپ تۇيۇقسىز قار يېغىپ قالسا، لەشكەرلەرنىڭ جەڭ قىلمىقى تەسكە چۈشەتتى. ئۇ چاغدا لەشكەرلەرگە تالاپەت تۈركىستان لەش - كەرلىرىدىن ئەمەس، تەبىئەتنىڭ سوغۇقىدىن كېلەتتى. مۇشۇ ئەھۋالنى كۆزدە تۇتقان سۇلتان شىر مۇھەممەدخان لەشكەرلەرگە



قىشلىق كىيىم - كېچەك ئېلىپ كېلىش ئۈچۈن تۇرپانغا چاپار -  
مەن ماڭغۇزغان بولسىمۇ، نەچچە تۈمەن لەشكەرنىڭ قىشلىق كىيىملىرى بېسىلغان ھارۋا، تۆگىلەر بۇ يەرگە ئەڭ تېز بولغاندىمۇ بىر ئايدا يېتىپ كېلەلەيتتى، ئۇنىڭغىچە قارا قىش باشلىنىپ كېتەتتى. ناۋادا ئەمىر شەيخ نۇرىددىن موغۇلىستان لەشكەرلىرىدىن بۇ ئەھۋالنى بىلىپ قالدىغان بولسا، ئىش تېخىمۇ چاتاق بولاتتى. ھېلىمۇ ئۇلار بۇ كېلىشمەسلىكنى ئالدىن مۆلچەرلىگەندەك قىلاتتى. مانا بىر ھەپتىدىن بېرى خۇددى ئىنىغا كىرىۋالغان چاشقاندىك قارارگاھىغا مەھكەم بېكىنىۋالغانىدى.

«قانداق قىلسام بولۇر، لەشكەرلەرنى پەم بىلەن تۇرپانغا چېكىندۈرەيمۇ - يا؟ ئۇنداق قىلسام ئەغىرلىرىمنىڭ كۈلكىسىگە قالمادىمەن. ئۇلۇسبېگى ئاغزىدىن چىقارمىغان بىلەن كۆڭلىدە مازاق قىلىدۇ، مېنى تېخىمۇ كۆزگە ئىلمايدۇ، ئابروۇم تۆكۈلدە. ئاھ تەڭرىم، ئەجەب بىر تەس كۈنگە قويدۇڭغۇ مېنى. نېمىشقىمۇ ئالدىراقسانلىق قىلغاندىمەن؟ پەسلىنىڭ، ھاۋانىڭ ئۆزگىدىرىشى نېمىشقا ئېسىمگە كەلمىگەندۇ؟ مەن ئويلىمىساممۇ باشقا ئەمىر - سەركەردىلەر ئويلىشى كېرەك ئىدىغۇ؟ ھېچبولمىسا ئۇلۇسبېگىنى بىللە ئېلىپ كەلسەمچۇ كاشكى...»

— غىزا تەييار بولدى ئالىيلىرى.

سۇلتان شىرمۇھەممەدخان خىيالىدىن باش كۆتۈرۈپ، ئالدىدا پۈكلىنىپ تۇرغان بىكاۋۇل ئەمىرگە سەت گۆلەيدى.

— يوقال!

※

※

※

بۈگۈن كېچە قاراڭقا ياغلىغ دالىسىدا سوغۇق باشقىچە ئەدەپ كەتتى. لەشكەرلەر گۈلخان يېقىپ چېدىرلىرىنى ئىسسىتتىشقا مەجبۇر بولدى. قارارگاھنى چارلاپ توختىماي مېڭىپ يۈرگەن قورۇقچىلار توڭۇپ - تىترەپ، شۈمشىيىپ قالغانىدى. گەرچە يا -

تاش بېگى<sup>①</sup> قورۇقچىلارنىڭ توڭغۇپ ھوشيارلىقىنىڭ سۇسلاپ قېلىشىنىڭ ئالدىنى ئېلىش ئۈچۈن، ھەر قېتىملىق نۆۋەت ئالدى-شىدىغان ۋاقىتنى بىر ئاش پېشىمغا قىسقارتقان بولسىمۇ، قورۇقچىلار نۆۋەت ئالدىشىغا چىقىدىغانلار كېلىپ بولغۇچە توڭلاپ، كاسىلداپ كېتەتتى، باشلىرىنى يېلىڭ تونلىرىنىڭ ياي-قىسىغا تىقىۋېلىشاتتى؛ قارارگاھنىڭ سىرتىنى كۆزىتىشكە، ئەتراپىدىكى غەيرىي شەپىنى تىڭشاشقا ھەپسىلى يوق ئىدى؛ ئەس-يادى كۆزەت قىلىدىغان ۋاقىتنىڭ تېزىرەك ئۆتۈشىدە، ئورنىغا ئال-مىشىدىغانلارنىڭ پاتراق كېلىشىدە، گۈلخان يېقىلغان چېدىر ئىدى. ●

مىڭلارچە چېدىرلاردىن شەكىللەنگەن قارارگاھ زو ۋاقىتىغا يېقىن شېرىن ئۇيغۇغا ئەسىر بولدى. ئېرەنسزلىك بىلەن دۈگىدە-يىپ تۇرغان قورۇقچىلارنىمۇ مۈگىدەك باسقانىدى. گەرچە ئۇلار ئاستا مىدىرلاپ تۇرۇشىمۇ، ۋۇجۇدىنى خاۋالۇت ئۇيقۇسى ئەسىر قىلغانىدى. شۇ تاپتا ئۇلار قارارگاھقا پەم بىلەن كىرىپ كەلگەن بەش يۈزگە يېقىن قارا كۆلەڭگىلەرنى پەقەتلا سەزمەيتتى. تۈن قوينىدا شەپە چىقارماي ئىلگىرىلەۋاتقان بۇ باسقۇنچىلار قارارگاھ-نىڭ ئوتتۇرىسىدىكى ئېگىزرەك دۆڭگە تىكىلگەن سۇلتان شىر-مۇھەممەدخاننىڭ «بارگاھى ئالىي» دەپ ئاتىلىدىغان ھەشەمەتلىك چېدىرىغا قاراپ كېتىۋاتاتتى. بارگاھى ئالىينىڭ قورۇقچىلىقىنى قىلىۋاتقان نۆكەرلەر قارارگاھ قورۇقچىلىرىغا قارىغاندا خېلىلا سەگەك ئىدى. ھەئە، ئۇلارنىڭ كىيىملىرى سوغۇققا دالدا بولغۇ-دەك دەرىجىدە قېلىن بولۇپ، سوغۇق ئۇلارنىڭ سەزگۈلىرىنى بى-خۇدلاشتۇرالمىغانىدى. ئۇلار ئۆزلىرىگە قاراپ كېلىۋاتقان قارا كۆلەڭگىلەرنى كۆرۈپ بىر ئاز سەگەكلەشتى.

— ئوران!<sup>②</sup> — دەپ توۋلىدى نۆكەر بېشى.

① ياتاش بېگى — قارارگاھنىڭ كېچىلىك مۇھاپىزەت ئىشلىرىغا مەس-ئۇل بەگ.

② ئوران — پارول.



قارا كۆلەڭگىلەردىن ئاۋاز چىقمىدى. ئۇلار دەقىقە توختىۋال-  
غاندىن كېيىن قەدىمىنى تېخىمۇ ئىتتىكىلەتتى. جىددىيلەشكەن  
ئۆكەر بېشى قىلىچىنى قىنىدىن چىقىرىپ توۋلىدى:

— جايىڭدا جىم تۇرۇش. ئورانغا جاۋاب بەر!

قارا كۆلەڭگىلەر جاۋاب بېرىشنىڭ ئورنىغا قىلىچىلارنى  
تەڭلىگىنىچە ئۇلارغا قاراپ شىددەت بىلەن ئېيتىلدى. شۇ ھامان  
شاھ چېدىرىنىڭ ئەتراپىنى چۇقان - سۈرەن قاپلاپ قىر - چاپ  
باشلىنىپ كەتتى. كېچە قاراڭغۇلۇقىدىن پايدىلىنىپ دۈشمەننىڭ  
شەبۇن<sup>①</sup> ئۇرغانلىقىنى سەزگەن قورۇقچىلار لەشكەرلەرگە خەۋەر  
بېرىش ئۈچۈن قوللىرىدىكى مىس تەۋلىدىبارنى چالدى. تەۋلىد-  
باز ئاۋازىنى ئاڭلاپ جىددىي ئەھۋال كۆرۈلگەنلىكىنى ھېس قىل-  
لىشقان ناغرىچىلارمۇ ئۇيقۇلىرىنى ئېچىپ ناغرا چېلىشقا باشلى-  
دى. تەۋلىدىبار، ناغرا ئاۋازىدىن پۈتكۈل قارارگاھ ئۆرە - تۆپە بو-  
لۇپ كەتتى. شېرىن ئۇيقۇدىكى سەركەردە - لەشكەرلەر چۆچۈپ  
ئورۇنلىرىدىن تۇرۇشقىنىچە قورال - ياراغلىرىنى ئېلىپ سىرتقا  
يۈگۈرۈشتى.

باش - ئاخىرى يوق غەم - قايغۇلار بىلەن كېچىدىن بېرى  
تۈزۈك ئۇخلىيالماي، كۆزى ئەمدىلەتنى ئۇيقۇغا ئىلىنغان سۇلتان  
شىرمۇھەممەدخان شۇنداق قاتتىق چۆچۈپ ئويغاندىكى، ۋەھىمە-  
دىن ۋۇجۇدىنى سۈر بېسىپ، نەپىسى ئاغزىغا كەپلەشتى، سوغۇق  
تەرلەپ، بەزگەكتەك تىترىدى. شاھ چېدىرى ئىچىدە غۇۋا يۈرۈپ  
تۇرغان شام يورۇقىدا كىيىملىرىنى تاپالماي ئەتراپىغا ئالاقزەددە-  
لىك بىلەن قارىدى. شاھانە كاتنىڭ تۆۋەن تەرىپىدە، نېپىز شايى  
پەردىنىڭ ئارقىسىدا خاننى قورۇقداپ مۈگدەپ ئولتۇرۇشقان تۆت  
نەپەر خاس مەھرەم ئاللىقاچان چاپراپ ئورۇنلىرىدىن تۇرۇشۇپ  
كەتكەن بولسىمۇ، ھودۇقۇپ كەتكەنلىكىدىن نېمە قىلارنى بىلەل-  
مەي ھاڭۋېتىپ قېلىشقانىدى. ھەرھالدا دەستارىپچ<sup>②</sup> دەرھال ئې-

① شەبۇن — كېچىلىك ھۇجۇم.

② دەستارىپچ — خاننىڭ كىيىم - كېچەكلىرىگە مەسئۇل مەھرەم.

سەنى يىغدى، ئالدىراپ - تېنەپ خاننىڭ كىيىملىرىنى تېپىپ كېيىنىشىگە ياردەملەشتى. قاتتىق قورقۇپ كەتكەن خاننىڭ پۇت - قوللىرى قولاشماي، ھە دېگەندە كىيىم كىيىشكە ماسلىشىپ بېرىلمەيۋاتاتتى. خان مىڭ بىر جاپادا ئاخىرى كىيىندى. بۇ چاغدا باسقۇنچىلاردىن بىر نەچچىسى شاھ چېدىرىغا باستۇرۇپ كىردى - دە، ئالدىنى توسۇشقا جۈرئەت قىلغان مەھرەملەر بىلەن قىلىچلەششقا باشلىدى. پۇت - قولدا جان قالمىغان سۇلتان شىرمۇ - ھەممەدخان لاغىلداپ تىترىگىنىچە يوشۇرۇنغۇدەك جاي ئىزدەپ تۆت ئەتراپىغا قارايتتى، كىملىرىدىندۇر مەدەت تىلەيتتى. چاشقان تۆشۈكى ساراي كۆرۈنۈپ، بۇرىنغا ئۆلۈم پۇراپ تۇرغان خان ھاياندىن ئۈمىد ئۆزگەندى.

«ئايىم تەڭرىم، ئەجىلىم مۇشۇ يەردە تولىغان ئوخشىمامدۇ؟ نېمەشقىمۇ بۇ جازا يۈرۈشىنى ئىختىيار قىلغان بولغىيىدىم؟ سېلىپىللىرى مۇستەھكەم تۇرپان شەھىرىدىن چىقمىسام بوپتىكەن. ئۇلار نېمەشقا يۈزلىرىنى قارا لاتا بىلەن ئورنىۋالىدۇ؟ ياكى بۇ تۈركىستان لەشكەرلىرىنىڭ قائىدىسىمىكىنە؟...»

خاننى جان پىدالىق بىلەن قوغداۋاتقان ئىككى مەھرەم ئارقا - ئارقىدىن باسقۇنچىلارنىڭ قىلىچىدا يەر چىشلىدى. ئەنە ئاشۇ ھالقىلىق پەيتتە شاھ چېدىرىغا خاننىڭ ئون نەچچە ئۆكىرى يوپۇرۇلۇپ كىردى - دە، باسقۇنچىلارنى ئارىغا ئېلىۋېلىپ ئۆتكۈزۋەتتى. لىچىلىرى بىلەن يەر چىشلىتىشكە باشلىدى.

— ئالىيلىرى، بۇياققا ماڭسالا، — دېدى بىر ئاز ھوشىنى يىغقان دەستارپىچ مۇردىدەك قېتىپ تۇرغان سۇلتان شىرمۇھەمەدخاننى شاھ چېدىرىنىڭ ئارقا ئىشىكى تەرەپكە تارتىپ.

ئالاقىزەدلىكتە خۇددى كىچىك بالىغا ئوخشاپ قالغان خان كۆزىگە نىجاتلىق يولى كۆرۈنگەندەك دەستارپىچنىڭ كەينىدىن ئەگەشتى. شاھ چېدىرىنىڭ ئارقا تەرىپى ھەر ھالدا بىخەتەر ئىدى. جان قايغۇسىدا قالغان سۇلتان شىرمۇھەمەدخان سىرتقا چىققاندىن كېيىن بىر ئاز ئېسىگە كەلدى - دە، ئەتراپقا ئەلەڭلەپ قاردى.





دى. خان ئالىلىرى ئارقامدىن كېلىۋاتىدۇ دەپ ئويلىغان دەستار -  
 پىچ يۈگۈرۈپ ماڭغىنىچە خېلىلا ئۇزاپ كەتكەنىدى. سۇلتان شىر -  
 مۇھەممەدخان بىردىنلا ئۆزىنىڭ يالغۇز قالغانلىقىنى ھېس قىل -  
 دى. شاھ چېدىرىنىڭ ئالدى تەرىپىدىن ئاڭلانغان قىر - چاپ  
 سادالىرى كېچە قاراڭغۇلۇقى بىلەن بىرلىشىپ ئۇنى ئىسكەنجىگە  
 ئالغانىدى. جان قايغۇسىدا مۇدۈرۈپ ماڭغىنىچە ئەتراپتىن يوشۇ -  
 رۇنغۇدەك ئەپلىك جاي ئىزدەۋاتقان خاننىڭ كۆزىگە يوغانلا بىر -  
 ئازگال چېلىقتى. «مۇشۇ يەردە بىردەم دالدىلىناي» - سۇلتان  
 شىرمۇھەممەدخان كاللىسىدا تۇيۇقسىز ۋاللىدە پەيدا بولغان ئە -  
 قىلىنىڭ تۈرتكىسىدە ئۆزىنى ئازگالغا تاشلىدى - دە، «پولتۇڭ»  
 قىلغان ئاۋاز بىلەن تەڭ قاتتىق ئەندىكىپ كەتتى، لېكىن مىدىر -  
 لىمىدى. ھەئە، سۇلتان شىرمۇھەممەدخان سەكرەپ چۈشكەن بۇ  
 يەر خېلىلا چوڭقۇر يۇندى ئازگىلى ئىدى. خاننىڭ خاس ئاشپەز -  
 لىرى بۇ ئازگالنى يۇندى تۆكۈپ توشقۇزۇۋەتكەنىدى.

بامدات ۋاقتىغا يېقىن قارارگاھتىكى قىر - چاپ بېسىقتى.  
 تۈمەنلىگەن لەشكەرلەرگە تەڭ كېلەلمىگەن باسقۇنچىلارنىڭ كۆپ  
 قىسمى ئۆلۈپ، ئاز بىر قىسمى قېچىپ قۇتۇلغانىدى. سەركەردە -  
 لەشكەرلەر باسقۇنچىلارنى خېلى بىر يەرگىچە قوغلاپ قايتىپ  
 كەلگەندە، قاراڭغا ياغلىخ دالىسىدا ئاللىقاچان سۈبھى كۆتۈرۈلۈش -  
 كە باشلىغانىدى. ئۇلار شۇ چاغدىلا سۇلتان شىرمۇھەممەدخاننى  
 ئېسىگە ئېلىپ ئىزدەشكە كىرىشتى. خان شاھ چېدىرىدىمۇ، باشقا  
 چېدىرلاردىمۇ، ھەتتا ئۆلۈكلەر ئارىسىدىمۇ يوق ئىدى. سەركەردە  
 - لەشكەرلەر قايتىدىن پاتىپاراق بولۇشتى. قوللىرىغا ئوتقاشنى  
 ئېلىپ خاننى ئىزدەشكە كىرىشتى.

— ئالىلىرى!

— ئانھەزرىتىم!

— دۆلەتپاناھمىز!

يۇندى ئازگىلىدىكى مۇزدەك سۇدا پۈت - قوللىرى ئۇيۇشۇپ  
 ھوشىدىن كېتەي دەپ قالغان سۇلتان شىرمۇھەممەدخاننىڭ قۇل -



قىغا سەركەردىلەرنىڭ چاقىرىغان ئاۋازى ئاڭلاندى، لېكىن ھەرقاچان چە تىرىشىپمۇ پۇت - قوللىرىنى ھەرىكەتلەندۈرەلمىدى. قوللىرىدا ئوتقاش كۆتۈرۈۋالغان سەركەردە - لەشكەرلەر يۇندى ئازگە - لىنىڭ ئەتراپىدىن ئۇياق - بۇياققا ئۆتۈشەتتى، لېكىن بۇ يۇندى ئازگىلىغا قاراپ بېقىش ھېچكىمنىڭ خىيالىغا كەلمەيتتى. توڭلاپ چىشلىرى كاسىلداپ كەتكەن خان مىڭ تەستە زۇۋانغا كەلدى:

— مەن بۇ يەردە...

خاننىڭ ئاۋازى بەكمۇ جانسىز ئىدى، شۇنداقتىمۇ ئازگانىڭ لېۋىگە كېلىپ قالغان نۆكەر بۇ ئاۋازنى ئاڭلىدى. ئوتقاشنى ئاز - گالغا تۇتتى - دە، خاننى كۆرۈپ چۆچۈپ كەتتى.

— خان ئالىيلىرى بۇ يەردىكەن!

نۆكەرنىڭ ئاۋازىنى ئاڭلاپ سەركەردىلەر يۈگۈرۈپ كېلىش - تى. ئازگالغا سەكرەپ چۈشۈپ خاننىڭ قولىتىقىدىن يۆلىدى. قايدىدىن نىجاتلىققا ئېرىشكەندەك تۇيغۇغا كەلگەن سۇلتان شىرمىۈ - ھەممەدخان ھوشىدىن كەتكەنىدى.

سەركەردىلەر خاننى كۆتۈر - كۆتۈر قىلىشقىنچە شاھ چېپىدىرىغا ئېلىپ كىرىشتى - دە، چۆپ - چۆپ بولۇپ كەتكەن كىيىملىرىنى سالدۇرۇپ يوتقانغا يۈگەشتى. ئۇنىڭغىچە تېۋىپلار خاننىڭ چېكىسىنى ئۇۋىلاپ، كالىپۇكلىرىنى بېسىپ، پۇت - قوللىرىنى ئىشقىلاپ ھوشىغا كەلتۈرۈشكە تىرىشتى.

— خۇداغا شۈكۈر، خان ھوشىغا كەلدى.

سۇلتان شىرمىۈھەممەدخان بېشىدا قاراپ تۇرغان سەركەردە - لىرىنى دەسلەپ غۇۋا، كېيىن ئېنىق كۆردى.

«ھەرنېمە بولسا تېخى ھاياتكەنمەن، قارارگاھ قولىدىن كەتمەپتۇ. يا خۇدا، نېمىدېگەن دەھشەت - ھە؟! شۈكۈر، كۆرىدىغان كۈنۈم، يەيدىغان رىزقىم تېخى تۈگىمىگەن ئوخشايدۇ...»

— ئانھەزىرتىمگە ئېھتىرام بولغاي!

— قىبلىگاھىمىزنىڭ ئالتۇن بويىغا سالامەتلىك تىلەيمىز!  
سۇلتان شىرمىۈھەممەدخان ئەتراپىدا قول باغلاپ تۇرغان





سەركەردىلەرگە بىرقۇر كۆز يۈگۈرتۈپ چىققاندىن كېيىن ئاستا پىچىرلىدى:

— ماڭا ئۇسسۇلۇق بېرىڭلار.

تېۋىپ باياتىن بېرى قاينىتىپ تەييارلىغان دورىلىق چاينى بىر قوشۇق - بىر قوشۇقتىن ئىچكۈزۈشكە كىرىشتى.

— ئۇسسۇلۇقۇم قانمىدى، سوغۇق سۇ بېرىڭلار.

— سوغۇق سۇ ئىچىسىلە سالامەتلىكلىرىگە زەرەر يېتىدۇ قىبلىگاھىم. ھازىرچە مۇشۇ دورىلىق چاينى ئىچىۋەتسىلە، — دېدى تېۋىپ تۆۋەنچىلىك بىلەن ئىلتىجا قىلىپ.

— نېمە بولسام مەيلى، بىر يۇتۇم سوغۇق سۇ ئىچەي، — دېدى سۇلتان شىرمۇھەممەدخان قەتئىيلىك بىلەن.

تېۋىپ خانغا سۇ بېرىشكە مەجبۇر بولدى.

سۇنى ئىچىپ خان بىر ئاز جانلانغاندەك بولدى، لېكىن مەدىرىيالىمىدى.

— مەدىرىيالىمىدىم، — دېدى خان، — ئۈستۈمدىكى نەرسىلەرنى ئېلىۋېتىڭلار.

ئۇلار خاننىڭ ئۈستىگە ئۈچ قات يوتقان يېپىپ قويغانىدى، دەرھال ئىككى قات يوتقانىنى ئېلىۋەتتى.

— چېدىرغا ئوت قالىمىدىڭلارمۇ؟ نېمانچە سوغۇق.

سەركەردىلەر نېمىدەپ جاۋاب بېرىشىنى بىلەلمەي بىر - بىرىگە قاراشتى. ئەمەلىيەتتە ئاللىقاچان ئوت قالغان بولۇپ، چېدىرنىڭ ئىچى تونۇردەك ئىسسىپ كەتكەنىدى.

— يوتقانىنىڭ ئىچىگە سەندەل قويۇڭلار، — دېدى مىرمىۋ. ھەممەد شاھ.

مەھرەم يىگىتلىق چوغ سېلىنغان سەندەلنى يوتقانىنىڭ ئىچىگە سالدى.

— ئەمدى ئىسسىغاندەك تۇراملا ئاللىلىرى؟

— ياق، — دېدى سۇلتان شىرمۇھەممەدخان بېشىنى چايدى.

قاپ، — مۇزلاپلا تۇرىمەن، — ئۇ كۆزىنى يۇمۇپ بىر ئاز تۇرۇۋال.



غاندىن كېيىن، تۇيۇقسىز بىر ئىش يادىدىن كەچكەندەك كۆزىنى لاپپىدە ئاچتى:

— ئول مولھىد<sup>①</sup> لارنى تۇتۇڭلارمۇ؟

— مۆھتەرەم قىبلىگاھىمغا مەلۇم بولغاي، — دېدى يانداش ئەمىرلەشكەر مىرمۇھەممەدشاھ قول باغلاپ تۇرۇپ، — ئول مولھىدلارنىڭ ئاز بىر قىسمى قېچىپ كەتتى. قالغانلىرىنىڭ ھەممىسىنى قىلىچتىن ئۆتكۈزدۇق.

شىر مۇھەممەدخاننىڭ كۆز ئالدىدىن يۈزىنى قارا لاتا بىلەن ئورۇنلانغان قاتىللار لىپ قىلىپ ئۆتتى.

— مۇناپىق ئەمىر شەيخ نۇرىددىننىڭ شەبۇنچىلىرىمىكەن؟

— يوقسۇ پادىشاھىم، — دېدى سەركەردە مىرزا گايىت تۆرە

قول باغلاپ، — تۈزكۈر شاھزادە ئۆۋەيسخاننىڭ نۆكەرلىرىكەن.

— شاھزادە ئۆۋەيسخان؟...

سۇلتان شىرمۇھەممەدخاننىڭ يۈرىكى قارتىدە قىلىپ كەتتى.

تى، چېكىسىدىن پۇررىدە تەر تەپچىرەپ چىقتى، كۆزلىرى ئالاقى-زەدىلىك بىلەن چېكىنىدى.

— ئۆزىنى تۇتالىدىڭلارمۇ؟

— گۇناھىمىزدىن كەچكەيلا ئالىيلىرى، قېچىپ كەتتى.

— قېچىپ كەتتى؟ قوغلىمىدىڭلارمۇ؟

— كۆز ئالدىمىزدىن ھەمساتتىلا غايىب بولۇپ كەتتى. قايسى تەرەپكە قاچقىنىنى بىلەلمىدۇق، لەشكەرلەر ئىزدەۋاتىدۇ.

شۇ تاپتا سۇلتان شىرمۇھەممەدخاننىڭ غەزەپلەنگۈدەكمۇ

ماغدۇرى يوق ئىدى، ئاچچىق يۇتۇپ ئۇلۇغ - كىچىك تىنىدى.

چىرايىنى پۇرۇشتۇرگىنىچە كۆزىنى يۇمۇۋالدى.

«ئۇلارنىڭ ھەممىسى بىر توپ نان قېپىلار، ئۇلارنىڭ شاھزا-دە ھەققىدە بەرگەن يالغان - ياۋىداق مەلۇماتلىرىغا ئىشىنىپ يۈ-رۈپتىمەن تېخى. كۆرسىتىمەن ئۇلارغا يالغانچىلىقلىرىنى. خەپ، خەپ...»

① مولھىد — «لەھەتكە، ئۆلۈمگە مەھكۇم» دېگەن مەنىدە.

قورقۇپ تۇرغان سەركەردىلەر شۇ تاپتا نېمە ئويلاۋاتقانلىقىنى بىلىۋالماقچى بولغاندەك خاننىڭ چىرايىغا يوشۇرۇن سەپسىپ-لىشتى. سەركەردىلەرنىڭ ئارىسىدا خاننىڭ نەزەرگە چۈشۈپ قال-ماسلىق ئۈچۈن كىرىپدەك تۈگۈلۈۋالغان ياتىش بېگى لاغ - لاغ تىترەيتتى. چۈنكى، قارارگاھنىڭ كېچىلىك مۇھاپىزىتىنىڭ پۇختا بولماسلىقىدىن كېلىپ چىققان بۇ ۋەقەدە ياتىش بېگىنىڭ مەسئۇلىيىتى ئەڭ ئېغىر ئىدى. ھە دېگەندە خاننىڭ بۇ مەسئۇل-يەتنى سۈرۈشتە قىلىپ، ئۇنى ئۆلۈمگە بۇيرۇش ئېھتىمالى بار ئىدى.

شاھ چېدىرىنىڭ ئىچى چىۋىن ئۇچسا ئاڭلانغۇدەك دەرىجىدە تىمتاسلىققا چۆمگەنىدى. سەركەردىلەر يا چىقىپ كېتىشنى، يا تۇرىۋېرىشنى بىلەلمەي تېخىچە ئۆرە تۇرۇشاتتى. بىر چاغدا سۇل-تان شىرمۇھەممەدخان ئاستا كۆزىنى ئاچتى. ئۇنىڭ كۆڭلىنى بىر - بىرىدىن ۋەھىمىلىك خىياللار چىرىمۇۋالغانىدى.

«ئول بەختى قارا تۈزكۈر شاھزادە بۇ يەرگە قانداق كەلگەندۇ؟ كېچىدە قارارگاھنى باسقۇن قىلىشقا قانداق پېتىنغاندۇ؟ نۆكەر-لىرى ئاز ئوخشايدۇ، بولمىسا... ھەئە، ئۇنىڭ قەستلىمەكچى بول-غان ئادىمى مەن. شۇڭا ئۇدۇل شاھ چېدىرىغا تېگىش قىلغان گەپ. خەپ، بۇ دورەم ئۇنى تۇتماي ھەرگىز تىنچىمايمەن. ئاسمانغا چىقىپ كەتسە تاپىنىدىن، يەرگە كىرىپ كەتسە كوكۇلىسىدىن تۇ-تۇپ، كاللىسىنى تېنىدىن جۇدا قىلمىغۇچە ماڭا ھەرگىز ئارامچە-لىق يوق. ئۆز ۋاقتىدا، تاجۇتەختنى قولىغا ئېلىپلا گۇناھسىز جىيەنىنى ئۆلتۈردى دېگەن بەتنامغا قېلىشتىن ۋايىم يەپ، ئايپ قويناغانلىقىمنىڭ جازاسىغۇ بۇ. ئەھۋالدىن قارىغاندا شاھزادە ئەمىر شەيخ نۇرىددىن بىلەن كۆمەكلەشمەپتۇ، ناۋادا كۆمەكلەشكەن بولسا بۇنچە ئاز نۆكەر بىلەن شەيخۇن ئۇرمىغان بولاتتى. ناۋادا شۇنداق قىلغان بولسا... ياخۇدا، ئۆز پاناھىڭدا ساقلىغىنىڭغا شۈكۈر. نەچچە ۋاقىتتىن بېرى تۈركىستان ئەمىرى بىلەن جاندىن ئۆتىدە-غان سوغۇقتىن ئىبارەت ئىككى رەقب بىلەن ئېلىشقانىدىم، مانا



ئەمدى بۇ يەرگە شاھزادىنىڭ ئايىغى يېتىپتۇ. دېمەك، رەقىبىم كۆپىيىپ ئۈچ بوپتۇ. شاھزادە قېچىپ قۇتۇلغان بولسا، ئەمىر شەيخ نۇرىددىننىڭ دەرگاھىغا پاناھ تارتىپ بېرىشى ئېنىق. شاھزادە لەشكەرلىرىمىزنىڭ ئەڭلىنىڭ يېلىڭ - يوپۇڭلۇقىنى چوقۇم بىلىپ قالدى. ئۇ بۇ ئەھۋالنى تۈركىستان ئەمىرىگە دېمەي قويمايدۇ. ئەمىر شەيخ نۇرىددىن لەشكەرلىرىمىزنىڭ سوغۇقتا قىيىنلىقلىرىنى بىلىپ قالسا، قارارگاھىغا تېخىمۇ مەھكەم بېرىپ كىنىۋېلىپ سوغۇقنىڭ كۈچىيىشىنى ساقلايدۇ. بۇنىڭ دەھشىتى ھەممىدىن يامان. قېرىشقاندا سوغۇقمۇ بارغانسېرى ئەدەۋاتىدۇ. ئەگەر قارىغىچى كېتىدىغان بولسا تۈركىستانلىقلارنى مەغلۇپ قىلىش ئەمەس، جاننى ساقلىماق تەسكە توختايدۇ، قاتتىق سوغۇقتا لەشكەرلەرنىڭ جەڭ قىلمىقى تەس، ھېلىتىن سوغۇقتىن قورقۇپ چېدىرلىرىدىن چىققىلى ئۇنىمايۋاتىدۇ. شۇڭا كېچىدىن شاھزادىنىڭ نۆكەرلىرى قارارگاھقا بىمالال كىرەلەگەن گەپ. ئەڭ ياخشىسى، ئاستانگە قايتقان تۈزۈكتەك قىلىدۇ. دۈشمەنلىرىم كەينىمىدىن مازاق قىلىدىغان بولدى - دە، ئەمدى. ئەجەب بىر رەسۋايى ئەزىم بولدۇمغۇ؟ مەيلىلا، ئۇلار نېمە دېسە دېسۇن. ھەم - مىدىن جاننى، تاجۇتەختنى ساقلاپ قالماق ئەۋزەل. ھە، شۇنداق قىلاي، لەشكەرلەرنى دەرھال چېكىندۈرەي...

سۇلتان شىرمۇھەممەدخان قەتئىي بىر قارارغا كەلگەندى.  
— پەرمان! — دېدى ئۇ ئاۋازىنى چىڭراق چىقىرىشقا تىرىشپ، — ھەرقايسى قوشۇن كەچ كىرگىچە چېكىنىشنىڭ تەييارلىقىنى قىلسۇن. ئەلياتقۇ بىلەن قوزغىلىمىز!  
— قوشۇننى نەگە چېكىندۈرىمىز ئالىيلىرى؟ — ئېھتىيات بىلەن سورىدى مىرمۇھەممەد شاھ.

سۇلتان شىرمۇھەممەدخان ئۇلۇسبېگى خۇدايدادىنىڭ بۇ ئوغلىنى ئادەتتىمۇ ئانچە ياقتۇرۇپ كەتمەيتتى. ئۇلۇسبېگىنىڭ ئۆزىدىن يۈز ئۆرۈشىدىن ئېھتىيات قىلىپ ئامالنىڭ يوقىدىن بىللە ئېلىۋالغانىدى.



— ئاستانىگە بولماي نەگە بولاتتى، — دېدى شىرمۇھەممەد. خان شىرمۇھەممەد شاھقا سەت گۈلىيىپ.  
شاھ چېدىرىنىڭ ئىچىنى ۋەھىمە ئارىلاش سۈكۈت قاپلىدى.  
— قوشۇن چېكىندۈرگىنىمىزنى ياۋ قارارگاھى ھەرگىز بىد-لىپ قالمىسۇن، — دېدى سۇلتان شىرمۇھەممەدخان يەنە ئېغىز ئېچىپ، — ھەرىكىتىمىز ھەم چاققان، ھەم پۇختا بولسۇن.  
— باش ئۈستىگە، — دېدى سەركەردىلەر قول باغلاپ.  
— ئىجازەت، يانسۇنلار، — دېدى سۇلتان شىرمۇھەممەدخان ئەمىرلەرنى چىقىپ كېتىشكە بۇيرۇپ.

شۇ تاپتا سۇلتان شىرمۇھەممەدخان ماغدۇرسىزلىنىپ كې-تىپ باراتتى. بېشى ھازىرلا يېرىلىپ كېتىدىغاندەك ئېسىلىپ، چېكە تومۇرلىرى چېڭقىلىپ كەتكەنىدى. پۈتكۈل ئەزاى ئۇرۇپ چېقىۋەتكەندەك ئاغرىيتتى. توڭۇپ جاقىلداپ تىترىگەندەك قىلغان بىلەن قىزىتمىسى ئۆرلەپ كەتكەنىدى. ئۇنىڭ قىزىپ قالغىنىنى سەزگەن تېۋىپلار يەنە پايىپتەك بولۇشقا باشلىدى.



دەرۋەقە، كېچىدە قارارگاھنى باسقىن قىلغانلار شاھزادە ئۇ-ۋەيسخاننىڭ يىگىتلىرى ئىدى. سۇلتان شىرمۇھەممەدخاننى كېچە قاراڭغۇلۇقىدىن پايدىلىنىپ پەم بىلەن ئەسىرگە ئېلىش پىلانى ئەمەلگە ئاشمىغاننى ئاز دەپ، بىر مۇنچە ئادەملىرىنى چىقىم تارت-قان شاھزادە ئۇۋەيسخاننىڭ يېنىدا ھازىر ئەمىرزاھ سەيپىدەئەلى ئالپ، سەركەردە بوران خوجىدىن باشقا ئاران ئەللىككە يېقىن ئۆ-كىرى قالغانىدى. بۇلارنىڭمۇ خېلى كۆپ قىسمى يارىدار بولغانى-دى. بېقىنىنى نەيزە تېشىۋەتكەن بوران خوجىنىڭمۇ ئەھۋالى خې-لى ئېغىر ئىدى.

— سۇلتان شىرمۇھەممەدخاننىڭ يەيدىغان رىزقى، كۆرىد-غان كۈنى تېخى تۈگىمەپتەكەنمۇ دەيمەن، — دېدى سەيپىدەئەلى



ئالپ ئەپسۇسلانغان ھالدا، — ئەجەبمۇ بىر ياخشى پۇرسەت كەلگەندى، ئەپسۇس لەشكەرلىرىمىز ئاز كېلىپ قالدى.

— خان لەشكەرلىرىنىڭ جەڭگىۋارلىقىنى تۆۋەن مۆلچەرلەپ قاپتىمىز، — دېدى شاھزادە ئۆۋەيسخان مەيۈسلەنگەن ھالدا، — خانغا يېقىنلىشىشقا بىرنەچچە قەدەملا قالغاندۇق.

— ئىچلىرىنى پۇشۇرمىسىلا ئاللىلىرى، خۇدايىم بۇيرىماي تىكەنمۇ دەيمەن، — دېدى سەيپىدەئەلى ئالپ ئويچانلىق بىلەن، — بۇنداق پۇرسەت يەنە كېلىدۇ، نېمىلا دېگەن بىلەن سۇلتان شىر-مۇھەممەدخاننى بىر قېتىم قاتتىق چۆچۈتۈپ قويدۇق. ئەمدى قانداق قىلساق بولۇر؟

— ئەجەبمۇ ئېسىل، باھادىر يىگىتلەر ئىدى، — دېدى شاھزادە ئۆۋەيسخان ئۆلۈپ كەتكەن نۆكەرلىرىنى ئېسىگە ئېلىپ، — قاراپ تۇرۇپ ئۇلارنى ئۆلۈمگە تۇتۇپ بەردىم دېسە.

— جەڭ دېگەندە ئۆلۈم - يېتىم بولۇپ تۇرىدۇ، — دېدى سەيپىدەئەلى ئالپ تەسەللى بېرىپ، — ئۆزلىرىنى ئەيىبلەۋەرمىسە، ئۇلار جانابلىرىغا ساداقەت كۆرسىتىپ ئۆز بۇرچىنى ئادا قىلدى.

ۋۇجۇدىنى قايغۇ - ھەسرەت چۇلغىۋالغان شاھزادە لام - جىم دېمىدى. سەيپىدەئەلى ئالپ بىر پەس خىيال سۈرۈپ ئولتۇرغاندىن كېيىن ئېغىز ئاچتى:

— بۇنداق ئولتۇرۇۋەرمەيلى، ھېلىغىچە سۇلتان شىر-مۇھەممەدخان سەركەردە - لەشكەرلىرىنى بىزنى ئىزدەپ تېپىشقا ئەۋەتتىشى مۇمكىن. ئۇلار يېنىمىزدا تۈزۈك نۆكەر قالمىغانلىقىنى بىلىپ بولدى. ناۋادا ئىزدەشكە لەشكەر ئەۋەتسە، ئاسانلا ئاشكارىلىنىپ قالىمىز. بۇ ئازغىنە نۆكەر بىلەن ئۇلاردىن قېچىپ قۇتۇلىمىز ئاسانغا چۈشمەيدۇ.

شاھزادە ئاستا بېشىنى كۆتۈردى.

— راست دەيدىلا، ئەمىرزادەم. ئەمدى بۇ يەردە يوشۇرۇنۇپ يېتىشىمىزنىڭ ھاجىتى قالمىدى. خان لەشكەرلىرى ئىزدەپ تېپىپ





پىۋالغۇچە ئاستا كېتىۋالايلى.

— نەگە بارساق بولۇر؟

— مېنىڭچە، — دېدى شاھزادە بىر ئاز ئويلىنىۋېلىپ، —

چالاش<sup>①</sup> ياكى كۆنچى ۋادىسى<sup>②</sup> تەرەپلەرگە بارايلى. بەلكىم ئاشۇ يۇرت بەگلىرىنىڭ قوللىشىغا ئېرىشىپ قالۇرمىز.

— مېنىڭچە، ئەمىر شەيخ نۇرىددىن ئالىيلرىنىڭ دەرگاھىدا

غا بارايلىمىكىن دەيمەن.

شاھزادە ئۇۋەيسخان سەيپىدئەلى ئالپقا ئەجەبلەنگەن ھالدا

قارىدى. ●

— چاقچاق قىلىۋاتمايدىغانلا ئەمىرزادەم؟

سەيپىدئەلى ئالپ تەمكىنلىك بىلەن جاۋاب بەردى:

— يوقسۇ، زىنھار چاقچاق قىلىمىدىم.

شاھزادە ئاچچىق كۈلۈمسىرىدى:

— ئەمىر شەيخ نۇرىددىننىڭ كىم ئىكەنلىكىنى ئەسلىرىدىن

چىقىرىپ قويىمىغانلا — ھە؟ گەرچە ئۇ ھازىر سۇلتان شىرمۇھەممەد

مەدخان بىلەن ياغى قىلىۋاتقان بولسىمۇ، ئەمما بىزنىڭ دوستىمىز

مىز ئەمەستۇر. چۈنكى، ئۇ تەسەررۇپىمىزغا تەئەررۇز قىلغان ئە

شەددىي دۈشمەندۇر. مۇشۇنداق ئادەمنىڭ دەرگاھىغا پاناھ تارتىپ

بارساق، ئۇل — يۇرت بىزگە دۈشمەننىڭ قوينىغا ئۆزىنى ئاتتى دەپ

لەنەت ئوقۇماسمۇ؟ ئۇنىڭ ئۈستىگە ئەمىر شەيخ نۇرىددىننىڭ

بىزنى قوبۇل قىلىشى، بىزگە ئىشىنىشى ھەم بىز بىلەن كۆمەك

لىشىشكە ياردەم قولىنى سۇنۇشىمۇ بىر گەپ.

— شول تاپتا بىزگە بۇنىڭدىن باشقا يول يوق ئالىيلرى، —

دېدى سەيپىدئەلى ئالپ تەمكىنلىك بىلەن سۆزلەپ، — ھازىر

قىش كىرىپ قالدى. سىلىمۇ كۆردىلە، خان لەشكەرلىرىنىڭ

ئۈستىبېشى بەكمۇ يېلىڭ ئىكەن. سوغۇق ئەدىگەنسېرى ئۇلارنىڭ

جەڭگىۋارلىقى سۈسلىشىدۇ، ياغى قىلىشتىن راىي ياندىۇ. يۇرتقا

① چالاش — ھازىرقى قاراشەھەر.

② كۆنچى ۋادىسى — ھازىرقى كورلا تەۋەسى.



قايتىشقا ئالدىرايدۇ. بىز بۇ ئەھۋالنى تۈركىستان ئەمىرىگە چۈ-  
شەندۈرسەك چوقۇم لەشكىرىي كۆمىكىگە ئېرىشىمىز. ئول چاغدا  
سۇلتان شىرمۇھەممەدخاننى مەغلۇپ قىلماق بەكمۇ ئاسان. بۇ  
بىزنى كۈتۈپ تۇرغان يەنە بىر پۇرسەت. ناۋادا بۇ پۇرسەتنى قولدىن  
بېرىپ قويساق، بۇنداق ياخشى پۇرسەت قايتا كەلمەسلىكى مۇم-  
كىن. ئۇنىڭ ئۈستىگە، ھېلىغىچە سۇلتان شىرمۇھەممەدخاننىڭ  
بىزنى ئىزدەپ تۇتۇشقا ماڭدۇرغان لەشكەرلىرى كېلىپ قېلىش-  
مۇ مۇمكىن. يەنە كېلىپ بىز تەنھا ئەمەس، قورۇقداپ ماڭىدىغان  
خوتۇن - بالىلىرىمىز بار. خەق بىزنى دۈشمەننىڭ قوينىغا ئۆز-  
نى ئاتتى دېسە دەۋەرسۇن، ھامىنى بىر كۈنى چۈشىنىپ قالىدۇ.  
سەيپىدئەلى ئالپنىڭ «قورۇقداپ ماڭىدىغان خوتۇن - بالى-  
لىرىمىز بار» دېگەن سۆزى شاھزادىگە تېزلا تەسىر قىلدى. دېمە-  
سىمۇ، شاھزادىلا بويىتاق ئىدى، خېلى كۆپ نۆكەرلەر خوتۇن - با-  
لىلىرىنى بىللە ئېلىۋالغانىدى.

— ناۋادا تۈركىستان لەشكەرلىرى بىلەن كۆمەكلەشسەك،  
سۇلتان شىرمۇھەممەدخاننى يوقاتقاندىن كېيىن ئۇلارنى ۋەتەندىن  
چىقىرىۋەتمەك تەس بولۇرمىكىن؟ كېيىنچە ئەمىر شەيخ نۇرىددىن-  
نىڭ كۆزىگە قارايدىغان ئىش بولۇپ قالمىسۇن دەيمىن؟ — دېدى  
شاھزادە ئەندىشىسىنى يوشۇرماي.

— بۇمۇ بىر ئېھتىماللىق، — دېدى سەيپىدئەلى ئالىپ  
ئويلانغان ھالدا، — ئەمما بۇ كېيىنكى ئىشلار. شۇنىڭغا ئىشەن-  
سىلە ئالىيلىرى، بىز ھاياتلا بولىدىكەنمىز، بۇنداق بولۇشىغا  
ھەرگىز يول قويمايمىز. بىز پەقەت ئامالنىڭ يوقىدىن دۈشمەن-  
مىزنىڭ دۈشمىنىگە موھتاج بولۇۋاتىمىز. ناۋادا ئەمىر شەيخ نۇ-  
رىددىن مۇشۇنى باھانە قىلىپ ۋەتەننىمىزگە كۆز تىكمەكچى بول-  
دىكەن، ئەلۋەتتە نامەردلىك قىلغان بولىدۇ. ئول چاغدا بۇنداق نا-  
مەردلىككە قارشى چىقساق ۋاپاغا جاپا قىلغان بولمايمىز. ھازىرچە  
ئاق يەردە خامان تالاشمايلى.

— ئەمەسە شۇنداق قىلايلى. بۇنىڭدىن باشقا ئامالۇ يوقتەك





قىلىدۇ، — دېدى شاھزادە سەيپىدئەلى ئالىپنىڭ پىكرىگە ھۆرمەت قىلىپ.

— ئالىيلرى بىردەم ئارام ئېلىۋالسىلا، — دېدى سەيپىد-ئەلى ئالىپ ئورنىدىن تۇرۇپ، — مەن سەركەردە بوران خوجىنىڭ جاراھىتىنى كۆرۈپ باقاي.

— مەنمۇ بىللە باراي، — دېدى شاھزادە خاتىرجەم بولالا-ماي، — سەركەردىنىڭ ئەھۋالى قانداقراقىن.

— ئاڭال سەركەردىنىڭ جاراھىتىنى تېڭىپ قويغاچ تۇراي.

● لى، ئەمىر شەيخ نۇرىددىننىڭ قارارگاھىغا بارغاندىن كېيىن شۇلارنىڭ تېۋىپلىرى ئەمەلپ قوياي.



## 10

تۈركىستان ئەمىرى ئەمىر شەيخ نۇرىددىن شاھزادە ئۇۋەيس-خاننى ئاجايىپ كاتتا ھۆرمەت بىلەن كۈتۈۋالدى. شاھزادىگە ئەلچى بولۇپ كەلگەن سەيپىدئەلى ئالىپنى قوبۇل قىلىپ ئۇلارنىڭ ھا-زىرقى ئەھۋالى، مەقسەت — مۇددىئاسىنى بىلگەندىن كېيىن، ئوي-لىنىپ تۇرمايلا شىغاۋۇل بەگ<sup>①</sup> نى شاھزادە ئۇۋەيسخاننى باشلاپ كېلىشكە بۇيرىدى، ئۆزى سەركەردىلىرى بىلەن قارارگاھىنىڭ ئالدىغا چىقىپ كۈتۈۋالدى. ئۇ شاھزادە ئۇۋەيسخانغا بىر ئەلنىڭ سۇلتانىنى كۈتۈۋالغاندەك ھۆرمەت بىلدۈرگەنىدى. شاھزادىنىڭ شەرىپىگە ئۇيۇشتۇرغان بارگاھى ئالىدىكى زىياپەتتە بولسا شاھزادىنى ئۆزى بىلەن بىللە تۆردە ئولتۇرۇشقا تەكلىپ قىلىپ، ھۆرمەت — ئېھتىرامىنى ئەڭ يۇقىرى چەككە يەتكۈزدى.

— شاھزادە ئالىيلرىنىڭ سۇلتان شىرمۇھەممەدخانغا ئىتائەت.

① شىغاۋۇل بەگ — چەت ئەللىك مېھمانلارنى كۈتۈشكە مەسئۇل بەگ.

ئەت گەردىنىنى سۇنۇشنى ھار ئېلىپ، ئوردىدىن چىقىپ كەتكە -  
 نىدىن خەۋەر تاپقاندىكى، — دېدى ئەمىر شەيخ نۇرىدىن كۆرۈ -  
 شۇش يوسۇنلىرى ئاخىرلاشقاندىن كېيىن سۆزىنىڭ تېمىسىنى  
 ئەسلىي مەقسەتكە يۆتكەپ، — كېيىن تۇرپانغا ئەۋەتكەن ئايغاقچە -  
 لىرىمىز شاھزادە ئالىيلىرى ھەققىدە ھېچقانداق مەلۇمات يەتكۈ -  
 زۇپ بېرەلمىدى. گەرچە تۈركىستان كىچىككىنە تەسەررۇپ بول -  
 سىمۇ، شاھزادە ئالىيلىرىنىڭ قەدەم تەشرىپ قىلىپ، بول دەر -  
 گاھنى ئاۋات قىلىپ بېرىشنى تولىمۇ تەمە قىلاتتۇق. چۈنكى،  
 ئۆز ئېلىدە رەنجۇ ئەلەمگە يولۇققاندا قوشنىلار بىلەن بىر مەزگىل  
 ھال - مۇڭ بولۇش ئەزەلدىن داۋاملىشىپ كەلگەن قائىدە - ئۇدۇم  
 ئەمەسمۇ. ياراتقان ئاللاھ ئىگەم ۋاقىت - سائەتنى بۈگۈنگە بۇيرۇ -  
 غانىكەن. مانا ئاخىر تىنچ - ئامان دىدار - مۇلاقاتتا بولۇشقا نې -  
 سىپ بولدى. شاھزادە ئالىيلىرىنىڭ دەرگاھىمىزنى يات كۆرمىەي  
 قەدەم تەشرىپ قىلغىنىدىن زىيادە بەختىيارمىز.

شاھزادە ئۇۋەيسخان ئورنىدىن تۇرۇپ ئەمىر شەيخ نۇرىدىنغا  
 قايتىدىن مىننەتدارلىقىنى بىلدۈردى:

— جانابلىرىنىڭ كەمىنەلىرىنى بىر لاماكان كۆرمىەي، كاتتا  
 ئىززەت كۆرسەتكەنلىكلىرىگە مىڭلارچە تەسەننا.  
 — ئۇنداق دېمىسىلە شاھزادەم، قېنى ئولتۇرسىلا. شەۋكەت -  
 لىرىگە چۈشلۈك ھۆرمەت بىلدۈرەلگەن بولساق شۇنىڭغا خۇشال -  
 مىز.

ھەئە، ئەمىر شەيخ نۇرىدىننىڭمۇ كۆڭلىگە پۈككىنى بار ئى -  
 دى. ئۇ قوشنا يۇرت بەگلىرى بىلەن يايلاق تاللىشىپ ئارازلىشىپ  
 قالغان بىرقانچە يۇرت بەگلىرىنىڭ: «بۇ يۇرتلار ئەسلىدىنلا تۈر -  
 كىستانغا تەۋە ئىدى» دەپ ئەر ز قىلىشى بىلەن موغۇلىستاننىڭ  
 تۈركىستانغا قوشنا بولغان بىرقانچە يۇرتلىرىغا لەشكەر تارتىپ  
 بېرىپ، ئۆز تەسەررۇپىغا ئالغانىدى. ئۇنىڭ بۇ يۇرتلارنىڭ نېرد -  
 سىغا باستۇرۇپ كىرىش خىيالىمۇ يوق ئىدى، ھەمدە ئۇ موغۇ -  
 لىستاننىڭ زېمىنى كەڭرى، بۇنچىلىك زېمىنغا ئانچە پەرۋا قىلىپ



كەتمەيدۇ دەپ ئويلانغانىدى. كۈتمىگەندە سۇلتان شىرمۇھەممەدخان نۇرغۇنلىغان سەركەردە - لەشكەرلىرى بىلەن جازا يۈرۈشى قىلىپ كەلدى. شۇ چاغدىلا ئەمىر شەيخ نۇرىددىن ئۆزىنىڭ چوڭ بىر خا-ئالىققا يول قويغانلىقىنى، كىچىككىنە زېمىننى دەپ، موغۇلىس-ئاندىك كاتتا بىر خانلىقنىڭ چىشىغا تېگىپ قويغانلىقىنى ھېس قىلدى. ئۇنىڭسىزمۇ ئۇ ماۋەرائۇننەھر سەلتەنەتىگە ئىتائەت قىلىشتىن باش تارتقاندى. مىرزا ئۇلۇغبەگنىڭ ھە دېگەندە لەشكەر ئەۋەتىشى مۇمكىن ئىدى. مانا مۇشۇنداق تەڭقىسلىقتا تۇرغان ۋاقىتتا شاھزادە ئۆۋەيسخاننىڭ ياردەم سوراپ كېلىشى ئۇنى بەكلا خۇشال قىلىۋەتكەنىدى.

— مانا كۆرۈپ تۇرۇپتىلا، — دېدى ئەمىر شەيخ نۇرىددىن بىر قاتار تەۋازۇدىن كېيىن، — بىرنەچچە ھەپتىدىن بېرى سۇلتان شىرمۇھەممەدخان بىلەن توقۇنۇشۇۋاتىمىز. غەلىبە - نۇس-رەتتىن تېخىچە بىر نىشانە يوق. لەشكەرلىرىمىز ئاز بولغانلىقى ئۈچۈن قاراملىق بىلەن ياغى قىلىشقا پېتىنالمىدۇق، شول بائىس-تىن ئۇلارنىڭ سوغۇققا بەرداشلىق بېرەلمەي چېكىنىشىنى كۈتۈپ تۇرۇپتىمىز.

— ھەزرەتلىرىنىڭ موغۇلىستان لەشكەرلىرىنىڭ ئەھۋالىدىن قانچىلىك خەۋىرى باركىن؟

ئەمىر شەيخ نۇرىددىن بىرنەچچە دەقىقە ئويلىنىۋېلىپ جاۋاب بەردى:

— ئۇلارنىڭ لەشكەرلىرىنىڭ ھەددى - ھېسابى يوقلۇقىنىلا بىلىمىز.

— ئۇنىسى راست، — دېدى شاھزادە ئۆۋەيسخان، — سۇلتان شىرمۇھەممەدخاننىڭ تامامى لەشكەرلىرىنى ئېلىپ يۈرۈش قىلىشدا، بىرنەچچىدىن، ئۆزلىرىگە تەڭ كېلەلمەسلىكىدىن ئەنسىردىگەن، ئىككىنەچچىدىن، ئاستانىدا لەشكەر قالدۇرۇپ قويسا ئۇلۇس-بېگى خۇدايداد ھەزرەتلىرىنىڭ كەمىنە بىلەن بىرلىشىۋېلىشىدىن ئەنسىرىگەن. گەرچە موغۇلىستان سەركەردە - لەشكەرلىرىنىڭ



ئارىسىدا ئاجايىپ باھادىر ئەزىمەتلەر خېلى كۆپ بولسىمۇ، ئول ئىستېداتسىز خاننىڭ لەشكىرىي ئىشلاردىن قىلچىلىك خەۋىرى يوقتۇر. بىز بۈگۈن تاڭغا يېقىن ئۇلارنىڭ قارارگاھىغا بىر قېتىم شەبخۇن ئۇردۇق.

— مۇنداق كارامەتلەرمۇ بار دېسىلە؟ — دېدى ئەمىر شەيخ نۇرىددىن قىزىقىپ، — جەڭنىڭ نەتىجىسى قانداق بولدى؟ شاھزادە ئۇۋەيسخان جەڭنىڭ ئەھۋالىنى قىسقىلا بايان قىلدى.

دى:

— نۆكەرلىرىمىز ئاز بولغانلىقى ئۈچۈن خاننىڭ چېدىرىنى ھۇجۇم نىشانى قىلغانىدۇق. قورۇقچىلار تۈيۈپ قېلىپ ھۇجۇمدىن مەنئىيە تەجىسسىز بولۇپ قالدى. خېلى كۆپ تالاپەتكە ئۇچراپ كەتتى.

— جەڭ دېگەندە يېڭىش — يېڭىلىش بولۇپ تۇرىدۇ، — دېدى ئەمىر شاھزادىگە تەسەللى بېرىپ، — كۆڭۈللىرىنى يېرىم قىل. مىسىلا.

— موغۇلىستان لەشكەرلىرىنىڭ ئەڭلى تولىمۇ يېلىڭ ئىدى. كەن، ئۇنىڭ ئۈستىگە ئوزۇق — تۈلۈكلىرىمۇ تۈگەي دەپ قاپتۇ، ناۋادا ئەمىر جانابلىرى بىزگە كۆمەكلىشىش ئۈچۈن لەشكەر بېرىشنى خالىسا، ئۇلار بىلەن مەيدان چېڭى قىلىشىپ كۆرسەكمەيدىكەن دەيمىز، چۈنكى، سۇلتان شىرمۇھەممەدخاننىڭ لەشكىرىي تەدبىرگە ئېپى يوق. ياغى قىلساق چوقۇم نۇسرەت قازىنىمىز.

«ئەسلىدە شاھزادە بىزنى پاناھ تارتىپ ئەمەس، لەشكىرىي كۆمەك سوراپ كەلگەنىكەن — دە! ياغى دېگەننى ئېغىزدا قىلماق ئاسان. گەرچە سۇلتان شىرمۇھەممەدخان ئىستېداتسىز ئادەم بولسىمۇ، لېكىن قول ئاستىدا نۇرغۇن جەڭلەرنى كۆرگەن سەركەردىلىرى بار. ياغى بولسا ئۇلار ئۆز پاسىبانى ئۈچۈن جاسارەت كۆرسەتمەي قالمايدۇ. ئۇلار شاھزادىنى قوللىغان بولسا، خاننىڭ قېشىدا تۇرىمىغان بولاتتى، ئەڭ ياخشىسى، بۇ ئىشتا يەڭگىللىك قىلىمىغان تۈزۈك...»



— تولا بەلەن، — دېدى ئەمىر شەيخ نۇرىددىن خىيالىنى يى-  
غىشتۇرۇپ، چىرايىغا تەۋازۇ بىلەن كۈلكە يۈگۈرتۈپ، — بۈگۈن  
ئوبدانراق ئارام ئالسىلا، لەشكىرىي ئىشلارنى ئەتە خاس ئولتۇرۇپ  
مەشۋەرەت<sup>①</sup> قىلايلى.

يەنە گەپ قىلسا تۈركىستان ئەمىرىگە يېلىنغاندەك تۇيغۇ  
بېرىپ قويۇشىدىن ئەنسىرىگەن شاھزادە بېشىنى لىگىشتىپ قو-  
يۇپ لام - جىم دېمىدى.

پاراڭغا ئارىلاشماي ئولتۇرغان سەيپىدەئەلى ئالپ ئەمىر شەيخ  
نۇرىددىن بىلەن شاھزادە ئۈۋەيسخاننىڭ سۆھبىتىنىڭ ئاساسەن  
پىشپىپ قالغانلىقىنى سېزىپ ئېغىز ئاچتى:

— ئاخشامقى ياغىدا سەركەردە بوران خوجا قاتارلىق ئون  
نەچچە بۇرادىرىمىز ئېغىر يارىلانغانىدى، ئالىيلىرى ئۇلارنىڭ  
جاراھىتىنى ئەمەلەشكە تېۋىپ بۇيرۇپ بەرگەن بولسا...

— ئۇلار ھازىر نەدە ئەمىرزادەم؟

— تاغ كەينىدىكى قارارگاھىمىزدا.

— نېمىشقا ئۇلارنى بىللە ئېلىپ كەلمىدىلە؟ — سورىدى  
ئەمىر شاھزادىگە قاراپ.

— ئالىيلىرى بىلەن مۇلاقاتتا بولۇشقا ئالدىراپ، ئۆي ئى-  
چىمىز بىلەن يارىدارلارنى قالدۇرۇپ قويغانىدۇق، — دېدى سەي-  
پىدەئەلى ئالپ جاۋاب بېرىپ.

— مۇنداق قىلايلى، تېۋىپتىن بىرى بارسۇن، لېكىن خاتۇن -  
بالىلار بىلەن يارىدارلارنى دەرھال لەشكەرگاھقا ياندۇرۇپ كەلسىلە.  
— ئالىيلىرىنىڭ ئىلتىپاتىغا رەھمەت، — دېدى شاھزادە.

※

※

※

شاھزادە ئۈۋەيسخان بىلەن سەيپىدەئەلى ئالپ تۈركىستان ئە-  
مىرىنىڭ قارارگاھىدىن خوشلىشىپ چىققاندا قاراڭغۇ چۈشۈپ

① مەشۋەرەت — مەسلىھەت.

بولغانىدى. ئەتىسى ئۇلار ئاش ۋاقتى بىلەن ئۆكەر، خىزمەتكار، ئائىلە - تاۋابىئاتلىرىنى ئېلىپ تۈركىستان ئەمىرى قارارگاھىغا يېتىپ كەلدى. ھەئە، شۇ ئارىلىقتا چارلىغۇچىلار سۇلتان شىر - مۇھەممەدخاننىڭ لەشكەرلىرىنى چېكىندۈرۈپ كەتكەنلىك خەۋەر - رىنى مەلۇم قىلىشتى.

كۈتۈلمىگەن بۇ ئىشتىن شاھزادە ئۇۋەيسخانمۇ، ئەمىر شەيخ نۇرىددىنمۇ ئوخشاشلا ھەيران قالدى.

— ئۇلار قاچان چېكىنىپتۇ؟ — سورىدى ئەمىر شەيخ نۇ -

رىددىن.

— ئېنىق بىلەلمىدۇق، — دېدى مەلۇمات يەتكۈزگەن سەر - كەردە، — بايا ياۋ قارارگاھىنى كۆزىتىشكە كەتكەن لەشكەرلەر ياۋ قارارگاھىنىڭ يەر يۈتۈپ كەتكەندەك غايىب بولغانلىقىنى كۆرۈپ - تۇ. تېخى ئاخىملا بار ئىدى ئۇلار.

— قارارگاھ قۇرۇقمىكەن ياكى ئىزىدىن يوقمىكەن؟

— قارارگاھ ئىزىدىن يوق ئالىيلىرى. پەقەت قارارگاھ ئور - ندا تاشلاپ قويغان ئەسكى - تۈسكى، لاقا - لۇقلار بار ئىكەن.

— ئىچكىرىلەپ تەكشۈرمىدىڭلارمۇ؟

— لەشكەرلەر بەك نېرىسىغا بېرىشقا پېتىنالمىپتۇ.

ئەمىر شەيخ نۇرىددىن قاپقىنى تۈردى:

— تەپسىلىي ئېنىقلاپ مەلۇمات بەرسۇنلار.

— باش ئۈستىگە!

نېمىنىدۇر خىيالىدىن ئۆتكۈزگەن ئەمىر شەيخ نۇرىددىن

بىر چەتتە قول باغلاپ تۇرغان ياتىش بېگىگە بۇيرۇق قىلدى:

— قارارگاھىمىزنىڭ سىرتىدىكى ئىككى - ئۈچ پەرسەخ <sup>①</sup>

دائىرىگە قورۇقچىلار ئورۇنلاشتۇرۇلسۇن. قىلچىلىك بىخۇدلىق قىلىشقا يول قويۇلمىسۇن!

ياتىش بېگى چىقىپ كەتكەندىن كېيىن ئەمىر شەيخ نۇرىددىن

<sup>①</sup> پەرسەخ — ئۇزۇنلۇق ئۆلچىمى. بىر پەرسەخ تەخمىنەن ئالتە كىلو -

مېتىرغا تەڭ.



شاھزادە ئۆۋەيسخانغا قاراپ سورىدى:

— سۇلتان شىرمۇھەممەدخاننىڭ تۇيۇقسىز لەشكەر چېك-  
كىندۈرۈشىنى قانداق چۈشەنسەك بولۇر شاھزادە ئالىيلىرى؟  
— مېنىڭچە كۈندىن - كۈنگە ئەدەپ كەتكەن سوغۇققا لەش-  
كەرلەرنىڭ بەرداشلىق بېرەلمەسلىكىدىن ئەنسىرىدى بولغاى، —  
دېدى شاھزادە ئويلانغان ھالدا، — خان لەشكەرلىرىنىڭ ئەڭلى  
تولىمۇ يېلىڭ، بۇ دالىدا تۇرۇۋەرسە سوغۇققا بەرداشلىق بېرەل-  
مەيدۇ. چېكىنگەن لەشكەرلەرنىڭ جاسارىتى تۆۋەن بولىدۇ، پە-  
مىچە، ئۇلار تېخى ئانچە ئۇزاپ كەتمىدى، دەرھال قوغلاپ ھۇجۇم  
قىلايلى.

— ناۋادا بۇ سۇلتان شىرمۇھەممەدخاننىڭ ھىيلىسى بولۇپ  
قالسىچۇ؟

شاھزادە كېسىپلا جاۋاب بەردى:

— ھىيلە ئىشلىتىشى مۇمكىن ئەمەس، لەشكەر چېكىندۈر-  
گىنى راست.

— ئالدىراقسانلىق قىلمىغىنىمىز ئەۋزەل، — دېدى ئەمىر  
شەيخ نۇرىددىن مۇلاھىزە قىلغان ھالدا، — سۇلتان شىرمۇھەم-  
مەدخان نەچچە ۋاقىتتىن بېرى كۈندە دېگۈدەك بىزنى جەڭگە ئۇن-  
دەپ تۇرغان بولسىمۇ، قارارگاھىمىزدىن چىقماي تۇرۇۋالغانىدۇك.  
مەقسىتىمىز سوغۇقنىڭ تېزىرەك چۈشۈشىنى، شۇنداقلا ئۇلارنىڭ  
ئوزۇق - تۈلۈك، يەم - خەشكىنىڭ تۈگىشىنى كۈتۈش ئىدى.  
سوغۇق بىلەن ئاچلىق تەبىئىيلا بىزگە ھەمدەم بولاتتى. سۇلتان  
شىرمۇھەممەدخان شۇنچە دەبدەبە بىلەن لەشكەر تارتىپ كېلىپ،  
ھېچ ئىشنىڭ تايىنى يوقلا قايتىپ كەتسە يۈزىگە سەت بولىدىغان-  
لىقىنى ئوبدان بىلىدۇ. شۇڭا بىزنى قارارگاھتىن چىقىرىش ئۇ-  
چۈن مۇشۇ تەدبىرنى قوللاندىمىكەن دەيمەن. ناۋادا شۇنداق بولۇپ  
قالسا، ئۇلارنىڭ بۆكتۈرمىسىگە ئۇچراپ قالىمىز، يەنىلا چارلى-  
غۇچىلارنىڭ ئېنىق مەلۇماتىنى ساقلايلى.

شاھزادە ئۆۋەيسخان تۈركىستان ئەمىرىنىڭ زىيادە ئېھتىد-



ياتچانلىقىنى ياقتۇرمىغان بولسىمۇ، زورلاۋېرىشكە ئامالسىز قال-  
دى. ئۆزىنىڭ ئەللىككە يەتمىگەن ئۆكرى بىلەن نەچچە تۈمەن خان  
لەشكىرىگە قوغلاپ زەربە بېرەلمەيتتى. ھەئە، ئۇ تاغىسى سۇلتان  
شىرمۇھەممەدخاننىڭ لەشكەر چېكىندۈرگىنىگە شەكسىز ئىشەن-  
گەنىدى. ئەگەر چېكىنىش ھىيلىسى ئىشلىتىپ تۈركىستان لەش-  
كەرلىرىنى تۇزاققا دەسسەتمەكچى بولسا، كۈندۈزى ئۇلارغا چې-  
كىنمەكچى بولغاندەك تۇيغۇ بېرىپ، قارارگاھنى ئوچۇق - ئاش-  
كارا يىغىشتۇرغان بولاتتى. شاھزادە ئۇۋەيسخان ئويلانغانلىرىنى  
بۇ ئېھتىياتچان ئەمىرگە دېيىشنى خالىمىدى. شۇ تاپتا ئۇنىڭ ئە-  
مىر شەيخ نۇرىددىننىڭ ئاغزىغا قارماقتىن باشقا ئامالى يوق ئىدى.  
پېشىن ۋاقتى بىلەن بارگاھى ئالىيغا كىرىپ كەلگەن سەر-  
كەردە ياۋ لەشكەرلىرىنىڭ راستتىنلا پۈتۈنلەي چېكىنىپ كەتكەن-  
لىكىدىن مەلۇمات بەردى.



— ئۇلار راستتىنلا چېكىنىپتىمۇ؟ — قايتىلاپ سورىدى  
ئەمىر شەيخ نۇرىددىن تازا ئىشەنچ قىلالماي.  
— شۇنداق ئالىيلىرى، موغۇلىستان لەشكەرلىرىنىڭ ئاياغ  
ئىزىنى بويلاپ خېلى ماڭدۇق. ئەتراپتىكى چارۋىچىلاردىن سۈ-  
رۈشتۈردۈك. ياۋ لەشكەرلىرى ئاۋۋال ئاخشامدىلا چېكىنگەنىكەن،  
پەممىچە، خېلى ئۇزاق كەتتى بولغاى.  
— ئىست، ياخشى پۇرسەتنى قولىدىن بېرىپ قويۇپتۇق —  
دە، — دېدى ئەمىر شەيخ نۇرىددىن ئەپسۇسلىنىپ ۋە شاھزادە ئۇ-  
ۋەيسخانغا قارىدى، — ئەمدى قانداق قىلساق بولار؟ ھىيلىگەر  
شىرمۇھەممەدخان شەپە چىقارماي قېچىپ كېتىپتۇ، قوغلاپ با-  
قامدۇق — يا؟

— پۇرسەتنى قولىدىن بېرىپ قويدۇق. ئەمدى قانئىتىمىز  
بولسىمۇ ئۇلارغا يېتىشەلمەيمىز، — دېدى شاھزادە ئۇۋەيسخان  
مەيۈسلەنگەن ھالدا، — ئەمدى ئالدىرىمايلى.  
كۈچلۈك ياۋنىڭ چېكىنگەنلىكىدىن ئەمىر شەيخ نۇرىددىن  
ئېغىر بىر يۈكتىن قۇتۇلغاندەك يەڭگىلەپ قالغانىدى.



— شۇنداق قىلايلى، ئالدىراقسانلىق ئۆزىگە دۈشمەن دەپتىدەكەن، — دېدى ئۇ شاھزادىنىڭ پىكرىگە ئاۋاز قوشۇپ، — ئۇنىڭ ئۈستىگە ھازىر سوغۇق بارغانسېرى ئەدەۋاتىدۇ. قارا قىشتا لەشكەرى يۈرۈش قىلماقچى تەس. ئايغاقچى ئەۋەتىپ سۇلتان شىر-مۇھەممەدخاننىڭ ئەھۋالىنى تەپسىلىي ئىگىلەيلى. قىشچە پۇختا تەييارلىق قىلىۋېلىپ، كېلەر يىلى يازدا لەشكەر تارتامىز.

شاھزادە ئۇۋەيسخان ئۇلۇغ - كىچىك تىنىپ قويدى. شۇنداق قىلمايمۇ ئامال يوق ئىدى. قولىدا تۈزۈك لەشكەرى بولمىغانلىقى ئۈچۈن ئەمىر شەيخ نۇرىددىننى جەڭ قىلىشقا ئالدىرىتالمايتتى.

«ئۇنىڭ چىن كۆڭلىدىن مەن بىلەن كۆمەكلەشكۈسى يوق. بىر ھېسابتا بۇمۇ ئوبدان بولدى، ناۋادا تۈركىستان لەشكەرلىرىنى باشلاپ بېرىپ تاغام بىلەن جەڭ قىلغان بولسام، جەڭنىڭ تۆھپەسى ئەمىر شەيخ نۇرىددىننىڭ بولاتتى، مەن بولسام ئۆز ۋەتىنىگە ياتلارنى باشلاپ كىرگەن ئاتاققا قالاتتىم. بوپتۇلا، ئاڭال قىشچە لەشكەر جۇغلاي، ئۆزۈمنىڭ لەشكەرىگە ئىگە بولغاندىن كېيىن ئاندىن تۈركىستان ئەمىرى بىلەن كۆمەك قىلاي. ئۇل چاغدا خەق-مۇ پىتنە قىلالمايدۇ، مېنىڭ گېيىمىمۇ چوڭ بولىدۇ. خان تاغام يەنە بىرەر مەزگىل تاجۇتەختنىڭ پەيزىنى سۈرۈۋالغىچ تۇر-سۇن...»

ئەمىر شەيخ نۇرىددىننىڭمۇ كۆڭلىگە پۈككىنى بار ئىدى. شاھزادە ئۇۋەيسخانغا ياردەملىشىمەن دەپلا قولىدىكى لەشكەرلىرىنى پۈتۈنلەي جەڭگە سېلىپ بېرىشنى خالىمايتتى. چۈنكى، ئارقا تەرىپىدىن ماۋەرائۇننەھر ھۆكۈمدارى مىرزا ئۇلۇغبەگنىڭ ھەر-قاچان لەشكەر تارتىپ كېلىش ئېھتىمالى بار ئىدى. ناۋادا شاھزادە ئۇۋەيسخاننىڭ قولىدا ئاز - تولا لەشكەر بولغان بولسىدى، ئا-ساسلىق قوشۇننى ساقلاپ قالغان ئاساستا شاھزادىنىڭ تاغىسىدىن ئىكەنلىكىدىن موغۇلىستان سەلتەنەتنى تارتىۋېلىشقا قولىدىن كېلىشىچە كۈچ چىقارغان بولاتتى. ئۇ چاغدا موغۇلىستان تەختىدە ئولتۇرغان ئۇۋەيسخان ئۇنىڭدىن مىننەتدار بولاتتى ۋە كېيىنچە



ئۇمۇ مىرزا ئۇلۇغبەگ تەھلىكىسىگە ئۇچراپ قالسا ياردىمىنى ئا-  
يىمايتتى، بەلكىم شۇ ئارقىلىق مىرزا ئۇلۇغبەگ تەھلىكىسىدىن  
تولۇق قۇتۇلۇپ كېتەتتى. ئەمما ھازىر شاھزادىنىڭ قولىدا نە-  
لەشكەر، نە تەخت - سەلتەنەت يوق ئىدى. شۇڭا ئاغزىدا ھە دەپ  
قويۇپ، ئەمەلىيەتتە قاراملىق قىلىشتىن باش تارتىۋاتاتتى، ئو-  
رۇنلۇق سەۋەبلەرنى كۆرسىتىپ، لەشكەر چىقىرىشتىن ئۆزىنى  
قاچۇرۇۋاتاتتى.

ئىككى كۈندىن كېيىن ئۇلار سۇلتان شىرمۇھەممەدخاننىڭ  
تۇرپانغا قاراپ توختىماي چېكىنىۋاتقانلىقى ھەققىدە مەلۇمات تاپ-  
شۇرۇۋالدى.

— ئەمدى بىزمۇ تۈركىستانغا قايتايلى، — دېدى ئەمىر  
شەيخ نۇرىددىن.

شاھزادە ئۇۋەيسخانمۇ ئەمىر شەيخ نۇرىددىنغا ئەگىشىپ  
تۈركىستانغا بېرىشقا مەجبۇر بولدى.



قىشتىن بېرى موغۇلىستاننىڭ چالاش، كۆنچى ۋادىلىرىغا  
بېرىپ لەشكەر يىغىشنى كۆڭلىگە پۈككەن شاھزادە ئۇۋەيسخاننىڭ  
كۆكلىم پەسلى كېلىشى بىلەن تۈركىستاندىن ئايرىلغۇسى كەلمەي  
قالدى. ھەئە، تۈركىستان ئۇنىڭ ۋەتەندىن، مېھرىبان ئانىسىدىن  
ئايرىلىش ئازابىنى، تاجۇتەختنى قولغا ئېلىشتىن ئىبارەت ئار-  
مانلىرىنى ئۇنتۇلدۇرۇۋەتكەندەك قىلاتتى. شۇ كۈنلەردە ئۇ ئىشقا  
ئوتىغا مۇپتىلا بولغان، تۈركىستان ئەمىرىنىڭ ئەتىۋارلىق مەل-  
كىسى دۆلەتسۇلتان خېنىمغا ئاشىق بولغانىدى.

ھەقىقىي ئەركەك ئۈچۈن ئىشقا ئازابىغا مۇپتىلا بولۇش  
بەخت. كۆپۈك ئوتى مۇھەببەت ئەھلىنى تاۋلايدۇ، چىن ئىنسان  
قىلىپ يېتىلدۈرىدۇ.

شاھزادە ئۇۋەيسخان دەسلەپتە تۈركىستانغا كېلىشنى ئانچە



خالاپ كەتمىگەنىدى. پەقەت سەركەردە بوران خوجا قاتارلىق يا-  
رىدارلارنىڭ جاراھىتىنى داۋالىتىش، قارا قىشتا ئىللىق بىر ما-  
كانغا ئېرىشىش ئۈچۈن ئامالسىز ئەمىر شەيخ نۇرىددىننىڭ تەك-  
لىپىگە قوشۇلغانىدى. دېمىسىمۇ سەركەردە بوران خوجا قاتارلىق  
بىرقانچە ھەمراھلىرىنىڭ خوتۇن - بالىلىرى، سەيپىدەئەلى ئالپقا  
نىكاھلاپ بەرگەن سىڭلىسى ئۆزسۇلتان خېنىم توختىماي يۆتكە-  
لىپ، مۆكۈنۈپ يۈرۈشلەردە قىيىنلىپ قالغانىدى. قارا قىشتا  
ئۇلار تېخىمۇ بەك قىيىنلىپ كېتەتتى.

ئەمىر شەيخ نۇرىددىن ئۇلارغا زىيادە قىزغىن مۇئامىلە قىل-  
دى. شاھزادە ئۆۋەيسخان، سەيپىدەئەلى ئالپ ۋە سەركەردە بوران  
خوجىلارنى ئايرىم - ئايرىم قەسىرلەرگە ئورۇنلاشتۇردى. خىزمەت-  
تىگە مەخسۇس خىزمەتكارلارنى بەلگىلىدى. ئاندىن ئۇلارنى ئوردا  
يوسۇنى بويىچە زىياپەت بېرىپ كۈتۈۋالدى. ئەنە ئاشۇ زىياپەتتە  
شاھزادە ئۆۋەيسخان تۈركىستان مەلىكىسى دۆلەتسۇلتان خېنىم  
بىلەن تۇنجى قېتىم ئۇچراشتى. داستىخاندا ئەمىر شەيخ نۇرىددىن  
شاھزادە ئۆۋەيسخانغا ئالاھىدە ھۆرمەت كۆرسىتىپ ئوڭ يېنىدىن  
ئورۇن بەردى. شاھزادىنىڭ تۆۋەن تەرىپىدە سەيپىدەئەلى ئالپ،  
سەركەردە بوران خوجا، ئاندىن تۈركىستان ئوردىسىدىكى يۇقىرى  
دەرىجىلىك ئەمىر - سەركەردىلەر ئورۇن ئېلىشقانىدى. ئەمىر  
شەيخ نۇرىددىننىڭ سول تەرىپىدە خانىش، خانىشنىڭ يېنىدا  
شاھزادە ئۆۋەيسخاننىڭ سىڭلىسى ئۆزسۇلتان خېنىم، ئۇنىڭ يې-  
نىدا ئەمىر شەيخ نۇرىددىننىڭ ئەتىۋارلىق مەلىكىسى دۆلەتسۇلتان  
خېنىم، ئاندىن سەركەردە بوران خوجىنىڭ ئاغىچىسى، تۈركىستان  
ئوردىسىدىكى ئەمىرلەرنىڭ ئاغىچىلىرى ئورۇن ئېلىشقانىدى. ئا-  
ياللار يۈزلىرىنى نېپىز ھېلىلە رومال بىلەن يېپىۋېلىشقان بول-  
سىمۇ، ھېلىلە رومال ئۇلارنىڭ چىرايلىرىنى يوشۇرالمىغانىدى.  
شاھزادە ئۆۋەيسخان مەلىكە دۆلەتسۇلتان خېنىمنىڭ ھېلىلە رومال  
ئىچىدىكى خۇددى تۇمان ئارىسىدىكى ئايدەك گۈزەل جامالىغا بىر  
قاراپلا كۆزىنى ئۈزلەلمەي قالدى. ھازىرلا پارتلاپ كېتىدىغاندەك



سەمىرىگەن خانىشنىڭ ئەكسىچە، مەلىكە تولىمۇ نازۇك ئىدى. بىر-  
شەيدىكى ئالتۇن تاج، قۇلاق، بويۇن، بىلەك، بارماقلىرىدىكى ئال-  
تۇن زىبۇ زىننەتلەر گۈزەل جامالىنى بىر ئاز خىرلەشتۈرۈپ قوي-  
غانىدى.

شاھزادە ئۇۋەيسخاننىڭ مەلىكە دۆلەتسۇلتان خېنىمدىن كۆ-  
زىنى ئۆزلەلمەيۋاتقانلىقىنى سەزگەن سەيپىدەلى ئالىپ شاھزادىنى  
چاندۇرماي بېقىنداپ قويدى. ئەمىر شەيخ نۇرىدىن قايسبىر يىلى  
مەرھۇم سۇلتان مۇھەممەدخان، ئۇلۇسبېگى خۇدايدادلار بىلەن  
بىللە سايرام ئەتراپىدا قىلغان ئوۋ تاماشاسى ھەققىدە قىزغىن  
پاراڭغا چۈشۈپ كەتكەنىدى. خانىش بىلەن ئۆز سۇلتان خېنىممۇ  
ئاللىقانداق بىر ئىشلار ھەققىدە كۈسۈرلىشىۋاتاتتى. گىلاستەك  
چىرايلىق لەۋلىرىنى يىمىرىپ، چوڭ - چوڭ قوي كۆزلىرىنى  
داستىخانغا تىكىپ ئولتۇرغان دۆلەتسۇلتان خېنىمنىڭ دادىسىنىڭ  
پارىڭىغا ياكى ئانىسى بىلەن ئۆز سۇلتان خېنىمنىڭ كۈسۈرلاشلى-  
رىغا قۇلاق سېلىپ ئولتۇرغانلىقىنى بىلگىلى بولمايتتى. شاھزا-  
دە ئۇۋەيسخان ئۇنىڭ بىر پارچە سۈرەتتەك نازاكەتلىك تۇرقىغا  
چاندۇرماي پات - پات نەزەر تاشلايتتى.

«يا خۇدا، جەننەتۈل رىزۋاننىڭ ھۆرلىرى ھەرقانچە بولسا  
شۇنچىلىك باردۇر. شۇ تاپتا نېمىنى خىيال قىلىۋاتىدىكىن؟ ئۇ-  
نىڭ ئاشۇ ھېچنېمىنى نەزەرگە ئېلىمىغاندەك ئولتۇرۇشى شەرم -  
ھايدىنىمىدۇ ياكى تەكەببۇرلۇقىدىنمىدۇ؟ مېنى كۆرۈپ قانداقراق  
خىيالغا كەلگەندۇ؟ ئۇمۇ مەن ھەققىدە خىيال سۈرۈۋاتامدىغاندۇ؟  
بىر دەقىقە بولسىمۇ بېشىنى كۆتۈرۈپ قاراپ قويسىچۇ كاشكى...»  
شاھزادىنىڭ خىيالى تاش چۈشكەن كۆل سۈيىدەك داۋالغۇپ  
كەتتى. شۇ دەقىقىدە مەلىكە بىر ئاز قىمىرلاپ بېشىنى كۆتۈرگەن  
شاھزادىگە مۇنداقلا بىر قاراپ قويغانىدى، ئىككى جۈپ كۆزنىڭ  
ئۇچرىشىشىدىن شۇ ھامان چاقماق چېقىلدى. چاقماق شاھزادىنىڭ  
ۋۇجۇدىنى «ۋىژزىدە» كۆيدۈردى. مەلىكە ئۆزىگە مەپتۇنلۇق بىلەن  
تىكىلگەن ئولتۇق كۆزگە نازلىق بىر تەبەسسۇم يوللىدى - دە،



دەرھال يەنە ئەسلىي ھالىتىگە قايتىپ، بېشىنى تۆۋەن سالىدى. ئەمما ناۋات رەڭ سۈزۈك چىرايىغا قىزىللىق يۈگۈردى. ئاشۇ بىر دەقىقە ئىچىدە شاھزادىنىڭ كۆزىدىن ئېتىلغان سانسىزلىغان مۇ-ھەببەت ئوقلىرى مەلىكىنىڭ دەل يۈرىكىگە بېرىپ سانجىلغانىدى. كۈچلۈك بىر ھاياجاندىن ۋۇجۇدى لەرزىگە كەلگەن شاھزادە ئۈۋەيسخان ئىختىيارسىز قىمىرلاپ قويدى. شۇ تاپتا ئۇنىڭ گاللىرى قۇرۇپ كەتكەنىدى. بىر ئاز سوۋۇپ قالغان چايىنى بىر تەنقىتلا غۇرتۇلدىتىپ ئىچىۋەتتى ۋە پىيالىنى قويغان بولۇپ مەلىكىگە يەنە بىر قارىۋالدى. ئەمىر شەيخ نۇرىددىن بىلەن سەيپىدە ئەلى ئالپ قىزغىن سۆھبەتكە چۈشۈپ كەتكەنىدى. ئەمما ئۇلارنىڭ پاراڭلىرى شاھزادىنىڭ قۇلىقىغا كىرمەيتتى. شۇ تاپتا مەلىكىدىن باشقا ھەممە نەرسە شاھزادە ئۈچۈن مەۋجۇتلۇقىنى يوقاتقاننىدى. مەلىكە بىلەن شاھزادىنىڭ كۆزلىرى يەنە بىر قېتىم ئۇچراشتى. مەلىكە يىگىتنىڭ ئوتتەك يېنىپ تۇرغان كۆزلىرىگە بەرداشلىق بېرەلمەي دەرھال كۆزىنى ئېلىپ قاچتى، خىجىللىق ئىلكىدە گىلاستەك لەۋلىرىنى چىشلىدى. ھەئە، شۇ دەقىقىدە مەلىكىنىڭ ۋۇجۇدىنىمۇ كۈچلۈك ھاياجان چىرىمىۋالغانىدى.

«نېمانچە تىكىلىپ قارايدىغاندۇ، كۆزى ئەجەبمۇ ئوتلۇقكىنا؟ توۋا، نېمە بولغاندىمەن. ئەجەب ئۇنىڭغا قارىغۇم كېلىپلا تۇرىدۇ - يا؟ ئۆزۈمنى تۇتۇۋالاي، باشقىلار سېزىپ قالسا سەت تۇرىدۇ، مەسخىرە قىلىدۇ، لېكىن ئۇنىڭ كۆزلىرى... ئەجەب ئىسسىپ كېتىپ بارىمىنا، ئەڭ ياخشىسى، ئەمدى ئۇنىڭغا قارىماي، ھازىر - مۇ ئۇ ماڭا تىكىلىپ قاراۋاتامدىغاندۇ؟ قاراۋاتىدۇ، كۆزىنى ئۈزمەي قاراۋاتىدۇ، ئاتام بىلەن ئاتام بىلىپ قالمىسا بولاتتى. بوي - بەس - تى، چىراي - تۇرقى نېمانچە كېلىشكەن - ھە! ئاتام ئۇنى نېمىش - قا بۇنچىۋالا ھۆرمەتلەيدىغاندۇ، ياكى...»

مەلىكە ئاخىرقى خىياللىرىنى شاھزادە بىلىپ قالغاندەك بويىنىغىچە قىزىرىپ كەتتى. شۇ تاپتا كۆزلىرى ئىرادىسىگە بوي - سۇنمايۋاتاتتى. ئۆزىنى ھەرقانچە ئاگاھلاندۇرۇپ تۇرسىمۇ، يۈرد -



كىنىڭ بىر يەرلىرى بېشىنى كۆتۈرۈشكە، شاھزادىنىڭ ئوتلۇق كۆزلىرىگە يەنە بىر قېتىم قاراشقا ئۈندەيتتى. شاھزادە ئۆۋەيسخان ئۇن - تىنسىز ئولتۇرغىنى بىلەن كۆزلىرى ئارقىلىق مەلىكىنىڭ يۈرىكىگە ئىشقى ئوتىنى يېقىۋەتكەنىدى.

مەلىكە دۆلەتسۇلتان خېنىم ئىختىيارسىز شاھزادىگە يەنە قارىدى، قارىدى - يۇ، شۇ ھامان ھودۇقۇپ كەتتى. شاھزادە ئۇ - نىڭغا تاتلىق بىر كۈلكە يوللىغانىدى. قىز ئوڭايسىزلاندى، خە - جىللىقتىن يەرگە كىرىپ كەتكۈدەك بولدى.

«قارىمىسام بوپتىكەن، مېنى نېمىدەپ ئويلاپ قالغاندۇ، ھا - ياسىزكەن، دەپ قالمىسا بولاتتىغۇ؟ ئاھ، ئۇنىڭ كۈلۈشلىرىنى، يۈرىكىم نېمانچە سېلىپ كېتىدىغاندۇ - ھە...»



مەلىكىنىڭ خىياللىرىنى يېنىدا ئولتۇرغان ئۆزسۇلتان خې - نىم بۇزۇۋەتتى، ئۇ ئىچكى تۇيغۇلىرىنى بېسىۋېلىپ، ئۆزسۇلتان خېنىم بىلەن پىچىرلىشىپ مۇڭدېشىشقا باشلىدى.

شاھزادە ئۆۋەيسخان ئۈچۈن ھەم ئازابلىق، ھەم لەززەتلىك زىياپەت خېلى ئۇزۇندا ئاخىرلاشتى. پۈتكۈل زىياپەت جەريانىدا ئۇ تۈزۈك ئىككى ئېغىز گەپ قىلمىدى. ئەمىر شەيخ نۇرىددىننىڭ تۈيۈقسىز سورىغان سوئاللىرىغا خۇددى مۈگدەپ ئولتۇرغان ئا - دەمدەك مەڭدەپ، قىسقىلا جاۋاب بېرەتتى. شاھزادىنىڭ روھىي ھالىتىنى كۆزىتىپ ئولتۇرغان سەيیدئەلى ئالىپ ئۇنىڭ جاۋابلى - رىنى تولۇقلاپ، ئۇنى مۈشكۈلاتتىن قۇتۇلدۇراتتى.

دۇئا قىلىنىپ ئورۇنلىرىدىن تۇرۇشقاندىن كېيىن شاھزادە ئەدەپ يۈزىسىدىن ئەمىر شەيخ نۇرىددىنغا مىننەتدارلىقىنى بىل - دۈردى. ئەمما كۆزلىرى خانىشنىڭ يېنىدىكى مەلىكە دۆلەتسۇلتان خېنىمدا ئىدى.

«ئۇنىڭ بىلەن يەنە كۆرۈشكىلى نېسىپ بولۇرمۇ؟ ئۇمۇ مېنى ياخشى كۆرۈپ قالغانىدۇ؟ ئەجەب قاراپمۇ قويمايدىغۇ، مېنى ياخ - شى كۆرۈپ قالغان بولسا ماڭا يەنە بىر قېتىم قارايدۇ. ناۋادا قارد - ماي قويسا...»

مەلىكە ئانىسىغا ئەگىشىپ ساراينىڭ ئىشىكى تۈۋىگە كەل-  
گەندە شاققىدە كەينىگە قايرىلىپ شاھزادىگە قايتا بىر نەزەر تاش-  
لىدى - دە، بوسۇغىدىن ئاتلىدى. شۇ ھامان يۈرىكىگە ئوق تەگ-  
كەندەك تۇيغۇغا كەلگەن ئۆۋەيسخاننىڭ تومۇر - تومۇرلىرىدا بىر  
ھاياجان كۈۋەجەپ، ۋۇجۇدىنى تەسۋىرلىگۈسىز بىر خۇشاللىق،  
بەختىيارلىق چىرمىۋالدى. مەلىكىنىڭ نازۇك قامىتىنى تەتلىلا  
نىمچىغا ئورنىنىۋالغان خانىشنىڭ سېمىز گەۋدىسى توسۇۋالدى.  
شاھزادە بىتاقەتلىك بىلەن ھەرقانچە بويۇنداپ قاراپمۇ يۈرىكىگە  
تۇنجى ئىشق ئوتىنى ياققان قىزنى كۆرەلمەي سەدىپارە بولدى، لې-  
كىن ئۆزىنى تۇتۇۋالدى.

توي - تۈكۈن، باراۋەت، مېھماندارچىلىقلاردا ئاۋۋال ئا-  
ياللارغا يول بېرىش تۈركىي قوۋملارنىڭ ئەنئەنىۋى ئادىتى ئىدى.  
شۇ تاپتا ئەرلەر ئاياللارنىڭ سارايدىن چىقىشىنى كۈتۈپ ئۆرە تۈ-  
رۇشىنىچە پاراڭلىشىۋاتاتتى. ۋۇجۇدىنى ھەم خۇشاللىق، ھەم  
ئازابلىق ھېس - تۇيغۇلار چىرمىۋالغان شاھزادە ئۆۋەيسخان ئال-  
لىقانداق بىر تۇيغۇدا بايا مەلىكە ئولتۇرغان تەتلىلا كۆرپىگە نەزەر  
تاشلىدى. كۆرپە قۇپقۇرۇق ئىدى. تۇيۇقسىز شاھزادىنىڭ كۆزى  
داستىخاننىڭ لېۋىدىكى مەلىكە چاي ئىچكەن قاشتېشى پىيالىگە  
چۈشتى. بايا مەلىكىنىڭ ئاشۇ پىيالىدە چاي ئىچكەنلىكىنى  
شاھزادە ئېنىق كۆرگەنىدى. پىيالى مەلىكىنىڭ لېۋىدەك، مەلىكە  
ئاشۇ گۈزەل لېۋىنى داستىخانغا قالدۇرۇپ قويغاندەك تۇيغۇغا كې-  
لىپ قالغان شاھزادىنىڭ ۋۇجۇدىدا تۇيۇقسىز كۈچلۈك بىر ئىس-  
تەك غەلىيان كۆتۈردى. ئۇ كۆڭلىدە پەيدا بولغان خىيالدىن ھو-  
دۇقۇپ ئەتراپقا قارىدى. ئەمىر شەيخ نۇرىددىن مىرزا ئۇلۇغبەگ  
بىلەن ئوتتۇرىسىدا يۈز بەرگەن قىزىقارلىق بىر ئىشنى سۆزلەپ  
بېرىۋاتقان بولۇپ، ئەمىرلەرنىڭ ھەممىسى ئۇنىڭ ئاغزىغا قاراپ  
تۇرۇشاتتى. شاھزادە غايىبىتىن كەلگەن بىر جاسارەتنىڭ تۈرتكە-  
سىدە شاققىدە كەينىگە ئۆرۈلدى - دە، دەقىقە ئىچىدە بېرىپ ھې-  
لىقى قاشتېشى پىيالىنى قولغا ئالدى، ئاندىن يۈرىكىنىڭ ھاي-  
ا-



جانلىق سېلىشىنى بېسىپ تۇرۇپ پىيالىنى پەم بىلەن قويىغا يوشۇردى. بۇ ئىش ھازىرلا ئاشكارىلىنىپ قالدىغاندەك تۇيغۇغا كېلىپ، ئەمىر شەيخ نۇرىددىن بىلەنمۇ دەككە - دۈككە ئىچىدە خوشلاشتى.



قەسىرگە قايتىپ كەلگەن شاھزادە قېشىغا كىيىملىرىنى سالدۇرۇش ئۈچۈن كىرگەن دەستارپىچقا بۇيرۇق قىلدى:  
— مەھرەملەرگە ئېيتسالا، چاي دەملەپ كىرسۇن.  
شاھزادە قولىدىكى پىيالىگە قاراپ تاتلىق خىياللارغا ئەسىر بولدى.



«مەلىكە شۇ تاپتا نېمىش قىلىۋاتىدىغاندۇ؟ مېنى ئويلاۋاتام - دىغاندۇ؟ ھە، چوقۇم ئويلاۋاتىدۇ. ئەتە ئۇنىڭ بىلەن كۆرۈشكىلى بولۇرمۇ؟...»

— چاي ئىچىۋالسىلا ئالىيلىرى.  
شېرىن خىيالىدىن چۆچۈپ باش كۆتۈرگەن شاھزادە كۈمۈش پەتنۇستا چاي تەڭلەپ تۇرغان مەھرىمگە نارازىلىق بىلەن تىكىلدى:

— چايىنى قۇيۇپ قويۇپ چىقىپ كەتسە.  
مەھرەم چىقىپ كېتىشى ھامان شاھزادە يۈگۈرۈپ بېرىپ پىيالىدىكى چايىنى قولىدىكى قاشتېشى پىيالىگە تۆكتى - دە، چايدىن بىر يۈتۈم ئوتلاپ شۇ ھامان ياندۇرۇۋەتتى. ئەس - يادى مەلىكە چاي ئىچكەن قاشتېشى پىيالىدە چاي ئىچىش بىلەن بولۇپ كەتكەن شاھزادە ھازىرلا دەملەپ ئەكىرگەن چاينىڭ قىزىقلىقىنى ئۇنتۇغان بولۇپ، ئاغزىنى كۆيدۈرۈۋالغانىدى. كۆيۈك ئازابىدا تەلى ئېچىشىپ تۇرغان شاھزادە پىخىلداپ كۈلۈۋەتتى. كۈلكە بىلەن تەڭ پۈتكۈل ۋۇجۇدىغا شېرىن بىر لەززەت تارىدى. شۇ دەقىقىدە ئۇ تىلىنى قىزىق چاي ئەمەس، گۈزەل مەلىكىنىڭ لەۋلىرى كۆي -



دۈرۈۋەتكەندەك تۇيغۇغا كېلىپ، ئۆزىنى تولىمۇ بەختىيار ھېس قىلغانىدى. بۇ قېتىم ئۇ لەۋلىرىنى پىيالىنىڭ لېۋىگە ئاۋايلاپ تەگكۈزدى. چاي خېلىلا سوۋۇغانىدى. چاينى خۇددى پىيالىسى بىلەن قوشۇپ ئىچىۋېتىدىغاندەك ئەلپازدا سۈمۈردى. تومۇر - تومۇرلىرىدا قىيان ياسىغان شېرىن بىر تۇيغۇدىن پۈتكۈل ئەزايسى لەرزىگە كەلدى.

«ئاشقىلىق دېگەن ئاجايىپ بولىدىكەن. ئۇ ئادەمنىڭ يۈرىكىدە مۇشۇنداق تۇيۇقسىز پەيدا بولىدىكەن، راست، بۈگۈن مەن ھەقىقەتەن ئاشىق بولدۇم. يۈرىكىمگە مۇھەببەت ئوقى تەگدى، ئېھ تەڭرىم، مېنى ئاشۇ جانانىڭ ۋىسالىغا يېتىشكە، لەۋلىرىدىن ۋىسالى شاربى ئىچىشكە نېسىپ قىلغايىسەن...»

ھۇجرىغا پايپاسلاپ كىرگەن مەھرەم شاھزادىنىڭ شېرىن خىيالىنى يەنە بىر قېتىم بۇزۇۋەتتى.

— ئەمىرزادە سەيیدئەلى ئالپ جانابلىرى ئۆزلىرى بىلەن كۆرۈشسەم دەيدۇ ئالىيلىرى.

«بۇ چاغ بولغاندا ئەمىرزادىنىڭ كۆرۈشكۈسى كەپقايتا ئەجەب، بىرەر مۇھىم ئىشى بارمىدۇ - يا؟»

— ئىجازەت، — دېدى شاھزادە ئۇۋەيسخان خىيالىلىرىنى يىغىشتۇرۇپ.

ھايال ئۆتمەي سەيیدئەلى ئالپ كۈلۈمسىرىگەن يېتى كىرىپ كەلدى.

— كەلسىلە ئەمىرزادەم، — دېدى شاھزادە تۆردىكى تەتلىلا كۆرىپىدىن جاي كۆرسىتىپ.

— ئالىيلىرىنى ھەقاچان چاي ئىچىۋاتىدۇ دەپ ئويلىۋېدىم، دېدى سەيیدئەلى ئالپ شاھزادىنىڭ قولىدىكى قاشتېشى پىيالىگە مەنىلىك قاراپ قويۇپ.

— ھەئە، — شاھزادە ئۇۋەيسخان ھودۇققان ھالدا قولىدىكى قاشتېشى پىيالىنى يوشۇرۇشقا تىرىشتى، — بىر ئاز ئۇسساپ قاپ.

تىمەن. ئۆزلەمۇ بىرەر پىيالىە چاي ئىچەمدىلا؟



— رەھمەت، ئۆسسىمىدىم. قاشتېشى پىيالىدە چاي ئىچسىلە  
ئۆسۈلۈقلىرى بېسىلماقتا يوق، تېخىمۇ ئېشىپ كېتەرمىكىن  
ئاللىلىرى؟

«بۇ ئەمىر زادىنىڭ نېمە دېگەندۇ؟ چاقچاق قىلىۋاتامدۇ ياكى  
بىر نەرسىنى بايقاپ قالدىمۇ...»  
شاھزادە ئىچكى تۇيغۇسىنى يوشۇرۇپ، ھېچنېمىنى بىلمە-  
گەن قىياپەتتە سورىدى:

— خوش، بىرەر زۆرۈرلىرى بارمىدى؟ زىياپەتنىڭ نېسى  
قالغان شارابىنى مەندىن ئالاي دېمەيدىغانلا — ھە؟

— شول تاپتا شاراب خۇمارى ئۆزلەنى مەندىن بەكرەك تۇ-  
تۇۋاتىدىغۇ دەيمەن. ئەپسۇس، مېنىڭ ھازىر چايغىمۇ، شارابقىمۇ  
زوقۇم يوق، — سەيیدئەلى ئالپ چىرايغا قەستەن جىددىي تۇس  
بېرىپ شاھزادىنىڭ كۆزىگە تىكىلدى، — ئۆزىگە يەتكۈزۈپ قو-  
يىدىغان مۇھىم بىر ئىش چىقىپ قالدى ئاللىلىرى.

شاھزادە بىردىنلا جىددىيلەشتى.

— قېنى خوش، قانداق مۇھىم ئىشكەن ئۇ؟  
سەيیدئەلى ئالپ رەنجىگەننى قىلىپ قاپقىنى تۈردى.  
— ئەمىر شەيخ نۇرىددىن ئاللىلىرى تازىمۇ بىر چاكىنا ئا-  
دەممۇ — نېمە ؟

شاھزادە يالت ئېتىپ سەيیدئەلى ئالپقا قارىدى.  
— قانداق دەيدىلا؟

سەيیدئەلى ئالپ شاھزادىنىڭ بىردىنلا جىددىيلەشكىنىنى  
كۆرۈپ، بىرنەچچە دەقىقە تۇرۇۋالغاندىن كېيىن قەستەنگە يۆتە-  
لىپ قويۇپ، ئالدىرىماي جاۋاب بەردى:

— قەسىرىمىزگە چاپارمەن ئەۋەتپتۇ، مەلۇم بولۇشىچە، با-  
يامقى ئوردا زىياپىتىدە ئەمىرنىڭ ناھايىتىمۇ ئەتىۋارلىق تەۋەر-  
رۈك نەرسىسى يوقاپ كېتىپتۇدەك. شۇ نەرسىسىنىڭ دېرىكىنى  
قىلىپ كەپتۇ، — سەيیدئەلى ئالپ قەستەنگە غۇدۇراپ قويدى، —  
بۇ بىزگە ھۆرمەتسىزلىك قىلىپ ئەتەي ئوغرى تۇتقىنى ئەمەسمۇ؟



شاھزادە ئۇۋەيسخاننىڭ چىرايى تاتىرىپ كەتتى، ئۆزىگە غەيرەت بېرىپ تۇرۇپ سورىدى:  
— يوقاپ كەتكەن تەۋەررۈكى قانداق نەرسىكەن ئەمىرزادەم؟  
سەيپىدەلى ئالىپ شاھزادىنىڭ كۆزىگە قاراپ تۇرۇپ جاۋاب بەردى:

— تولىمۇ نەپىس ياسالغان قاشتېشى پىيالىكەن.  
شاھزادىنىڭ يۈرىكى «قارت» قىلىپ قالدى، ھەرقانچە قىلىپمۇ ئوڭايسىز لانغىنىنى يوشۇرالمىدى.  
— قاشتېشى پىيالى دەيدىلما؟

شۇ تاپتا سەيپىدەلى ئالىپنى قاتتىق كۈلكە قىستاپ كەتكەنىدى، شۇنداقىمۇ ئۆزىنى تۇتۇۋېلىپ تۇرۇپ جاۋاب بەردى:  
— ھەئە، ئەمىر شەيخ نۇرىددىن ئالىلىرىنىڭ ئۇلۇغ مومىسىدىن تەۋەررۈك قالغان پىيالىمىش. ئادەتتە ئۇ پىيالىدە ئەمىرنىڭ ئەتىۋارلىق مەلىكىسى سۇلتان دۆلەت خېنىمىدىن باشقا ھېچكىم چاي ئىچىشكە، ھەتتا تۇتۇپ بېقىشقىمۇ جۈرئەت قىلالماسمىش.

شاھزادە ئۇۋەيسخاننىڭ دېمى ئىچىگە چۈشۈپ كەتتى. خۇددى ئوغرىلىق قىلىپ تۇتۇلۇپ قالغاندەك تۇيغۇغا كېلىپ، يۈرىكى سېلىپ كەتتى.

«ئەستاغپۇرۇللا، ماۋۇ قاملاشمىغان ئىشنى كۆرۈڭ. قانداقمۇ قىلارمەن ئەمدى؟ پىيالىنى قايتۇرۇپ بەرسەم (ئوغرى) دېگەن بەتنامغا قېلىشىم ئېنىق. ناۋادا مەلىكە پىيالىنى مېنىڭ ئېلىۋالغانلىقىمنى بىلىپ قالسا نېمىدەپ قالار؟ موغۇلىستان شاھزادىسى ئەسلىدە بىر چاكىنا ئوغرىكەن دەپ كۆزىگە ئىلماي قالۇرمۇ؟ بۇ ئىشنى قانداقمۇ چۈشەندۈرەلمەن ئەمدى؟ ناۋادا پىيالىنى ئېلىۋالغىنىمنى دېمىسەمچۇ؟ ئەمىر شەيخ نۇرىددىن ئالىلىرىنىڭ شەخسەن ئۆزى سۈرۈشتۈرگىنىگە قارىغاندا، بۇ تەۋەررۈك گۆھەرنى كۆرمىگۈچە ھەرگىز بولدى قىلمايدىغاندەك قىلىدۇ. زىياپەتكە داخىل بولغان باشقا مېھمانلارمۇ گۇمانلىق بولۇپ قالىدۇ. تېخى



بىكاۋۇل بەگ، خىزمەتكار، مەھرەملەرمۇ بالاغا قېلىشى مۇمكىن. قاراپ تۇرۇپ باشقىلار ئۇۋالچىلىق تارتىپ قالۇرمۇ ئەمدى؟ كىم بىلىدۇ، مېنىڭ قاشتېشى پىيالىنى ئېلىۋالغىنىمنى بىرەرسى كۆرۈپ قالدۇمۇ تېخى، قەسىرگە چاپارمەن ئەۋەتكىنىگە قارىغاندا بۇنىمۇ يىراق دېگىلى بولمايدۇ. نېمىشقىمۇ ئالغان بولغىنىتىم؟ ئېھ تەڭرىم، بۇ توقۇناق بالادىن قۇتۇلۇشۇمغا ئاسانچىلىق بەرگەي. سەن. تېز رەك بىر ئەقىل كۆرسەتكەيسەن...

شاھزادىنىڭ بايىلا قاشتېشى پىيالىدە چاي ئىچىپ تىلى كۆيگەندە ۋۇجۇدىدا پەيدا بولغان شېرىن، ھاياجانلىق تۇيغۇلار تاما. مەن غايىب بولغانىدى. شۇ دەقىقىدە ئۆزىنى كۆتۈرۈپ قويۇشۇر بىر تاشنىڭ ئاستىدا مىجىلىپ كېتىپ بارغاندەك سەزدى. مەلىكە دۆلەتسۇلتان خېنىم گىلاستەك چىرايلىق لەۋلىرىنى ئۇشلاپ، ئا. ھۇ كۆزلىرىدىن غەزەپ ياغدۇرۇپ شاھزادىنى ئەيىبلەۋاتاتتى... «ئوغرى، پىيالە ئوغرىسى! شاھزادىمۇ شۇنداق چاكىنا ئىشنى قىلامدۇ؟!...»

«تۈگىدى، ھەممىسى تۈگىدى. مەلىكە ئەمدى ماڭا ھەرگىز قارمايدۇ...»

شاھزادە ئۇۋەيسخاننىڭ ۋۇجۇدىنى كۈچلۈك ئۈمىدسىزلىك تۇيغۇلىرى چىرىمۋالدى، ئەمدىلا قانات قېقىشقا باشلىغان سۆيگۈ ھېسلىرى تۇنجۇقتى. سەيىدئەلى ئالپقا بىچارىلىك بىلەن قارىدى. تىلىنىڭ ئۇچىغا كەلگەن گەپنى ئاغزىدىن چىقىرىشقا ئۇيالىدى. «ئەمىرزادىگە قانداقمۇ چۈشەندۈرەلمەن، ئەجەب بىر ئوسال بولدۇمغۇ...»

شاھزادە قولىدىكى قاشتېشى پىيالىنى سەيىدئەلى ئالپقا تەڭلەپ بولۇپ، يەنە دەرھال يېڭىنىڭ ئىچىگە يوشۇردى. — ئەجەب چىرايلىق پىيالىكىنا بۇ، ئىلگىرى ئالىيلىرىنىڭ بۇنداق پىيالىدە چاي ئىچكىنىنى پەقەتلا كۆرمەپتىكەنمەن، — دې. دى سەيىدئەلى ئالپ ھېچنېمىنى بىلمىگەن قىياپەتتە. — بۇ... بۇ...



شاھزادە ئۇۋەيسخان گەدىنىڭچە قىزىرىپ كەتتى. ئىلاجىسىز پىيالىنى سەيپىدە ئالپقا تەڭلىدى.

— ھوي، بۇ بايا مەلىكە چاي ئىچكەن پىيالىگە ئەجەب ئوخ-  
شايدىكەن، — دېدى سەيپىدە ئالپ پىيالىگە سىنىچىلاپ  
قاراپ، — ئەسلىدە ئالىيلىرىدىمۇ بۇ پىيالىنىڭ جۈپتى بار ئى-  
كەن. دە. بايا مەلىكە چاي ئىچكەندە مۇنداقلا كۆزۈم چۈشۈپ قال-  
غانىدى. ھەي ئىست، ئۇ پىيالا ئوغرىلانغان بولسا بۇنىڭ بىلەن  
بىر جۈپ بولارىكەندۇق.

شاھزادە ئۇۋەيسخان يوشۇرۇۋېرىشكە ئەمدى بەرداشلىق بې-  
رەلمىدى.

— بۇ ئاشۇ پىيالىنىڭ نەق ئۆزى شۇ، — دېدى ئوڭاي-  
سىز لانغان ھالدا.

— توۋا دېسە ئالىيلىرى، بۇ پىيالا قانداقسىگە سىلىنىڭ  
قوللىرىغا چىقىپ قالىدۇ، ھە... ئەسلىدە...  
سەيپىدە ئالپ قەستەنگە گېپىنىڭ ئايىغىنى توختى-  
تىۋالدى.

— ماڭا ئىشەنسە ئەمىرزادەم، — دېدى ئۇۋەيسخان تەڭقىس  
بولۇپ، — مەن... مەن... ئىچىم كۆيۈپ... مۇنداق بىر كۆرۈپ با-  
قاي دەپ...

سەيپىدە ئالپ خىرىلداپ كۈلگىنىچە شاھزادىنىڭ گېپى-  
نى بۆلۈۋەتتى:

— ئالىيلىرىنىڭ پىيالىگە ئىچى كۆيگەن بولغىمىدى ياكى  
پىيالا ئىگىسىگىمۇ؟

ئۇۋەيسخان خىجىللىق بىلەن بېشىنى تۆۋەن سالىدى. جىد-  
دىيەشكەنلىكىدىن مەقسىتىنى قانداق چۈشەندۈرۈشنىمۇ بىلەلمەي  
قالدى:

— پىيالىنى ئاچىقىپ تاپشۇرۇپ بەرسە ئەمىرزادەم... ياق،  
ئەڭ ياخشىسى ئۆزۈم تاپشۇرۇپ بېرەي...  
— كىمگە تاپشۇرۇپ بېرەي دەيلا ئالىيلىرى؟ ئەمىر شەيخ



نۇرىددىن ھەزرەتلىرىگىمۇ ياكى مەلىكە دۆلەتسۇلتان خېنىمىمۇ؟  
شاھزادە ئۇۋەيسخان بىرنەچچە دەققە زۇۋان سۈرەلمەي تۇرۇپ  
قالدى. ئاغزىدا شۇنداق دېگەن بىلەن پۇتلىرى مىخلىنىپ قالغان.  
دەك مىدىرلىمايتتى.

«ئاشقىلىق سىلنى بىردەمدىلا كىچىك بالىغا ئايلاندۇرۇپ  
قويۇپتۇ شاھزادە. بولدىلا، سىلىگە قىلغان چاقچىقىم مۇشۇنچە.  
لىك بولسا بولۇر...»

سەيپىدئەلى ئالپ قاقاھلاپ كۈلۈۋەتتى.

— نېمانچىلا ھودۇقىلا ئالىيلىرى؟ مەلىكىنىڭ مۇبارەك  
لەۋلىرى تەگكەن پىيالىنى ئوغرىلىۋالغان چاغدىكى جۈرئەتلىرى  
نەگە كەتتى؟

ئۇۋەيسخان بىردىنلا ئېسىنى يىغدى.

«ھە، ئەسلىدە ئەمىرزا دە مېنى قەستەن كولدۇرلىتىۋېتىپتۇ —  
دە، نېمىشقا باشتىلا ئويلىمىدىم؟ ئەمىر شەيخ نۇرىددىن ئالىيلىرى  
ھەرقانچە چاكىنا ئادەم بولسىمۇ بىر پىيالى ئۈچۈن ئالايتەن چا.  
پارمەن ئەۋەتىپ يۈرمەستى...»

— ئۆزلە... ئۆزلە...

ئۇۋەيسخان يا كۈلۈشنى، يا ئاچچىقلىنىشنى بىلەلمەي تۇرۇپ  
قالدى. سەيپىدئەلى ئالپ كۈلكىسىنى توختىتىپ شاھزادىنىڭ  
كۆزلىرىگە تىكىلىپ تۇرۇپ سورىدى:

— بىلىمىدىم، ئالىيلىرىنىڭ پىيالىنىڭ ئىگىسىنىمۇ ئوغ-  
رىلاپ ئەكەلىشكە جۈرئىتى بارمىكىن؟  
ئۇۋەيسخان خىرىلداپ كۈلدى.

— باياتىن بېرى مېنى ئوبدانلا كولدۇرلىتىپلا — دە.

— ئەڭ ياخشىسى ئوچۇق جاۋاب بەرسىلە.

ئۇۋەيسخان دادىللىق بىلەن جاۋاب بەردى:

— ناۋادا ئۇل گۈزەلنى ئۇشبۇ پىيالىنى ئوغرىلىغاندەك  
ئوغرىلىغىلى بولسىدى، ئاباياملا ئوغرىلىغان بولاتتىم ئەمىرزا دەم.  
— ئەمەلىيەتتە ئۆزلە ئاشۇ مۇھەببەت ئوتلىرى گۈلخانلاپ



تۇرغان كۆزلىرى بىلەن ئول مەلىكىنىڭ كۆڭلىنى ئاللىقاچان  
ئوغرىلاپ بولىدۇ ئالىيلىرى.

ئۇۋەيسخان مەمنۇنلۇق بىلەن كۈلدى:

— ئۆزىگە قول قويدۇم ئەمىرزادەم، كۆزلىرىدىن ھېچنە -  
مىنى سىر تۇتقىلى بولمىغۇدەك، — شاھزادە خۇرسىنخان ھالدا  
گېپىنى داۋاملاشتۇردى، — راستتىنلا ئاشىق بولدۇم. يۈرىكىمگە  
ئول مەلىكىنىڭ ئىشقى ئوتى تۇتاشتى. ئەسلىدە دەرگاھىمغا مۇشۇ  
ئىشنى بىلمەكچى بولۇپ كىرىپتىكەنلا - دە.

— ئارى، كۆڭلۈمدىكىنى تاپتىلا.

— ئەمىسە مۇددىئالىرىنى ئۇدۇللا دېمەي، نېمە دەپ ئادەمنى

پىيالى ئوغرىسى تۇتۇپ يۈرىدىلا؟

— ئۇششۇقلۇق قىلمىسىلا ئالىيلىرى، — دېدى سەيیدئەلى

ئالىپ كۈلۈپ، — مەنمۇ سىلنى ناھايىتى شۇ پىيالى ئوغرىسى  
تۇتتۇم. ئەتە - ئۆگۈن قويۇپ مەلىكە دۆلەتسۇلتان خېنىم ئۆزلەنى  
يۈرەك ئوغرىسى تۇتۇپ دەۋا قىلسا قانداق قىلىدىلا؟

ئۇۋەيسخان ھۇزۇرلىنىپ كۈلدى، دوستىنىڭ بۇ چاقچىقى  
ئۇنىڭغا بەكلا ياققاندى.

— مانا بىردەمدىلا پىيالى ئوغرىسىدىن يۈرەك ئوغرىسىغا

ئايلىنىپ قالدىمۇ ئەمدى؟ يېڭىلىشتىلا ئەمىرزادەم، پىيالى ئوغ -  
رىسىنى تۇتالىغانلىرى بىلەن يۈرەك ئوغرىسىنى تۇتالامدىلا؟

— قانداق دەيلا ئالىيلىرى؟ — سورىدى سەيیدئەلى ئالىپ

قىزىقىپ.

ئۇۋەيسخان تەمكىنلىك بىلەن جاۋاب بەردى:

— يۈرەك ئوغرىسى مەن ئەمەس، دەل ئاشۇ مەلىكىنىڭ ئۆزى.

— ھە، ئەسلىدە قاشتېشى پىيالىگە يۈرەكلىرىنى تېگىشىپ -

تىكەنلا - دە.

— شۇنداق، يۈرىكىمنى ئوغرى ئالدى ئەمىرزادەم. بوپتۇ

ئالسىلا، قاشتېشى پىيالىنى ئاپىرىپ بېرىپ يۈرىكىمنى قايتۇرۇپ  
ئەكىلىپ بەرسىلە.



— ماۋۇ گەپنى كۆرۈڭ، ئۆزلەنى ئۇششۇقمىكىن دېسەم، تا-  
زىمۇ بىر مۇتەھەمكەنلىغۇ؟

— ئەمىسە ئۆزلەنى كىم پىيالىنىڭ دەۋاسىنى قىلسۇن دەپ-  
تۇ.

— ئۆزۈم تاپقان بالاغا، نەگە باراي دەۋاغا!  
سەيىدئەلى ئالپ شۇنداق دېگىنىچە قاقاھلاپ كۈلدى. ئۇنىڭ  
كۈلكىسىگە شاھزادە ئۇۋەيسخانمۇ جور بولدى.

— باياتىن مېنى راستتىنلا قورقۇتۇۋەتتىلە ئەمىرزادەم، —

دېدى ئۇۋەيسخان كۈلكىسىنى توختىتىپ، — ئەمىر شەيخ نۇرىد-  
دىن ئالىلىرى راستتىنلا پىيالىنىڭ دېرىكىنى قىلغان ئوخشايدۇ  
دەپ، تولىمۇ ئەندىشە قىلدىم. مۇشۇنداقمۇ چاقچاق قىلامدىلا؟

— ئۇنداق قىلمىسام، يۈرەكلىرىنى ئوغرىغا ئالدۇرغانلىق-  
لىرىنى قانداقسىگە تەن ئالاتتىلە؟

— ئول مەلىكىنىڭ ۋىسالىغا يەتسەم دەيمەن، — دېدى ئۇ.

ۋەيسخان ھەسرەتلەنگەن ھالدا، — بىلىمدىم، ئەمىر شەيخ نۇرىد-

دىن ئالىلىرى بۇ تەلىپىمىزنى قوبۇل كۆرەرمىكىن؟

— مەلىكىنىڭ قوبۇل كۆرىدىغىنىغا ئىشەنچلىرى بارمۇ؟

— ئىشەنچىم بار، — دېدى شاھزادە قەتئىيلىك بىلەن.

— ئۇنداق بولسا، ئارتۇقچە غەم يېمىسىلە. پەممىچە، ئەمىر

ئالىلىرى ئەتىۋارلىق مەلىكىسىنىڭ كۆڭۈل رايىغا باقار دەيمەن.

ئۆزلەدەك كۈيۈۋاتقانلىقىنى كۈندۈزى چىراغ يېقىپمۇ تاپالماس.

— ئىلاھىم شۇنداق بولغاى، — ئۇۋەيسخان بىر پەس خىيال

سۈرۈپ تۇرۇۋالغاندىن كېيىن سەيىدئەلى ئالپتىن سورىدى، —

بىرەر ئوتلامدىن شاراب ئىچىشكە مەيلىلىرى بارمۇ؟

— شاراب ئىشقى ئوتىنى پەسلىتەلمەيدۇ ئالىلىرى.

— ھېچبولمىسا ئىچ پۇشۇقۇم پەسلەپ قالار. بەربىر بۇ

كېچە كۆزۈمگە ئۇيقۇ كېلىدىغاندەك ئەمەس.

— مەيلى ئەمىسە، ئاشىقلارغا ئۈلپەت بولۇش مەن ئۈچۈن

شەرەپ.





ئۇلار شاراب ئىچكەچ تالڭ ئاتقىچە مۇڭدېشىپ چىقتى.



ئەمىر شەيخ نۇرىددىننىڭ ئاشۇ مېھماندارچىلىقىدىن كېيىن باشقا سەركەردە - بەگلەرمۇ مەرتىۋىسى بويىچە ئۇلارنى مېھماندارچىلىققا چاقىرىشقا باشلىدى. ناھايىتىمۇ ئەپسۇسكى، ئەمىر شەيخ نۇرىددىن بۇنداق مېھماندارچىلىققا پەقەت خانىشىنىلا ئېلىپ كېلەتتى. بۇنداق چاغدا شاھزادىنىڭ چەكسىز تەمە، ئۈمىد بىلەن تىكىلگەن كۆزلىرى مەلىكە دۆلەتسۇلتان خېنىمنى ئىزدەيتتى، يۈرەك - باغرى ھىجران ئازابىدا پۇچۇلىناتتى. ئەمىر شەيخ نۇرىددىننىڭ مېھماندارچىلىققا قىزىنى قەستەن ئالماي كەلگەنلىكىنى پەقەتلا بىلمەيتتى. مېھماندارچىلىقلاردا شاھزادە ئۆۋەيسخاننىڭ ئېچىلالماي ئۇلۇغ - كىچىك تىنىپ، تەگسىز خىياللارغا ئەسىر بولۇپ ئۆلتۈرۈشنىڭ سەۋەبىنى پەقەت سەيپىدەئەلى ئالپلا بىلەتتى.

«شاھزادە بۇنداق يۈرۈۋەرسە تۈگىشىپ كېتىدۇ، ئۇنىڭغا يار - دەم قىلىشىم كېرەك. ئىشقا ئازابغا چىدىماق تەس...»  
— مەلىكە دۆلەتسۇلتان خېنىم بىلەن خېلى ئوبدان دوست - لىشىپ قالدلىمۇ مەلىكەم؟ — سورىدى بىر كۈنى سەيپىدەئەلى ئالپ ئايالى ئۆزسۇلتان خېنىمدىن.  
ئېرىنىڭ تومئاقلا سورىغان سوئالىدىن ئۆزسۇلتان خېنىم غەلىتىلىك ھېس قىلدى:

— قانداق دەيدىلا؟

— يېقىندىن بېرى ئاغلىرىدا بىرەر ئۆزگىرىشنىڭ بو - لۇۋاتقانلىقىنى سەزمىدىلمۇ؟  
ئۆزسۇلتان خېنىم ئېرىگە قاراپ چىرايلىق قاش - قاپاقلى - رىنى سۆزدى.

— ئەجەبمۇ بىر باش - ئاخىرى يوق سوئاللارنى سوراپ كەت -



تىلىغۇ؟ ئاغامغا بىرەر ئىش بوپتىمۇ؟  
— شاھزادە ئالىيلرى ئاشىق بوپتۇ.

— كىمگە؟

— مەلىكە دۆلەتسۇلتان خېنىمغا.

ئۆزسۇلتان خېنىم پىخىلداپ كۈلۈۋەتتى.

— سىلى قانداق بىلىدە؟

— ئەلۋەتتە بىلىمەن - دە.

— سەيپىدەلى ئالىپ ئايالىغا ئەمىر شەيخ نۇرىددىننىڭ ئور -

دەسىدىكى زىياپەتتە بولغان ئىشلارنى بىرقۇر سۆزلەپ بەردى. ●

— توۋا، ئاغام مەلىكىنىڭ چاي ئىچكەن پىيالىسىنى ئوغرد -

لىۋاپتۇ دەپسەلە.

— ھەئە، مانا بۇنى ھەقىقىي ئاشىقلىق دەيمىز. مەن بۇنى

شۇ چاغدىلا سېزىپ قالغان. ئۆزلە بولسا ھېچنېمىدىن خەۋەرلىرى  
يوق، مەلىكە بىلەن پاراڭلىشىپ ئولتۇرۇۋەردىلە.

— ئۆزلە ئاشىقلىقنى خويمۇ ئوبدان چۈشىنىدىلا، — دېدى

ئۆزسۇلتان خېنىم ئەر كىلەپ.

— ئەلۋەتتە چۈشىنىمىز - دە، — دېدى سەيپىدەلى ئالىپ

مەغرۇرلۇق بىلەن، — ئاشىقلىقنى ئاشىق بولغان ئادەم چۈشە -  
نىدۇ.

— بىلىمەن، — دېدى ئۆزسۇلتان خېنىم سۈرمە سۈرگەن

قاپىقىنى تۈرۈپ، — ئۆزلەمۇ ئاشىق بولغان. ئاشۇ يىلى ئەندىجان

گۈزىلىنىڭ كەينىدىن ئاشىقلىق دەۋاسى قىلىپ سەمەرقەنتكىچە  
بارغان ئەمەسمىدىلە.

سەيپىدەلى ئالىپ مۇددەئاسىنى خوتۇنىنىڭ خاتا چۈشەنگەن -

لىكىنى سېزىپ تۈرۈپلا قالدى. ●

— نەدىكى گەپنى قىلىدىلا مەلىكەم، كونا خاماننى سورۇپ.

— كونا خاماننى سورىمىساممۇ راستقۇ، — ئۆزسۇلتان خې -

نىم تەتۈر قارىۋالدى، — ئەپسۇس، ماڭا بۇنداق بەخت نەدە تۇ -  
رۇپتۇ.



— ئول چاغدا ئۆزلە... مەلىكەم...  
سەيىدئەلى ئالپنىڭ تىلى تۇتۇلدى، كۆڭلىدىكىنى چۈشەند-  
دۈرەلمەي جىلە بولدى.

— دېمەمدىلا، ئول چاغدا مەن قانداقكەنمەن؟ ئۆزلىنىڭ ئا-  
شىق بولۇشلىرىغا ئەرزمەمدىم؟  
— ئۇنداق دېمىسىلە مەلىكەم، ئول چاغدا ئۆزلە تېخى كى-  
چىك ئىدىلە.

— يالغان سۆزلىمىسىلە، زەينەپ بېيىنى بىلمەمدىم؟! مەن-  
دىن ئاران بىر ياش چوڭ ئىدىغۇ شۇ، ئەمما سىلنىڭ كۆزلىرى  
ئۇنىڭغا چۈشتى.

ئۆزسۇلتان خېنىمنىڭ كۆزلىرىدىن ئىختىيارسىز تاراملاپ  
ياش تۆكۈلدى.

سەيىدئەلى ئالپ خوتۇنىغا قانداق تەسەللى بېرىشنى بىلەل-  
مەي تۇرۇپلا قالدى. ھەئە، ئۆزىدىن يەتتە - سەككىز ياش كىچىك  
ئۆزسۇلتان خېنىمنى سەيىدئەلى ئالپ ئۇ چاغلاردا سىڭلىسىدەك  
كۆرۈپ كەلگەنىدى. دېمىسىمۇ ئۇ چاغدا ئۆزسۇلتان خېنىم رەس-  
دە بولۇشقا باشلىغان بولسىمۇ، سەيىدئەلى ئالپنىڭ نەزەرىدە يە-  
نىلا لاتا قورچاق ئوينىيدىغان كىچىككىنە قىز ئىدى. ئەمما ئۆز-  
سۇلتان خېنىم ئاكىسىنىڭ بۇ يېقىن دوستىنى ئاشۇ چاغلاردا  
ۋۇجۇدىدا بىخلىنىشقا باشلىغان باشقىچە بىر قىزلىق تۇيغۇسى  
بىلەن ياخشى كۆرۈپ قالغانىدى، ئەمما بۇ خىل تۇيغۇنىڭ ئاشىق-  
لىق ئىكەنلىكىنى تازا بىلمەيتتى. سەيىدئەلى ئالپ ئاكىسىنى  
ئىزدەپ قەسىرگە كەلسە باشقىچە خۇش بولۇپ كېتەتتى. ئۇنىڭ  
ئۇزاقراق تۇرۇشىنى، ئۆزى بىلەن پاراڭلىشىشىنى، قولىدىكى  
كىتاب، كەشتىلىرىنى تارتىۋېلىپ تېرىكتۇرۇشىنى ئارزۇ قىلات-  
تى. ئەمما كۆپىنچە ۋاقىتلاردا سەيىدئەلى ئالپ ئۆزسۇلتان خې-  
نىمنى خۇددى كىچىك بالىنى ئەرگىلەتكەندەك مۇنداقلا ئەرگىلە-  
تىپ ياكى قولىدىكى كىتاب، كەشتىلىرىنى تارتىۋېلىپ تېرىكتۇ-  
رۇپ قويۇپ، شاھزادە ئۇۋەيسخان بىلەن بىللە چىقىپ كېتەتتى.



قىزنىڭ ئۇلارغا ئەگىشىپ بىللە بارغۇسى بولسىمۇ ئامالسىز قېپ-  
 قېلىشقا مەجبۇر بولاتتى. سەيپىدەئەلى ئالىپ ئىككى كۈن كەلمەي  
 قوپسا، ئاكىسىدىن چاندۇرماي سۈرۈشتە قىلاتتى. كېيىن سەيپىد-  
 ئەلى ئالىپنىڭ زەينەپ بىبى بىلەن توي قىلىش ئۈچۈن ئەندىجانغا  
 ماڭغانلىقىنى ئاڭلىدى. ئۇ زەينەپ بىبى بىلەنمۇ ئوبدانلا تونۇشات-  
 تى. ھەر تۈرلۈك زىياپەت، باراۋەتلەردە خانىش، ئاغىچا - ئايىملار  
 ئۆز پاراڭلىرى بىلەن بولۇپ كەتكەندە، قىزلارمۇ ئۆزلىرىنىڭ  
 تۈرلۈك ئويۇنلىرىغا، پاراڭلىرىغا مەشغۇل بولاتتى. ئۇ سەيپىدەئەلى  
 ئالىپنىڭ زەينەپ بىبىگە ئاشىق بولغانلىقىنى، توي قىلىش ئۈچۈن  
 ئەندىجانغا ماڭغانلىقىنى ئاڭلىغىنىدا ۋۇجۇدىدا قوزغالغان رەشك  
 ئازابىغا بەرداشلىق بېرەلمىدى. ئۆزىنىڭ سەيپىدەئەلى ئالىپقا ئاشىق  
 بولۇپ قالغانلىقىنى ھېس قىلدى. ھۇجرىسىغا بېكىنىۋېلىپ ياش  
 تۆكتى. كېيىنچە سەيپىدەئەلى ئالىپ بىلەن زەينەپ بىبىنىڭ توي  
 قىلالىمىغانلىقىنى، زەينەپ بىبىنىڭ مىرزا ئۇلۇغبەگ ھەرمىگە  
 ئەۋەتىلىپ، سەيپىدەئەلى ئالىپنىڭ زىندانغا تاشلانغانلىقى ھەققىدە-  
 كى شۇم خەۋەرنى ئاڭلىدى. سەيپىدەئەلى ئالىپنىڭ زەينەپ بىبى  
 بىلەن توي قىلالىمىغانلىقىدىن خۇش بولغان بولسىمۇ، لېكىن  
 چىن يۈرىكىدىن سۆيگەن يىگىتنىڭ زىندانغا تاشلانغانلىقىدىن  
 قاتتىق ئازابلاندى. يىگىتنىڭ تەقدىرىدىن ئەندىشە قىلدى. ئاكىسى  
 شاھزادە ئۇۋەيسخاننى سەيپىدەئەلى ئالىپنى قۇتۇلدۇرۇشنىڭ ئامال-  
 ىنى قىلىشقا دەۋەت قىلدى. كېيىن ئاكىسى خان تاغىسى بىلەن  
 تەخت دەۋاسىغا چۈشتى. شۇنىڭ بىلەن سەيپىدەئەلى ئالىپنى قۇ-  
 تۇلدۇرۇپ كېلىش ئىشى ئانچە تىلغا ئېلىنمايدىغان بولدى. ئەمما  
 ئۆز سۇلتان خېنىم ئولتۇرسا - قوپسا سەيپىدەئەلى ئالىپنى ياد ئې-  
 تەتتى. يۈرىكىدە ئەمدىلا بىخلىنىشقا باشلىغان نازۇك تۇيغۇلار ئۇ-  
 نى ئازابلايتتى. تەڭتۇشلىرى بىلەن نىكاھ، ئائىلە ھەققىدە پاراڭ  
 سېلىشقاندا ياكى قايسىبىر دوستىنىڭ قايسىبىر ئەمىر زادىگە كۆ-  
 يۇپ قالغانلىقىنى، قايسىبىر دوستى بىلەن قايسىبىر ئەمىر زادە-  
 نىڭ تويىنى قىلىش ئۈچۈن چاي ئىچۈرۈلگەنلىكىنى ئاڭلىغىنىدا



سەيپىدەئەلى ئالپنى ئىختىيارسىز كۆز ئالدىغا كەلتۈرەتتى، ھەس-  
رەتلىك ئاھ ئۇراتتى. ئۆزىنىڭ تويلاشماقچى بولغان يىگىتىنى  
سەيپىدەئەلى ئالپقا ئوخشىتىپ خىيال قىلاتتى.

ئاشۇ كۈنى ئانىسى مەلىكىگە، مەلىكىنىڭ ئاكىسى بىلەن  
ئاستاندىن مەخپىي چىقىپ كېتىپ سەيپىدەئەلى ئالپ بىلەن توي  
قىلىدىغانلىقىنى ئېيتىۋېدى، مەلىكە قۇلىقىغا ئىشەنمەيلا قالدى.  
ئانىسىنى ئارتۇق سۆزلەتمەيلا رازىلىق بەردى. يۈرىكىدىكى ھايا-  
جاننى ئانىسىغا سەزدۈرمەسلىككە تىرىشتى. ئاكىسى بىلەن تارىم  
ۋادىسىدىكى توغراقلىققا يېتىپ كېلىپ، سەيپىدەئەلى ئالپ بىلەن  
قايتا ئۇچراشقاندا ئۆزىنى قاتتىق تۇتۇۋالدى. يىگىتلەردەك ياسى-  
نىۋالغانلىقى ئۈچۈن سەيپىدەئەلى ئالپ ئۇنى تونۇمىغانىدى. ئۇ  
توغراقلىققا يېتىپ كەلگەن كۈنىنىڭ ئەتىسىلا تويى بولىدىغانلى-  
قىنى خىيالىغىمۇ كەلتۈرمىگەنىدى. ھەئە، ئۇنىڭغا سەيپىدەئەلى  
ئالپ بىلەن سىردىشىش، يۈرىكىدىكى ئىش قىلىش ئوتىنى يىگىتنىڭ  
يۈرىكىگىمۇ تۇتاشتۇرۇپ، ئاندىن توي قىلىش نېسىپ بولمىدى.  
تويىدىن كېيىنمۇ ئۇلار كەمدىن - كەم پاراڭلاشتى. شاھزادە ئۇ-  
ۋەيسخان بىلەن چوڭ ئىشلارنى ۋۇجۇدقا چىقىرىش ئۈچۈن تەييار-  
لىق قىلىۋاتقان سەيپىدەئەلى ئالپ كۆپىنچە ۋاقىتلاردا سىرتتا  
بولاتتى. ئۇنىڭ ئۈستىگە بىر يەردە ئۇزۇن تۇرمايتتى. توختىماي  
كۆچۈپ يۈرەتتى. «نېمىدېگەن ئوماق سىز - ھە مەلىكەم. جاھان-  
دىكى ئەڭ نازۇك بىر گۈلنىڭ تۇيۇقسىز ماڭا نېسىپ بولۇشىنى  
خىيالىغىمۇ كەلتۈرمەپتىكەنمەن!» دەيتتى سەيپىدەئەلى ئالپ ئۇ-  
نى باغرىغا بېسىپ. بۇنداق ۋاقىتتا ئۇزۇنلۇقتان خېنىم ئۆزىنى  
ھەرقانچە بەختىيار سەزسىمۇ، زەينەپ بىبى خىيالىغا كىرىۋالسىلا  
ئاللىقانداق بىر رەشك ئازابىدا تولغىناتتى. زەينەپ بىبىنىڭ تو-  
لىمۇ يىراقتا، مىرزا ئۇلۇغبەگنىڭ ھەرىمىدە ئىكەنلىكىنى بىلىپ  
تۇرۇپمۇ بۇ رەشك ئازابىدىن قۇتۇلالمايغانىدى. ئۇ سەيپىدەئەلى  
ئالپنىڭ ئۆزىگە خۇددى زەينەپ بىبىگە ئاشىق بولغاندەك ئاشىق  
بولۇشىنى ئارزۇ قىلاتتى. ئەمما بۇ ئارزۇسىنى تىلى ئارقىلىق



بىلدۈرۈشكە ئاجىزلىق قىلاتتى، ئاياللىق غۇرۇرى يول قويمايتتى. كىچىكىدىن باشلاپ ئىشقى - مۇھەببەت تەسۋىرلەنگەن شېئىرلار - نى، كىتابلارنى ئوقۇپ چوڭ بولغان قىز ئەنە ئاشۇنداق ھېسسىيەتتە ياتقا باي ھەم غۇرۇرى كۈچلۈك ئىدى. سەيپىدەلى ئالپنىڭ ئوي - لىمىلا مەقسەتسىز ھالدا: «ئاشىقلىقنى ئاشىق بولغان ئادەم چۈ - شىنىدۇ» دېگەن سۆزى ئۇنىڭ غۇرۇرىغا قاتتىق تەگكەن، يۈرىكى - دىكى رەشك ئازابىنى قايتا قوزغاپ قويغانىدى.

— ماقۇل دېسەلە مەلىكەم، بۇ ئىشلارنى ئەمدى تەگەشمەي - لى، — دېدى سەيپىدەلى ئالپ كۈچلۈك بىلەن بىلەن ئايا - لىنى قۇچاقلاپ تۇرۇپ، — ئۇ دېگەن ئاللىقاچان ئۆتمۈشكە ئايلان - غان ئىشلار. ئەمما، مەيلى ئىشەنسەلە، مەيلى ئىشەنمەسەلە، مەن ئۆزىگە ھەقىقىي ئاشىق. ھازىر ئۇل زەينەپ بىيىدىن ئونى بول - سىمۇ ئۆزىگە تەڭ قىلمايمەن.

ئۆز سۇلتان خېنىمنىڭ يۈرىكى شۇرىدە ئېرىپ كەتتى. كۈچلۈك بىر ھاياجاندىن ۋۇجۇدى تىتىردى، ئۆزىنى ئالەمچە بەخت ئىلكىدە سەزدى. ھەرقانداق ئايال كىشى ئۆز ئېرىدىن: «مەن سىزگە ئاشىق» دېگەن جاۋابىنى ئاڭلاشنى بەكمۇ ئارزۇ قىلىدۇ. ئۆز سۇلتان خېنىم كېچە - كۈندۈز ئارزۇ قىلغان بۇ جاۋابقا ئا - خر ئېرىشتى.

ئۆز سۇلتان خېنىم سەيپىدەلى ئالپنىڭ بويىنىغا گىرە سې - لىپ، كۆزىگە مۇھەببەت بىلەن تىكىلىپ تۇرۇپ سورىدى:

— بۇ دېگەنلىرى راستمۇ، ھەقىقىي يۈرەك سۆزلىرىمۇ؟  
— شۇنداق مەلىكەم، ھەقىقىي يۈرەك سۆزۈم، — دېدى سەي - پىدەلى ئالپ ئايالىنى مېھرى بىلەن باغرىغا بېسىپ. ئۆز سۇلتان خېنىم ئېرىنىڭ كەڭ كۆكرىكىگە بېشىنى قويۇپ بۇقۇلداپ يىغ - لىۋەتتى.

— نېمىگە يىغلايدىلا مەلىكەم؟ — دەپ سورىدى سەيپىدەلى ئالپ ئايالىنىڭ چاچلىرىنى ھىدلاپ تۇرۇپ.  
— يىغلىغىلى قويسىلا، — دېدى ئۆز سۇلتان خېنىم تاتلىق



كۈلۈمسىرەپ، — خۇشاللىقتىن، بەختتىن يىغلاۋاتمەن. بىلەم.  
دىلا ئەمىرزادەم، مەن ئۆزلەگە خېلىدىن بېرى ئاشىق ئىدىم. قە.  
سىرىمىزگە ئاغامنى ئىزدەپ كېلىپ ئوقۇۋاتقان كىتابلىرىمنى،  
گۈل تىكىۋاتقان كەشتىلىرىمنى تارتىۋالغان ۋاقىتلىرىدىن تارتىپ  
ئاشىق ئىدىم...  
ھاياجانلانغان سەيپىدەلى ئالىپ ئايالىنى سۆزلىگىلى قويماي  
لەۋلىرىگە لەۋ ياقىتى...

11



ئۇزسۇلتان خېنىم ئېرى سەيپىدەلى ئالىپنىڭ تاپشۇرۇقىغا  
بىنائەن تۈركىستان مەلىكىسى دۆلەتسۇلتان خېنىم بىلەن تېزلا  
چىقىشىپ، دوستلىشىپ قالدى.  
ھەئە، ئاشۇ كۈندىكى ئوردا زىياپىتىدە شاھزادىنىڭ ئىشقى  
ئوتى يېلىنچاپ تۇرغان كۆزلىرى تۈركىستان مەلىكىسىنىڭ يۈ.  
رىكىگە مۇھەببەت ئوتىنى تۇتاشتۇرۇپ، كۆڭۈل ئارامىنى بۇزۇ.  
ۋەتكەنىدى. ئۇ ھەرەمدىكى قەسىرىدە شاھزادە ئۇۋەيسخان بىلەن  
خيالىي مۇڭدېشىپ ئولتۇرۇشقا پەقەت ھەپتە بەرداشلىق بېرەلە.  
دى. بىر ئامال قىلىپ شاھزادە بىلەن يەنە بىر ئۇچرىشىشنىڭ  
كويىغا چۈشتى. ئەمما قېرىشقاندا دادىسى بىلەن ئانىسى ئۇنى  
ئەمىر - سەركەردىلەر قەسىرىدىكى شاھزادە ئۇۋەيسخاننىڭ شەرد.  
پىگە ئويۇشتۇرۇلغان مېھماندارچىلىقلارغا پەقەتلا بىللە ئېلىپ  
بارمىدى.

— بويىغا يېتىپ قالغان، ئۇنىڭ ئۈستىگە تېخى بېشى  
باغلانمىغان قىزنىڭ ھەدىسىلا مېھماندارچىلىقلارغا قاترىشى، نا.  
مەرەملەرگە كۆرۈنۈشى ياخشى ئەمەس، — دېدى خانىش ئۇنىڭ

مېھماندارچىلىقلارغا بىللە بېرىش تەلپىنى كەسكىن رەت قىلپ، — خالىغانچە ھەرەمدىن چىقمىسلا، بۇ خان ئاتىلىرىنىڭ پەرمانى.

مەلىكە نارازىلىق بىلەن دومسايدى، لېكىن قارشىلىق بىلەن دۈرەلمىدى.

ئاشۇ كۈندىكى ئوردا زىياپىتىدە شاھزادە ئۇۋەيسخاننىڭ ھېچقانداق پاراڭغا ئارىلاشماي، قىزىغا تىكىلىپ ئولتۇرغىنىنى سەزگەن ئەمىر شەيخ نۇرىددىن سەركەردە - بەگلەرنىڭ شاھزادىنى كۈتۈۋېلىش ئۈچۈن چىللىغان مېھماندارچىلىقلىرىغا قىزىنىڭ بېرىشىنى چەكلەپ قويغانىدى. كۆڭلىدىكىنى دېگەندە، ئەمىر شەيخ نۇرىددىن بۇ ئەتىۋارلىق مەلىكىسىنى شاھزادە ئۇۋەيسخانغا نىكاھلاپ بېرىشنى بەكمۇ خالايتتى. لېكىن، ھېچبىر ئىشنى ۋۇ - جۇدقا چىقىرالماي قاچقۇنلۇقتا ياشاۋاتقان شاھزادىنىڭ ئىستىق - بالىدىن گۇمانلىناتتى.



«نەسەبى ماس كېلىدۇ دەپلا يۈرەك پارەم بولمىش قىزىمنى ئۇل شاھزادىگە بەرسەم قانداق بولۇر؟ سۇلتان شىرمۇھەممەدخان - نىڭ ئەلپازىدىن قارىغاندا، بۇ يېقىنلاردا موغۇلىستان تەختىنى بۇ جىيەنىگە بېرىشى مۇمكىن ئەمەس. ھەئە، ئۆز ئىختىيارى بىلەن ھەرگىز بەرمەيدۇ. شاھزادىنىڭ ئەھۋالى بولسا ئاشۇ شۇ. پات يې - قىندا تاغىسىدىن سەلتەنەتنى سويۇپ ئالالىشىدا ئۈمىد يوق. نە تەسەررۇپى، نە سەلتەنەتنىڭ تايىنى يوق بۇ قاچقۇن شاھزادىدىن تۈركىستاندىكى مەرتىۋىسىمۇ، مال - دۇنياسىمۇ بار ئەمىرزاڭلار مىڭ ھەسسە ياخشى ئەمەسمۇ؟ ئەڭ ياخشىسى، مەلىكىنى شاھزادە - دىن پىنھان تۇتاي. كۆرۈشۈۋېرىپ ئىسسىق ئۆتۈشۈپ قالمىسۇن يەنە. كۆڭۈل ئىشىغا بىر نېمىدەپ بولمايدۇ. ھەي ئىست، ھايات بېغىمنىڭ ئۇل نازۇك گۈلىنى پەقەت شاھزادىلا چېكىسگە قى - سىشقا لايىق كېلەتتى...»

مەلىكە دۆلەتسۇلتان خېنىم يوشۇرۇن كۆيۈك ئازابىدا پۇچىد - لىنىپ يۈرگەن كۈنلەردە ئويلىمىغان يەردىن ئۆزسۇلتان خېنىم





يوقلاپ كېلىپ قالدى.

— مەرھابا، — دېدى مەلىكە دۆلەتسۇلتان خېنىم شاھزادە ئۆۋەيسخاننىڭ سىڭلىسىنى قۇچاقلاپ، مەڭزىنى مەڭزىگە يېقىپ تۇرۇپ، — ئەزىز قەدەملىرىگە مۇبارەك بولسۇن.

— ماشائاللاھ، ئالتۇن بويلىرى ئامان بولسۇن مەلىكەم، — دېدى ئۆزسۇلتان خېنىم، — خېلى بولدى كۆرۈشەلمىدۇق، ئىككى ئېغىز ھال — مۇڭ بولاي دەپ كەلدىم.

مەلىكە كېنىزەكلىرىگە بۇيرۇپ داستىخان راسلاتتى، ئالتۇن پىيالىدە ئۆز قولى بىلەن چاي تۇتتى.

— ئەسلىدە مېنىڭ يوقلاپ بېرىش يولۇم بار ئىدى. مەن بېرىپ بولغۇچە ئۆزلىرى يوقلاپ كەپتىلا. تولىمۇ خىجىلمەن، مېھماندوست ساھىبخانلىققا يارىمىغىنىمنى ئەپۈ قىلغايلا.

— يوقسۇ، ھەرگىز ئۇنداق دېمىسىلە مەلىكەم، — دېدى ئۆزسۇلتان خېنىم تەۋازۇ بىلەن، — بىلىمەن، مەلىكەمنىڭ ھەر رەمدىن ئۆز مەيلىچە ئايرىلمىقى ئاسان ئەمەس. شۇڭا ئاڭال ئۆزۈم سالامغا كېلىپ يول سېلىپ قويماي دېدىم.

ئۇلار ئاشۇ يوسۇندا ئۇزاق پاراڭلاشتى. كىچىك پېئىل، خۇش خۇي، بىر ئاز ئەرگە مېجەز بۇ مەلىكە ئۆزسۇلتان خېنىمغا ياراپ قالغانىدى. بولۇپمۇ مەلىكىنىڭ گۈزەل ھۆسن — جامالى ئۇنى تاڭ قالدۇرغانىدى.

«ئاغامنىڭ بىر كۆرۈپلا ئاشىق بولۇپ قېلىشى بىكار ئەمەس. كەن — دە، ئاۋۇ كۈندىكى زىياپەتتە تۇنجى كۆرۈشكەن ۋاقىتتا چىرايىغا ئانچە سەپسالامىغانىكەنمەن. تەڭرىم بەندىسىنى شۇنداقمۇ چىرايلىق يارىتىدىكەن دېسە. ئاغام مېنى سەيپىدەلى ئالپقاندا كاهلاپ بېرىپ مۇرادىمغا يەتكۈزگەنىدى. ئەمدى مەنمۇ بۇ ئىككى ئاشىق — مەشۇقنى تېزىرەك ۋىسالغا يەتكۈزۈش ئۈچۈن بىر ئىش قىلاي. مەلىكىنىڭمۇ ئاغامغا مەيلى بار ئىكەن. بايا قەستەنگە ئاغامنىڭ ئىسمىنى تىلغا ئالسام بىردىنلا ھودۇقۇپ، تەمتىرەپ كەتتى. چاندۇرمىغاندەك قىلغان بىلەن ئاغام ھەققىدە كۆپرەك



پاراڭ قىلىپ بېرىشىمنى خالايدىغانلىقى ئاۋۇ بىر جۈپ چىرايلىق ئاھۇ كۆزلىرىدىن چېنىپ قالدى. ئاشقىلىق دېگەن شۇ. تۇيۇقسىز پەيدا بولىدۇ، ئەمما يۈرەكنىڭ قات - قېتىغا ئورناپ كېتىدۇ... ئۇنىڭغا مۇپتىلا بولغان كىشىنىڭ بۇ ئازابىنى تارتماي ئامالى يوق...»

ئۆزسۇلتان خېنىم خوتەننىڭ بىر كىيىملىك ھاۋا رەڭ شا - يىسى بىلەن ياركەنتنىڭ بىر كىيىملىك خانەتلىسىنى مەلىكە - نىڭ ئالدىغا قويدى:

— لايىقلىرىدا بولمىسىمۇ قوبۇل قىلسىلا مەلىكەم. يۇرت - تىن - يۇرتقا ئاتلاپ، قېچىپ - مۆكۈپ يۈرگەن ئادەمنىڭ بىسا - تىدا تۈزۈك بىر نەرسە بولمايدىكەن.

— ھەشقاللا، ھېلىمۇ كۆپ جوۋاپتىلا. بەكمۇ ئېسىل سوۋ - غاتكەن بۇ، — دېدى مەلىكە شايبى بىلەن ئەتلەسنى سىلاپ تۇتۇپ بېقىپ، — ئەجەبمۇ سىپتا توقۇلۇپتۇ. مەن موغۇلىستاننىڭ ئەت - لىس، شايبىلىرىنى كۆرگەن، لېكىن بۇنىڭدەك ئېسىللىرىنى كۆر - مەپتىكەنمەن. ئەندىجان، تاشكەنت ئەتلەسلىرىدىن نەچچە ھەسسە ئېسىلكەن.

دۆلەتسۇلتان مەلىكە زۆرۈرىيەت يۈزىسىدىن ئەمەس، چىن يۈرىكىدىن ماختاۋاتاتتى. دېمىسىمۇ ياركەنتنىڭ ئەتلىسى، خوتەن - نىڭ يىپەك رەختلىرىنىڭ ھەقىقەتەن يىراق - يېقىنلاردا داڭقى بار ئىدى. سودىگەرلەر بۇ شەھەرلەردىن توپ - توپ يىپەك، شايبى، ئەتلەسلەرنى ئېلىپ دۇنيانىڭ ھەر تەرەپلىرىگە يۆتكەيتتى. ئۆز - سۇلتان خېنىم مەلىكىگە سوۋغا قىلغان شايبى بىلەن ئەتلەس بول - سا مەخسۇس بۇيرۇپ توقۇتۇلغان ھەقىقىي ئوردا بۇيۇمى ھېسابلى - ناتتى. ئۇنى ئۆزسۇلتان خېنىم ئاكىسى بىلەن تۇرپاندىن ئايرىلار ۋاقتىدا ئانىسى تويۇق كىيىم قىلىپ تىكتۈرۈپ كىيىشى ئۈچۈن بەرگەندى.

— بىز تەرەپلەرگىمۇ بېرىپ ئولتۇرۇپ كەلسىلە مەلىكەم، — دېدى ئۆزسۇلتان خېنىم مەلىكە دۆلەتسۇلتان خېنىم بىلەن خوش -



لىشىدىغان چاغدا ئالاھىدە تەكلىپ قىلىپ، — ئادەم يالغۇزچە —  
لىقتا ئىچ پۇشۇقى تارتىپ قالىدىكەن.

— بارىمەن. چوقۇم بارىمەن، — دېدى مەلىكە ۋەدە بېرىپ.  
مەلىكە دۆلەتسۇلتان خېنىم ئۈچۈن مۇشۇنچىلىك باھانە يې-  
تەرلىك ئىدى. ئۇ بۇ كېچىنى مىڭ تەستە تاڭغا ئۇلىدى. ئەتىسى  
تاشتىدا ئانىسى خانىش ئايىمىدىن ھەرەمدىن چىقىشقا ئىجازەت  
سورىدى:

— ئۆزسۇلتان خېنىم بىلەن كۆرۈشۈپ كېلەي، — دېدى ئا.  
نېسىغا تۈنۈگۈن ئۆزسۇلتان خېنىمنىڭ يوقلاپ كەلگەنلىكىنى با-  
يان قىلغاندىن كېيىن ئىركىلەپ تۇرۇپ، — ھېلىمۇ خېلى ۋاقىت  
بولۇپ قالدى، قائىدە بويىچە ئۇنى يوقلاپ، ھەرەمگە تەكلىپ قى-  
لىپ قويۇش يولىمىز بار ئىدى. ئۆزسۇلتان خېنىم نېمىلا دېگەن  
بىلەن موغۇلىستان سۇلتانىنىڭ نەۋرىسىدۇر. بېرىپ يوقلاپ قوي-  
مىساق كۆڭلىدە بىزنى ئادەمگەرچىلىك يوسۇنلىرىنى بىلمەيدىغان  
تومپاي ئادەملەرگەن دەپ قالمىسۇن يەنە.

— ئوبدان ئويلاپلا مەلىكەم، — دېدى خانىش قىزىنىڭ  
كۆرسەتكەن ئورۇنلۇق سەۋەبلىرىگە قايىل بولۇپ، — ئەسلىدە  
مەنمۇ يوقلاپ قويسام بولاتتى، لېكىن تازا تاۋىم يوق تۇرىدۇ، مې-  
نىڭ ئورنىمدا سىلى بېرىپ كەلسىلە. سالامىنى يەتكۈزۈپ قو-  
يالا، ۋاقتى چىققاندا ھەرەمگە كېلىپ مېھمان بولۇپ يانغاي. بەك  
ئۇزاق ھايال بولۇپ قالمىغايلار.

— ماقۇل ئانا.

خانىش سارايدىن چىقىشقا تەمشەلگەن قىزىنى يەنە توختى-  
تىۋالدى:

— شۇنداقلا بارماي، ياخشىراق سوۋغات تەييارلاپ ئېلىپ  
بارسىلا.

ئېسىگە كەلمىگەن بۇ ئىشنى ئانىسىنىڭ ئەسكەرتىپ قويغى-  
نىدىن مەلىكە باشقىچە خۇش بولۇپ كەتتى.  
— قانداق سوۋغات ئېلىپ بارسام بولۇر؟



— ئۆزلىرى بىلىسلى مەلىكەم. سىلى ياقىتۇرغاننى ئول مە-  
لىكىمۇ ياقىتۇرۇپ قالار دەيمەن.  
— ماقۇل ئانا، ئەمەسە مەن ياندىم.  
— ئاللاھقا ئامانەت، — دېدى خانىش قىزىغا ئىجازەت بې-  
رىپ.



ئۆزسۇلتان خېنىم مەلىكىنىڭ ئۆزىنى بۇنچە تېز ھەم بۇنچە  
ئەتكەن يوقلاپ كېلىشىنى خىيالىغىمۇ كەلتۈرمىگەندى. ئۇ مە-  
لىكىنى كۆرۈپ ھەم خۇشال بولدى، ھەم بىر ئاز تەمتىرىدى. خىز-  
مەتكارلارغا داستىخان سېلىشنى بۇيرۇپ، ئاشپەزلەرگە ئېتىدىغان  
تاماقلارنى ئالاھىدە چېكىلىدى.



— ھۆرمەتلىرىگە لايىق كەلمىسىمۇ قوبۇل قىلىسلا مەلىكە  
ئايىم، — دېدى دۆلەتسۇلتان خېنىم كېنىزەكلەرگە كۆتۈرتۈپ  
ئەكىرگەن سوۋغاتلارنى داستىخانغا قويۇپ.

— ۋاي نېمانچە كاپىيدىغانلا، — دېدى ئۆزسۇلتان خېنىم  
مىننەتدارلىقنى بىلدۈرۈپ، — بەك ئاۋارە بولۇپ كېتىپتەلا ئە-  
مەسمۇ؟

— ئاۋارە بولدى دېگۈچىلىكى يوق، — دېدى مەلىكە.  
— قېنى، چاپچاق تۇرسىلا مەلىكەم، مەن ھازىرلا كى-  
رىمەن.

ئۆزسۇلتان خېنىم دەرھال دەھلىزنىڭ ئۇ تەرىپىدىكى  
ھۇجرا ئۆيگە كىردى، تۈنۈگۈن قايسىبىر ئەمىرنىڭ قەسىرىدە تەڭ  
كېچىگىچە شارابىزلىق قىلغان سەيیدئەلى ئالىپ تېخىچە ئېزىد-  
لىپ ئۇخلاۋاتاتتى. ئۆزسۇلتان خېنىم ئېرىنىڭ بۈركۈتنىڭ تۈم-  
شۇقىنى ئەسلىتىدىغان قاڭشىرىنى چىمدىپ تۇرۇپ ئويغاتتى:

— تۇرسىلا ئەمىرزادەم ئۇخلاۋەرمەي.  
سەيیدئەلى ئالىپ ئۇيقۇغا قانمىغان كۆزلىرىنى تەستە ئاچتى:

— ئادەمنى ئۇخلىغىلى قويسىلاچۇ مەلىكەم.  
— تۇرسىلا چاققان، ئۆيگە مېھمان كەلدى.  
— كىمكەن ئۇ بۇنچە ئەتىگەندە كەلگەن؟ — سورىدى سەي.  
يىدئەلى ئالپ خۇشياقمىغان ھالدا.  
— ھېلىقى يۈرەك ئوغرىسى، — دېدى ئۆزسۇلتان خېنىم  
پىخىلداپ كۈلگىنىچە.  
ئۇيقۇسى ئېچىلمىغان سەيىدئەلى ئالپ ئايالىنىڭ چاقچىقىدە.  
نى چۈشەنەلمىگەنىدى.

— يۈرەك ئوغرىسى؟

— شارابىنى ئازراق ئىچىسىلە ئەمىرزا دەم. مۇشۇ كۈنلەردە  
ئەس - ھوشلىرى تازا جايىدا بولمايۋاتىدۇ. ئەتىگىنى بامدات نا -  
مىزىنى قازا قىلىپ ئۇخلاۋاتقىلىمۇ خېلى كۈنلەر بولۇپ قالدى.  
ئۇنداق قىلمىسىلا، ئاجايىپ تېتىك، سۆز - ھەرىكەتلىرى چاق -  
ماقتەك يىگىت ئىدىلە. قارىسىلا تۇرقلارغا، بارغانسېرى ئېزىد -  
لەڭگۈ بولۇپ كېتىپ بارىدىلا، — دېدى ئۆزسۇلتان خېنىم ناز ئا -  
رىلاش قاش - قاپقىنى ئۇچۇرۇپ، — ئۆزلە قايسى كۈنى ئاغام -  
نىڭ يۈرىكىنى بىرىنىڭ ئوغرىلىۋالغانلىقىنى ئېيتقاندىلىغۇ؟  
— ھە... ھە...، — دېدى سەيىدئەلى ئالپ كېرىلىپ.

— ئاشۇ يۈرەك ئوغرىسى ئۆيىمىزگە مېھمان بولۇپ كەلدى  
دەۋاتىمەن.

— مەلىكە دۆلەتسۇلتان خېنىم كەلگەن ئوخشىمامدۇ؟ —  
دېدى بىردىنلا ھوشنى يىغقان سەيىدئەلى ئالپ جىددىيلىشىپ،  
— كەلگىلى خېلى بولدىمۇ؟

— ھېلىراققا كەلدى. سارايغا باشلاپ ئالدىغا بىر پىيالە چاي  
قۇيۇپ ئۆزلەنى ئويغىتىشىم.

سەيىدئەلى ئالپ ئالدىراپ - تېنەپ كىيىملىرىنى كىيىش -  
كە باشلىدى.

— ئەمەس مەن شاھزادەمگە خۇش خەۋەر يەتكۈزەي، كېلىپ  
مەشۇقى بىلەن دىدارلاشسۇن.



— خۇش خەۋەرنى سەل تۇرۇپراق يەتكۈزسىلە بولۇرمىكىن، —  
دېدى ئۇزسۇلتان خېنىم ئېرىنىڭ كەمزۇل كىيىشىگە ياردەملىك-  
شىپ تۇرۇپ، — مەلىكە يانپېشىنى ئەمدىلا كۆرۈپ قۇيۇپ بول-  
غۇچە ئاغام ئۇسۇپ كىرسە مەلىكىنى ئوڭايسىز لاندۇرۇپ قويد-  
مىز، ھەم بىزنىڭمۇ بۇ ئىشنى ئەتەي ئورۇنلاشتۇرغىنىمىز چېنىپ  
قالدۇ، ئۇل چاغدا مەلىكە مېنىڭ دوستلۇقىمدىن گۇمانلىنىدۇ.  
ئاغىسى بىلەن كۆرۈشتۈرۈش ئۈچۈنلا مېنى يوقلاپ بېرىپ، ئۆيد-  
گە چېلاپتىكەن، دەپ قالدى.

— ئەمەسە قاي ۋاقتىدا كىرسە بولۇر؟

— بىر ئاش پىشىمىدىن كېيىن.

— خوپ، پەرمانبەردارمەن، — دېدى سەيپىدەئەلى ئالپ چاق-

چاق قىلىپ.

ئۇزسۇلتان خېنىم كەينىگە ياندى.



سەيپىدەئەلى ئالپ كىرىپ كەلگەندە شاھزادە ئۇۋەيسخان قە-  
سىرىنىڭ ھويلىسىدا قىلىچۈزلىق ماھارىتىنى مەشىق قىلىۋاتات-  
تى. سەيپىدەئەلى ئالپ ئوڭ قولىنى كۆكسىگە ئېلىپ سالام بەردى:  
— ئەسسالامۇ ئەلەيكۇم ئالىيلىرى.

— ۋە ئەلەيكۇم ئەسسالام، — دېدى شاھزادە مەشىق قىلىشنى

توختاتماي تۇرۇپ.

گەرچە ھازىر قاتتىق سوغۇق چۈشۈپ كەتكەن، تالاغا جۇۋا  
كىيمەي چىققىلى بولمىسىمۇ، شاھزادە ئۇۋەيسخان خېلىلا يېلىڭ  
كىيىنىۋالغان بولۇپ، قاتتىق مەشىق قىلغانلىقى ئۈچۈن تەرلەپ  
كەتكەنىدى. بويۇنلىرىدىن سۇس ھور كۆتۈرۈلۈپ تۇراتتى.

— شاھزادە ئالىيلىرىنىڭ ئىرادىسىگە قايىلمەن، — دېدى

سەيپىدەئەلى ئالپ كۈلۈپ، — بۇ چاغقىچە بىرەر قېتىممۇ ئەتە-  
گەنلىك مەشىقتىن قالغانلىقلىرىنى كۆرۈپ باقمىدىم.

شاھزادە سەيىدئەلى ئالپنىڭ گەپلىرىگە پەرۋا قىلماي مە-  
شقىنى داۋاملاشتۇرۇۋەردى.

— ئۆزىگە يەتكۈزىدىغان بىر خۇش خەۋەر بار ئالىيلىرى.  
— قۇلىقىم ئۆزلەدە، — دېدى شاھزادە قىلىچىنى ئويناقتاچ.  
— سۆيۈنچىسىنى بەرسىلە ئاندىن دەيمەن، — دېدى سەيىد-  
ئەلى ئالپ شاھزادە بىلەن چېقىشىپ.  
ئۆۋەيسخان مەشىقتىن توختاشقا مەجبۇر بولدى.  
— سۆيۈنچىسىنى ئېلىپ ئاندىن دەيدىغان قانداق خۇش خە-  
ۋەر كەن ئۇ، ئەمىر زادەم؟

— ئاڭال سۆيۈنچە ۋەدە قىلسىلا.  
سەيىدئەلى ئالپنىڭ مۇشۇنداق چاقچاقلىرىغا كۆنۈپ كەتكەن  
ئۆۋەيسخان بىپەرۋالىق بىلەن جاۋاب بەردى:  
— ئۆزلەدىن سۆيۈنچە ئايلانسۇن ئەمىر زادەم، بىساتىمدا بار  
نەرسىدىن خالىغانچە تاللىۋالسىلا.  
— ئۇنداق بولسا يۈرسىلە، ئۆيگە كىرەيلى.  
— دەۋەرسىلە، مەن تېخى پۇخادىن چىققۇدەك مەشىق قىلال-  
مىدىم.

— ماقۇل دەپ ئۆيگە كىرسىلە، — دېدى سەيىدئەلى ئالپ  
شاھزادىگە كۆيۈنگەن ھالدا، — شۇ تاپتا چېكىلىرىدىن تەر تەپ-  
چىرەپ تۇرۇپتۇ، ئۈستىباشلىرى يېلىڭ ئىكەن. سوغۇق تېگىپ  
تومۇداپ<sup>①</sup> قالمىسىلا يەنە.

شاھزادە ئۆۋەيسخان سەيىدئەلى ئالپنى ھەم ئاغا، ھەم  
دوست، ھەم كۈيۈ ئوغۇل تەرىقىسىدە ھۆرمەتلەيتتى. ئانچە - مۇن-  
چە چاقچاقلاشقان بىلەن گەپ - سۆزگە بەك دىققەت قىلاتتى. سەي-  
يىدئەلى ئالپنىڭ گېپىنى ئالدىراپ يىرمايتتى.  
— يۈرسىلە ئەمەس، — دېدى شاھزادە قىلىچىنى قىنىغا  
سېلىپ تۇرۇپ.

تام مەش شاھزادىنىڭ ھۇجرىسىنى ئوبدانلا ئىسسىتقانىدى.  
① تومۇداپ — زۇكامداپ.



شۇنداقتىمۇ مەھرەم يىگىت چويۇن ئاتەشدا قارىغاي ئوتۇنىنىڭ يېلىنچاپ تۇرغان چوغىنى ئېلىپ كىردى.

شاھزادە سەيىددەلى ئالپقا «قېنى، خۇش خەۋەرنى ئېيتىمىز. دىلا؟» دېگەننى قىلىپ قاراپ قويدى. ئەمما نېمىشقىدۇر سەيىددەلى ئالپ بۇ خۇش خەۋەرنى ئېيتىشقا ئالدىرىمىدى.

— يۈز — قوللىرىنى يۇيۇپ، كىيىم يۆتكىۋالسىلا، ئاندىن مۇڭدىشايلى، — دېدى سەيىددەلى ئالپ قۇۋلۇق بىلەن كالتە يۆ. تىلىپ قويۇپ، — ھەقىچان ئالىيلىرى ناشتا قىلىپ بولىدۇ دەيدىمەن، شۇ تاپتا كەمسەنلىرى تېخى ناشتەسىزدۇر.

— خاتۇنلىرى ناشتىلىق بەرمەي ئۆيىدىن قوغلاپ چىقارمىدىغاندۇ؟ — دېدى شاھزادە چاقچاق قىلىپ.

سەيىددەلى ئالپ خىرىلداپ كۈلدى:

— شۈكۈر، بۇ چاغىچە ئاللاھ ئىگەم ئول كۈنلەرنى تېخى كۆرسەتمىدى. خېلىلا قاراپ باقتىمىز، بىزنىڭ قەسىرىنىڭ ئۆگزىسىدە پاختەك ئۆۋلىغاندەك ئەمەس<sup>①</sup>.

— ئەمىرزادەمنىڭ تەڭداشسىز مەرگەنلىكى پۈتكۈل ئالەمگە مەشھۇر تۇرسا، كۈنگە مىڭ پاختەك ئۇۋا سالىسىمۇ ئۆگزىلىرىدە بىرىمۇ تۇرالمىدۇ.

— بۇ ئويۇچۇقلا تۆھمەت بولدى، — دېدى سەيىددەلى ئالپ، — ئەتە — ئۆگۈن كىمنىڭ ئۆگزىسىدە پاختەك ئۆۋىلايدىغانلىقىنى كۆرۈپمۇ قالارمىز ئالىيلىرى.

— يېڭىلىشتىلا ئەمىرزادەم، بويتاقنىڭ ئۆگزىسىدە پاختەك ئۆۋىلىمايدۇ.

— ئۆۋىلاپمۇ قالار، ئۆزلەمۇ بۇنداق بويتاق ئۆتۈۋەرمەسلا ئالىيلىرى.

بۇ چاقچاققا شاھزادە ئۆۋەيسخان كۈلەلمىدى. بېشىنى تۆۋەن

① ئۆگزىسىدە پاختەك ئۆۋىلاش — خوتۇندىن قورقىدىغان ئەرلەرگە قارىتىلغان تەمسىل. بۇ يەردە سەيىددەلى ئالپ بۇ گەپنى قىلىش ئارقىلىق ئۆزىنىڭ خوتۇندىن قورقىدىغان ئەرلەردىن ئەمەسلىكىنى شىبى كەلتۈرگەن.





سېلىپ ھەسرەتلىك ئۇھ تارتىپ قويدى. ھەئە، مەلىكە دۆلەتسۇل -  
تان خېنىمنىڭ ئىشقا ئوتغا بەرداشلىق بېرەلمىگەن شاھزادە ئۇ -  
ۋەيسخان شۇ كۈنلەردە دەردەمەن بولۇپ قالغانىدى. يۈرىكىدىكى  
ئىشقا ئازابىنى بېسىش ئۈچۈن بىرەر - ئىككى كاسا شاراب ئى -  
چىۋالغاندىن كېيىن، دۇتار چېلىپ ناخشا توۋلايدىغان بولۇۋالغا -  
نىدى. ئۇ مەلىكە دۆلەتسۇلتان خېنىمنىڭ جامالىنى يەنە بىر قې -  
تىم كۆرۈۋېلىش ئۈچۈن ھەرخىل ئامال - تەدبىرلەرنى تۈزۈپ  
باقىتى، لېكىن ئارزۇسى ئەمەلگە ئاشمىدى. قىزىنى بىللە ئېلىپ  
كېلەرمىكىن دېگەن تەمەدە ئەمىر شەيخ نۇرىددىننى قەسىرىگە  
مېھماندارچىلىققا تەكلىپ قىلىپ باقتى.

— شاھزادە ئالىيلىرى ئالدىرىمىسۇنلار، — دېدى تۈركىس -  
تان ئەمىرى شاھزادە ئۇۋەيسخاننىڭ تەكلىپىنى سىلىقلا رەت قى -  
لىپ، — سىلى دېگەن تۈركىستان ئېلىگە مېھمان، ئاۋۋال سا -  
ھىبانلارنىڭ مېھماندارچىلىقى تۈگىسۇن. قارىسلا، ئوردىدىكى  
چوڭ - كىچىك ئەمىر - سەركەردىلەرنىڭ ھەممىسى ئۆزلىرىگە  
مېھماندارچىلىق قىلىش ئۈچۈن نۆۋەت كۈتۈپ تۇرۇشۇپتۇ. ئاۋۋال  
مۇشۇ مېھماندارچىلىقلار تۈگىسۇن، ئاندىن شاھانە چاپلىرىغا  
داخىل بولايلى.

شاھزادە ئۇۋەيسخان ئوردىدىكى بارلىق سەركەردە - ئەمىر -  
لەرنىڭ قەسىرىگە كۈندە بىر قېتىمدىن مېھماندارچىلىققا بارسا،  
يەنە ئىككى ئايسىز ئەمىر شەيخ نۇرىددىننى تۇرالغۇسىغا چىلىد -  
يالمايدىغانلىقىنى ھېس قىلدى. شۇ كۈنلەردە ئەمىر شەيخ نۇرىد -  
دىن مېھماندارچىلىقلارغا خانىشىنىلا ئېلىپ كېلەتتى. ھەر قې -  
تىمقى مېھماندارچىلىقتا شاھزادە ئەمىرنىڭ مەلىكىسىنى بىللە  
ئېلىپ كېلىشىنى شۇنداق ئارزۇ قىلاتتىكى، تاكى ئەمىر شەيخ  
نۇرىددىن كېلىپ بولغۇچە كۆزىنى ئىشىكتىن ئۆزمەيتتى. ئىد -  
شىكتىن كىرىپ كېلىۋاتقان ئەمىر بىلەن تۇلۇمدەك سەمىرىگەن  
خانىشىنى كۆرۈپ لاسسىدە بولۇپ قالاتتى. يېگەن تائاملار ئاغزىغا  
تېتىمايتتى، پاراڭلار قۇلىقىغا خۇش ياقمايتتى، ئىشتىھاسىز،

كەيپىسىز ئولتۇراتتى. يۈرىكىنى ئىشق ئوتى رەھىمسىزلىك بىلەن كۆيدۈرەتتى. جىمغۇر، كەم سۆز بولۇپ قالاتتى. مېھماندارچىلىق - تىن قايتىپ كەلگەندىن كېيىن ئۆزىنى شارابقا، ناخشا - سازغا، ماھارەت مەشىق قىلىشقا زورلايتتى. مۇشۇ ئۇسۇل ئارقىلىق ۋۇ - جۇدىنى چىرمىۋالغان ئىشق ئازابىنى يەڭگىلەتمەكچى بولاتتى. شاھزادىنىڭ چىرايدىكى دەرد - ھەسرەتنى كۆرۈپ ئۇنى يە - نە قىيىناۋېرىشكە سەيىددەلى ئالپنىڭ يۈرىكى چىدىمىدى. خىز - مەتكار ناشتىلىق ئۈچۈن ئېلىپ كىرگەن قايماقلىق ئەتكەن چا - دىن تازا ھۇزۇرلىنىپ سۈمۈرۈۋالغاندىن كېيىن شاھزادىگە قاردى. ①

— خۇش خەۋەرنى ئاڭلىغۇلىرى بارمۇ؟  
شاھزادە دوستىنىڭ كۆزىگە گۇمانسىراپ قارىدى. چىرايدىن ئاللىقانداق بىر كۈچلۈك تەقەززالىق، ئىزتىراپ بالقىدى.  
— تېخىچە قۇلىقىم سىلىدە ئەمىرزادەم.  
— ئول يۈرەك ئوغرىسى قەسىرىمىزگە قەدەم كەلتۈردى ئا - لىلىرى.

شاھزادە ئۇۋەيسخاننىڭ يۈرىكى خۇشاللىق، ھاياجاندىن كۆكرىكىگە پاتماي قالدى. چىرايدىكى ھەسرەت، غەم، مۇڭ تۇمان - لىرى تارقاپ، ئورنىغا ياللىدە كۈلكە پارلىدى. كۆزلىرىنى سەي - يىددەلى ئالپقا ئىشەنچسىزلىك بىلەن تىكتى:

— بۇ ھېلىقىدەك چاقچاق ئەمەستۇر ھە ئەمىرزادەم؟  
— خاتىرجەم بولسىلا ئالىلىرى، بۇ چاقچاق ئەمەس، چىن سۆزۈم، — دېدى سەيىددەلى ئالپ دانىمۇدانە جاۋاب بېرىپ، — شول تاپتا مەلىكە سارىيىمىزدا ئاغىچام ئۇرسۇلتان خاتۇن بىلەن مۇڭدېشىپ ئولتۇرۇپتۇ. مەن قارامنىمۇ كۆرسەتمەي ئۆزلەگە خە - ۋەر يەتكۈزگىلى غىپىدە يېنىپ چىقتىم.

— ئاغىزلىرىغا ناۋات ئەمىرزادەم، — دېدى شاھزادە خۇشال - لىقتىن بىر ئىزىدا تۇرالماي، — يۈرسىلە ئەمىسە، چىقايلى.  
— ئالدىرىمىسلا، — دېدى سەيىددەلى ئالپ ئورنىدىن



قوزغالماي، — ئېغىر — بېسىق بولسىلا، ھازىر مۇشۇ تۇرقىدا يۈگۈرۈپ كىرىدىغان بولسىلا مەلىكىنى ئوڭايسىز لاندۇرۇپ قويدى. دىلا. بەلكىم خىجىل بولۇپ قايتىشقا ئالدىرىشمۇ مۇمكىن، شۇڭا يەنە بىر ئاز تەخىر قىلالى.

— نېمىشقا؟ — دېدى شاھزادە تەقەززالىقنى يوشۇرماي، — ناۋادا بىز چىقىپ بولغىچە كېتىپ قالسا قانداق قىلىمىز؟  
— ھەرگىز كەتمەيدۇ. خاتىرجەم بولسىلا، ئۆز سۇلتان خاتۇن كەتكۈزمەيدۇ.

— كەتمەيدىغانلىقىنى ئۆزلە قانداق بىلىدىلا؟

— بايا خاتۇن شۇنداق دېگەن.

— مەلىكىنىڭ كېلىدىغانلىقىدىن ئۆزلەنىڭ خەۋەرلىرى بار

ئىكەن — دە.

— ئەلۋەتتە، — دېدى سەيپىدەئەلى ئالپ مەغرۇرلۇق بىلەن قەددىنى رۇسلاپ، — بىراق، بۈگۈن كېلىپ قېلىشىنى ئويلىمىدىغان. ئۆزلەنى دەپ تۈنۈگۈن ئۆز سۇلتان خاتۇن ئالايىتىن ھەرەمگە كىرىپ مەلىكە بىلەن قەسىرىمىزنىڭ ئوتتۇرىسىغا يول سېلىپ چىقتى. شول سەۋەبتىن مەلىكە قەسىرىمىزگە كەلگەن گەپ. ئەھۋالدىن قارىغاندا، مەلىكىمۇ ئۆزلەگە ئاشىق بولغان ئوخشايدۇ، بولمىسا بۈگۈن ئەتىگەندىلا كەلمەس ئىدى.

شاھزادە ئۇۋەيسخان ئۆزىنى دەپ سىڭلىسى بىلەن بۇ كۆيۈم - چان دوستىنىڭ قانداق ئەپچىل پىلان تۈزگەنلىكىنى دەرھال پەم - لىدى. قېرىنداشلىق، دوستلۇق مېھرى ۋۇجۇدىدا گۈرۈلدەپ، يۈ - رىكىنى شۇرىدە ئېرىتىۋەتتى.

— رەھمەت، ھەر ئىككىلىرىگە رەھمەت، — دېدى ھايا -

جانلانغان ھالدا.

شاھزادە ئۇۋەيسخانغا ھازىرقى بىر ئاش پىششىقلىق كۈتۈش نەچچە ۋاقىتتىن بېرىقى قارايى يوق كۈتۈش، تەلمۈرۈش، داۋاسى يوق ھىجران ئازابىدىن نەچچە ھەسسە ئۇزۇن تۇيۇلدى. شۇ تاپتا ئۇنىڭ ئۈچۈن ۋاقىت تولىمۇ ئاستا، بەلكىم توختاپ قالغاندەك



بىلىنەتتى. بىر دەققە ئارتۇق كۈتۈشكە تاقىتى يوق ئىدى. پات - پات سەيپىدە ئالپقا «ئەمدى چىقساق بولۇرمۇ؟» دەپ يېلىنغان. دەك قارايتتى.

شاھزادە ئۆۋەيسخان مەلىكە بىلەن كۆرۈشۈش ئۈچۈن ئالايد. تەن كىيىم يۆتكەمەكچى بولۇۋېدى، سەيپىدە ئالپ توسۇپ قويدى:

— مۇشۇنداق چىقىۋەرسىلە، ئۆزلەنى مەلىكە بىلەن كۆرۈش. تۈرۈشكە تەييارلىق قىلغىنىمىز چېنىپ قالمىسۇن. مەلىكىگە قۇرۇق سۆلەت شاھزادىلەردەك تۇيغۇ بېرىپ قويىمىغانلىرى ئەۋ. زەل.

ئۆۋەيسخان دوستىنىڭ بۇ تەكلىپىنى لايىق كۆردى.

— ئەمدى چىقايلى، — دېدى سەيپىدە ئالپ.

شاھزادىنىڭ چىرايىغا ياللىدە كۈلكە يۈگۈردى.

مەلىكە دۆلەتسۇلتان خېنىم مەلىكە ئۆزسۇلتان خېنىم بىلەن غىزالانغاچ قىزغىن پاراڭغا چۈشۈپ كەتكەنىدى. ساراياغا كىرىپ كەلگەن خىزمەتكار ئايال تاپسىدا قول باغلاپ تۇرۇپ ئېغىز ئاچ. تى:

— مەلۇم بولغا، شاھزادە ئالىيلىرى بىلەن ئەمىرزا دەم قايتىپ كەلدى.

شۇ ھامان مەلىكە دۆلەتسۇلتان خېنىم يالت ئېتىپ ئىشك. كە قارىدى - دە، ئولتۇرغان ئورنىدا قىمىرلاپ قويدى. كۆزلىرى ۋۇجۇددىكى ھاياجانلىق تۇيغۇلارنى ئاشكارىلاپ قويغانىدى.

— ئاغام كەلگەن ئوخشايدۇ، ئالدىغا چىقاي، — دېدى ئۆز. سۇلتان خېنىم مەلىكە دۆلەتسۇلتان خېنىمنىڭ چىرايىدىكى ئۆزگىرىشكە يوشۇرۇن نەزەر تاشلاپ.

— چىقىۋەرسىلە، — دېدى مەلىكە.

شۇ تاپتا مەلىكە دۆلەتسۇلتان خېنىمنىڭمۇ ئۆزسۇلتان خېنىم بىلەن بىللە سىرتقا چىققۇسى، كۆزلىرى ئارقىلىق يۈرىكىگە ئىشق ئوتى يېقىۋەتكەن شاھزادىنىڭ دىدارىنى بىر كۆرۈۋالغۇسى



بار ئىدى، لېكىن قىزلىق شەرم - ھاياسى كۆڭۈل ئارزۇسىغا يول قويمايتتى.

«خۇداغا شۈكۈر. ئۇنى كۆرەلمەي كېتىپ قالارمەنمۇ دەپ ئەنسىرىگەندىم، ئاخىر كۆرۈشىدىغان بولدۇم. راست، ئۇنىڭ بىلەن قانداق كۆرۈشەرەن، يا ئالدىغا يۈگۈرۈپ چىققىلى بولمىسا، قېشىمغا كىرەرمۇ؟ مېنىڭ بۇ يەردە بارلىقىمنى ئاڭلىسا چوقۇم كىرىدۇ. ناۋادا كىرمەي قالسىچۇ؟ ماڭا مەيلى بارمىدۇ؟ ھېلىقى كۈنىغۇ كۆزلىرىدىن ئاشۇنداق مەنەنى سەزگەندىم.»

ھايال بولمايلا قايتىپ كىرگەن ئۆز سۇلتان خېنىم مەلىكە دۆلەتسۇلتان خېنىمنىڭ چىڭىش خىياللىرىنى ئۈزۈپ قويدى. مەلىكە خىياللىرىنى يىغىشتۇرۇپ ئىشىككە تەلمۈرۈپ قارىدى، ئەمەس ما كۆرۈشنى ئارزۇ قىلغان كىشىسى كۆرۈنمەيتتى.

— ئاغامغا مەلىكىنىڭ بىزنى ئالايىتەن يوقلاپ كەلگەنلىكىنى ئىيتىۋېتىپ، بەكلا خۇشال بولدى، — دېدى ئۆز سۇلتان خېنىم ئېھتىرام بىلەن، — مەلىكە ئىجازەت بەرسە، قېشىغا كىرىپ سالام بەرگەچ ئۆز ئاغزىم بىلەن تەشەككۈر بىلدۈرۈۋالسام دەيدۇ، شۇڭا ئىجازەت سوراپ كىرىشىم.

مەلىكە دۆلەتسۇلتان خېنىمنىڭ يۈرىكى خۇشاللىقتىن دۈپۈلدەپ كەتتى.

— شاھزادە ئالىيلىرى خويمۇ قاندىدە - يوسۇنلۇق ئىكەن. ئىجازەت سورىشىنىڭ ھاجىتى يوققۇ، كىرۋەرسۇن.

— ئەمىسە مەن ئىجازەتلىرىنى يەتكۈزەي، — دېدى ئۆز سۇلتان خېنىم كەينىگە يېنىپ.

مەلىكە دۆلەتسۇلتان خېنىمنىڭ يۈرىكى يەنە قايتىدىن سېلىپ كەتتى. ۋۇجۇدىنى تەسۋىرلىگۈسىز بىر ھاياجان چولغىۋالغان ئىدى.

ھايال ئۆتمەي مېھمانخانغا ئاۋۋال شاھزادە ئۆۋەيسخان، ئاندىن سەيپىدەلى ئالپ، ئەڭ ئارقىسىدا مەلىكە دۆلەتسۇلتان خېنىم كىرىپ كەلدى.



— ئەسسالامۇ ئەلەيكۇم، — دېدى شاھزادە ئۇۋەيسخان مەلىكەنى كۆرۈش بىلەن قايتىدىن قوزغالغان ھاياجىنىنى زورغا بېسىپ، قولىنى كۆكرىكىگە ئېلىپ تۇرۇپ، — مەلىكەمنىڭ مۇبارەك قەدەملىرىگە مەرھابا!

— ۋە ئەلەيكۇم ئەسسالام، — دېدى مەلىكە ئورنىدىن تۇرۇپ. — قوزغالمىسىلا، قېنى بەھۇزۇر جاي ئالسىلا مەلىكەم، —

دېدى ئۇۋەيسخان

مەلىكە دۆلەتسۇلتان خېنىم كۆزىنى ئۇۋەيسخاننىڭ ئوتلۇق كۆزلىرىدىن قاچۇرۇشقا تىرىشىپ قايتىدىن جايلىشىپ ئولتۇردى. ●

— قېنى ئۆزلەمۇ جاي ئالسىلا ئايلىلىرى، — دېدى سەيىدىئەلى ئالپ يا ئولتۇرۇشنى، يا ئۆرە تۇرۇشنى بىلەلمەي تۇرغان شاھزادىنى كۆرىپكە تەكلىپ قىلىپ.

ھەئە، شاھزادە ئۇۋەيسخاننىڭ ئولتۇرغۇسى، كېچە - كۈندۈز كۆرۈشكە تەشنا بولغان مەلىكىنىڭ جامالىغا قېنىۋالغۇسى بار ئىدى. بىراق مەلىكىنىڭ قېشىدا ھېچنېمىدىن - ھېچنېمە يوق ئولتۇرۇۋالسا قائىدە - يوسۇنغا ئۇيغۇن كەلمەيتتى. چۈنكى، ئۇ مەلىكىگە پەقەت سالام بېرىش، تەشەككۈر بىلدۈرۈپ قويۇش ئۈچۈنلا كىرگەنىدى.

— رەھمەت، ھازىرلا يانمەن ئەمىرزادەم، — دېدى ئۇۋەيسخان، — مەلىكەمنىڭ ئارامىنى بۇزۇپ قويماي يەنە.

— ھامىنى كىرگەندىكىن بىردەم ئولتۇرسىلا ئاغا، — دېدى ئۇزسۇلتان خېنىم ئاكىسىنى ئولتۇرغۇزۇشقا بلھانە كۆرسىتىپ، — قورساقلىرى ئېچىپ قالغاندۇ، بىللە ھەمداستىخان بولغاچ گۇڭگۈر - مۇڭگۈر پاراڭلاشمادۇق، قانداق دېدىم مەلىكەم؟

شاھزادە ئۇۋەيسخاننىڭ ھازىرلا چىقىپ كېتىشىدىن ئەنسىدە - رەپ ئولتۇرغان مەلىكە دۆلەتسۇلتان خېنىم ئالدىراپ - تېنەپ جاۋاب بەردى:

— شۇنداق قىلايلى، بىردەم ئولتۇرسىلا ئايلىلىرى.



— مەيلى ئەمەس، — ئۇۋەيسخان شۇنداق دېگىنىچە ئۆتۈك-  
نى سېلىپ كۆرۈپكە چىقتى.  
ئۇنىڭغىچە سەيپىدەلى ئالپ ئاپتۇۋا - چىلاپچا كۆتۈرۈپ  
كىردى.

— قول چايقىسىلا ئالىلىرى.  
— ئۆزلەگە قول تۇتسام قانداق بولىدۇ؟ خىزمەتكارغا بەرسە-  
لە، — دېدى شاھزادە قول چايقىغىلى ئۇنىماي.  
— بۈگۈن بۇ شەرەپلىك خىزمەتتىن كەمىنەلىرىنى مەرۇم  
قىلمىسىلا ئالىلىرى، — دېدى سەيپىدەلى ئالپ تەۋازۇ بىلەن.  
ئۇۋەيسخان يەنە بىر قېتىم تەكەللۇپ قىلغاندىن كېيىن قول  
چايقىدى.



ئۆزسۇلتان خېنىم ھورى كۆتۈرۈلۈپ تۇرغان، ئۈستىگە  
پاقلان گۆشى، بېھى، گۈلە، قۇرۇق ئۈزۈم باسقان بىر تاۋاق پولۇنى  
شاھزادە ئۇۋەيسخاننىڭ ئالدىغا قويدى.

— رىزقىلىرى بار ئىكەن، — دېدى ئۆزسۇلتان خېنىم، —  
مەخسۇس مەلىكەم ئۈچۈن ئەتتۈرگەندىم بۇ ئاشنى.  
— ياراتقان ئىگەم شاھزادە ئالىلىرىنىڭ ھەرقانداق رىزقى-  
نى زىيادە قىلغاي، — دېدى سەيپىدەلى ئالپ، — خوش، ئاشقا  
باقىسلا.

— كەلسىلە ئەمىرزا دەم، بىللە ئېغىز تېگەيلى، — دېدى ئۇ.  
ۋەيسخان سەيپىدەلى ئالپنى تاماققا تەكلىپ قىلىپ.  
— بەھۇزۇر بېقىۋەرسىلە ئالىلىرى، مەن ھازىرلا كىرد-  
مەن، — سەيپىدەلى ئالپ شۇنداق دېگىنىچە چىقىپ كەتتى.  
ئاغىسىغا بىر پىيالە چاي تۇتقان ئۆزسۇلتان خېنىم مەلىكە-  
نىڭ پىيالىسىگە چاي جىقلاۋېتىپ، يالغاندىن غۇدۇراپ قويدى:  
— خىزمەتكارلارمۇ قاشاڭ بولۇۋالدى، يېڭى چاي دەملەپ  
كىرىڭلار دېسەم تېخىچە كىرمەيۋاتىدۇ. ئۆزۈم چىقىپ باقاي، قېنى  
مەلىكەم تارتىنماي غىزاغا باقسىلا.  
ئۆيدە مەلىكە بىلەن شاھزادە يالغۇز قالدى. شۇ دەقىقىدە مە-

لىكىگە پۈتۈنلەي ئەسىر بولغان شاھزادە ئېسىنى يوقىتىپ قويغا -  
 نىدى. ئۇۋەيسخاننىڭ مەجنۇنلارچە تىكىلىشىدىن ئۇيالغان مەلە -  
 كىنىڭ چىرايىغا سۇس قىزىللىق يۈگۈردى. مەلىكە شۇ تاپتا ئۆ -  
 زىنى ئۇلۇغ بىر ئوتنىڭ ئىچىدە قالغاندەك سېزەتتى، ئەمما بۇ  
 ئوتنىڭ كۆيدۈرۈشىدىن ئازاب ئەمەس، ھۇزۇر ھېس قىلاتتى.  
 — قېنى، تاماققا باقسىلا ئالىيلىرى، ئاش سوۋۇپ قالمى -  
 سۇن.

ئۇۋەيسخان چۆچۈپ ئېسىنى يىغدى، ئاشتىن ئىككى كاپام  
 ئاغزىغا سالدى. ئۇنىڭ كۆزلىرى ئۆزىگە پەقەتلا بويسۇنمايۋاتاتتى. ●  
 قولى ئاستا بولغىنى بىلەن كۆزى مەلىكىدە ئىدى. مەلىكىگە نې -  
 مىدەپ سۆز تاشلىشىنى بىلەلمەي جىلە بولاتتى. نەچچە ۋاقىتتىن  
 بېرى مەلىكىگە ئاتىغان تاتلىق - تاتلىق سۆزلەر پۈتۈنلەي غايىب  
 بولغانىدى.



«ئەجەب بىر ئالتە ئاي ئاچ قالغان ئادەمدەك ئاش بىلەنلا بو -  
 لۇپ كەتتىم. سۆزنى تاپقاندا يار يوق، يارنى تاپقاندا سۆز دەپ، تە -  
 لىم تۇتۇلۇپ قېلىۋاتىدۇ دېسە. چاققان بول ئۇۋەيسخان، دەرھال  
 بىر گەپ قىل. يىگىتلىك جاسارىتىڭ نەگە كەتتى...»  
 شاھزادىنىڭ بۇ مەجنۇنلارچە تۇرقىغا قاراپ مەلىكە ئۆزىنى  
 تولىمۇ بەختىيار سەزدى.

— ئاغىزلىرىنى تاپالماي قالمىسىلا ئالىيلىرى، — دېدى  
 مەلىكە دۆلەتسۇلتان خېنىم پىسىڭىدە كۈلۈپ سۆز باشلاپ.  
 — يوقسۇ، — دېدى يىگىت قىزدىن كۆزىنى ئۆزمەي تۇرۇپ،  
 — قېشىمدا قەلب ئاسمىنىڭ يېگانە ماھى<sup>①</sup> تۇرغان يەردە،  
 قانداقسىگە ئاغىزىمنى تاپالماي قالغۇدەكمەن؟!

شاھزادە ئۇۋەيسخاننىڭ مەردانلىق بىلەن بەرگەن جاۋابى  
 مەلىكە دۆلەتسۇلتان خېنىمنىڭ يۈرىكىنى ئوينىتىۋەتتى.  
 — بىلىمدۇق، شاھزادەمنىڭ كۆزلىرى ھەرقاچان مۇشۇنداق  
 ئىختىيارىدىن چىقىپ كېتەمدىغاندۇ؟

① ماھ — ئاي.



ئۇۋەيسخان ئەمدى ئۆزىنى خېلىلا توختىتىۋالغاندى، شۇڭا تەمكىنلىك بىلەن چاقماقتەك جاۋاب بەردى:

— كۆز دېگەن كۆڭۈلنىڭ دېرىزىسى ئەمەسمۇ مەلىكەم، كۆ-  
گۈل نېمىنى ياقتۇرسا كۆز شۇنى كۆرىدۇ. دېمەك، ئىختىيار كۆ-  
گۈلدە.

— شاھزادەمنىڭ كۆڭلىنىڭ بۇنچىۋالا بەغباشلىقىنى ئوي-  
لىماپتىمەن، — دېدى مەلىكە بوش كەلمەي.  
قىزنىڭ خۇشچاقچاقلىقى، سۆزمەنلىكى يىگىتنىڭ ۋۇجۇدىغا  
غەيرەت بېغىشلىدى.

— ئەزەلدىن بۇنداق بەغباش كۆڭۈل ئەمەستى بۇ، — دېدى  
يىگىت قىزنىڭ كۆزىگە تىكىلىپ تۇرۇپ، — كۆڭۈل دېگەن پادى-  
شاھ، كۆيگەن كىشىگە تارتىشا، دەيدىغان گەپ بار ئەمەسمۇ. كۆيۈپ  
تارتىشقان كۆڭۈلنى باشقۇرماق ئاشۇنداق تەسكەن. خالىسىلا يۈگەن  
سېلىپ قويسىلا مەلىكەم.

— يۈگەننى سېلىپ قويغانغىلا ھېساب ئەمەس، تىزگىننى  
تۇتالسا ق ھېساب.

— يۈگەننى سالغان ئادەم، تىزگىننىمۇ تۇتالايدۇ.

قىز خىجىللىق بىلەن يەرگە قارىۋالدى:

— سىلىگە گەپ تېپىپ بېرەلمىگۈدەكمەن، بەكلا گەپچىدان  
ئىكەنلا.

ئۇۋەيسخان ھاياجىنىنى زورغا بېسىپ تۇرۇپ جاۋاب بەردى:  
— گەپچىدانلىق قىلىمىدىم مەلىكەم. يۈرەك سۆزۈمنى ئىزھار  
قىلىدىم.

— بۇ گەپلەرنىڭ يۈرەك سۆزلىرى ئىكەنلىكىگە قانداق ئى-  
شىنىمەن؟

— شۇ تاپىنىڭ ئۆزىدە دەلىللەشكە ئاماللىق يوق، — دېدى  
شاھزادە تەمكىنلىك بىلەن، — لېكىن شۇنى ئەسلىرىدە تۇتسىلا،  
تىل دىلىنىڭ ئەلچىسى.

مەلىكە دۆلەتسۇلتان خېنىم بېشىنى كۆتۈرۈپ شاھزادە ئۇ-



ۋەيسخانغا يالت ئېتىپ قارىدى — دە، يەنە يەرگە قاراپ، چىرايلىق لەۋلىرىنى چىشلىدى. قىزدىن ئوچۇقراق جاۋاب ئېلىشقا تەققەززا بولۇپ تۇرغان يىگىت يەنە ئېغىز ئاچتى:

— شۇ تاپتا ئارزۇ — ئىستەكلىرىمىزگە تىلىمىزنى ئەلچى قىلىۋاتقان بىچارە يۈرىكىمنى مەلىكەمگە خېلىلا تونۇشلۇق بولسا كېرەك، دەپ ئويلايمەن.

— يۈرەكلىرى ئۆزلىرى بىلەن بىللە تۇرسا، بىزگە قانداقمۇ تونۇشلۇق بولسۇن؟ — دېدى دۆلەتسۇلتان خېنىم شاھزادە ئۇ. ۋەيسخاننىڭ تولىمۇ مەنىلىك سۆزلىرىدىن ھاياجانلىنىپ.

— يۈرىكىم ھەرگىزمۇ ئۆزۈمدە ئەمەس مەلىكەم.

— ئەمەسە كىمدە؟

— سىلىدە.

— مەندە؟

— ھەئە، سىلىدە.

— تۆھمەت قىلمىسلا، — دېدى مەلىكە پىخىلداپ كۈلگە.

نىچە.

ئۇۋەيسخان مەلىكىنىڭ كۆزلىرىگە تەشئالىق بىلەن تىكىلىپ جاۋاب بەردى:

— بۇ تۆھمەت ئەمەس، ھەقىقەت مەلىكەم. ئاشۇ كۈنى خان ئاتىلىرى ئوردىسىدا شەرىپىمىزگە بەرگەن زىياپەتتە سىلى شۇنداقلا بىر نىگاھ تاشلاش بىلەن يۈرىكىمنى سۇغۇرۇپ ئېلىۋالغان. ياق، بۇنداق دېسەم توغرا بولمىغۇدەك، يۈرىكىمنى ئوغرىلاپ ئېلىپ كەتكەن. سىلى ئاشۇ يۈرەك ئوغرىسىنىڭ دەل ئۆزى شۇ. — ئۇنداقتا مەن يۈرەك ئوغرىسى بولسام، سىلى يۈرەك قاراقچىسىكەنلا.

— مەن قانداقسىگە يۈرەك قاراقچىسى بولغۇدەكمەن؟

— بۇ دەۋانى ئەسلىدە باشتا مەن قىلسام توغرا بولاتتى. بىراق ئۇنىڭ يۈرىكىنى بىر قاراشتىلا ئەسىر ئېلىپ تۈگىمەس ئازابقا مۇپتىلا قىلىپ قويۇپ، يەنە تېخى بخارامان يۈرگەن ئادەمنى يۈ.



رەك قاراقچىسى دېمەي نېمە دەيمىز؟ تېخى مېنى يۈرەك ئوغرىسى دەيدىلا.

مەلىكە دۆلەتسۇلتان خېنىمنىڭ جاۋابىدىن ئۇۋەيسخاننىڭ تومۇر - تومۇرلىرىدا بىر شېرىن تۇيغۇ قىيان ياسىدى. چاچراپ بېرىپ مەلىكىنى باغرىغا بېسىشتىن، چىرايلىق لەۋلىرىگە سۆ - يۈشتىن ئۆزىنى ئاران تۇتۇۋالدى.

— ئۇنداقتا، ئوغرىنى قاراقچى سوققانداك ئىش بوپتۇمۇ نېمە؟!

— ھە، ماۋۇ گەپلىرى جايىدا بولدى، — دېدى مەلىكە كۈ - لۇپ.

— ئۇنداق بولسا ھەر ئىككىمىزنىڭ ئولجىسى ئۆزىمىزگە قالسۇن. سىلى يۈرەكلىرىنى ماڭا ئامانەت قويدۇم دەپ بىلسىلە. مەلىكە دۆلەتسۇلتان خېنىم بىرنەچچە دەقىقە تۇرۇۋالغاندىن كېيىن جاۋاب بەردى:

— بىلىمدىم، ئول ئامانەتنى خىيانەت قىلماي ساقلىيالارلە - مۇ؟

شاھزادە قەددىنى رۇسلىدى:

— ئىمانىم بىلەن كېيىللىك قىلمەنكى، ئول ئامانەتنى كۆز قارىچۇقۇمنى قوغدىغاندەك قوغداپ، ھاياتىمنى قەدىرلىگەندەك قەدىرلەيمەن. زىنھار خىيانەت قىلمايمەن.

— مەنمۇ ھەم شۇ، — دېدى مەلىكە يەرگە قارىغىنىچە پەس ئاۋاز بىلەن.

ئارىنى بىر پەس سۈكۈت قاپلىدى. يۈرەك سىرلىرىنى بىر - بىرىگە تولۇق ئىزھار قىلىشىپ، سۆيگۈ لەزىتىدىن ھاياجانلانغان بۇ ئىككى ياشنىڭ چېھرىدە شۇ دەقىقىدە بەختىيارلىق ئۇچقۇنلار رى چاقنايتتى...

ئۆزسۇلتان خېنىم بىلەن سەيىددەلى ئالىپنىڭ كىرىپ كې - لىشى بىلەن مەلىكە دۆلەتسۇلتان خېنىم خۇددى ئوغرىلىق ئۈس - تىدە تۇتۇلۇپ قالغاندەك تۇيغۇغا كېلىپ سەل ھودۇقتى، تەمتىرد -



دى، بويۇنلىرىغىچە قىزىرىپ كەتتى. شاھزادە ئۇۋەيسخاننىڭ كۆزلىرىدىن بولسا ئالەمچە بىر قۇۋۋەتلىك بالقىيتتى.

— چاي قاينىغىچە ھايال بولۇپ قالدىم، — دېدى ئۆزسۇلتان خېنىم ھېچنېمىنى سەزمىگەن قىياپەتتە سۆزلەپ، — ئۆز قولۇم بىلەن دەملەپ كىردىم.

مەلىكە لام - جىم دېمىدى. ئۇ ئوڭايسىز ھالەتتىن تېخىچە قۇتۇلالمايۋاتقاندا كىلاتتى.

— تۈركىستاننىڭ ھاۋاسى تۇرپاننىڭ ھاۋاسىغا پەقەتلا

ئوخشىمايدىكەن، — دېدى ئۆزسۇلتان خېنىم مەلىكىنى ئوڭايسىز ھالەتتىن قۇتۇلدۇرۇش ئۈچۈن گەپنى قەستەن باشقا ياققا بۇراپ. ئۇنىڭ بۇ تەدبىرى دەرھال ئۈنۈمنى كۆرسەتتى.

— ئاڭلىشىمچە، تۇرپاندا قىشتىمۇ تۈزۈك سوغۇق بولمايدىمىش. يازدا گۆشنى ئاپتاپتا قويۇپ قويسا كاۋاپ بولۇپ قالارمىش. بۇ راستمۇ؟ — دېدى مەلىكە دۆلەتسۇلتان خېنىم تۇرپان ھەققىدە ئاڭلىغان پاراڭلارنى ئېسىگە ئېلىپ.

— ئۈنچىمۇ ئەمەس، — دېدى شاھزادە ئۇۋەيسخان سىڭلىسىنىڭ ئورنىدا جاۋاب بېرىپ، — لېكىن يازدا پىژغىرىم ئىسسىق بولىدىغىنى راست، ئەمما گۆش كاۋاپ بولغۇدەك دەرىجىدە ئەمەس. بۇنى بىراۋ بەكمۇ مۇبالىغە قىلىۋېتىپتۇ، مىڭ ئاڭلىغاندىن بىر كۆرگەن ئەلا دەپتىكەن، قالغىنىنى ئۆزلە تۇرپانغا بارغاندا بىلىۋالدىلا.

شاھزادىنىڭ گېپى مۇشۇ يەرگە كېلىشى ھامان مەلىكە ۋىلا - لىدە قىزارغىنىچە يەرگە قارىۋالدى. شاھزادە ئويلىمايلا سىرنى ئاشكارىلاپ، مەلىكىنى خىجىل قىلىپ قويغانىدى. سىڭلىسىنىڭ نارازىلىق بىلەن تىكىلىپ قاراشلىرىدىن بۇنى سەزگەن شاھزادە ئۆزىمۇ ئوڭايسىزلىنىپ كەتتى.

«سىڭلىم، ئەمىرزادىنىڭ ئالدىدا دېمەيدىغان گەپنى دەپ سېلىپ مەلىكىنى خىجىل قىلىپ قويۇپتىمەن - دە، ھەي مېنىڭ مۇشۇ ئاغىزىم. خۇشاللىقتىن خۇدۇمنى يوقىتىپ قويۇپتىمەن»



ئەمەسمۇ، بۇ ئىشلارنى سىڭلىم بىلەن ئەمىر زادىنىڭ بىلىدىغانلىق-  
قىنى مەلىكە تېخى بىلمەيتتى - دە! بۇ ئىككىسىغۇ گېپىمگە دىق-  
قەت قىلىمىغاندەك چاندۇرماي ئولتۇردى بولمىسا. بولۇڭلار، چاپ-  
سان بىر ئامال تېپىپ مەلىكىنى خىجىللىقتىن، مېنى ئوڭايسىز-  
لىقتىن قۇتۇلدۇرۇۋېلىڭلار...»

سەيپىدەئەلى ئالپ شاھزادىنىڭ دېمى ئىچىگە چۈشۈپ كەتكە-  
نىنى ھېس قىلىپ، چاندۇرماي سۆز قاتتى:

— تۇرپاننىڭ ئىسسىقىدا گۆش پىشماسلىقى مۇمكىن، لې-  
كىن يالقۇنتاغنىڭ قۇمىغا تۇخۇم كۆمۈپ قويسا پىشىپ قالىدۇ.

مەلىكە ئەمدى گەپ قىلماي تۇرۇۋالدى، ئۇ ئۆز سۇلتان خې-  
نىم بىلەن سەيپىدەئەلى ئالپتىن قاتتىق ئىزا تارتقانىدى.

«قالغىنىنى تۇرپانغا بارغاندا بىلىۋالدىلا، دەپ سىرنى ئې-  
چىپلا تاشلىدىغۇ ئادەمنى خىجىل قىلىپ. بۇلار نېمىدەپ ئويلاپ  
قالغاندۇ؟ بىردەمدىلا تۇرپانغا بىللە بارىدىغانغا ۋەدىلىشىپ بوپتۇ  
دەپ قالغانىمىدۇ؟ نېمىشقىمۇ بۇ گەپنى ئويلاشمايلا دېگەنلا شاھزا-  
دەم. مەلىكە ئۆز سۇلتان خېنىم بىلەن كۈيۈسى بۇ ئىشنى ھامان  
بىلمەي قالمايدۇ، لېكىن ھازىرچە بىلمەي تۇرغىنى ياخشىدى..  
ئاستا كېتىۋالايىمىكىن؟ ياق، ئۇنداق قىلسام بولمىغۇدەك. شاھزادە  
مېنى رەنجىپ قالغان ئوخشايدۇ دەپ ئويلىمىسۇن يەنە. شۇ تاپتا  
ئۆزىمۇ قاتتىق ئوڭايسىزلىنىپ كەتتى ئەنە. بولدىلا، بۇنداق تۈ-  
رۈۋالسام شاھزادىنى تېخىمۇ ئوڭايسىزلاندۇرۇپ قويغۇدەكمەن،  
گەپ قىلىپراق ئولتۇراي. مۇشۇنداقلا كەتسەم شاھزادە بىلەن يەنە  
قاچان كۆرۈشمەن؟ شاھزادە ھەرەمگە ھەرگىز كىرەلمەيدۇ. مېنىڭ  
چىقىمىمۇ ئاسان ئەمەس...»

مەلىكە دۆلەت سۇلتان خېنىم شاھزادە ئۈۋەيسخاننى ئوڭاي-  
سىزلىقتىن قۇتۇلدۇرۇش ئۈچۈن ئۆزى ئېغىز ئاچتى.

— تۈركىستاننىڭ ھاۋاسىغا كۆنەلدىلىمۇ ؟

— كۈندۈق، — دېدى ئۆز سۇلتان خېنىم دەرھال جاۋاب بې-



رىپ، — تۈركىستاننىڭ ھاۋاسى ئىلى، ئالمالىق، بېشبالىق، ئۈچ تەرەپنىڭ ھاۋاسىغا ئوخشاپ كېتىدىكەن.

شۇنداق قىلىپ كەيپىيات قايتىدىن جانلاندى. مەلىكە دۆلەتسۇلتان خېنىم ئامال بار شاھزادىگە قارىماسلىققا تىرىشىپ ئولتۇراتتى.

— ئالىلىرى بىرەر پەدە ساز چېلىپ بەرسىلە، — دېدى ئا. رىدا غىپىدە سىرتقا چىقىپ كەتكەن سەيىدئەلى ئالىپ دۇتار كۆ. تۈرۈپ كىرىپ.

— مېنى ئوسال قىلاي دەملا ئەمىرزادەم؟ — دېدى ئۇۋەيسخان دۇتارنى ئالغىلى ئۈنماي.

— خېلى ئوبدان چاللىغۇ ئاغا، — دېدى ئۇزسۇلتان خېنىم ئەركىلەپ، — خىجىل بولماي چېلىپ بەرسىلە، ھەممەيلەن ئۆز ئادەم بولغاندىكىن.

مەلىكە دۆلەتسۇلتان خېنىم شاھزادىنىڭ دۇتار چېلىشىغا قىزىقىپ قالغانىدى.

— چاللىشىرىچە چالسىلا ئالىلىرى، ھەممە ئادەمنىڭ قولىدىن ساز چېلىپ، ناخشا ئېيتىش كېلىۋەرمەيدۇ، — دېدى ئۇ شاھزادىگە قاراپ.

شاھزادە ئىلاجسىز دۇتارنى قولىغا ئالدى.

— ئەمىسە ياخشى چالالمىسام زاڭلىق قىلىشمىسلا، — دېدى دۇتارنىڭ پەدىسىنى تەڭشەپ تۇرۇپ.

مەلىكە بىردە شاھزادىگە، بىردە شاھزادىنىڭ قولىدىكى نەقىشلىك دۇتارغا زوق بىلەن قاراپ قويدى.

«شاھزادىنىڭ مۇنداقمۇ ھۈنرى بار ئىكەن — دە تېخى، ئويلىمىغانىكەنمەن...»

مەلىكىنىڭ خىيالىنى دۇتارنىڭ مۇڭلۇق ساداسى بىلەن شاھزادىنىڭ يېقىملىق ئاۋازى ئۈزۈپ قويدى. مەلىكە دىققىتىنى يىغىپ ناخشىغا قۇلاق سالىدى.



ئېگىز تەختتە سەن ياتساڭ،  
 ئاياغىڭدا ياتاي مەشۇق.  
 قولۇم سۇنسام ساڭا يەتمەس،  
 كۆزۈمگە تۇتيا مەشۇق.  
 خېنىم مەشۇق، خېنىم مەشۇق،  
 ۋىساللىرىغا يېتەر مەنمۇ؟  
 كويلىرىدا زار - زار يىغلاپ،  
 ئەجەل يەتمەي ئۆلۈر مەنمۇ؟



تۇرپان خەلق ناخشىلىرىنىڭ مۇڭى مەلىكىنىڭ يۈرىكىگە  
 بېرىپ تەگكەنىدى. شۇ تاپتا شاھزادە دۇتارنىڭ تارىنى ئەمەس، مە -  
 لىكىنىڭ يۈرەك تارىنى چېكىۋاتاتتى. ناخشىسى ئارقىلىق يۈرەك  
 سىرلىرىنى مەلىكىنىڭ قۇلىقىغا شۇرلاۋاتاتتى.  
 شاھزادە ئۆۋەيسخان ئارقىمۇ ئارقا ئىككى پەدە ناخشا ئورۇنلاپ  
 توختىدى.

— بىلىدىغان پەدىلىرىم مانا مۇشۇنچىلىك، — دېدى دۇتار -  
 نى تامغا يۆلەپ قويۇپ، — ئاغىل - ئاغىل كارىراپ زېرىكتۈرۈپ  
 قويغان بولسام ئەپۇ سورايمەن.  
 — يوقسۇ، بەكمۇ ياخشى چالدىلا، — دېدى مەلىكە مەمنۇز -  
 لۇق بىلەن. ئەسلىدە ئۇنىڭ شاھزادىنى بەكرەك ماختىغۇسى بار  
 ئىدى، ئۇزسۇلتان خېنىم بىلەن سەيپىدەلى ئالپتىن خىجىل بو -  
 لۇپ گېپىنى توختىتىۋالدى.

— ناخشا - ساز يۈرەكتىكى دەردنى ئالىدۇ، — دېدى سەيپىدە -  
 لى ئالپ شاھزادە ئۆۋەيسخانغا كۆز قىسىپ قويۇپ، — تۈركىستانغا  
 قەدەم كەلتۈرگەندىن بېرى ئالىيلىرىنىڭ ماھارىتى خېلى ئۆسۈپ  
 قالدى. چالغان سازىدىمۇ، ئاۋازىدىمۇ مۇڭ كۆپىيىپ قالدى.  
 دۆلەتسۇلتان خېنىم شاھزادىگە لاپىدە قاراپ قويۇپ، كۆزد -  
 نى دەرھال ئەپقاچتى. ئۇ سەيپىدەلى ئالپنىڭ بۇ گەپىنى ئۆزىگە

قارىتىپ دەۋاتقانلىقىنى ھېس قىلغانىدى.

— مەن چىقاي، — دېدى مەلىكە ئاستا ئورنىدىن قوزغىدى.  
— ھەر بىرلىرىنى خويمۇ كاپىتىپ قويدۇم.  
— نېمىگە ئالدىرايدىلا مەلىكەم؟ — دېدى ئۆزسۇلتان خېنىم،  
— كۈن تېخى بالدۇرغۇ، يەنە بىردەم ئولتۇرسىلا. ئىككىمىز  
تېخى قانغۇدەك مۇڭداشمىدۇق.

— ھېلىمۇ خېلى ئۇزۇن ئولتۇردۇم، — دېدى مەلىكە تەۋازۇ  
بىلەن ئۆزرە ئېيتىپ، — ئانامغا بېرىپلا كېلىمەن، دەپ ۋەدە  
بەرگەندىم. پېشىننىڭ ۋاقتى بولاي دەپ قايتۇ. تېزىرەك كۆرۈڭ.  
مىسەم ئانام رەنجىپ قالىدۇ. ھە راست، ئانام سىلىنى تەكلىپ  
قىلىپ قويۇشۇمنى تاپىلىغانىدى، قەدەم كەلتۈرۈپ بېرەرلا.

— ئىنشائاللاھ، — دېدى ئۆزسۇلتان خېنىم، — خانىش ئا-  
يىمنى زىيارەت قىلىش مەن ئۈچۈن شەرەپ. سىلىمۇ پات - پات  
كېلىپ تۇرسىلا مەلىكەم.

مەلىكە دۆلەتسۇلتان خېنىم شاھزادە ئۆۋەيسخانغا لاپىيىدە  
بىر قارىۋېلىپ جاۋاب بەردى:

— زېرىكىپ قالمىسىلا چوقۇم كېلىمەن.

شاھزادە چاندۇرماي كۈلۈپ قويدى، لېكىن لام - جىم دېمىدى.  
دى. ئىككى ئاشىق - مەشۇق ئايرىلىشقا قىيمىغان ھالدا كۆزلىرى  
ئارقىلىق خوشلاشتى.



ئەمىر شەيخ نۇرىددىن شاھزادە ئۆۋەيسخانغا قىزى دۆلەتسۇل-  
تان مەلىكىنى سوراپ ئەلچى بولۇپ كەلگەن سەيپىدەلى ئالپقا  
نېمىدەپ جاۋاب بېرىشنى بىلەلمەي دېلىغۇللۇق ئىچىدە ئولتۇرات-  
تى. شۇنداق، ئۇ قىزىنى شاھزادە ئۆۋەيسخانغا نىكاھلاپ بېرىشنى



خالايتتى، ئەمما تېخىچىلا ئوردىسىدا پاناھلىنىۋاتقان شاھزادىنىڭ كەلگۈسىگە تازا ئىشەنچ قىلالمايتتى. سەيپىدەلى ئالپنىڭ بولسا مۇشۇنىڭ بىلەن ئۈچىنچى قېتىم ئەلچىلىككە كېلىشى ئىدى. ئەمدى ئېنىق بىر جاۋاب بەرمىسە سەت تۇراتتى. ئۇنىڭسىزمۇ خا - نىشتىن شاھزادە ئۇۋەيسخان بىلەن مەلىكىسى توغرىلۇق بولۇنغان چىتتى - پىتتىڭ گەپلەرنى ئاڭلاپ قالغانىدى.

«مۇشۇ كۈنلەردە مەلىكىنى تازا باشقۇرالمىۋاتىمەن، — دې - گەندى خانىش دادالاپ، — ھە دېسە ھېلىقى موغۇل مەلىكىسىنىڭ قەسىرىگە يۈگۈرەيدۇ. كېنىزەكلىرىدىن ئىچكىرىلەپ سورىسام، مەلىكە يالغۇز ھېلىقى موغۇل مەلىكىسى بىلەنلا ئەمەس، ئۇنىڭ ھېلىقى شاھزادە ئاغىسى بىلەنمۇ كۆرۈشۈپ يۈرگەنمىش. تازا خا - تىرجەم بولالمىۋاتىمەن، ئالىمادىس ئول شاھزادە بىلەن ئىچ - پەش تارتىشىپ قالسا، بۇنىڭ ئاقىۋىتىنى مۆلچەرلىمەك تەس. خە - ۋەرلىرىدە بار، ئىشىكئاغىسى تىكە ئەمىرنىڭ ئاغىچىسى مەلىكى - نى ئوتتۇراڭچى ئەمىرزادىسىگە سوراپ باش ئاغرىقى قىلغىلى خې - لى بولدى. مەلىكىنىڭ توي ئىشىنى ۋاقتىدا بىر تەرەپ قىلىپ، باش ئاغرىقىدىن قۇتۇلمىساق بولمايدىغاندەك قىلىدۇ. بۇنداق قىلساق مەلىكىگىمۇ، بىزگىمۇ ياخشى...»

ئەمىر شەيخ نۇرىدىن ئەتىۋارلىق مەلىكىسىنى قول ئاستى - دىكى ئەمىرنىڭ ئوغلىغا بېرىشنى خالىمايتتى. كىچىكرەك بول - سىمۇ بىرەر ئەلنىڭ خان - سۇلتانى بىلەن قۇدىلىشىشنى ئارزۇ قىلاتتى. ئەمما شۇ چاغىچە ئۇنداق ئەلچىلەردىن شەپە يوق ئىدى. گەرچە شاھزادە ئۇۋەيسخان نەسەب، مەرتىۋە جەھەتتە ئۇنىڭ دىتى - دىكىدەك لايىق بولسىمۇ، بىراق ئۆز ۋەتىنىدىن قېچىپ چىقىپ سەلتەنەت سايىسىدا ياشاۋاتقان بۇ شاھزادىنىڭ ئېتى ئۇلۇغ بول - غىنى بىلەن سۇپرىسى قۇرۇق ئىدى.

«شاھزادە ئۇۋەيسخان تاغىسى سۇلتان شىر مۇھەممەدخاندىن تەخت - سەلتەنەتنى سويۇپ ئالالامۇ زادى؟ ئول تەسەررۇپنىڭ بۇ - يۈك ئۇلۇسبېگى بولمىش خۇدايداد ھەزرەتلىرىنىڭ نەۋرىسى



شاھزادە بىلەن بىللە بولغانلىقى ئۈچۈنلا، ئۇنىڭ تاغسىدىن تاجۇ - تەختنى سۈيۈپ ئالالىشىغا ئىشەنگەندىم. بىراق، ئۇلۇسبېگى ھەزرەتلىرى بۇ ھەقتە ئۇلارغا ھازىرغىچە بىرەر شەپە بەرگەندەك ئەمەس. ياكى ئۇلۇسبېگى خۇدادىداد ھەزرەتلىرى شاھزادە بىلەن كۆمەكلىشىشتىن يالتىيىۋالغانىدۇ؟ يېقىندىن بېرى شاھزادىمۇ موغۇلىستان تەرەپتىن لەشكەر توپلاش ئىشىنى ئانچە تىلغا ئالماي - دىغان بولۇۋالدى. قارا قىشنىڭ ئاخىرلىشىشىنى كۈتۈۋاتامدىكىن دەپتىكەنمەن، مانا كۆكلەممۇ كېلەي دەپ قالدى، ھېچىر مىدىرلاي دېمەيدۇ. ئەمدى بولسا ئەمىر زادە سەيپىدەلى ئالپنى ئەلچى قىلىپ ئەۋەتىپتۇ. بۇ ئىشقا قانداق جاۋاب بەرسەم مۇۋاپىق بولۇر؟ كې - سىپلا رەت قىلىۋەتسەم شاھزادىنىڭ دىلى رەنجىدۇ. كۈنلارنىڭ: «بۇ دۆلەت سەندە تۇرماپتۇ، بۇ مەينەت مەندە، دەيدىغان تەمسىلى بار. كىم بىلىدۇ، شاھزادە پات يېقىندا موغۇلىستان سەلتەنەتنى قولغا ئالامدۇ تېخى. ناۋادا شۇنداق بولۇپ قالسا، پۇشايماق قىلد - دىغان ئىش چىقىدۇ. ناۋادا كۈيۈ ئوغلۇم بۈيۈك موغۇلىستان سە - تەنەتنىڭ سۇلتانى بولسا ئىدى، ئول چاغدا مىرزا ئۇلۇغبەگنىڭ تەھلىكىسىدىنمۇ ۋايىم يېمىگەن، ئاخىرقى ئۆمرۈمنى خەقكە بې - قىنماي خاتىرجەم ئۆتكۈزگەن بولارىدىم. ھەي، ئارمان دېگەن ئار - مان - دە. پات يېقىندا موغۇلىستان تەختىنىڭ تاجدارى بولىدۇ دەپ يۈرگەن شاھزادە بولسا تېخىچە مېنىڭ ھامىيلىقىمدا. ئەجەب - مۇ بىر بېشىمنىڭ ئىچىمۇ، تېشىمۇ قاتتى دېسە. ئوردا ئىشكىئا - غىسى تىكە ئەمىرنىڭ ئوتتۇرانچى ئەمىر زادىسىغۇ خېلى تۈزۈك يىگىت بولغان، بىراق نەسەبى ماس كەلمەيدۇ. گەرچە تۈركىستان كىچىكرەك ئەل بولسىمۇ، مەن يەنىلا بۇ تەسەررۈپنىڭ ھۆكۈمدا - رىمەن. شۇنداق ئىكەن، مەن بىلەن قۇدىلاشماقچى بولغانلارنىڭ نەسەب - مەرتىۋىسىمۇ ماڭا ماس كېلىشى كېرەك - تە. قوشنا ئەلنىڭ سۇلتانلىرىغا قۇدىلىشايلى، قىزىمنى كېلىن قىلىۋالسا دېگىلى تېخى بولمىسا. تازىمۇ بىر ئىش بولدى - دە، بۇ. ئاشۇ چاغدا مەلىكىنى ئوردا زىياپىتىگە قاتناشتۇرمايدىغان، شاھزادە



بىلەن كۆرۈشتۈرمەي پىنھان ساقلايدىغان ئىشكەنتۇق. ھەئە، شۇ چاغدىلا مەلىكىگە شاھزادىنىڭ كۆزى چۈشكەندى. كۆڭۈل دېگەندە - غۇ شۇنداق نەرسە زادى، ئۇنى ھەرقانداق قىلىپمۇ تەقىب قىلىۋال - غىلى بولمايدۇ. خانىش ئايىمنىڭ ئەندىشىسىمۇ ئورۇنلۇق. ناۋادا مەلىكە سەيیدئەلى ئالپنىڭ ئاغىچىسىنى ۋاسىتە قىلىپ شاھزادە بىلەن ئۇچرىشىپ يۈرگەن بولسا ئىش تېخىمۇ مۇرەككەپلىشىدۇ. ئۇنىڭ ئۈستىگە سەيیدئەلى ئالپنىڭ ئاغىچىسى شاھزادىنىڭ سىڭلىسى ئەمەسمۇ. ئۇلارغا ئىسسىق ئۆتۈشۈپ، بىر - بىرىگە كۆڭۈل بېرىشىپ ۋەدىلەشكەن بولسا، كۆڭۈل راينى ياندۇرماقمۇ تەس، جاھاندا ئاشىق - مەشۇقلارنى كىممۇ ئايرىۋېتىش مۇددىئا - سىغا يېتەلگەن؟! توسقانسىرى ئىرادىسى چىڭىپ كېتىدۇ تېخى! راست، ئەمىرزادە سەيیدئەلى ئالپنىڭ ئارقىمۇ ئارقا ئەلچىلىككە كەلگىنىدىن قارىغاندا ئۇلار ئاللىقاچان كۆرۈشكەن، تويلىشىشقا پۈتۈشكەن گەپ. ئەمىرزادە مەلىكىنىڭ يۈزىگە سەت بولمىسۇن، بىزنى خىجىل بولۇپ قالمىسۇن دەپ بۇ ئىشلارنى تىلغا ئالمىغان بولۇشى مۇمكىن...»

— ئىشكىنى قايتا - قايتا چەككەن ئادەم ئاندىن ئۆيگە كە - رەلەيدۇ، دەيدىغان گەپ بار، — دېدى سەيیدئەلى ئالپ ئەمىر شەيخ نۇرىددىننىڭ چىڭىش خىياللىرىنى بۆلۈپ، — شۇڭا ئى - شەنچىمىزنى بوشاشتۇرماي ئالىيلىرىنىڭ ئىشكىنى قايتا - قايتا قېچىشقا جۈرئەت قىلدۇق. نىكاھ غايىب دەپتىكەن بابائى بۇز - رۈكلەر. بەلكىم بارلىق مەۋجۇداتلارنى جۈپتى بىلەن ياراتقان قۇدرەتلىك تەڭرى شاھزادە ئالىيلىرى بىلەن مەلىكەمنىڭ پېشا - نىسىگە بۇ غايىب نىكاھنى پۈتكەن بولۇشى مۇمكىن. شاھزادەم ئەمىر ھەزرەتلىرىگە كۈيۈ ئوغۇل بولۇپ ئاياغلىرىدا بىر ئۆمۈر خىزمەت قىلىشنى تولىمۇ ئارزۇ قىلىدۇ. ئاللاھ خالىسا پات پۇر - سەتتە موغۇلىستان سەلتەنەتمۇ شاھزادە ئالىيلىرىغا كۈلۈپ بې - قىشى مۇمكىن. ئەلۋەتتە، بۇ ئىشلاردىمۇ ئالىيلىرىنىڭ چەكسىز مەدەنىيەتكە تايىنىمىز دەيدىغان ئىشەنچىمىز بار. ئۆزلە تۈركىستاندا

يۆلەنچۈك، ئاتا بولۇپ بەرسىلە، شاھزادە ئالىيلىرى موغۇلىستاندا پەرزەنتلىك ساداقىتىنى ئادا قىلسا، يىراق - يېقىندىكى ئەغىيار - لىرىمىز ئىككى ئەلنىڭ تەخت - سەلتەنەتكە زىنھار كۆز تىكلە - مەيدۇ.

«ئىشلار سىلىنىڭ دېگەنلىرىدىكىدەك بولسا خويىمۇ كۆڭلە - مىزدىكىدەك ئىش بولاتتى ئەمىر زادەم. گەپنى قىلماق ئاسان، بىراق بىر ئەلنىڭ تەخت - سەلتەنەتىنى سويۇپ ئالماق بەسىي مۈشكۈلدۇر. قايسىبىر ئاتا ئەتىۋارلاپ باققان قىزىنىڭ بىر ئەل - نىڭ سەلتەنەت ساھىبىغا خانىش بولۇشىنى خالىمىسۇن. ئەمما شاھزادە بۇنداق چوڭ ئىشنىڭ ھۆددىسىدىن چىقالارمىكىن؟...»  
ئەمىر شەيخ نۇرىددىننىڭ كۆڭلى جايدا ئەمەس ئىدى، ھە دېگەندە ئېغىز ئېچىشقا ئالدىرمايۋاتاتتى. ئەمىرنىڭ چىراي ئىپا - دىسىنى ئىنچىكىلىك بىلەن كۆزىتىپ ئولتۇرغان سەيپىدەئەلى ئالپ تىت - تىت بولاتتى. ئۇنىڭ جاۋابىنى، كۆڭلىدىكى ئوي - خىياللىرىنى پەرەز قىلىشقا تىرىشاتتى.

«بىلىمەن، سىلى شاھزادىنىڭ بۈيۈك ئۇيغۇر ئېلىنىڭ سەل - تەنەتىنى سويۇپ ئېلىشىغا ئىشەنچ قىلالمايۋاتىدىلا. ئۇنى كۈيۈ ئوغۇل قىلغىلىرى باريۇ، ئەمما بىر قاچقۇن شاھزادىگە قېيىنئاتا بولۇشنى كۆڭۈللىرىگە سىغدۇرالمىيۋاتىدىلا. شۇنداق، سىلى ئە - تىۋارلىق مەلىكىلىرىنى ئۆزى سۆيگەن كىشىسىگە ئەمەس، تاجۇ - تەخت ئىگىسىگە بېرىشنى ئارزۇ قىلىدىلا. ياخشى ئويلاڭىزلا، ھەرگىز خاتا ھۆكۈم چىقىرىپ قالمىسىلا ئالىيلىرى. ئاينىڭ ئون بەشى ئايدىڭ بولسا، ئون بەشى قاراڭغۇ بولىدۇ. شاھزادە ئالىيلى - رى ھازىر دەل ئاشۇ ئون بەش كۈنلۈك قاراڭغۇلۇقتا تۇرۇۋاتىدۇ. ئۇنىڭ نۇر - زىياغا كۆمۈلگەن ئون بەش كۈنلۈك ئايدىڭغا چىقىد - شىغا ئاز قالدى. خاتا ھۆكۈم چىقىرىپ قويۇپ، ئۆزلىرى پۇشايمان يېگەننى ئاز دەپ، ئىككى ئاشىق - مەشۇقنى ئۆمۈرلۈك دەرد - ھەسرەتكە مۇپتىلا قىلىپ قالمىسىلا. توۋا، كۆڭۈل دېگەن ئاجايىپ نەرسىكەن. ئادەمنى تەخت - سەلتەنەتتىن، راھەت - پاراغەتتىن



ۋاز كەچتۈرىدىكەن. مەنمۇ ئۆز ۋاقتىدا زەينەپ بىيىنى دەپ قانداق مۇشەققەتلەرگە مۇپتىلا بولمىدىم — ھە! ھاياتىمدىن ئايرىلغىلى قىل قالدىم تېخى. شۇنىڭ ئۈچۈن، شاھزادە ئالىيلەرنى سۆيگەن يارىدىن ۋاز كېچىپ ۋەتەنگە قايتىشقا زورلىيالمىۋاتىمەن. شۇ كۈنلەردە شاھزادىمۇ ئەل — يۇرت، تەخت — سەلتەنەتنى پۈتۈنلەي ئېسىدىن چىقاردى. ئەس — يادى مەلىكە بىلەن تېزرىك باش قو- شۇپ، ۋىسال شارابى ئىچىشتە. ئەمىر جانابلىرى ئول ئاشىق — مەشۇقلارنىڭ كۆڭۈل ئارزۇسىنى چۈشىنىمەيدىكەن؟ ناۋادا ئەمىر ئالىيلەرى بۇ قېتىممۇ مېنى جاۋابسىز ياندۇرسا قانداق قىلار. مەن؟ شاھزادە ئالىيلەرغا نېمىدەپ بارارمەن؟ شۇ تاپتا خۇش خە- ۋەر ئېلىپ كېلىشىمنى تۆت كۆزى بىلەن كۈتۈپ ئولتۇرۇپتۇ. ناۋادا بۇ قېتىممۇ ئەمىرنىڭ جاۋابىنى ئالالمىسام، شاھزادىنى مە- لىكە بىلەن توي قىلىش نىيىتىدىن ۋاز كېچىشكە نەسىھەت قى- لىپ، ۋەتەنگە قايتىپ تاجۇتەختنى قولغا ئېلىشقا ھەرىكەت قى- لىشنى تەۋسىيە قىلىسام قانداق بولۇر؟ شاھزادە بۇ مەسلىھەتتىكىگە كۆنەرمۇ؟ ناۋادا شاھزادە يۇرتقا قايتىپ تەخت — سەلتەنەتنى قولى- غا ئالسا، مۇنۇ ئەمىر مەلىكىسىنى تۇرپانغا ئۆزى ئېلىپ باراتتى، چوقۇم شۇنداق قىلاتتى...

سەيپىدەلى ئالىپنىڭ خىيالىنى ئەمىر شەيخ نۇرىددىننىڭ ئاۋازى بۆلۈۋەتتى.

— ئەمىر زادەمنى تولا يول ماڭدۇرۇپ قويغىنىمىزغا كۆپ خىجىلمىز، — دېدى ئەمىر شەيخ نۇرىددىن چىرايىغا قۇۋلۇق بى- لەن كۈلكە يۈگۈرتۈپ، — مېنىڭچە بولسا شاھزادىنى ھازىرلا كۈ- يۈ ئوغۇل قىلىۋالغۇم بار. ئەمما مەلىكىنى توققۇز ئاي توققۇز كۈن قورساق كۈتۈرۈپ، يامان سېزىك، ئاچچىق تولغاق ئازابى تارتىپ تەۋەللۇت قىلغان ئانىسىنىڭمۇ مەسلىھەتىنى ئېلىشىم كېرەكقۇ ئاخىر. تېخى مەلىكەمنىڭمۇ كۆڭۈل رايىغا باقىدىغان گەپ دېسىد- لە. شۇڭا ئالدىرىمىسۇنلار، ئەتە — ئۆگۈنگىچە ئۆزۈم جاۋابىنى بى- رۈرمەن.



سەيىدئەلى ئالپ ئۈچۈن يەنە ئولتۇرۇۋېرىشنىڭ ئورنى قال-  
مىغاندى، شۇڭا ئورنىدىن تۇرۇپ خوشلىشىشقا مەجبۇر بولدى.  
— ئەمەس قۇلتىقىم ئۆزلەدە قالدى ئالىلىرى. ئىشقا ئازا-  
بىدا كىيگىنى كېپەن، يېگىنى زوقۇم<sup>①</sup> بولۇپ قىيىنلىۋاتقان،  
باغرى كاۋاپ شاھزادەم ئۈچۈن ھىممەتلىرىنى ئايىمىغايللا. ئاللاھ  
ئىگەم خۇش خەۋەرلىرىنى ئىشتىشىمىزگە نېسىپ قىلغاي.  
— ئاللاھ خالىسا، — دېدى ئەمىر شەيخ نۇرىددىن گەپنى  
قىسقا قىلىپ.



قەسىرنىڭ دەرۋازىسىدىن كىرىپ كەلگەن سەيىدئەلى ئالپ-  
نى كۆرۈپ شاھزادە ئۇنىڭ ئالدىغا يۈگۈرۈپ چىقتى:  
— قانداق بولدى؟ نېمە دېدى؟ رازىلىق بەردىمۇ؟  
شاھزادىنىڭ يامغۇردەك سوئاللىرى ئالدىدا سەيىدئەلى ئالپ  
بىر پەس تېڭىرقىدى. ئەمما ئۆزىنى روھلۇق، ئۈمىدۋار تۇتۇشقا  
تىرىشىپ جاۋاب بەردى:  
— خانىش بىلەن مەسلىھەت قىلىپ، مەلىكىنىڭ كۆڭۈل  
رايىنى ئېلىپ بېقىپ ئاندىن جاۋابىنى بېرەي دېدى.  
قاتتىق ئۈمىدسىزلەنگەن شاھزادە لاسىدە بولۇپ قالدى.  
— يەنە جاۋاب بەرمەپتۇ — دە.

— ئۈمىدسىزلەنمىسىلە، — دېدى سەيىدئەلى ئالپ تەسەل-  
لى بېرىشكە تىرىشىپ، — بۇ قېتىمقى جاۋابىنى ئالدىنقى ئىككى  
قېتىمدا بەرگەن جاۋابىغا سېلىشتۇرغاندا ھەرھالدا خۇش خەۋەر  
دېيىشكە بولىدۇ.

— بۇنى قانداقسىگە خۇش خەۋەر دېگىلى بولسۇن؟ — دېدى  
شاھزادە جىلە بولۇپ.

سەيىدئەلى ئالدىرىماي چۈشەندۈردى:

① زوقۇم — زەھەر.



— ئويلاپ باقسىلا، ئالدىنقى ئىككى دورەم ئەلچىلىككە بار-  
غىنىمدا ئەمىر ئالىيلىرى شاھزادە ئالىيلىرىنىڭ بىزگە كۈيۈ  
ئوغۇل بولۇشنى ئارزۇ قىلغىنى خويمۇ بەلەن ئىش بولۇپتۇ، لې-  
كىن ئالدىرىمىسۇن، ئاللاھ خالىسا ئالدىمىزدىكى كۈزدە بىر مەس-  
لىھەت قىلايلى، دەپ مۇجمەللا جاۋاب بېرىپ ياندۇرغانىدى. مانا  
بۈگۈن خانىش بىلەن مەسلىھەت قىلىدىغان، مەلىكىنىڭ كۆڭۈل  
رايىنى بىلىپ باقىدىغان بولدى. دېمەك، ئىشىمىزدا خېلى ئىلگى-  
رىلەش بولدى دېگەن گەپ. ناۋادا خانىش بۇ تويغا رازىلىق بەرمىدى  
دېگەندىمۇ، مەلىكە رازىلىق بېرىدۇ. بەلكىم ئۆزلەگە مەيلى بارلى-  
قىنى، ئۆزلە بىلەن توي قىلىشنى خالايدىغانلىقىنى ئاتا - ئانىسى-  
غا بىلدۈرۈپ قېلىشىمۇ مۇمكىن. ئەمىر ئالىيلىرى بولسا دەمال-  
لىققا بىر قارارغا كېلەلمەي دېلىغۇل بولۇپ تۇرۇۋاتىدۇ. ئاڭلى-  
شىمچە، ئەمىر ئالىيلىرى مەلىكە دۆلەتسۇلتان خېنىمغا بەكلا  
ئامراقمىش، ھەرقانداق ئىشتا دىلىنى چىگىشىنى خالىمايمىش.  
شۇنداق ئىكەن، مەلىكىنىڭ كۆڭۈل مەيلىنى رەت قىلالمايدۇ.  
سەۋر قىلسىلا ئالىيلىرى، بەلكىم ئەتە - ئۆگۈنگىچە خۇش خەۋەر  
ئاڭلاپ قېلىشىمىز چوقۇم.

— ئېيتقانلىرى كەلسۇن ئىلاھىم، — دېدى ئۇۋەيسخان  
ھەسرەتلىك تىنىپ.

ئارىنى بىر پەس سۈكۈت قاپلىدى. سەيپىدەئەلى ئالىپنىڭ  
سۆزلىرى شاھزادىنىڭ قەلبىدىكى ئاجىز يېنىپ تۇرغان ئۈمىد  
شامىنى بىر ئاز پىلىدەتتىپ قويغانىدى. ئەس - يادى مەلىكە بىلەن  
تېزرىك توي قىلىشتا قالغان ئۇۋەيسخاننىڭ ئوي - خىياللىرىنىڭ  
باش - ئاخىرى يوق ئىدى. ۋۇجۇدىنى چىرمىۋالغان ئۈمىدىسىز-  
لىك، ھىجران ئازابى يۈرىكىنى قۇرتتەك غاجلايتتى.

— كۆكلىم كېلەي دەپ قالدى، — دېدى سەيپىدەئەلى ئالىپ  
تەگسىز خىياللارغا غەرق بولۇپ ئولتۇرغان شاھزادىگە قاراپ، —  
بىرنەچچە ئايدىن بېرى تۇرپان تەرەپ بىلەن ئالاقە قىلالىمىدۇق. پا-  
ناھلىنىۋاتقان دەرگاھىمىزنى بىلەلمىگەچكىمۇ بابائى بۇزىرۇكتىن



خەۋەر بولمايۋاتىدۇ. ھېچبولمىغاندا سۇلتان شىرمۇھەممەدخاننىڭ ھازىرقى ئەھۋالىدىن، مەقسەت - مۇددىئاسىدىن خەۋەر تاپساق ياخشى بولاتتى.

شاھزادە ئۇۋەيسخان ئۈندىمىدى، ئۇنىڭ تۇرقىدىن بۇ ئىشلار - نى سۆزلەشكۈسى يوقتەك قىلاتتى.

«شاھزادىنىڭ قۇلىقىغا ھازىر بۇنداق گەپلەر خۇشياقماس بولۇپ كەتتى. تۈركىستان مەلىكىسىنى دەپ تاجۇتەخت، سەلتە - نەتنى ئېسىدىن چىقاردى...»

سەيپىدەئەلى ئالپ شاھزادىگە يەنە گەپ قىلىشقا تەمىشلىپ ● توختىۋالدى.

«بولدىلا، ھازىر كەيپى تازا جايىدا ئەمەس. كۆڭلى بىئارام بولۇپ تۇرۇۋاتقاندا بۇ گەپلەر قۇلىقىغا خۇشياقماسلىقى مۇمكىن، ئەتىگىچە سۆزلىشەرمەن.»

— يەپ - ئىچىپ يېتىۋېرەمدۇق بۇ دەرگاھتا؟ — دېدى شاھزادىنىڭ خىلۋەتخانىسىغا ئۈسۈپلا كىرگەن سەركەردە بوران خوجا چېچىلغان ھالدا، — ھاۋا - جاھانمۇ ئىسسىپ قالدى. ئا - خىرلاشمايدىغان مېھماندارچىلىق يوق بۇ جاھاندا. ئېغىرىمىزنى خەقكە سېلىۋەرمەي ئاستا يۇرت - ماكانىمىزغا قايتىپ، لەشكەر توپلاپ سۇلتان شىرمۇھەممەدخاننىڭ ئىشىنى بىر تەرەپ قىلايلى ئەمدى.

شۇ كۈنلەردە تىخ يارىسى سەللىمازا ساقىيىپ سالامەتلىكى ئەسلىگە كەلگەن سەركەردە بوران خوجا موغۇلىستانغا كېتىش توغرىلىق غەۋۋە قىلىدىغان بولۇۋالغانىدى. ئىچ پۇشۇقىنى بېسىش ئۈچۈن ئاز - تولا شاراب ئىچكەن بولسا كېرەك، بىر ئاز كەيپ كۆرۈنەتتى. سەيپىدەئەلى ئالپ ئۇنىڭغا لاپىدە قاراپ قويۇپ لام - جىم دېمىدى.

— ئالدىرىمىسلا سەركەردە، موغۇلىستانغا چوقۇم قايتىد - مىز، — دېدى شاھزادە ئۆزىنى بېسىۋېلىپ تۇرۇپ. مەلىكە دۆلەتسۇلتان خېنىم بىلەن ئىككىنچى قېتىم كۆرۈ -





شۈپ، يۈرەكلىرىدىكى ئىشق - سۆيگۈسىنى ئىزھار قىلىشقاندىن  
بېرى ئۇۋەيسخاننىڭ قۇلىقىغا موغۇلىستانغا قايتىش دېگەن سۆز  
ئانچە ياقمايدىغان بولۇپ قالغانىدى.

— قاچانغىچە ئالدىرىمايمىز ئالىيلىرى؟ — دېدى بوران  
خوجا شاھزادىنىڭ كەيپىياتىغا دىققەت قىلماي، — ئالدىرىمىساق  
ۋاقىت ئۆتۈۋېرىدۇ، ئۆزلە ئالدىرىمىسىلا...

— ئالدىرىسىلا ئۆزلە ماڭغاچ تۇرسىلا ئەمىسە، ئالدىلىرىنى  
توسۇۋالغىنىمىز يوق، — دېدى شاھزادە تەرىنى تۈرگىنىچە بوران  
خوجىنىڭ سۆزىنى بۆلۈپ.

شاراب تەسىرىدە كالىسى قىزىپ قالغان سەركەردە بوران  
خوجا پەرۋاسىز ھالدا غۇدۇرىدى:

— ئەلۋەتتە مەن ئالدىرايمەن، ماڭغاچ تۇرسام بولۇۋېرىدىغۇ  
ئالىيلىرى، سەركەردە دېگەن جەڭگە يارالغان. دۈشمەندىن قورقۇپ  
خەقنىڭ دەرگاھىدا پاناھلىنىش ھەقىقىي سەركەردىنىڭ ئىشى ئە.

مەس...

— سەركەردە كەيپ بولۇپ قالغاندەك قىلىلا، چىقىپ ئارام  
ئېلىۋالسىلا، بۇ ئىشلارنى ئەتە مەسلىھەتلىشەيلى. شاھزادە ئالىي.  
لىرىمۇ مۇشۇ ئىش ئۈچۈن باش قاتۇرۇۋاتىدۇ، — دېدى سەيپىدە.  
لى ئالپ بوران خوجىنى سىرتقا تارتىپ.

بوران خوجىنىڭ سۆزلىرى شاھزادە ئۇۋەيسخاننىڭ يۈرىكىگە  
بىگىز بولۇپ سانجىلغانىدى، ئۇنىڭ ۋۇجۇدى ئاچچىق - ئاچچىق  
سىلكىنىدى، يىگىتلىك غۇرۇرى غەلىيان كۆتۈردى.

«توغرا ئېيتتىلا بوران خوجا. سەركەردە دېگەن جەڭگە يارال.  
غان، لېكىن مېنىڭ جەڭدىن قاچقىنىم يوق، ھەم ئۇنداق قورقۇن.  
چاقلاردىنمۇ ئەمەسمەن. مېنى سۇلتان شىرمۇھەممەدخاندىن قور.  
قۇپ بول دەرگاھتا پاناھلىنىۋاتىدۇ دېسىلە، ئۇۋال قىلغان بول.  
دىلا. ئۆزلەگە بۇ دەردىمنى، بۇ تەڭقىسلىقىمنى قانداقمۇ چۈشەن.  
دۈرەمەن؟ چىن يۈرىكىمدىن سۆيگەن يارىمنى قانداقمۇ تاشلاپ  
كېتەلەيمەن؟ ئول دىلەرباسىز ئۇنداق تاجۇتەختنىڭ نېمە كېرىكى



ماڭا؟ مېنى بول دەرگاھتا لاماكان بولۇپ تۇرغۇسى بار دەمدىلا؟  
ئامال يوق دىۋانە، يەنە كېلىپ ئىشقى دىۋانىسى بولدۇم. ئول يارنىڭ  
ۋىسالىغا يەتسەملا موغۇلىستانغا دەرھال ماڭاتتىم. تۈركىستان  
تەختگاھىنى بەرگەن تەقدىردىمۇ بول دەرگاھتا ھەرگىز تۇرماسىدە.  
دىم. ئېھ تەڭرىم، بۇنچە قىيىنماي ئول جاناننىڭ ۋىسالىغا تېز -  
رەك يەتكۈزسەڭ نېمە بولۇر - ھە؟! بوپتۇلا، يەنە بىرنەچچە كۈن  
تەخىر قىلاي. پەقەت بولمىسا مەلىكە بىلەن يەنە بىر سۆزلىشىپ  
باقارمەن. ئۇنى تاشلاپ كېتىشكە يۈرەك چىدارمىكەن - تاللا..»

— كەچۈرسىلە ئالىيلىرى، سەركەردە بوران خوجا كەيپ بو -  
لۇپ قاپتۇ، — دېدى بوران خوجىنى يولغا سېلىۋېتىپ كىرگەن  
سەيپىدەئەلى ئالپ شاھزادىنىڭ خىيالىنى بۆلۈپ.  
ئۇۋەيسخان سەيپىدەئەلى ئالپقا يالت ئېتىپ قاراپ قويۇپ  
ئۈنچىقىمدى.

«ئۆزلەنگىمۇ بوران خوجىغا ئوخشاش مېنى ئەيىبلىگۈلىرى  
بار. ئەمما ئاغىزلىرىدىن چىقىرالمىۋاتىدىلا، كۆڭلۈمنى ئاياۋاتىدە -  
دىلا..»

— ئەمىسە مەن چىقاي، — دېدى سەيپىدەئەلى ئالپ كەينىگە  
يېنىپ.

— توختاپ تۇرسىلا، — دېدى شاھزادە سەيپىدەئەلى ئالپنى  
توختىتىپ، — ھازىرلا تۇرپانغا چاپارمەن ماڭغۇزسىلا، بىزمۇ ھەر  
ئېھتىمالغا قارشى سەپەرگە تەييارلىق قىلغاچ تۇرايلى.  
شاھزادىنىڭ چىرايىدىكى ئۈمىدسىزلىك، چۈشكۈنلۈكنى  
ھېس قىلغان سەيپىدەئەلى ئالپنىڭ يۈرىكى ئېچىشىپ كەتتى.

※

※

※

شاھزادە ئۇۋەيسخانغا زارىقىش، تەلمۈرۈش، ئۈمىد ۋە ئۈ -  
مىدسىزلىك ئىلىكىدە ئۆتكۈزگەن ئىككى كۈن ئىككى يىلدەك

ئۇزاق تۇيۇلدى. بۇ ئىككى كۈن ئىچىدە يا ئەمىر شەيخ نۇرىددىن - نىڭ ئوردىسىدىن، يا مەلىكە دۆلەتسۇلتان خېنىمىدىن ھېچبىر خەۋەر كەلمىدى. كۈنىگە نەچچە ۋاق قېشىغا كىرىپ ئەھۋاللىشىپ تۇرىدىغان سەيپىدەئەلى ئالىمۇ بۇ ئىككى كۈندىن بېرى ئۇنىڭدىن ئۆزىنى قاچۇرغاندەك قىلاتتى.

«بىرەر خەۋەر كېلەيىمۇ دېمەيدۇ - يا؟ نېمىلا بولمىسۇن ئە - مىر شەيخ نۇرىددىن ئالىيلىرى بىر جاۋاب ئەۋەتتى كېرەك ئى - دىغۇ ئاخىر؟ مەلىكەگە نېمە بولغاندۇ؟ ئەجەب بۇيان كېلەيىمۇ دې - مەيدۇ، ياكى ئۇنىمۇ ھەرەمدىن چىققىلى قويمايۋاتامدىكىن؟ بەلكىم ئەمىر ئالىيلىرى بۇ توي ئىشىنى ماقۇل كۆرمىگەن بولسا، قىزد - نى تەقىب ئاستىغا ئالغاندۇ، ئۆزى كېلەلمىسىمۇ خېتى بولسىمۇ كەلسە بولاتتى. مەلىكىنىڭ دىدارىنى كۆرەلمەي يۇرتقا كېتەرەن - مۇ؟ ھېچبولمىسا يولغا چىققۇچە بىر كۆرۈشۈۋالسام بولاتتى. ئە - دى يەنە تىرەجەپ تۇرۇۋالسام يالغۇز سەركەردە بوران خوجىلا ئە - مەس، سەيپىدەئەلى ئالىمۇ، ئۆكەرلىرىمۇ مەندىن ئۈمىدسىزلىن - دۇ. ئاغزىدىن چىقارمىغان بىلەن كۆڭلىدە ئاغرىنىدۇ. شۇنداق، ئۇلار ئەل - يۇرتنى سېغىنغاندەك مەنمۇ سېغىنىدىم. ئانام بىلەن سىڭلىم مەختۇمسۇلۇ خېنىم قانداقراق تۇرۇۋاتقاندۇ؟..»

شاھزادە ئوۋەيسخاننىڭ ئانىسىنى ئېسىگە ئېلىشى ھامان يۈرىكى شۇررىدە ئېرىپ كەتتى، بۇرنى ئېچىشىپ، كۆز چاناقلى - رىغا ياش كەلدى، كۆز ئالدىدا ئانىسى سۇلتان خاتۇننىڭ سولغۇن چىرايى زاھىر بولدى. ئانا ئوغلىنى بوشاڭ، ئىرادىسىز، غەيرەت - سىز دەپ ئەيىبلەۋاتقاندەك بىلىنىپ كەتتى.

«كەچۈرسىلە ئانا، مەن راستتىنلا بوشاڭكەنمەن. شۇ چاغىدە - چە ھېچبىر ئىشنى روياپقا چىقىرالمىدىم، كۈتكەن ئۈمىدلىرىنى ئاقىلىيالمىدىم. ئارزۇ - ئارمانلىرىمغا بىر قىزنىڭ پىراق - ھەسرەتى قوشۇلدى. ئوغۇللىرىنى چۈشەنسە ئانا. ئەل - يۇرت - تىن، تەخت - سەلتەنەتتىن مەھرۇم بولۇپ، لاماكانلىقتا پۇچىلدە - نىۋاتقان نىمجان يۈرىكىمگە سۆيگۈ - مۇھەببەتتىن تەسەللى، مە -



دەت ئىزدەۋاتىمەن. ئوغۇللىرى ئۈچۈن ئول گۈزەل مەھبۇب خۇددى قايتىپ بېرىشنى ئارزۇ قىلغان ۋەتىنىمدەك، قولغا ئېلىشنى ئار- مان قىلغان تەخت — سەلتەنەتتەك مۇھىم. قانداق قىلسام بولۇر؟ يول كۆرسەتسە ئانا. شۇ تاپتا يېنىمدا بولغان بولسلا بۇ ھالىم- نى كۆرۈپ سەدىپارە بولغان، مۇرادىمغا يەتكۈزۈش ئۈچۈن ھەرىكەت قىلغان، ئامال — چارە ئىزدىگەن بولاتتىلە. ئىلاجىسىز قالدىم، يۈ- رىكىمنى تۈركىستاندا قالدۇرۇپ كېتىشكە مەجبۇر بولۇۋاتىمەن. شۇنداق قىلسام بولارمۇ ئانا؟...

● شاھزادە ئۇۋەيسخان قارايى يوق كۈتۈشكە ئاخىرى بەرداشلىق بېرەلمىدى. غۇرۇر، ھايانى قايرىپ قويۇپ سىڭلىسىغا يېلىندى:  
— ئۆتۈنۈپ قالاي، مەن ئۈچۈن ھەرەمگە بىر بېرىپ كەلسە- لە سىڭلىم، مەلىكىنى ئاخىرقى قېتىم كۆرۈۋالاي.  
ئاكىسىنىڭ ئەپتىگە قاراپ ئۆز سۇلتان خېنىمنىڭ كۆزىگە غىللىدە ياش كەلدى.

— كەچۈرسە ئاغا، — دېدى ئۇ ئۆزىنى يىغىدىن ئاران تۈ- تۈپ تۇرۇپ، — ئۆزلەنى ئالداشنى خالىمايمەن، تۈنۈگۈن ھەرەمگە ئىككى قېتىم بېرىپ كەلدىم.

شاھزادىنىڭ يۈرىكى جىغىدە قىلدى. ئۈمىدسىز تۇيغۇلار ۋۇجۇدىغا قايتىدىن چاڭگال سالدى.

— مەلىكە بىلەن كۆرۈشەلىدىلمۇ؟

— ياق.

— نېمىشقا؟

— مەلىكە بىلەن كۆرۈشتۈرمىدى.

— سەۋەبى نېمىكەن؟

— مەلىكە بىتاپ بولۇپ قاپتىمىش. تېۋىپ ھېچكىم بىلەن

كۆرۈشمەسۇن دېگەنمىش.

شاھزادە ئۆزىنى بېسىۋالماي ۋارقىرىۋەتتى:

— يالغان! ئۇلار ئۆزلەنى مەلىكە بىلەن قەستەن كۆرۈشتۈر-

مىگەن گەپ.



— مېنىڭچىمۇ شۇنداق. بەردەم بولسلا، ھامان ئامال تېپىد-  
لىدۇ. قانداقلا بولمىسۇن ئۆزلەنى مەلىكە بىلەن چوقۇم كۆرۈش-  
تۈرىمەن.  
قاتتىق روھى چۈشۈپ كەتكەن شاھزادە سىڭلىسىنىڭ قې-  
شىدىن قانداق يېنىپ چىققانلىقىنىمۇ بىلمىدى.

13



ئىككى كۈندىن بېرى ئەمىر شەيخ نۇرىددىن بىلەن خانىشنىڭ  
گېپى بىر يەردىن چىقمايۋاتاتتى. قىزىنى ئوردا ئىشىك ئاغىسى  
تىكە ئەمىرنىڭ ئوتتۇراڭچى ئەمىرزادىسىگە بېرىشنى قارار قىلىپ  
بولغان خانىش توختىماي ئەزۋەيلەيتتى:

— ئول لاماكان شاھزادە بولسا نېمە بوپتۇ؟ نام - نەسەبى  
شاھزادە بولسلا ھېسابمىكەن؟ ھېلىمۇ نەچچە ئايدىن بېرى ئەزىز  
مېھمان قاتارىدا ھۆرمەتلەپ مېھماندارچىلىق قىلىۋاتىدىلا. تۇرد-  
دىغانغا كاتتا قەسىر بېرىپ، قورسىقىنى بېقىۋاتىدىلا. كۆرسەتكەن  
ئىززەت - ئىكرام قارىنى ئەسكەن ئوخشايدۇ، ھەددىدىن ئېشىپ  
قىز سوراۋاتقىنىنى كۆرمەيدىغان. ھەدەپ بەرسەك ئەتە - ئۆگۈن  
تاجۇتەختلىرىنىمۇ سورايدىغان ئوخشايدۇ. بىزگە پەش قىلمىسۇن  
ئۇنداق شاھزادىلىكىنى، ئۇنىڭدىن تىكە ئەمىرنىڭ ئوتتۇراڭچى  
ئەمىرزادىسىنىڭ ھازا ياخشى. نەسەبى خوپ كەلمىسە نېمە بوپ-  
تۇ؟ جاھاندىكى مەلىكىلەرنىڭ ھەممىسىلا شاھزادىلەرگە ياتلىق  
بولغانمىكەن؟

خانىش توختىماي چالۋاقلىتتى. ئادەتتە تولىمۇ رايىش،  
ياۋاش - يۇمشاق بۇ ئايال بۈگۈن ئەنە شۇنداق چېچىنى چۈۋۈپ  
چىققانىدى.

— بىراق مەلىكىلىرى ئول شاھزادىدىن باشقا ھېچكىمگە تەگمەيمەن دەۋاتسا، — دېدى ئەمىر شەيخ نۇرىددىن ئىمكان بار ئېغىر - بېسىقلىق بىلەن خانىشنى قايىل قىلىشقا تىرىشىپ.

— ھەددى ئەمەس! — دېدى خانىش شالىنى چېچىپ، — ئۇنى ئاشۇنداق يامان ئۆگىتىپ قويغان ئۆزلىرى. نېمە دېسە رايىغا بېقىپ ئاخىرى بولغان يېرى مۇشۇ. ئەمدى رايىغا باقساق بولمايدۇ ئالىلىرى. ماقۇل، ئول شاھزادىگە بەردۈكمۇ دەيلى، ئەتە قوپۇپ ئۆگۈنلۈككە يۇرتىغا ماڭسا، بىچارە قىزىمىز ھەرەج تارتىپ قالمايمۇ؟ سەرسان - سەرگەردان بولۇپ يۈرمەسمۇ؟ شاھزادە تاجۇ - تەخت ئۈچۈن خان تاغىسى بىلەن ياغى قىلىپ قالسا، مەلىكىنىڭ ھاياتى تەھلىكە ئىچىدە قالماسمۇ؟ بۇ تەرەپلىرىنى ئويلاپ باقتىمىز؟

ئەمىر شەيخ نۇرىددىن خانىشى كۆرسەتكەن بۇ ئورۇنلۇق سە - ۋەبلەر ئالدىدا دەماللىققا لام - جىم دېيەلمەي تۇرۇپ قالدى. — سىلىدىن ئۆتۈنۈپ قالاي، دەرھال پەرمان بەرسىلە ئالىيلىرى، مەلىكە ئەمدى ھەرەمدىن چىقمىسۇن. شاھزادىنىڭ ھېلىقى سىڭلىسى بىلەنمۇ كۆرۈشمىسۇن، ھەممە بالانىڭ بېشى ئاشۇ مو - غۇل مەلىكىسى.

ئەمىر شەيخ نۇرىددىن خانىشنىڭ تەلىپىنى قاندۇرۇشقا مەج - بۇر بولدى، ئەمما ئىش بۇنىڭ بىلەن بېسىقمىدى. شاھزادە ئۇ - ۋەيسخان بىلەن توي قىلىشقا ئاتا - ئانىسىنىڭ قوشۇلمىغانلىقىدىن بىلگەن مەلىكە دۆلەتسۇلتان خېنىم غوۋغا كۆتۈردى، شاھزادە ئۆۋەيسخاندىن باشقا ھېچكىمگە تەگمەيمەن دەپ تۇرۇۋالدى. ئەمما بۇ چارە ئانىسىنىڭ ئالدىدا ئاقىمىدى. بۇ چارىنىڭ تازا ئۈنۈم بەر - مىگەنلىكىنى ھېس قىلغان مەلىكە تاماق يېمەي يېتىۋالدى. ئىككى كۈندىن بېرى ئاغزىغا بىر تال گىياھ، بىر تېمىم سۇ چاغلىق نەرسە سالمايدى. كېيىنەكلەرنىڭ يېلىنىش، يالۋۇرۇشلىرىغىمۇ پەرۋا قىلمىدى. ئىككى كۈنلۈك ئاچلىق ھەم ئۇسسۇزلۇققا مەل - كىنىڭ نازۇك تېنى بەرداشلىق بېرەلمىدى - دە، بۈگۈن ئەتىگەندە



ئاخىرى ھوشىدىن كەتتى.

مەلىكىنىڭ ھوشىدىن كەتكەنلىكىنى ئاڭلىغان ئەمىر شەيخ نۇرىددىن ئۆڭ - سۆلى ئۆچكەن ھالدا ئالدىراپ ھەرەمگە كەلدى. تاشقىرىقى ھۇجرىدا ئولتۇرغان خانىش مىشىلداپ يىغلاۋاتاتتى. تاتىرىپ كەتكەن چىرايىدىن قاتتىق چۆچۈپ كەتكەنلىكى بىلىنىپ تۇراتتى. ئەمىر ئورنىدىن تۇرۇپ ئېھتىرام بىلدۈرگەن خانىشقا قاراپ بىرنى گۈلەيدى - دە، گەپ قىلمىدى. شۇ تاپتا ئۇ مەلىكى - نىڭ قېشىغا كىرىشكە ئالدىراپ قالغانىدى.

— مەلىكە ھوشىغا كەلدى ئالىلىرى، — دېدى ئىچكىرىكى ھۇجرىدىن چىقىپ كەلگەن تېۋىپ قول باغلاپ تۇرۇپ. — ئەھۋالى قانداقراق؟

باياتىن بېرى قىزىدىن ئايرىلىپ قېلىش ۋەھىمىسىدىن يۈ - رىكى سىر قىراپ، پۇت - قوللىرىدا جان قالماي، گاللىرى قۇرۇپ كەتكەن ئەمىر تېۋىپكە ئۈمىد بىلەن قارىدى.

— مەلىكىنىڭ مۇبارەك تېنى بەك زەئىپلىشىپ كېتىپتۇ. تومۇرىنىڭ سوقۇشمۇ بەك ئاجىز. قۇۋۋەت شەرىپەتلىرىنى ئى - چىپ، ئاز - تولا غىزاغا كىرىشسە ياخشىلىنىپ كېتىدۇ...

ئەمىر شەيخ نۇرىددىن تېۋىپنىڭ گېپىنىڭ ئاخىرىنى كۈت - مەيلا ئىچكىرى ھۇجرىغا كىردى. مەلىكە يۈلۈپ تاشلىۋەتكەن گە - يىھتەك سوللىشىپ ياتاتتى. ئىككى مەڭزى قەغەز دەك ئاقىرىپ كەتكەن بولۇپ، لەۋلىرى قورۇلۇپ قالغان، چوڭ - چوڭ كۆزلى - رىنىڭ نۇرى قېچىپ، ئولتۇرۇشۇپ كەتكەنىدى. ئەمىر كېنىزەك - نىڭ قولىدىكى شەرىپەت قۇيۇلغان پىيالىنى ئېلىپ مەلىكىنىڭ يېنىدا ئولتۇردى. بىر قوشۇق شەرىپەت ئۈسۈپ مەلىكىنىڭ لېۋىگە يېقىن ئەكەلدى:

— قېنى بىر يۇتۇم ئوتلىسىلا.

— مېنى زورلىمىسىلا ئاتا، — دېدى مەلىكە كۆز ياشلىرىنى توختىتىۋالماي، — ھەرگىز ئىچمەيمەن. قىزىنىڭ كۆز يېشى ئەمىرنىڭ يۈرىكىنى شۇرىدە ئېرىتە -

ۋەتتى. شۇ دەقىقىدە ئۇنىڭ ئاتىلىق مېھرى قوزغىلىپ كەتكەندى. ئۇ قىزىنىڭ نازۇك قوللىرىنى مېھرىبانلىق بىلەن ئالغۇزلىرى ئارىسىغا ئالدى:

— دورىلىق شەرىپەتنى ئىچمىسىلە شاھزادە بىلەن قانداق توي قىلالايدىلا قىزىم؟ توي قىلىش ئۈچۈنمۇ تەننىڭ ماغدۇرى بولۇشى كېرەك - تە.

مەلىكىنىڭ يېرىم يۇمۇلغان كۆزلىرى يوغان ئېچىلدى. دادىسىغا گۇمانسىراپ قارىدى. شۇ تاپتا قۇلىقىغا ئىشەنمەي قالغانىدى.

— مېنى ئالداۋاتمايدىغانلا - ھە ئاتا؟

— يوقسۇ، زىنھار ئالدىمىدىم. سىلى مېنىڭ بارلىقىم، جىدىم، كۆزۈمنىڭ قارىسى تۇرسىلا، نېمىشقا ئالدىغۇدەكمەن؟ خۇشاللىقلىرى، سالامەتلىكلىرى ئۈچۈن بۇ جېنىم قۇربان بولسۇن قىزىم. خاتىرجەم بولسىلا، شاھزادىگە ھازىرلا خەۋەر بېرىۋېتىمەن. ھەممە ئىش سىلىنىڭ ئارزۇلىرىدىكىدەك بولىدۇ.

ئەمىر شەيخ نۇرىددىن شۇنداق دېگىنىچە پىيالىنى قىزىنىڭ لېۋىگە يېقىن ئەكەلدى. پەر ياستۇققا يۆلىنىپ ياتقان مەلىكە پىيالىدىكى شەرىپەتنى تولۇق ئىچىۋەتتى.

— رەھمەت ئاتا، — دېدى ئۇ چىرايىغا تاتلىق كۈلكە يۈگۈرۈپ.

— ئەمىسە ھازىردىن باشلاپ غىزا يېمىسىلە، — دېدى ئەمىر قىزىغا ئىچكىۋىرلىك بىلەن قاراپ، — كاجلىق قىلمىسىلا - ھە؟ — ماقۇل، — دېدى مەلىكە ۋەدە بېرىپ.

ئەمىر شەيخ نۇرىددىن تاشقىرىقى ھۇجرىغا چىقىپ دەككە - دۈككىدە ئولتۇرغان خانىشقا قاراپ قاپقىنى تۈردى.

— بولسىلا ئايىم يىغلاپ ئولتۇرۇۋەرمەي، تەييارلىق قىلسىلا.

تاسادىپىيلىق ھېس قىلغان خانىش ئەمىرگە گۇمانسىراپ قارىدى:





— نېمىگە تەييارلىق قىلىمەن ئالىيلىرى؟  
— توپغا، — دېدى ئەمىر شەيخ نۇرىددىن كەسكىنلىك بىلەن، — مەلىكە بىلەن شاھزادە ئۇۋەيسخاننىڭ توپىغا. ئەمدىگۈچۈشنىشلىك بولغاندۇ؟  
ئەمىرنىڭ ئەلپازىنى كۆرۈپ خاتىش لام — جىم دېيەلمىدى.



ئەمىر شەيخ نۇرىددىننىڭ چاقىرتقانلىقىنى ئاڭلاپ تۈرلۈك خياللار ئىلكىدە ئوردىغا ئالدىراش يېتىپ كەلگەن سەيپىدەئەلى ئالپ، ھۆدەيچىنىڭ يول باشلىشى بىلەن شاھنىشىنغا كىرىپ كەلدى. — دە، تەختتە خيالغا يېتىپ ئولتۇرغان تۈركىستان ھۆكۈمدارىغا ئېگىلىپ سالام بەردى:  
— ئەسسالامۇ ئەلەيكۇم ئانھەزرىتىم، ئالتۇن بويلىرى ئېسەنمىكەن؟

ئەمىر خيالدىن باش كۆتۈرۈپ سالامنى ئىلىك ئالدى.  
— ۋە ئەلەيكۇم ئەسسالام، قېنى جاي ئالسۇنلار.  
سەيپىدەئەلى ئالپ تەختنىڭ تۆۋەن تەرىپىدىكى خاس مېھمانلار ئۈچۈن تەييارلانغان كۇرسىغا بېرىپ ئولتۇردى.  
«ئەمىر ھەزەرەتلىرىنىڭ چىرايى ئەجەب خاپا كۆرۈنىدىغۇ، بۇ چاقىرتىشى ياخشىلىقتىنمىدۇ ياكى يامانلىقتىنمىدۇ؟ شاھزادە ئاللىلىرىنىڭ نىكاھ ئىشى ياخشىلىققا تەۋسىپ تېپىپ قالار ئىلا-ھىم...»

— بىزنىڭ دەرگاھىمىزدا يەر يۈزىنىڭ تەكەببۇرلىرى خا-رۇزار ۋە بېئىتباردۇر، — دەپ سۆز باشلىدى ئەمىر شەيخ نۇرىددىن ئاۋازىغا ۋەزىمەن تۈس بېرىپ، — پېقىرلىق ۋە ئاجىزلىق با-ياۋاندا تەمتىرەپ يۈرگۈچىلەرگە ساخاۋەت داستىخانىمىزدىن نېسىۋە - رىزىق بېرىش بىزگە ئابائى ئەجدادلىرىمىزدىن ئۆدۈم-دۈر. شول بائىستىن گەرچە شاھزادە ئۇۋەيسخان ئالىيلىرى ئاتا



مىراس تەسەررۇپىدا قارا نىيەت تاغىسىنىڭ تەھلىكىسىگە ئۇچراپ  
دەرگاھىمىزنى پاناھ تارتىپ كەلگەندىن بېرى ئۆز قېرىندىشىمىز -  
دەك كۆرۈپ، دوستلۇق پەرھىزلىرىنى مېھماندارچىلىق يوسۇنلىق -  
رى بىلەن ئادا قىلىشقا تىرىشىپ كەلدۈك. ھالا بۈگۈنكى كۈنگە  
كەلگەندە شاھزادە ئالىيلىرى ھايات بېغىمىزنىڭ تولىمۇ نازۇك  
بىر غۇنچىسىنى ئۈزۈپ چېكىسىگە قىسىش ئارزۇسىدا بىزگە پەر -  
زەنت بولۇش مۇددىئاسىنى بىلدۈردى. قىز چوڭ بولسا ياتلىق قە -  
لىش ئەلمىساقىتىن تارتىپ بار ئىش. شاھزادە ئالىيلىرى بىزگە  
پەرزەنت بولۇشنى ئارزۇ قىلغانىكەن، بىزمۇ پەرزەنت قىلىۋېلىش -  
نى ئەلۋەتتە خالايمىز، ئەمما ھەرقانداق نىكاھ ئەزەلدىن مەلۇم  
شەرت، پۈتۈم بىلەن ۋۇجۇدقا كەلگەن. شول بائىستىن بىزمۇ  
شاھزادە ئالىيلىرىغا شەرت قويۇشنى لايىق كۆردۈك. ئەمىرزا دەم  
ئەلچىلىك مەجبۇرىيەتلىرىنى تولۇق ئادا قىلىپ، شاھزادە ئالىي -  
لىرىغا يەتكۈزۈلسە.

سەيپىدەئەلى ئالىپ ئۈستىدىن تۈگمەن تېشى غۇلاپ چۈشكەن -  
دەك يەڭگىل نەپەس ئالدى.

— مۆھتەرەم ئالىيلىرى شۇ قەدەر ساخاۋەت ۋە ۋاپا ئەھلى -  
دۇركى، كۆرسەتكەن مېھىر - شەپقىتىدىن غەمناك ۋە نىمجان  
كۆڭلىمىزگە ئىقبال قۇياشى نۇر چېچىپتۇر. كەمىنەلىرى بەخت -  
يار شاھزادىمىز ئۈچۈن ۋەدە بېرىمەنكى، ئالىيلىرىنىڭ ھەرقانداق  
شەرتىنى بەجا كەلتۈرۈشكە تەييارمىز.

ئەمىر شەيخ نۇرىددىن مەمنۇنىيەتلىك بىلەن بېشىنى لىڭ -  
شىتتى.

— دەپتە - دۇنيا بۇ ئالتە كۈنلۈك ئالەمدە ھېچكىمگە ۋاپا  
قىلغان ئەمەس، بىر ۋاقىلىق جانغا ئارام بېغىشلىغۇچى ئوزۇقنىڭ  
دەسمايىسى بولغان ئىككى تەڭگە پۇل ئىنساننىڭ شەۋكىتىگە  
ھېچقاچان جۇلا بولالماس. مال - دۇنيانى ئىنسان ھەر يول بىلەن،  
يەنى ھۈنەرۋەن - كاسىپ ھۈنرى بىلەن، دېھقان - چارۋىدار  
مېھنىتى بىلەن، مەنسەپدار ھۆكۈمى بىلەن، تىلەمچى - سائىللار



ئىشىكمۇ ئىشىك بېرىپ تىلەش يولى بىلەن تاپىدۇ، ئەمما مال - دۇنيا يىغىش، راھەت - پاراھەت ئىزدەش، غېسىل نازۇنپەتلەرنى يەپ - ئىچىش بىلەن ھاياتىغا زىننەت بېرىش ھەقىقىي ئىنساننىڭ پەزىلىتى ئەمەس. شۇڭلاشقا بىز مەلىكىنىڭ تويۇق مېھرى ئۈچۈن ئۆل بەختىيار شاھزادىدىن قىل چاغلىق مال - دۇنيا تەلەپ قىلمايمىز. شەرئەتتىن شۈلكى، شاھزادە ئالىيلىرى مەيلى ھازىر، مەيلى كېيىن بولسۇن موغۇلىستان سەلتەنەتنى قولغا ئېلىشى، ئۆل زېمىندىكى ئاۋام - رەئىيەتنىڭ ئاسايىشلىقى ئۈچۈن ئەدلى - ئادالەت ياقىلىشى، يىگىتلىك شانۇ شەۋكىتىگە تەخت - سەلتەنەت ئارقىلىق جۇلا بېرىشى شەرت، چۈنكى، ئۆز تەسەررۇپىنى زالىم بىر ھۆكۈمدارنىڭ زۇلۇمىدىن ئازاد قىلىش ھەقىقىي يىگىتلىك بۇرچى، پەزىلىتىدۇر. ئەگەر ئۇنداق قىلمايدىكەن، شاھزادە ئالىي - لىرىنى بىر ئۆمۈر پەرزەنتىمىز ھېسابلىماسمىز ھەمدە بەرگەن تۈزىمىزغا ھەر ئىككى ئالەمدە رازى بولماسمىز.

سەيپىدەئەلى ئالىپنىڭ ۋۇجۇدى ھاياجاندىن تىترەپ كەتتى. ئەمىر شەيخ نۇرىددىننى بىر ئەلنىڭ ھۆكۈمدارىلا ئەمەس، ئەقىل - پاراسەتتە، پەزىلەتتە كامالەتكە يەتكەن دانىشمەن، ئەۋلىيادەك ھېس قىلدى. پەرزەنتىنى ئۆز ئېلىنىڭ شانۇشەۋكىتى ئۈچۈن، ئىنسان - لىق غۇرۇرى ئۈچۈن كۈرەش قىلىشقا ئۈندەش ھەقىقىي بىر ئاتە - نىڭ مەجبۇرىيىتى ئەلۋەتتە. ئەمىر شەيخ نۇرىددىن بولغۇسى كۈيۈ ئوغلىغا توي شەرتى قويۇش ئارقىلىق بۇ ئاتىلىق مەجبۇرىيىتىنى تولۇق ئادا قىلغانىدى. ھەئە، سەيپىدەئەلى ئالىپ شاھزادە ئۆۋەيس - خاننىڭ مەلىكە بىلەن توي قىلغاندىن كېيىن موغۇلىستانغا قايتىش، تەخت - سەلتەنەتنى قولغا ئېلىش ئارزۇسىدىن ۋاز كېچىپ قېلىشىدىن بەكمۇ ۋايىم يەيتتى، شۇڭا ھازىر خېلىلا خاتىرجەم بولدى.

— جانابى قىبلىگاھىمىز رەھنەما بولۇپ بەرسە، شاھزادە ئالىيلىرىنىڭ ئاتقان ئوقلىرى بولۇپ، بۇ شەرتنى تولۇق ئادا قىلىشقا جان - ئىمانىمىز بىلەن كاپالەت بېرىمىز.



ئەمىر شەيخ نۇرىددىننىڭ كۆڭلىدىكى دېلغۇللۇق تارقاپ خېلىلا ئېچىلىپ قالغانىدى.

— ئەمىسە شۇنداق بولسۇن، — دېدى ئۇ گەپ تۈگىدى، دې-  
گەننى قىلىپ ئورنىدىن تۇرۇپ، — بېرىپ شاھزادە ئالىيلرىغا  
خۇش خەۋەر يەتكۈزسۇنلار. تويىنىڭ ۋاقتىنى ئۆزى بېكىتسۇن،  
ھازىردىن باشلاپ تۈركىستان ۋادىسىدا توي.

— ھىممەتلىرىگە يەنە بىر قېتىم تەشەككۈر ئالىيلرى. ئە-  
مىسە مەن ياناي.

— ئامان بولسىلا.

※

※

※

— دېگەنلىرى راستمۇ ئەمىرزادەم؟ يەنە چاقچاق قىلىۋاتماي-  
دىغانلا. — ھە؟ توي ئىشىمىزغا راستتىنلا رازىلىق بەردىمۇ؟

مەلىكە دۆلەتسۇلتان خېنىم بىلەن توي قىلىش تەلىپىگە  
ئەمىر شەيخ نۇرىددىننىڭ رازىلىق بەرگەننى ئاڭلاپ شاھزادە ئۇ-  
ۋەيسخان خۇشاللىقتىن ئۆزىنى قويدىغان يەر تاپالماي قالدى. قۇ-  
لىقىغا ئىشەنمەي، سەيپىدەئەلى ئالپتىن قايتا - قايتىلاپ سورى-  
دى، ئىچ - ئىچىدىن ھۇزۇرلىنىپ كۈلدى.

سەيپىدەئەلى ئالپ ئەمىر شەيخ نۇرىددىننىڭ قويغان توي  
شەرتىنى شاھزادىگە ئالاھىدە يەتكۈزدى.

— توي شەرتىنى يادلىرىدا مەھكەم تۇتسىلا ئالىيلرى، —  
دېدى ئۇ ئەسكەرتىپ.

— خاتىرجەم بولسىلا ئەمىرزادەم، ئاللاھ خالىسا بۇ شەرتنى  
چوقۇم ئادا قىلىمىز. ئەمىر ئالىيلرى شەرت قىلمىسىمۇ ئادا  
قىلىشقا تېگىشلىك مەجبۇرىيىتىمىز - دە بۇ.

— ئەمدى ئەمىر ئالىيلرى دېمەي جانابى قېيىنئاتام دېسىد-  
لە، — دېدى سەيپىدەئەلى ئالپ.

— ماقۇل، ماقۇل، — دېدى شاھزادە قاقاھلاپ كۈلگىنىچە، —



يەنە تاپىلايدىغان، ئۆگىتىدىغان ئىشلار بارمۇ ئەمىر زادەم؟  
سەيپىدەلى ئالپ شاھزادىگە چاقچاق قىلىشقا تەمشىلىپ  
توختىۋالدى. ھەئە، شۇ تاپتا ئۇ شاھزادىنىڭ سىڭلىسىنىڭ كۈيۈ-  
سى بولمىغان بولسىدى، تىلىنىڭ ئۇچىغا خويمۇ ئوبدان گەپلەر  
كەلگەنىدى.

— شاھزادە ئالىيلىرى قابىلىيەتلىك، ھەممە ئىشتا يېتىش-  
كەن، ئۆگىتىشنىڭ ھاجىتى يوق، — دېدى سەيپىدەلى ئالپ  
قۇۋلۇق بىلەن كۈلۈپ.

دوستىنىڭ نېمە دېمەكچى بولغانلىقىنى پەملىگەن شاھزادە  
ئۈۋەيسخان پىخىلداپ كۈلۈۋەتتى.

شۇ كۈنلەردە تۈركىستان ئوردىسىنىڭ ئىچ - تېشى توي تەي-  
يارلىقىغا چۈشۈپ كەتكەنىدى.



## 14

تۇرپان تەختىگاھى تولىمۇ سۈكۈتلۈك ئىدى. سۇلتان شىر-  
مۇھەممەدخاننىڭ ئېغىر كېسەل ئازابىدا ئورۇن تۇتۇپ يېتىپ  
قالغىنىغا خېلى ئايلار بولغانىدى. ئەمىرلەر، سەركەردىلەر، خىز-  
مەتكارلار قاتتىقراق شەپە چىقىپ كەتسە بېشىغا بالا - قازا ياغد-  
دىغاندەك، پۈتىنىڭ ئۇچىدا دېگۈدەك ئاۋايلاپ مېڭىشاتتى، ئېھتىد-  
يات بىلەن سۆزلىشەتتى، ئوردىدا كۈلكە - چاقچاق، ناخشا - ساز  
پۈتۈنلەي غايىب بولغانىدى.

ھەئە، شاھزادە ئۈۋەيسخاننىڭ قاراڭقا ياغلىغىدىكى كېچىلىك  
ھۈجۇمىدا جېنىنى قۇتقۇزۇش ئۈچۈن ئەينەكتەك مۇز تۇتقان يۇندى  
كۆلچىكىدە تالڭ ئاتقۇچە چىلىنىپ ياتقان سۇلتان شىر مۇھەممەد-  
خانغا قاتتىق سوغۇق تەگكەنىدى. سەركەردە - لەشكەرلىرىنى شە-

پە چىقارماي پەم بىلەن تۇرپانغا چېكىنىشكە پەرمان بەرگەنى بىر -  
 لەن قىزىتمىسى بارغانسېرى ئۆرلەپ، پۇت - قوللىرى ماغدۇر -  
 سىزلىنىپ، ئات ئۈستىدە ئولتۇرالمى مەپىدە يېتىپ مېڭىشقا  
 مەجبۇر بولدى. تېۋىپلار ھەرقانچە تىرىشچانلىق كۆرسىتىپمۇ  
 قىزىتمىسىنى چۈشۈرەلمىدى. سۇلتان شىرمۇھەممەدخان ئەنە ئا -  
 شۇنداق ئەھۋالدا تۇرۇپمۇ شاھزادە ئۆۋەيسخان بىلەن تۈركىستان  
 ئەمىرىنىڭ قوغلاپ كېلىشىدىن ۋايىم يەپ، ئۈچ كۈنگىچە قوشۇن -  
 نىڭ توختاپ ئارام ئېلىشىغا يول قويمىدى. قوشۇن بىلەن توخ -  
 تىماي يول يۈرۈشكە مەجبۇر بولغان تېۋىپلار دورا قاينىتىشقا ئا -  
 مالىسىز قالغانىدى. خان مەپىدە ياتقىنى بىلەن ئوڭغۇل - دوڭغۇل  
 يوللاردا مەپە تولا سىلكىنىپ ئويدان ئارام ئالالمىدى. تېۋىپلار يۈ -  
 رۇشنى توختىتىپ بىرەر كۈن تىنچ ئارام ئېلىشنى، بۇ ئارىلىقتا  
 زۆرۈر دورىلارنى قاينىتىپ تەييارلىۋېلىشنى ئېيتقان بولسىمۇ،  
 قاتتىق قورقۇپ كەتكەن سۇلتان شىرمۇھەممەدخان پەقەتلا قو -  
 شۇلمىدى. تۈركىستان ئەمىرىنىڭ قوغلاپ كېلىش ۋەھىمىسىدىن  
 ئاز - تولا قۇتۇلغان بولسىمۇ، كۆڭلى يەنىلا خاتىرجەم ئەمەس ئى -  
 دى. شاھزادە ئۆۋەيسخاننىڭ ئۆزىدىن بۇرۇن تۇرپانغا يېتىپ بېرىپ  
 ئاستاننى ئىگىلىۋېلىشىدىن، ئۇلۇسبېگى خۇدايداد بىلەن تىل  
 بىرىكتۈرۈۋېلىشىدىن قاتتىق ۋايىم يەۋاتاتتى. ئەھۋالنىڭ ناچار -  
 لىقىنى سەركەردىلەرگە بىلىندۈرمەسلىك ئۈچۈن، ئەزاىى - بەدىنى  
 قاتتىق ئاغرىپ تۇرسىمۇ بەرداشلىق بېرىۋاتاتتى. قورقۇنچ، ۋەھى -  
 مە، گۇمانخورلۇق ئۇنى ھېچكىمگە ئىشەنمەس قىلىپ قويغانىدى.  
 تۇرپانغا بېرىۋالسا كېسىلىم سەللىمازا ساقىيىپ كېتىدۇ، دەپ  
 ئويلايتتى ئۇ. پۈتكۈل ئەزاىى ئوت - كاۋاپ بولۇپ قىزىپ، بۇرۇن -  
 دىن سۇ ئېقىپ، بېشى ئېسىلىپ ئاغرىپ، توختىماي يۆتىلىپ  
 تۇرسىمۇ جاھىللىق قىلىپ، كېسىلىگە سەل قارىغانىدى. سەر -  
 كەردە - لەشكەرلىرىنىڭ ئۆزىنى قاتتىق ئاغرىپ قاپتۇ دەپ  
 ئويلاپ، غەيرىي خىياللاردا بولۇپ قالماسلىقى ئۈچۈن گاھىدا مە -  
 پىدىن چىقىپ ئاتمۇ مىنىپ قويايتتى، لېكىن بېشى قىيىپ، كۆزى



قاراڭغۇلىشىپ ئاتتا ئانچە ئۇزۇن ئولتۇرالمىتتى. تېۋىپلار ئىلاجىسىز قوشۇندىن قېچىقلىپ دورا قاينىتاتتى - دە، تەييارلىغان دورىلارنى چەۋەندازلاردىن تېز سۈرئەتتە خانغا يەتكۈزۈپ بېرەتتى. لېكىن خان ياخشى ئارام ئالالمىغانلىقى، ئۇنىڭ ئۈستىگە سەر - كەردە - لەشكەرلەرگە كېسىلىنىڭ ئانچە ئېغىر ئەمەسلىكىنى بىلدۈرۈپ قويۇش مەقسىتىدە پات - پات ئات مىنىۋالغانلىقى ئۈ - چۈن، چەۋەندازلار يەتكۈزۈپ كېلىپ بولغۇچە سوۋۇپ، مۇزلاپ كەتكەن دورىلارنىڭ ئۈنۈمى يوق دېيەرلىك ئىدى.

سۇلتان شىرمۇھەممەدخان ئەنە ئاشۇنداق مىڭ بىر مۇشەق - قەتئە تۇرپانغا يېتىپ كەلدى، لېكىن كېسلى بەك ئېغىرلىشىپ كەتكەنلىكى ئۈچۈن شاھنىشىنىدىكى ئالتۇن تەختتە ئولتۇرالمىدى، ئولتۇرغۇدەكمۇ ماجالى قالمىغانىدى. قىزىتمىسى بىر ئاز چۈشكەن بولسىمۇ، يۆلەپ قويىمىسا ئولتۇرالمىدىغان، بىر يۆتىلىپ كەتسە يۆتىلىنى توختىتالماي قېچىلىپ كېتىدىغان، قان تۈكۈردى - دىغان بولۇپ قالغانىدى. شۇنداقتىمۇ كاللىسى سەگەك ئىدى. ئوردا ئىشلىرىنى ئۆلۈسبېگى خۇدايدادقا تاپشۇرۇپ بېرىشكە خا - تىرجەم بولالمى، ھەممە ئىشلارنى يېتىپ تۇرۇپ نازارەت قىلاتتى. ئەمىر - سەركەردىلەرنىڭ كۈندىلىك سالامىنىمۇ يېتىپ تۇرۇپ قوبۇل قىلاتتى. مەلۇماتلارنى ئاڭلاپ، پەرمان چۈشۈرەتتى. خاننىڭ ئېغىر كېسەل تۇرۇپمۇ ھەممە ئىشلارغا چات كېرىۋېلىشىدىن، ئۆ - زىگە ئىشەنمىگەنلىكىدىن رەنجىپ قالغان ئۆلۈسبېگى خۇدايدادىمۇ بېشىنى ئىچىگە تىقىۋېلىپ، بىر چەتكە چىقىۋالغانىدى.

ئۇزۇن قىش ئەنە ئاشۇ يوسۇندا ئۆتۈپ كەتتى. بىراق سۇلتان شىرمۇھەممەدخاننىڭ كېسلىدە قىلچىلىك ياخشىلىنىش بولمىدى. كۆكلەم كېلىشى بىلەن يۆتەلمىسىمۇ قان تۈكۈرىدىغان بولۇپ قالدى. كېسلىنىڭ ساقايىمىغانلىقىدىن ئىچى پۇشۇپمۇ ياكى شاھزادە ئۆۋەيسخاننىڭ دېرىكىنى تېخىچە ئالالمىغانلىقىدىنمۇ ۋە ياكى كۈندىن - كۈنگە ئەدەۋاتقان زىيادە گۇمانخورلۇقىدىنمۇ ئى - تاۋۇر تېرىككەك، سەپرا بولۇپ قالغانىدى. ئەمىر - سەركەردىلەر -



نىڭ يوشۇرۇن تىل بىرىكتۈرۈۋېلىشىدىن، ئۆزىگە قارشى ھەرىكەت پىلانلىشىدىن ئەنسىرەپ، بارلىق چوڭ - كىچىك ئەمىر - سەر - كەردىلەرنى كۈنىگە ئىككى ۋاق، گاھىدا ئۈچ - تۆت ۋاق يېنىغا چاقىراتتى، يوقىلاڭ سەۋەبلەر بىلەن كىملەرنىدۇر تىللايتتى؛ كىملەرنىڭدۇر مەنسىپىنى تۆۋەنلىتىپ، كىملەرنىڭدۇر مەنسىپىدىن ئىنى ئۆستۈرەتتى؛ كىملەرنىدۇر جازاغا بۇيرۇپ، كىملەرنىڭدۇر ئىدى. ئام بېرەتتى. ئىشقىلىپ ھېلى دېگەن گېپى ھېلى يوق ئىدى. ئەمىر - سەر كەردىلەرنى يۈرەكئالدى قىلىۋەتكەندى. «شاھزادە ئۇ - ۋەيسخاننى ھازىرغىچە تۇتۇپ ئالدىمغا ئەكەلمىدىڭ» دەپ ياتىش بېگى بىلەن ئاستانە ھاكىمىنى ئىككى قېتىم دۇمبالاتتى. ئەمىر - سەر كەردىلەرنىڭ ھەممىسى سۇلتان شىرمۇھەممەدخاندىن بىزار بولۇشقا باشلىغانىدى، لېكىن ھېچقايسىسى كۆڭلىدىكىنى تېشىغا چىقىرىشقا پېتىنالماتتى.



ئۆرۈك ئالا بولۇشقا باشلىغاندا قومۇلدىن ئوردىغا مەلۇمات كەلدى.

— خان ئالىيلىرىغا مەلۇم بولغا، — دېدى ئۇلۇسبېگى خۇدايداد ئەتىگەنلىك قوبۇلدا كېسەل ئازابىدا ياتقان خانغا يېقىنلاپ كېلىپ، — قومۇل نائىب ئەمىرى سۈپۈرگە مىرزىدىن جىددىي مەلۇمات كەلدى. مەلۇماتتا دېيىلىشىچە، موڭغۇللار بارسكۆلنى<sup>①</sup> بېسىۋېلىپ، قومۇلغا تەھلىكە سېلىۋېتىپتۇدەك.

سۇلتان شىرمۇھەممەدخان ئولتۇرۇشۇپ ئورنىغا ئوخشاپ قالغان گۈنسز كۆزلىرىنى ئاۋۋال ئۇلۇسبېگىگە، ئاندىن باشقا ئەمىرلەرگە تىكتى، لېكىن زۇۋان سۈرمىدى.

يوللىغان مەلۇماتىغا خاننىڭ تازا ئىشەنمەيۋاتقانلىقىنى ھېس قىلغان ئۇلۇسبېگى قوينىدىن قومۇل ئەمىرى سۈپۈرگە مىرزىنىڭ يازغان مەلۇماتىنى چىقىرىپ ئېھتىرام بىلەن ئۇزاتتى. خان تىت - رەپ تۇرغان قوللىرى بىلەن مەلۇماتنى ئېلىپ شۇنداقلا كۆز يۈ - گۈرتۈپ بىر يانغا تاشلاپ قويدى.

① بارسكۆل — ھازىرقى بارىكۆل ناھىيەسى.



— موڭغۇللار خېلىدىن بېرى سەلتەنەتىمىزگە تەئەررۇز قىد-  
لىشقا پېتىنالمىي كەلگەندى، — دېدى ئۇلۇسبېگى يەنە ئېغىز  
ئېچىپ، — كۆكلەم كىرە - كىرمەيلا بارسىكۇلنى بېسىۋاپتۇ.  
ئەھۋالدىن قارىغاندا ئۇلار بۇنىڭلىق بىلەن بولدى قىلمايدىغاندەك  
قىلىدۇ. ئول ئاپەتكە باشتىلا چارە - تەدبىر كۆرمىسەك، ئەتە -  
ئۆگۈن قومۇلىنىمۇ قولىدىن بېرىپ قويۇشىمىز مۇمكىن. قەشقەر  
تېخىچىلا مىرزا ئۇلۇغبەگنىڭ قولىدا تۇرۇپتۇ. بۇ دورەم موڭ-  
غۇللارغا قاتتىقراق تېگىپ قويمىساق، بۈيۈك تەسەررۇپىمىزنىڭ  
تېخىمۇ كۆپ تەئەررۇزغا ئۇچرىشى تۇرغانلا گەپ. شۇڭا ئالىيلىرى  
پەرمان بەرسە، بىر تۈمەن سەركەردە - لەشكەرنى دىلخاھلاپ قومۇل  
ئەمىرى بىلەن بىللە جازا يۈرۈشى قىلىپ، موڭغۇللارنىڭ قولىدىن  
بارسىكۇلنى قايتۇرۇۋالغايىمىز.

— خان ئالىيلىرى پەرمان بەرسىلە، — دېدى باشقا سەر-  
كەردىلەرمۇ ئۇلۇسبېگىنى قوللاپ، — قومۇلنى موڭغۇل تەھلىد-  
كىسىدىن قۇتۇلدۇرۇپ، بارسىكۇلنى قايتۇرۇۋالايلى.  
سۇلتان شىرمۇھەممەدخان ھېچنېمىنى ئاڭلىمىغاندەك ئىد-  
پادىسىز ياتاتتى. ھەئە، جىمجىت ياتقانداك قىلغان بىلەن كۆڭلى  
تىنچ ئەمەس ئىدى.

«مېنىڭ ئەھۋالىم بۇ، ئۆزۈمنىڭ ھاجىتىمدىن ئۆزۈم چىقال-  
مايمەن. ئۇلۇسبېگىگە لەشكەر تارتىشقا پەرمان بەرسەم لەشكەر-  
لەرنى دىلخاھلىۋالسا ئاستاننىڭ مۇداپىئەسى ئاجىزلاپ كېتىدۇ.  
لەشكەرىي يۈرۈشكە يارلىق ئېلىۋالغان ئۇلۇسبېگىنىڭ ساداقىتىد-  
گە بىرىنچىدەپ بولغىلى بولمايدۇ. ھاۋا ئىللىپ قالدى. قىشتىن  
بېرى مىدىرلىماي مۆكۈپ ياتقان شاھزادىمۇ ئاشۇ بەتەخت موڭ-  
غۇللارغا ئوخشاش ئىنىدىن چىقتى ئەتىمالىم. ئەمدى جىم يېتىد-  
ۋەرمەيدۇ. ناۋادا پەم بىلەن كېلىپ ئاستاننىڭ تېگىش قىلىپ قال-  
سا، قېپقالغان لەشكەرلەر بىلەن قانداق تاقابىل تۇرىمەن؟ سەر-  
كەردىلەر مەندەك ئەزراڭنىڭ دەرگاھىغا يېقىنلاپ قالغان خانغا



ساداقەت كۆرسىتىشتىن يالتيىپ، كۈچ - قۇدرىتى ئۇرغۇپ تۇرغان شاھزادىگە ئەل بولۇشنى خالىمايدۇ دەپ كىم ھۆددە قىلالايدۇ؟ مەيلىلا، موڭغۇللار بارسكۆلگە شۈكۈر قىلمىسا قومۇلغا قانائەت قىلۇر. ئەمما سەللىمازا ساقايمىغىچە لەشكىرى يۈرۈشكە پەرمان بېرىش ئاقىلانلىك بولماس. ئاھ تەڭرىم، مۇشۇنداق بىر پەيتتە بۇ نىجىس كېسەل ئەجەبمۇ چاپلاشتىغۇ ماڭا؟ تېز رەك شىپا تاپسام بولاتتى، ياكى ئوردىدىكى ھەكىملەر كېسىلمىگە ياخشىراق دورا قىلمايۋاتامدىغاندۇ؟ خەپ، خەپ... ھېلىمۇ ئوردا سىرتىدا، ئەل - يۇرتتا قانداق پىتنە - پىاسات پەيدا بولدى، بۇنى بىر ئاللاھ بىلىدۇ. بۇلار تىل بىرىكتۈرۈپ مېنى ئالداۋاتىدۇ، ئاۋام - رەئد - يەتتىنىڭ ئەھۋالىدىن، ئوي - خىياللىرىدىن مەلۇمات بەرمەيۋاتىدۇ. ئوردىدا تەپرىقچىلىكنىڭ باش كۆتۈرۈۋاتقانلىقىنى كۆڭلۈم تۈيۈپ تۇرۇپتۇ. كېسەلدىن ساقىيىۋالايچۇ قېنى، ئۇلارنى ئالدامچىلىق قىلغىنىغا، ساداقەتسىزلىك قىلغىنىغا، تاجۋەختىمنىڭ ئۆلىنى كولىغىنىغا تويغۇزمەنغۇ. خەپ، شاھزادە ئۈۋەيسخاننى ئۆز قولۇم بىلەن تۇتۇپ كەلمەيدىغان بولسام...»

— ئالدىرىمىسۇنلار، يەنە بىرنەچچە ۋاق تەخىر قىلسۇنلار، — دېدى دېمى كېسىلىپ ئۆپكەنسى غىزىلداپ تۇرغان سۇلتان شىر - مۇھەممەدخان كۆڭلىدىكىنى چاندۇرماستىققا تىرىشىپ، — گەر - چە ھازىر كۆكلەم پەسلى بولۇپ، ئاستانە ئىلىلىپ قالغىنى بىلەن، بارسكۆل تەرەپلەر تېخى سوغۇق، بۇ لەشكىرى يۈرۈشنىڭ مۇۋاپىق پەيتى ئەمەس، سوغۇقتا لەشكەر تارتقاننىڭ دەردىنى يەتكۈچە تارت - تۇق، ئالدىراقسانلىق قىلمايلى.

ئۇلۇسبېگى خۇدايداد يەنە گەپ قىلسا، ئاسان ئاچچىقلىنىدۇ - خان بولۇپ قالغان خاننىڭ تېرىكىپ قېلىشىدىن، قوپاللىق بىلەن سىلكىۋېتىشىدىن ئەنسىرەپ باش ئېگىپ تۇرۇشقا مەجبۇر بولدى. يەنە بىر تەرەپتىن خاننىڭ كۆرسەتكەن يوقىلاڭ باھانىسىدىن ئۇ - مىدىسىزلىنىپ قالغانىدى. لېكىن كۆڭلى تولىمۇ پاراكەندە ئىدى. ئۇ قەشقەرنى مىرزا ئۇلۇغبەگنىڭ تارتىۋالغىنىدىن قانچىلىك ئۆ -



كۈنسە، شۇ تاپتا موڭغۇللارنىڭ بارىسكۆلىنى بېسىۋالغىنىدىنمۇ شۇنچىلىك ئۆكۈنەتتى، تىت - تىت بولاتتى. موڭغۇللارنىڭ بارىسكۆلدىك كىچىككىنە يۇرتقا قانائەت قىلمايدىغانلىقىغا، مۇشۇنداق قول قوۋۇشتۇرۇپ تۇرۇۋەرسە، ئەتە - ئۆگۈن قومۇلىنىمۇ قولدىن بېرىپ قويىدىغانلىقىغا ئىشىنەتتى. ئېغىر كېسەل ئازابىدا ئىگراپ ياتقان خاننىڭ نېمە ئۈچۈن تۇتۇرۇقسىز سەۋەبلەر بىلەن موڭغۇللارغا قارشى لەشكەر تارتىشقا پەرمان بەرمىگەنلىكىنىڭ سەۋەبىنى قىياس قىلاتتى.

«بۈيۈك خانىدان مۇشۇنداق بىر ئىستېداتسىز خاننىڭ قولىدا ۋەيران بولۇپ كېتىرمۇ؟ ئۆز تەسەررۇپىنى، ئەل - ئۇلۇسىنى ياتلارنىڭ تەئىررۇزىدىن قوغدىيالمىغان ئادەمنىڭ سەلتەنەت سادىھىبى بولۇشقا قانداقمۇ لايىقتى بولسۇن؟ بۇ دېگەن ئەجدادلار ئالدىدا نومۇس، ئەۋلادلار ئالدىدا جىنايەت. ھە راست، خان ھازىر ماڭا ئىشەنمەيدۇ، ھېلىغۇ مەنكەنمەن، يېقىنلىرىغىمۇ ئىشەنمەيدۇ. شول سەۋەبتىن لەشكەر تارتىش ئىشىغا پەرمان بەرمەيۋاتىدۇ، موڭغۇللار ناۋادا قومۇلىنى بېسىۋالسا يۈرىكى تېخىمۇ يوغىنايدۇ. ئول چاغدا قومۇلغىلا شۈكۈر - قانائەت قىلماي، تۇرپانغىمۇ كۆز تىكىدۇ. ھەئە، بۈيۈك تەسەررۇپىمىزنى تولۇق ئىستېلا قىلىشتىن - مۇ يانماسلىقى مۈمكىن. تۇرپاننى مۇھاپىزەت قىلىشتا قومۇل مۇھىم ئۆتكەل، قومۇلىنى قولدىن بېرىپ قويساق تۇرپاننى ساقلاپ قالماق بەسىي مۈشكۈل. خان ئالىيلىرى بۇنى چۈشەنمەيدىغاندۇ؟ راستتىن ئېيتسام، خان ئالىيلىرىنىڭ ئىستېداتسىزلىقىنى پە - قەتلا ياقىتۇرمايمەن. شاھزادە ئۇۋەيسخاننىڭ بۈيۈك سەلتەنەتكە پا - سىبان بولۇپ يۇرتدارچىلىق قىلىشىنى ئارزۇ قىلىمەن. بىراق ھازىر موڭغۇللار زېمىنىمىزغا تەئىررۇز قىلىپ تۇرغاندا، باسقۇن - چىلارنى تاشلاپ قويۇپ، نەدىلىكى، ھايات - تىرىكلىكى ناھېنىق شاھزادىنى ئىزدىشىم مۈمكىنمۇ؟ ئۇنداق قىلسام خەلقىئالەم ئال - دىدا رىياكار، بەتنىيەت، تۈزكۈر دېگەن ئاتاققا قالمادىمەن؟ ئۇ - لۇسبېگىلىك شان - شۆھرىتىمگە داغ تەگكۈزۈۋالمايدىمەن؟ ما -



قۇل، خاننى ماڭغۇ ئىشەنمىدى دەيلى، ئۇنداقتا ئۆزى ئىشىنىدۇ. خان سەركەردىسىگە بىر تۈمەن لەشكەر بىلەن قومۇل ئەمىرىگە ھەمدەم بولۇشقا، قومۇلنى مەھكەم ساقلاشقا پەرمان بەرسە بولاتتىغۇ. قومۇلدا لەشكەر، ئوزۇق - تۈلۈك يېتەرلىك ئەمەس. ناۋادا موڭغۇللارنىڭ ھۇجۇمىغا ئۇچراپ قالسا ئۇزاققا بەرداشلىق بېرەلەيدۇ. قومۇلنى قولىدىن بېرىپ قويساق ئورنىنى تولدۇرۇۋالغۇ. سىز زىيان، پۇشايمانغا قالمىز. شۇ تاپتا شاھزادە ئۇۋەيسخان نەدىكىن؟ نېمە ئىش قىلىۋاتىدىكىن؟ ھېچبولمىغاندا نەۋرەم سەيدىدە ئالىپ بىرەر خەۋەر بېرىشى كېرەك ئىدىغۇ ئاخىر؟ ئۇلار -

نىڭ نەدىلىكىنى بىلىسەم خاننىڭ ئەھۋالىنى، ئەل - يۇرتنىڭ تەخت - سەلتەنەتنىڭ بېشىغا كېلىش ئېھتىمالى بولغان خەۋپنى بىلدۈرۈپ قويسام بولاتتى. شۇ تاپتا شاھزادە ئالىيلىرى ئاستانگە كەلسە، خاننىڭ ئەھۋالى ياخشى بولمىغاندىكىن، بارلىق ئەمىر - سەركەردىلەر بىلەن ئوردىدا قۇرۇلتاي چاقىرىپ خاننى تەختتىن چۈشۈرۈپ، شاھزادىنى خانلىق تەختتە ئولتۇرغۇزۇشنىڭ ئامالنى قىلغىلى بولاتتى. خان ئېغىر كېسەل بولغان ئەھۋالدا قۇرۇلتاي چاقىرىش ئارقىلىق خان ئالماشتۇرۇش ئەزەلدىن بار قائىدىغۇ؟ بۇ ئىش سەلتەنەت يوسۇنلىرىغا ھەرگىز مۇخالىپ كەلمەيتتى. ئەمىر - سەركەردىلەرنىڭ كۆپىنچىسى بۇ تەكلىپنى قوللايتتى...

ئۇلۇسبېگى خۇدايدادنىڭ ئوي - خىياللىرىنىڭ تېگى يوق ئىدى. مۇۋاپىق بىر چارە - ئامال تاپالماي تىت - تىت بولاتتى. ئوردا تېۋىپلىرىدىن خاننىڭ ئەھۋالىنى تەپسىلىي سوراپ باقتى. — ئالىيلىرىنىڭ ئۆپكىسى يىرىڭدىغان، كېسىلىنىڭ سىلغا ئۆزگىرىپ كېتىش ئېھتىمالى چوڭ. ئۇندىن باشقا بۆرەك بىلەن يۈرەكتە ئېغىر زەئىپلىك بار. بۇ يېقىندا ساقىيىپ كېتەلەشكە ئىشەنچ قىلالايمىز، — دېيىشتى تېۋىپلار ئامالسىزلىقىنى بىلدۈرۈپ.

ئۇلۇسبېگىنى قاتتىق غەم بېسىۋالغانىدى. چۈنكى، ناۋادا سۇلتان شىرمۇھەممەدخان مۇشۇنداق يېتىپ تۇيۇقسىز قازا قىلىپ



كەتسە، موڭغۇللارغا قارشى تۇرۇش ئىشلىرى بىر يانغا قايرىلىپ قېلىپ، ئوردىدا ئىچكى قالايمىقانچىلىق، نىزا - بۆلۈنۈش كېلىپ چىقاتتى. بۇ موڭغۇلىستان سەلتەنەتى ئۈچۈن بارسكۆلنى بېسىۋالغان موڭغۇللارنىڭ تەھدىتىدىنمۇ نەچچە ھەسسە خەتەرلىك ئىدى. ئوردىدىكى ئەمىر - سەركەردىلەر پەقەت مەرھۇم خان تۇغلۇق تۆ - مۇرنىڭ جەمەتىگىلا بويسۇناتتى. ئۇلۇسبېگىگە ھەرگىز بويسۇنمايتتى. گەرچە سۇلتان شىرمۇھەممەدخاننىڭ ئىككى ئوغلى بولسىمۇ، تېخى يېشى كىچىك ئىدى، سەلتەنەت ئىشلىرىنىڭ ھۆددەسىدىن چىقالمايتتى. ناۋادا ئۇلاردىن بىرەرنى دادىسىنىڭ تەختىگە ئولتۇرغۇزۇپ قويسا، ئوردىدىكى ئەمىر - سەركەردىلەر بالا خاننىڭ گۆدەكلىكىدىن پايدىلىنىپ ئۆز مەقسەت - مۇددىئالىرىغا يېتىشكە ئۇرۇناتتى. يەنە بىر تەرەپتىن تەخت ساھىبى قانۇنلىشىپ قالاتتى - دە، شاھزادە ئۇۋەيسخاننىڭ تەخت - سەلتەنەتنى قولغا ئېلىشى تەسكە چۈشەتتى. تاجۇتەخت ماجىراسى قايتىدىن باش كۆتۈرۈپ بېھۋەدە قان تۆكۈلەتتى. مانا مۇشۇ بىر تالاي ئېھتىماللىقلار تۈپەيلىدىن ئۇلۇسبېگى خۇدايداد شاھزادە ئۇۋەيسخاننىڭ دېرىكىنى ئېلىشقا ئالدىراپ قالغانىدى.



ئوردىدىن خېلىلا كىچىك سېلىنغان ئۇلۇسبېگى قەسىرى بېزىلىشى، ھەشەمەتلىكلىكى جەھەتتىن ئوردىدىن قېلىشمايتتى. ئۈستىدە تولۇق قوراللانغان ئىككى نۆكەر بىمالال ئۇياقتىن - بۇ ياققا ئۆتۈشلەيدىغان 15 - 16 گەز ئېگىزلىكتىكى قورۇق تام خۇددى قەلئە سېپىلىدەك قەسىرنى مۇستەھكەم ئوراپ تۇراتتى. نۆكەرلەر قورۇق تامنىڭ ئۈستىدە كېچە - كۈندۈز كۆزەتتە تۇراتتى. ئۇلۇسبېگى قەسىرىمۇ تاشقىرىقى ھويلا، ئوتتۇرا ھويلا ۋە ئىچكىرىكى ھويلا دەپ ئۈچ قىسىمغا بۆلۈنەتتى، تاشقىرىقى ھويلا - لىدا خىزمەتكارلار، نۆكەرلەر تۇراتتى. ئوتتۇرا ھويلىغا تۇرپاننىڭ



كىلىماتىغا ماس كېلىدىغان تۈرلۈك مېۋىلىك دەرەخلەر قويۇلۇپ  
بىنا قىلىنغان باغچە بىلەن بىرلەشتۈرۈلگەن ھەشەمەتلىك ساراي  
جايلانغانىدى. ئىچكىرىكى ھويلا ھەرەم ئىدى.

قەسىرنىڭ ئىچى ئاجايىپ تىمتاسلىققا چۆمگەنىدى. ئۇلۇس -  
بېگى خۇدايداد ئارا ھويلىدىكى ساراينىڭ ئىچكىرىسىگە جايلانغان  
ئېتىكاپخاننىڭ چازا قۇرۇپ ئولتۇرغىنىچە ئالدىدىكى رېھىلگە  
ئېگىشىپ قۇرئان تىلاۋەت قىلىۋاتاتتى. شۇ ئەسنادا مەھرەم يىگىت  
ئېتىكاپخانغا پەم بىلەن كىرىپ كەلدى ۋە قۇرئان ئوقۇۋاتقان ئۇ -

لۇسبېگىنىڭ دىققىتىنى بۆلمەسلىك ئۈچۈن ئىشىك تۈۋىدە بىر  
پەس قول باغلاپ تۇردى. ئۇلۇسبېگى مەھرەمنىڭ زۆرۈر ئىش  
بولمىسا كىرمەيدىغانلىقىنى بىلەتتى. شۇنداقتىمۇ ئوقۇپ يېرد -  
مىدىن ئاشقان پارنى تۈگىتىۋېتىش ئۈچۈن دىققىتىنى بۆلمىدى.  
مەھرەم يىگىت كۈمۈش شامداندىكى شامنىڭ پىلىكى چېچەكلەپ  
تازا يورۇق بەرمەيۋاتقانلىقىنى ھېس قىلىپ، پۈتىنىڭ ئۈچىدا مې -  
خىپ كېلىپ شامنىڭ پىلىكىنى پەرلەپ قويدى. ئارىدىن بىر چۆ -  
گۈن چاي قاينىمىچىلىك ۋاقىت ئۆتكەندە، ئۇلۇسبېگى قۇرئاننى  
يېپىپ قويۇپ، قىسقىلا دۇئا قىلىۋالغاندىن كېيىن «نېمە ئىش؟»  
دېگەننى قىلىپ مەھرەم يىگىتكە قاراپ قويدى.

— ھەزرىتىمگە مەلۇم بولغايمى، — دېدى مەھرەم يىگىت قول  
باغلاپ تۇرۇپ، — ئەمىرزادە مىرمۇھەممەدشاھ جانابلىرى بىلەن  
سالى غوجىدار ئىجازەتلىرىنى كۈتۈپ تۇرىدۇ.  
— باشلاپ كىرسۇنلار.

— خوش.

مەھرەم يىگىت چىقىپ كېتىپ دەقىقە ئۆتمەي ئۇلۇسبېگى -  
نىڭ چوڭ ئوغلى مىرمۇھەممەدشاھ بىلەن سالى غوجىدارنى باشلاپ  
كىردى.

— ئەسسالامۇ ئەلەيكۇم، — دېدى ئۇلار سالام بېرىپ.

— ۋە ئەلەيكۇم ئەسسالام، — ئۇلۇسبېگى ئۇلارغا يېنىدىن

ئورۇن كۆرسەتتى، — خوش، جاي ئالسۇنلار.



ئۇلار سۇپىنىڭ تۆۋەن تەرىپىدىكى تەتىللا يىكەندازدا يۈكۈ -  
نۇپ ئولتۇرۇشتى.

— خوش، مەلىكە سۇلتان خاتۇن شاھزادە ئالىيلىرىدىن خە -  
ۋەر بەردىمۇ؟

— پەرمانلىرىغا بىنائەن، — دېدى مىرمۇھەممەدشاھ جاۋاب  
بېرىپ، — ئەمىركەبىر قەسىرىگە ئوتتۇراڭچى كېلىنلىرىنى ئە -  
ۋەتكەندىم. مەلىكە سۇلتان خاتۇن بىلەن كۆرۈشۈپ شۇنداق خە -  
ۋەر ئېلىپ كەلدىكى، شاھزادە ئۆۋەيسخان ئالىيلىرىنىڭ بۇ تۆت -  
بەش ئايدىن بېرىقى ئەھۋالىدىن ئۇلارمۇ خەۋەرسىز ئىكەن.

«بۇ قانداق ئىش بولۇپ كەتتى ئەمدى، شاھزادە ئالىيلىرى يا  
ئانىسى بىلەن ئالاقىلاشماپتۇ، يا مەن بىلەن. كۈتۈلمىگەن بىرەر  
ئىش بولۇپ قالدىمۇ - يا؟ خۇدا ئۆز پاناھىڭدا ساقلىغايسەن...»  
ئۇلۇسبېگى خىيالىنى يىغىشتۇرۇپ ئوغلغا قارىدى.  
— ئاغىچىلىرىدىن سوراپ باقتىلىمۇ؟ مەلىكە سۇلتان خە -

تۇنىڭ ئەھۋالى قانداقراقكەن؟ سالامەتلىكىنى دەيمەن.  
— مەلىكە سۇلتان خاتۇننىڭ ئەھۋالى ياخشىكەن. بىراق،  
كىچىك مەلىكىسى مەختۇمسۇلۇ خېنىم بىتاپ بولۇپ قالغان  
ئوخشايدۇ.

— كېسىلى ئېغىرمىكەن؟  
— شۇنداق ئوخشايدۇ. مەلىكە سۇلتان خاتۇن، ئۇلۇسبېگى  
ھەزرەتلىرىگە يەتكۈزۈپ قويسىلا، مۇمكىن بولسا قەسىرىمىزگە  
ئوردا تېۋىپلىرىدىن بىرەرسىنى ئەۋەتىپ مەلىكەمنىڭ كېسىلىنى  
داۋالىتىپ قويغان بولسا، شەھەردىكى تېۋىپلارنىڭ دورىسى تازا  
كار قىلمايۋاتىدۇ، دەپتۇ.

ئۇلۇسبېگى بىلىدىم، دېگەننى قىلىپ بېشىنى لىڭشىتتى.  
— باشقا ئىش بولمىسا ئارام ئالسۇنلار.

— خوش.  
مىرمۇھەممەدشاھ بىلەن سالى غوجىدار ئاستا ئورنىدىن تۈ -

رۇشتى.



— ئاغىچىلىرىغا تاپىلىسلا، — دېدى ئۇلۇسبېگى ئوغلىغا قاراپ، — تىل — زەبانغا ھېزى بولغاي. مەلىكە سۇلتان خاتۇن. دىن شاھزادە ئالىيلىرىنى دېرەكلىگىنىمىزنى ھېچكىمگە تىنمەي غاي.

— خاتىرجەم بولسىلا بۇزۇرۇكۋارىم. — مەزلۇم كىشىنىڭ ئىچىدە گەپ ياتمايدۇ. ھەرھالدا قاتتىق چېكىلىسە، كۈنداشلىرى ① گىمۇ بۇ توغۇرلۇق ئېغىز لانمىغاي. مېرۋەھەممەدشاھ بىلەن سالى غوجىدار چىقىپ كەتتى. — ئۇسۇلۇققا تاۋىلىرى بارمىكىن ھەزرىتىم؟ — سورىدى مەھرەم يىگىت.

— ئۇسۇمىدىم، پۈتۈم سەل ئۇيۇشۇپ تۇرىدۇ. مەھرەم يىگىت ئۇلۇسبېگىنىڭ پۈتتىنى يۇمشاق تۇتۇشقا كىرشتى. ئادەتتە ئۇلۇسبېگى ئارام ئالمىغۇچە مەھرەم يىگىت ئۇخلىمايتتى.

«نەۋرەم سەيپىدەئەلى ئالپمۇ جىمىپ كەتتى، ياكى ئۇ شاھزادە ئالىيلىرى بىلەن بىللە ئەمەسمىدۇ؟ ئۇنداق بولۇشى مۇمكىن ئەمەس. كۈزدە ئاخىرقى قېتىم خەۋەر ئېلىپ كەلگەن چاپارمەن شاھزادە ئالىيلىرىنىڭ سىڭلىسى ئۇزسۇلتان خېنىمنى سەيپىدەئەلى ئالپقا نىكاھلاپ بەرگەنلىكىنى ئېيتقاندى. شۇنداق ئىكەن، ئۇ شاھزادە ئالىيلىرىدىن تېخىمۇ ئايرىلمايدۇ. زادى نېمە ئىش قىلىۋاتىدىغاندۇ؟ ئەجەب جىمىپ كېتىشتىغۇ. بۇ چاغقىچە ئاز دېگەندە ئىككى قېتىم چاپارمەن كېلىشى كېرەك ئىدى...»

ھەئە، ئۇلۇسبېگى نەۋرىسى سەيپىدەئەلى ئالپنىڭ شاھزادە ئۇۋەيسخاننىڭ يېنىدا ئىكەنلىكىنى ھەتتا ئوغلى مېرۋەھەممەد شاھتىنمۇ سىر تۇتقاندى.

ئۇزاق ئۆتمەي ئىشىك تۈۋىدە سالى غوجىدارنىڭ يۆتەلگەن ئاۋازى ئاڭلاندى. بۇ ئۇنىڭ ئۇلۇسبېگىگە يەتكۈزىدىغان مۇھىم گېپى چىقىپ قالغانلىقىنى بىلدۈرەتتى. ئۇلۇسبېگىنىڭ ئىجازىدە.

① كۈنداشلىرى — مېرۋەھەممەد شاھنىڭ باشقا خوتۇنلىرىنى دېمەكچى.





تەسىز مەھرەم يىگىتتىن باشقا ھېچكىم خالىغانچە ئۇسۇپ كە-  
رەلمەيتتى. مەھرەم يىگىت دەس ئورنىدىن تۇرۇپ سىرتقا چىقتى،  
ئىشك تۇۋىدە سالى غوجىداردىن باشقا يەنە بىر يۈچۈن كىشىمۇ  
بار ئىدى.

— ھەزرىتىمگە يەتكۈزسىلە، شاھزادە ئۇۋەيسخان ئالىيلرد-  
نىڭ قېشىدىن چاپارمەن كەلدى.

مەھرەم يىگىت دەرھال قايتىپ كىردى — دە، سالى غو-  
جىدارنىڭ گېپىنى يەتكۈزدى. شاھزادە ئۇۋەيسخاننىڭ قېشىدىن  
چاپارمەن كەلگەنلىكىنى ئاڭلاپ ئۇلۇسبېگى بىردىنلا روھلاندى.

— دەرھال كىرسۇن.

ئاۋۋال سالى غوجىدار، ئاندىن شاھزادىنىڭ چاپارمىنى ئى-  
شكىتىن كىرىپ ئۇلۇسبېگىگە سالام بەردى.

— ئەسسالامۇ ئەلەيكۇم.

— ۋە ئەلەيكۇم ئەسسالام، — دېدى ئۇلۇسبېگى بىر ئاز قى-  
مىرلاپ قويۇپ ۋە شام يورۇقىدا چاپارمەن يىگىتنىڭ چىرايىغا  
سىنچىلاپ قاراپ خېلىلا خاتىرجەم بولدى. بۇ شاھزادە ئۇۋەيسخان  
بىلەن ئۇلۇسبېگىنىڭ ئوتتۇرىسىدا ئالاقىچىلىك قىلىۋاتقان يى-  
گىت ئىدى.

مەھرەم يىگىت بىر پەتنۇستا ئىككى پىيالە شەرىپەت ئېلىپ  
كېلىپ سالى غوجىدار بىلەن چاپارمەن يىگىتكە تۇتتى.

— باشقا ئىش بولمىسا مەن چىقاي، — دېدى سالى غو-  
جىدار. ئۇ ئۇلۇسبېگىنىڭ ھەر دائىم چاپارمەن بىلەن خاس سۆز-  
لىشىدىغانلىقىنى ئوبدان بىلەتتى، شۇڭا ئۆزىنى سورىغانىدى.

— چىقىۋەرسىلە، — دېدى ئۇلۇسبېگى سالى غوجىدارغا  
ئىجازەت بېرىپ، — ئەمما سەگەرەك ياتارلا.

— ئاستانىگە قاچانراق كەلسە ئالچىنبەگ؟ — سورىدى ئۇ.

ئۇلۇسبېگى چاپارمەنگە نەزەرىنى ئاغدۇرۇپ.

— پېشىن بىلەن ئەسىرنىڭ ئارىلىقىدا، — دېدى ئالچىنبەگ  
قەددىنى رۇسلاپ، — خۇپىيە — پايلاقچىلارنىڭ كۆزىگە چېلىقىپ



قالماي دەپ دەڭدە ئارام ئېلىپ ھازىر كېلىشىم.  
ئۇلۇسبېگى ئالچىنبەگنىڭ چېچەنلىكىگە قايىل بولۇپ،  
رازىمەنلىك بىلەن بېشىنى لىڭشىتتى.

— ئېھتىيات قىلغانلىرى بەلەن بوپتۇ. خوش، شاھزادە ئا-  
لىلىرى ھازىر نەدە پاناھلىنىۋاتىدۇ؟

— تۈركىستاندا ھەزرىتىم.

— تۈركىستاندا؟ — ياندۇرمىلاپ سورىدى ئۇلۇسبېگى تە-  
ئەججۈپلەنگەن ھالدا.

— شۇنداق ھەزرىتىم، شاھزادە ئالىلىرى بىلەن ئەمىرزا-  
دەم ھازىر ئەمىر شەيخ نۇرىددىن ئالىلىرىنىڭ دەرگاھىدا.

«توۋا خۇدايىم. ماۋۇ يىگىتلەرنىڭ قىلغان ئىشىنى كۆرمە-  
دىغان، ئۇلارنىڭ تۈركىستان ئەمىرىنىڭ دەرگاھىنى پاناھ تارتىپ  
بېرىشىنى خىيالىمغىمۇ كەلتۈرمەپتىمەن دېسە، شۇڭا خېلىدىن  
بېرى ئەل - يۇرت تىنچىپ قاپتىكەن - دە. سۇلتان شىرمۇھەم-  
مەدخاننىڭ ئايغاچچى، جاسۇسلىرىنىڭ ئۇلارنىڭ دېرىكىنى ئالالا-  
مىغىنى بىكار ئەمەسكەن...»

— شاھزادە ئالىلىرى قاچاندىن بېرى ئول دەرگاھتا تۇ-  
رۇۋاتىدۇ؟

— سۇلتان شىرمۇھەممەدخان ئالىلىرى قاراڭقا ياغلىغدىن  
لەشكەر چېكىندۈرگەندىن بېرى، — دېدى ئالچىنبەگ گېپىنى  
داۋاملاشتۇرۇپ، — شۇ چاغدا بىزمۇ قاراڭقا ياغلىغقا بارغانىدۇق.  
كېچىسى خاننىڭ قارارگاھىغا شەبخۇن ئۇرۇپ مۇددىئايىمىزغا يې-  
تەلمىدۇق. خان شاھزادە بىلەن ئەمىرزا دەمنىڭ ئەجەل قىلىچىدىن  
قۇتۇلۇپ قالدى. شۇنىڭ بىلەن بىز چېكىنىپ، ئەتىسى ئەمىر  
شەيخ نۇرىددىن ئالىلىرىنىڭ قارارگاھىغا باردۇق.

ئۇلۇسبېگى قاراڭقا ياغلىغدا سۇلتان شىرمۇھەممەدخاننىڭ  
چېدىرىغا قىلىنغان كېچىلىك ھۇجۇمنىڭ ئەھۋالىنى ئوغلى مىر-  
مۇھەممەد شاھتىن ئاڭلىغان ھەمدە تۇرپانغا قايتىپ كەلگەن سۇل-  
تان شىرمۇھەممەدخانمۇ بۇ ھۇجۇمنى كۆپتۈرۈپ سۆزلەپ، ھۇ-



جۇمنى شاھزادە ئۇۋەيسخاننىڭ قىلغانلىقىنى ئېيتىپ دادلاپ بەر - گەندى. ئەمما ئۇلۇسبېگى: «خان ئالىيلىرى گېلىغا تاماق تۇرۇپ قالسىمۇ، كۆتگە يەل كەپلىشىپ قالسىمۇ شاھزادىدىن كۆرىدۇ. بۇ بەلكىم تۈركىستان ئەمىرىنىڭ قىلغان كېچىلىك ھۇجۇمى بو - لۇشى مۇمكىن. خان ئالىيلىرى قوشۇن چېكىندۈرۈشكە باھانە تا - پالماي، شاھزادە ئالىيلىرىغا دۆڭگەپ قويۇۋاتىدۇ. مەقسىتى - سەركەردە - لەشكەرلەرنىڭ ئارىسىدا مەن جاپا تارتىپ ۋەتىنىمىزگە تەھلىكە سېلىۋاتقان ياۋغا تاقابىل تۇرۇۋاتسام، شاھزادە بىز تەرەپتە تۇرماي ياۋغا كۆمەكلەشتى، دەپ شاھزادە ئالىيلىرىغا بەتنام سۇۋاپ، ئابروۋىنى تۆكمەكچى» دەپ ئويلاپ ئىشەنمىگەندى.

«قاپلاننىڭ يۈرىكىنى يەۋالغانلارنىڭ قىلغان قاراملىقىنى قا - رىمامدىغان، نەچچە تۈمەن لەشكەر جايلاشقان قارارگاھقا تەپ تارت - ماي شەبخۇن ئۇرۇپتۇ - دە. ئەسلىدە خان ئالىيلىرى شۇلارنىڭ سەۋەبىدىن يۈندى كۆلچىكىدە مۆكۈپ يېتىپ كېسەل تېپىۋالغان ئىكەن. كېچىسى شەبخۇن ئۇرۇپ خاننى قاتتىق چۆچۈتكەن ئادەم نېمىشقا ئەتىسى تۈركىستان ئەمىرى بىلەن بىللە خاننى قوغلى - مىغان بولغىدى؟ بەلەن پۇرسەتنى قولىدىن بېرىپ...»

— شاھزادە ئالىيلىرى بىلەن ئەمىرزا دەم سالامەتمۇ؟

— خۇداغا شۈكۈر، تىنچ - ئامان تۇرۇۋاتىدۇ.

— خەۋەر بەرمەي شۇنچە ئۇزۇن جىمىپ كىتىشتىغۇ ئۇلار؟

— ھەزرىتىمگە مەلۇم بولغا، - دېدى ئالچىنبەگ، -

تۈركىستانغا بارغاندىن كېيىن شاھزادە ئالىيلىرى ئاشىقلىق كې - سىلىگە گىرىپتار بولدى.

— ئاشىقلىق كېسىلىگە؟ - ئەجەبلىنىپ سورىدى ئۇلۇس -

بېگى.

— شۇنداق ھەزرىتىم، شاھزادە ئالىيلىرى تۈركىستانغا بار -

غاندىن كېيىن ئەمىر شەيخ نۇرىددىن ئالىيلىرىنىڭ مەلىكىسى

دۆلەتسۇلتان خېنىمغا ئاشىق بولۇپ قالدى.

ئالچىنبەگ تۈركىستاندا بولغان ئىشلارنى يېپىدىن - يىڭ -



نېسىغىچە سۆزلەپ بەردى.

— بۇ چاغقىچە ئول ئاشىق - مەشۇقلارنىڭ تويىمۇ بولۇپ بولدى ئەتىمالىم، — دېدى ئالچىنبەگ گېپىنى خۇلاسىلەپ. شاھزادە ئۇۋەيسخاننىڭ توي قىلماقچى بولغانلىقىنى ئاڭلاپ ئۇلۇسبېگى ھەم ئەجەبلەندى، ھەم خۇشال بولدى.

«شاھزادە ئالىيلەرنىڭ ھەر يەرلەردە قاڭغىپ يۈرۈپ ئاخىرىدا تۈركىستان ئەمىرىگە كۈيۈ ئوغۇل بولۇپ قالغىنى ئاجايىپ ئىش بولۇپتۇ. بۇمۇ تەقدىر - ئىرادە. نىكاھ غايىب دەپتىكەن. ئىزدەن سان پېشانىسىگە پۈتۈلگىنىنى كۆرمەي ئىلاجى يوق. بەلكىم بۇ شاھزادە ئالىيلەرنىڭ كۆڭلىگە پۈككەن ئىشلىرىنىڭ ئۇتۇقلۇق بولۇشىنىڭ بىر بېشارىتىدۇر. سۇلتان شىرمۇھەممەدخان ئېغىر بىتاپ بولۇپ ياتقان مۇشۇ كۈنلەردە تۇرپانغا تېزىرەك يېتىپ كەلسە، ئىشلار ئاسانغا چۈشەتتى. شاھزادە قېيىنئائىسىدىن لەشكەر سوراپ يۈرمەس - ھە؟ ناۋادا تۈركىستان لەشكەرلىرىنى باشلاپ كەلسە، ئوردا ئىچى - سىرتىدا ئۇنى ۋەتىنىگە ياتلارنى باشلاپ كەلدى دەپ پىتنە بولىدۇ. ھازىرقى ئەھۋالدا ئۇنىڭ لەشكەر باشلاپ كېلىشىنىڭمۇ ھاجىتى يوق. سۇلتان شىرمۇھەممەدخاننىڭ ھازىر سەلتەنەتنى تىزگىنلەپ تۇرغۇدەك مادارى قالمايدى. بۇنى بىر قەد سىم ئەمىر - سەركەردىلەر ھېس قىلىپ يەتتى ئەتىمالىم. ھېلىدىن تىن ماڭا خۇشامەت قىلىشقا باشلىدى، قۇرۇلتاي چاقىرىپ خاننى ئالماشتۇرۇش مۇددىئايىمنى بىلدۈرسەم ھېچكىم قارشى چىقىشقا يېتىنالمىدۇ. نېمىلا دېگەن بىلەن لەشكىرىي دىۋان يەنىلا مېنىڭ ئىلكىمدە...»

ئۇلۇسبېگى خىيالىنى يىغىشتۇرۇپ، مەھرىمىگە قەغەز - قەلەم ئەكەلدۈردى - دە، خەت يېزىشقا كىرىشتى.

— شاھزادە ئالىيلەرغا تېزدىن يەتكۈزۈپ بەرسىلە، — دېدى ئۇلۇسبېگى خەتنى ئالچىنبەگكە بېرىپ، — ئۆزلەنى سالى غو- جىدار ھازىرلا شەھەر قوۋۇقىدىن چىقىرىپ قويسۇن. شاھزادە ئالىيلەرنىڭ قېشىغا قانچە تېز بارسىلا شۇنچە ياخشى.



— ئەمىرزادەمنىڭ ئاغچىسى ئۆزسۇلتان خېنىم ۋالىدەسىدە -  
گە بىر پارچە خەت يېزىپ بەرگەندى. ئەمىرزادەممۇ ئول قېيىنئە -  
نىسى بىلەن چوقۇم كۆرۈشۈپ كېلىشىمنى تاپىلىغان...  
— ئۆزلە بۇ ئىشلاردىن خاتىرجەم بولۇپ مېڭىۋەرسىلە،  
خەتنى ئۆزۈم يەتكۈزۈپ بېرىمەن، — دېدى ئولۇسبېگى، —  
شاھزادە ئالىلىرىغا بۇ مەكتۈپنى يەتكۈزۈش ھەممىدىن مۇھىم.  
يولدا ھەرگىز ھايال بولمىسلا، قاتتىق ئېھتىيات قىلغايلا.

15



تۈركىستان. ئۈجمە ئالا بولغان مەزگىل.  
ۋىسال لەززىتىدىن بېھوش بولغان شاھزادە ئۆۋەيسخان ئوۋ -  
نىمۇ، ماھارەت مەشىق قىلىشىنىمۇ تاشلىغانىدى. سەيپىدەلى ئالىپ  
بىلەن كۆرۈشۈشكىمۇ كەمدىن - كەم ۋاقىت چىقىراتتى. شۇ  
كۈنلەردە ئۇ ۋەتەنگە قايتىپ تاغىسىدىن تەخت - سەلتەنەتنى  
تارتىۋېلىشتىن ئىبارەت مەقسەت - مۇددىئاسىنىمۇ ئېسىدىن  
چىقىرىپ قويغاندەك قىلاتتى.

تۇرپانغا چاپارمەن ماڭغۇزغىنىغا ئىككى ئايدىن ئاشقان بول -  
سىمۇ تېخىچىلا خەۋەر بولمىغانلىقى ئۈچۈن سەيپىدەلى ئالىپمۇ  
شاھزادە بىلەن بۇ ئىشلار توغرىلىق سۆزلىشىشنى ئانچە لايىق  
كۆرمىدى. شاھزادىگە گەپ قىلىشقا پېتىنالمىغان سەركەردە بوران  
خوجا پات - پات سەيپىدەلى ئالىپنىڭ قېشىغا كېلىپ بېشىنى  
ئاغرىتاتتى.

— شاھزادە ئالىلىرى ئاغچىغا سەلتەنەتنى تېڭىشەرمۇ ئە -  
مىرزادەم؟ بىر گەپ قىلسىلا بولاتتى. ئاشقمۇ بولدى، توي قىلىپ  
مۇرادىغىمۇ يەتتى. ئەمدى يۇرتقا قايتىپ تاجۇتەختنى قولغا ئې -

لىشىنىڭ كويىغا چۈشسە بولاتتى. ئەمىر شەيخ نۇرىددىن ئالىيلىرى بۇ ھەقتە توي شەرتىمۇ قويۇپتىكەن، ئۆزلەمۇ شاھزادىگە ۋاكالىتەن ۋەدىمۇ بېرىپتىكەنلا. بۇ شەرتنى شاھزادىنىڭ سەمىگە سالدلىمۇ زادى؟ قاچانغىچە خەقنىڭ دەرگاھىدا يەپ ياتۇرمىز؟ — دەيتتى بوران خوجا ئاغرىنىپ.

— ئالدىرىمىسلا سەركەردە، ئاستانىگە كەتكەن چاپارمەن قايتىپ كەلسىلا شاھزادە ئالىيلىرىنى يۇرتقا قايتىشقا دەۋەت قىلىمىز، — دەيتتى سەيپىدەئەلى ئالپ تەسەللى بېرىپ.

شۇنداق دېگەن بىلەن سەركەردە بوران خوجىدىن بەكرەك تىت - تىت بولاتتى، ئالچىنبەگنىڭ يولىغا بىتاقەتلىك بىلەن قارايتتى. گاھى ۋاقىتلاردا ئۈمىدسىزلىنىپمۇ قالاتتى. «سەۋر قىلاي، ئاڭال ئالچىنبەگ قايتىپ كەلسۇن. شۇ چاغ - دىمۇ شاھزادە ئالىيلىرى يەنە يۇرتقا قايتىشقا كۆڭۈلشەمسە، ئاندىن ئۆزۈم كېتىۋېرىمەن. ھەرقانچە بولسىمۇ شاھزادە ئەل - يۇرتنى، ئانىسىنى، قېرىنداشلىرىنى ئۆتۈپ كەتمەس...» سەيپىدەئەلى ئالپ ئەنە شۇنداق دېلىغۇللۇق ئىچىدە تۇرغان كۈنلەردە ئالچىنبەگ ئاخىرى يېتىپ كەلدى.

— سۇلتان شىرمۇھەممەدخان ئېغىر كېسەلگەن، — دېدى ئالچىنبەگ ئەمىرزادىگە بوۋىسىنىڭ سالامىنى يەتكۈزگەندىن كېيىن، — مانا بۇ ئۇلۇسبېگى ھەزرەتلىرىنىڭ يازغان مەكتۇپى. سەيپىدەئەلى ئالپ مەكتۇپنى قولىغا ئالدى. مەكتۇپ پېچەت - لەكلىك ئىدى. ئۇ بىر ئاز ئويلىنىۋالغاندىن كېيىن خەتنى قوينىغا سالىدى - دە، شاھزادىنىڭ قەسىرىگە قاراپ ماڭدى.

※

※

※

شاھزادە ئۇۋەيسخان مەلىكە دۆلەتسۇلتان خېنىم بىلەن توي قىلغاندىن كېيىن ئەمىر شەيخ نۇرىددىن ئۇلارغا ئوردىسىغا يانداش سېلىنغان تېخىمۇ كاتتا قەسىردىن بىرنى ئالاھىدە جابدۇپ بەرگە.

ندى. مانا مۇشۇ سەۋەبتىنمۇ ئەيتاۋۇر شاھزادە ھەمراھلىرى بىلەن كۈندە دېگۈدەك كۆرۈشەلمەيدىغان بولۇپ قالغانىدى. شاھزادە سەيپىدەئەلى ئالپنى بىر ئاش پىششىق ساقلاشقاندىن كېيىن قەسىرنىڭ مېھمانخانىسىدا كۆرۈشتى. — ئەجەب كەم دىدار بولۇپ كەتتىلغۇ ئەمىرزادەم؟ — دېدى شاھزادە سەيپىدەئەلى ئالپ بىلەن سالاملىشىپ بولغاندىن كېيىن. ئۇلار بىر ھەپتىدىن بېرى كۆرۈشمىگەنىدى. سەيپىدەئەلى ئالپ شاھزادە ئۆۋەيسخاننىڭ ئۇيغۇسىراپ تۇرغان كۆزلىرىگە بىر قارىۋېتىپ جاۋاب بەردى.

— بىزنىڭغۇ كۈندە كېلىپ كۆرۈشكىمىز بار، بىراق ئالپىمىزنىڭ شېرىن دەملىرىگە ھالاقىت يەتكۈزمەيلى دېدۇق. سەيپىدەئەلى ئالپنىڭ نېمىگە ئىشارە قىلىپ سۆزلەۋاتقانلىقىنى چۈشەنگەن شاھزادە خىرىلداپ كۈلۈۋەتتى. — ئەيىب ئارتىشقا ئۇستا — دە ئۆزلە. كېچە بىلەن كۈندۈز — نىڭ پەرقىنى ئايرىغۇچىلىكىمىز بار بىزنىڭ. — راست شۇنداقكەن، بىر ئاش پىششىق ئاران ئويغاندىلا، — دېدى سەيپىدەئەلى ئالپ باياتىن بېرى ساقلىغىنىنى شاھزادىنىڭ يۈزىگە سېلىپ.

— رەنجىمىسىلە، ئۆزلەنىڭمۇ ئۇخلاپ قالغان چاغلىرى بولغانغۇ ئەمىرزادەم؟ سەيپىدەئەلى ئالپ توغراقلىقتا مەلىكە ئۆزسۇلتان خېنىم بىلەن يېڭى توي قىلغان كۈنلىرىنى كۆز ئالدىغا كەلتۈردى — دە، خىرىلداپ كۈلۈۋەتتى.

— تۇرپانغا ئەۋەتكەن چاپارمەن قايتىپ كەلدى، — دېدى سەيپىدەئەلى ئالپ ئۆزىنى ئوڭايسىزلىقتىن قۇتۇلدۇرۇشقا تىرىشپ ۋە قوينىدىن ئالچىنبەگ ئېلىپ كەلگەن خەتنى ئېلىپ تەڭلىدى.

— قاچان قايتىپ كەلدى؟ — دېدى شاھزادە بىردىنلا دىققەت.

تىنى يىغىپ.



— ھېلىراقتا، كۆرۈشۈپلا دەرگاھلىرىغا يۈگۈردۈم.  
شاھزادە مەكتۇپنى ئېچىپ ئوقۇدى.

«بىسىمىلاھىر رەھمانىر رەھىم

سەلتەنەت بۇرجىنىڭ نۇرانە يۇلتۇزى بولمىش شاھزادە  
دە ئۇۋەيسخان ئالىيلىرىغا بېھىساب سالاملار يوللاش بىلەن  
مۇبارەك ئالتۇن بويلىرىغا ساقلىق تىلەيمەن. ساداقەتمەن  
ئۆكرىمىز ئالچىنبەگدىن ئالىيلىرىنىڭ تۈركىستانغا قە-  
دەم كەلتۈرگەندىن كېيىن ئىشقا ئوتىغا مۇپتىلا بولغانلىق-  
لىرىنى، قۇدرەتلىك ئاللاھنىڭ ئىنايىتى بىلەن ئول مەھ-  
بۇبىنىڭ ۋىسالىغا يېتىش ئالدىدا تۇرغانلىقلىرىنى ئاڭلاپ  
بېھىساب سۆيۈندۈق. ئالىيلىرىنىڭ چىن يۈرىكىدىن كۆڭۈل  
بەرگەن مەھبۇب بىلەن نىكاھلىق بولۇشى ئەل - يۇرتنىڭ،  
سەلتەنەتنىڭ بەختىدۇر. ئاللاھ ئىگەم بەندىسىنى بىر ھۆك-  
مى بىلەن غەمگە دۇچار قىلسا، يەنە بىر ھىممىتى بىلەن  
بەخت - سائادەتكە ئېرىشتۈرىدىكەن.

ئالىيلىرى خەۋەرسىز قالغىغا يالاكى، ئۇشبۇ كۈنلەردە  
سۇلتان شىر مۇھەممەدخان ئالىيلىرى ئېغىر كېسەلگە  
مۇپتىلا بولۇپ قالدى. ئاشۇ نۇسرەتسىز تۈركىستان يۈرۈ-  
شىدىن قايتىپ كەلگەندىن بېرى ئورۇن تۇتۇپ يېتىپ قال-  
غانچە پەقەتلا ئۆرە بولالمىدى. كېسەل ئاسارتىدىنمۇ ياكى  
باشقا سەۋەبتىنمۇ ئەيتاۋۇر تېخىمۇ گۇمانخور، تېخىمۇ خۇي-  
لۇق، تېخىمۇ زالىم بولۇپ قالدى. بىزدەك ئۇلۇسبېگى تۈ-  
گۈل، ئۆز ۋاقتىدا تەختكە ئولتۇرۇشىغا ھەمدەمدە بولغان  
ئەڭ يېقىن ئەمىر - سەركەردىلىرىگىمۇ غىشەنمەيدۇ. خۇدا  
ئۇرغاننى خۇدا بەندە قوشلاپ ئۇرۇپتۇ دېگەندەك، يېقىندىن  
بېرى موڭغۇللار بارىسكۈلنى بېسىۋېلىپ كۆزىنى قومۇلغا  
تىكمەكتە. لەشكەر تارتىپ بېرىپ ياۋغا تاقابىل تۇرايلى دې-  
سەك نەزەمبىللا يارلىق چۈشۈرمەي تۇرۇۋالدى. ئەل - يۇرت  
ياۋنىڭ تەھلىكىسىدە تۇرۇۋاتىدۇ، ئەمما ئىلاجىسىز مىز. ئەل -





رەئىيەتنى زالىمنىڭ زۇلمىدىن، يۇرت - زېمىننى ياتلارنىڭ  
ئىستىلاسىدىن قۇتۇلدۇرماق ئىبادەتنىڭ ئەڭ كاتتىسىدۇر.  
ئول بائىستىن ئولتۇرغان بولسا قويمايلا، قويغان بولسا  
ماڭغايلا، ماڭغان بولسا يۈگۈرگەيلا. بۇنى ساداقەتمەن ئە -  
مىر - سەركەردىلەرنىڭ، ئەدىلى - ئادالەتكە ھامىي بولغۇچى  
پاسىبانغا تەشنا ئاۋام - رەئىيەتنىڭ ئەرزى دەپ بىلگەيلا.  
ھازىر سۇلتان شىرمۇھەممەدخاننىڭ ئۆزىنىڭ ھاجىد -  
تىدىن ئۆزى چىقالغۇدەك ماجالى يوقتۇر، بۇ ئۆزلە ئۈچۈن  
ياخشى پۇرسەتتۇر. تېزدىن ئاستانگە كەلسىلە. خان ئېغىر  
كېسەل بولۇپ ياتقاندا، سەلتەنەت ئىشلىرىنىڭ ھۆددىسىدىن  
چىقالمايدىغاندا، قايتىدىن تەخت ساھىبى بەلگىلەپ خان ئالا -  
ماشتۇرۇش ئابائى ئەجدادلىرىمىزدىن قالغان سەلتەنەت يو -  
سۇنىدۇر. ھازىرقى ئەھۋالدا قۇرۇلتاي چاقىرىپ خانلىق  
تەختكە ئۆزلەنى ئولتۇرغۇزۇش تامامەن يوللۇق ئىش. بەل -  
كىم بىر قىسىم ئەمىر - سەركەردىلەر مۇخالىپەت سې -  
پىدە تۇرۇشمۇ مۇمكىن، لېكىن ئېغىر كېسەلدە ياتقان  
سۇلتان شىرمۇھەممەدخاننىڭ ئۇلارغا ھامىي بولالغۇچى -  
لىكى يوق. ئۆزلە پەقەت ئازغىنە لەشكەر بىلەنلا ئاستانگە  
كېلىپ سۈر - ھەيۋە كۆرسىتىپ قويسىلا كۇپايە، قالغان  
ئىشلارنى ئۆزۈم بىر ياقلىق قىلىمەن.  
مۇبارەك ئايالغىرىدىن تۈزىغان چاڭلارنى كۆزىمىزگە  
سۈرتۈشكە تەشنا بولۇپ تۇرغۇچى ئولۇسبېگى خۇدايدادىن  
دەپ بىلۈرلا.

شاھزادە ئۇۋەيسخان خەتنى ئوقۇپ بولۇپ، بىردىنلا خىيالغا  
پاتتى. تاغىسى سۇلتان شىرمۇھەممەدخاننىڭ ئېغىر كېسەلگە  
مۇپتىلا بولغىنىدىن نېمە ئۈچۈندۇر ئانچە خۇشال بولالمىدى.  
«ئۆزىنىڭ ھاجىتىدىنمۇ چىقالماي ياتقان بىر ئادەمگە قارشى  
لەشكەر تارتىپ بارسام قانداق بولۇر؟ جاھان سۇلتانلىرى مېنى

نامەردلىكتە ئەيىبلەشمەسمۇ؟ ئۇلۇسبېگى ھەزرەتلىرى راست ئېيى-  
تىدۇ. ئەلۋەتتە بۇ تەخت - سەلتەنەتنى سويۇپ ئېلىشنىڭ ئەڭ  
ياخشى پۇرسىتى، لېكىن رەقىب بولغۇچىنىڭ ماڭا قارشى قىلىچ  
يالىڭاچلىغۇدەك ماجالىمۇ بولمىسا، بۇنداق پەيتتە ئاستانگە مەيلى  
كۆپ، مەيلى ئاز لەشكەر بىلەن باراي نامەردلىك بولىدۇ. جاھاندىر -  
كى باھادىر - ئەزىمەتلەر مېنى مازاق قىلىدۇ. ئەلۋەتتە، تەخت -  
سەلتەنەتنى قولۇمغا ئالغۇم بار. لېكىن خان تاغامنى باتۇرلۇقۇم  
بىلەن يېڭىپ، قايىل قىلىپ ئاندىن ئالغۇم بار. ھازىر خان تاغام  
ئېغىر كېسەلگە مۇپتىلا بولۇپ، ئۆزىنىڭ ھاجىتىدىن ئۆزى چى-  
قالمىۋاتقان، ھەتتا يۈزىگە قونغان چىۋىنىمۇ قورۇشقا ماجالى  
يەتمەيۋاتقان ۋاقىتتا، يەنە كېلىپ موڭغۇللار بارسىكۆلنى بېسىۋې-  
لىپ، قومۇلغا تەھدىت سېلىۋاتقان چاغدا تاج كىيىپ تەختتە ئول-  
تۇرۇشقا ئالدىرسام ئەل - رەئىيەت نېمىدەپ قالدۇر؟ خان تاغام -  
نىڭمۇ ساداقەتمەن سەركەردىلىرى بار، ئۇلارمۇ بىر چەتتە قاراپ  
تۇرماس. ئۇلار بىلەن ياغى قىلسام چوقۇمكى قان تۆكۈلمەي قال-  
مايدۇ. سەلتەنەتىمىزگە تەئەررۇز قىلغان ياۋ بىلەن كارىمىز بول-  
ماي، ئۆزئارا قىرغىن قىلىشساق، سەركەردە - لەشكەرلەرنىڭ  
ئىشەنچىدىن ئايرىلىپ قالغاننى ئاز دەپ، مۇناپىق دېگەن بەتنامغا  
قالمامدىمەن...»

— نېمىنى خىيال قىلىۋاتىدىلا ئالىيلىرى؟ — سورىدى  
سەيپىدەئەلى شاھزادىنىڭ چوڭقۇر خىيالغا پېتىپ قالغانلىقىنى  
كۆرۈپ.

شاھزادە ئاستا بېشىنى كۆتۈردى.

— ئول مەكتۇپنى ئۆزلەمۇ ئوقۇپ باقسىلا ئەمىرزادەم.  
سەيپىدەئەلى ئالپ مەكتۇپنى قولغا ئېلىپ تېزلا كۆز يۈ-  
گۈرتۈپ چىقتى.

— ئۆزلەنڭ ئويلىرىنى بىلىپ باققۇم بار، — دېدى شاھزا-  
دە سالماقلىق بىلەن.



— تاجۇتەختنى قوللىرىغا ئالىدىغان پۇرسەت ئاخىرى پىد -  
شېپ يېتىلىپتۇ، — دېدى سەيپىدئەلى ئالىپ، — ئەمدى ئاستاندا -  
گە زىيادە كۆپ لەشكەر توپلاپ بېرىشمىزنىڭمۇ ھاجىتى قالماپ -  
تۇ. ئالدىراپ قالساق قېيىنئاتلىرى ئەمىر شەيخ نۇرىددىن ئالىي -  
لىرىدىن بىرەر - ئىككى مىڭ لەشكەر سورارمىز.

— مېنىڭ قېيىنئاتامنىڭ سايىسىدا، تۈركىستان لەشكەر -  
لىرىگە تايىنىپ تاجۇتەختنى ئالغۇم يوق، — دېدى شاھزادە گەپنى  
چورتلا كېسىپ.

— ئۇنداق بولسا، ئاستانگە بارغۇچە ئاز - تولا لەشكەر  
توپلايلى. پەسىمچە تۆت - بەش مىڭ لەشكەرنى كۈچىمەيلا جۇغلە -  
يالايمىز.

شاھزادە ئۆۋەيسخان سەيپىدئەلى ئالىپنىڭ كۆزىگە قاراپ تۇ -  
رۇپ سورىدى:

— ئۆزلەپچە ھازىر تاجۇتەخت شۇنچە زۆرۈرمىدۇ ئەمىر زادەم؟  
سەيپىدئەلى ئالىپ تەئەججۇپلەندى:

— بۇ نېمە دېگەنلىرى ئالىيلىرى؟

— مەكتۇپىنىڭ مەزمۇنىدىن تولۇق خەۋەر تاپتىلا، ئول ھەم -  
مەتسىز خان تاغامنىڭ شول تاپتا ئېغىر كېسەل ئاسارىتىدە چىد -  
ۋىن قورغۇدەكمۇ ماجالى يوق ئىكەن. بۇنداق ئەھۋالدا ئۇ بىزگە  
قانداقمۇ رەقب بولالىسۇن؟ رەقب دېگەن گەرچە ئاجىز بولسىمۇ  
ساق، بەردەم بولغىنى تۈزۈكتۇر. مۇشۇنداق ئەھۋالدىكى ئادەمگە  
تىخ تەڭلەپ بېرىش نامەردلىك بولماسمۇ؟ ئۇنىڭ ئۈستىگە ياغى  
دېگەن ئۆلۈم - يېتىمگە سەۋەب بولىدۇ. ئويلاپ باقسام ئەمىر زى -  
دەم، مەن تۈركىستان لەشكەرلىرىنى مەيلى جىق، مەيلى ئاز باشلاپ  
باراي، بەربىر ئۆز ئېلىمگە ياتلارنى باشلاپ بارغان ئاتاققا قال -  
مەن. ئول چاغدا ئوردىدىكى ئەمىر - سەركەردىلەرلا ئەمەس، ئادەت -  
تىكى ئاۋام - رەئىيەتمۇ مېنى مۇناپىقلىقتا، تۈزكۈرلۈقتا ئەيىب -  
لەيدۇ. ھەقىقىي باھادىر دېگەن ئۆزىگە، ئۆز قوۋمىغا تايىنىشى



كېرەك. مەن تۈركىستان سۇلتانىنىڭ كۈيۈ ئوغلى بولساممۇ، لېكىن ئۆز پەرزەنتى ئەمەسمەن. مەيلى مەن نەدىلا بولماي، ئۆزۈمنى بۈيۈك ئۇيغۇر ئېلىنىڭ پەرزەنتى دەپ ھېسابلايمەن. شۇڭا ھەر قانداق باھانە - سەۋەب بىلەن ئانا ۋەتىنىمگە يات ئەلنىڭ سەركەردە - لەشكەرلىرىنى باشلاپ بارالمايمەن. ئۇنداق قىلسام باھا-دېرلىق، ئوغلانلىق شەۋكىتىمگە داغ تەگكۈزۈۋالمايمەن. ئول چاغدا ئەل - رەئىيەتمۇ مېنى پاسىيان بولۇش لايىقىتى يوق دەپ ھىمايە قىلمايدۇ. بايا ئەل - يۇرتتىن تۆت - بەش مىڭ لەشكەر توپلىماق ئانچە تەس ئەمەس دېدىلە. راست، بۇ مۇمكىن، لېكىن مەن بۇ لەشكەرلەر بىلەن ئاشۇ نىمجان تاغىغا قارشى ياغى قىلسام ئۆز-لەپچە بولۇرمۇ؟ مەيلى ئوردىدىكى خان لەشكەرلىرى بولسۇن، مەيلى بىز توپلىغان لەشكەرلەر بولسۇن، ھەممىسى ۋەتەنداشقۇ؟ ئۇلار بىر - بىرىنىڭ قېنىنى تۆكسە، بېشىنى كەسسە توغرا بولۇرمۇ؟ ۋاقتى كەلگەندە بىز بارسكۆلگە بېسىپ كىرگەن موڭغۇللار بىلەن، قەشقەرنى بېسىپ ياتقان سەمەرقەنت لەشكەرلىرى بىلەن كىمگە تايىنىپ ياغى قىلىمىز؟

سەيپىدەئەلى ئالپ تېڭىرقىدى، ۋۇجۇدى بىر قېتىم سىل-كىندى.

— ئەمەس قانداق قىلساق بولۇر ئالىيلىرى؟ سۇلتان شىر - مۇھەممەدخاننىڭ نىمجان ئەھۋالىنى دەپ تەخت - سەلتەنەتتىن ۋاز كەچسىلمۇ بولماس، بابائى بۇزۇكنىڭ خېتىدە قەيت قىلد - نىشىچە، شىر مۇھەممەدخان سەركەردىلەرنىڭ موڭغۇللارنىڭ تە - ئەررۇزىغا قارشى جازا يۈرۈشى قىلىشىغا پەرمان بەرگىلى ئۈند - ماپتۇ. ئاشۇنداق تۇرۇۋېرىدىغان بولسا موڭغۇللار قومۇلىنىمۇ بى - سىۋالىدۇ.

— ئەينى مۇددەتتە، — دېدى شاھزادە ئۇۋەيسخان چوڭقۇر خىيالغا ياتقان ھالدا، — مېنىڭچە، ئۆز ھاجىتىدىن چىقالمىغۇدەك ئەھۋالدا ياتقان خان تاغام ھازىرچە بىزگە رەقەب بولالماستىن. شۇڭا



ھازىرچە تەخت - سەلتەنەت دەۋاسىنى نەزەردىن ساقىت قىلىپ،  
ئائۇام - رەئىيەتنى موڭغۇل تەئەررۇزىغا تاقابىل تۇرۇشقا دەۋەت  
قىلايلى. بېسىپ ئۆتكەنكى يۇرتلاردىن قانچىلىك لەشكەر توپلىد -  
ساق، شۇنچىلىكنى ئېلىپ تۇرپانغا ئەمەس، ئۇدۇل قومۇلغا بارايد -  
لى. قومۇل ئەمىرى سۈيۈرگە مىرزا مەردۇ مەردانە، ساداقەتمەن  
كىشى، ئۇ چوقۇم تەئەررۇزچىلارنى قوغلاپ چىقىرىش ئۈچۈن بىز  
بىلەن كۆمەكلىشىدۇ. تەسەررۇپىمىزدىن باسقۇنچىلارنى قوغلاپ  
چىقارغاندىن كېيىن، ئاندىن باشقا ئىشلارغا باش قاتۇرارمىز.  
سەيپىدەلى ئالىپ شاھزادىگە قايىللىق بىلەن نەزەر تاشلىد -

دى.

— ئالىيلەرنىڭ مۇلاھىزىسى كۆڭلۈمدىكى تۇمانلارنى پۈ -  
تۈنلەي سۈپۈرۈپ تاشلىدى. بايا تەخت - سەلتەنەتنى ئېلىش  
سەۋداسىدا تولىمۇ كالتە پەملەرچە ئويلاپتىمەن. ئۇنداقتا قاچانراق  
يولغا چىقساق بولۇر؟

— دەرھال ھازىرلىق كۆرەيلى، كېچىككەندىمۇ ئىككى كۈن  
ئىچىدە يولغا چىقايلى.

ۋۇجۇدى قايتىدىن ئۈمىد - ئىشەنچكە تولغان سەيپىدەلى  
ئالىپ شاھزادە بىلەن خوشلاشتى.



تۈركىستان ھۆكۈمدارى ئەمىر شەيخ نۇرىددىن شاھزادە ئۇ -  
ۋەيسخاننىڭ تۇيۇقسىزلا يۇرتقا قايتماقچى بولغانلىقىنى ئاڭلاپ  
دەماللىققا بىر نەرسە دېيەلمەي تۇرۇپ قالدى. ئۇلۇسبېگى  
خۇدايدادىننىڭ كۈيۈ ئوغلىغا ئەۋەتكەن خېتىنى يېنىش - يېنىشلاپ  
ئوقۇدى. كۈيۈ ئوغلىنىڭ ئۇدۇل تۇرپانغا لەشكەر تارتىپ بېرىپ  
چىۋىن قورۇشقىمۇ ماجالى يەتمەي ياتقان تاغىسى سۇلتان شىر -  
مۇھەممەدخاندىن تاجۇتەختنى تارتىۋالماي، قومۇلغا بېرىپ موڭ -



غۇللار بىلەن جەڭ قىلماقچى بولغانلىقىغا ئانچە قايىل بولمىدى  
«شاھزادىنىڭ نېمە قىلغىنى بۇ؟ ئۇلۇسبېگى گەپنى ئوچىر  
قىلىپتىغۇ مانا. ئۇدۇل تۇرپانغا بېرىپ تاجۇتەختنى قولغا ئالسا  
ئۇلۇسبېگىدەك كۈچلۈك قوللىغۇچىسى بولغاندىكىن كىممۇ غە  
قىلالايدۇ؟ كېسەل ياتقان شىرمۇھەممەدخاننىڭ قولىدىن نېمە كې  
لەتتى...»

— ئاۋۋال تۇرپان تەختىگەنىنى قوللىرىغا ئالغانلىرى ياخ  
شىدى، — دېدى ئەمىر شەيخ نۇرىددىن مەسلىھەت تەرىقىسىدە  
سۆزلەپ، — ناۋادا قومۇلغا بارغانلىقلىرى سۇلتان شىرمۇھەم  
مەدخاننىڭ قولىقىغا يەتسە، ئارقىلىرىدىن لەشكەر ئەۋەتمەيدۇ دې  
گىلى بولمايدۇ. ئول چاغدا موڭغۇللار بىلەن خان لەشكەرلىرىنىڭ  
ئارىسىدا قالماسلىمۇ؟ ئاۋۋال تاجۇتەختنى قوللىرىغا ئېلىۋېلىپ،  
ئاندىن موڭغۇللارغا جازا يۈرۈشى قىلسىلىمۇ كېچىككەن بولمايتە  
تىلە. ناۋادا تۇرپاندىكى سەركەردىلەرنىڭ ئىتائەتسىزلىكىدىن  
ۋايىم يېسىلە، سىلى — پەرزەنتىمىز ئۈچۈن بىرەر تۈمەن لەش  
كەرنى زىنھار ئايىمايمەن.

— ھىممەتلىرىگە رەھمەت ئاللىلىرى، — دېدى شاھزادە  
قېيىنئائىسىغا تەۋازۇ بىلەن مىننەتدارلىق بىلدۈرۈپ، — ئۆز ئې  
لىنى ياتلارنىڭ تەئەررۇزىدىن قوغدىماي تاجۇتەخت غېمىدە بولۇش  
ھەقىقىي باھادىرلارنىڭ پەزىلىتى ئەمەس. غۇرۇرنى پايخان قىلىش  
بەدەللىگە باشقا كىيگەن تاج ھۆكۈمدارغا ھارامدۇر. شۇڭا كېسەل  
ئازابىدا ئىگراپ ياتقان زەئىپ خاننىڭ بېشىدىكى تاجنى ئېلىش  
تىن، زېمىنىمىزغا تەئەررۇز قىلىشقا پېتىنغان باسقۇنچىلارنىڭ  
قانلىق قىلىچىغا روبىرو كېلىشىنى مۇناسىپ كۆردۈم. ئاڭال ئانا  
ۋەتىنىمىز ياتلارنىڭ ناپاك ئايىغىدىن خالىي بولسۇن. تاجۇتەخت  
ئىشىنى ئاندىن ئويلىشارمەن. ئاللاھنىڭ ئىجازىتىسىز قىل تەۋ  
رىمەس دەپتىكەن. تەقدىرنىڭ پېشانەمگە پۈتكىنى بازىدۇر. ئالىي  
لىرى چەكسىز ھىممەتلىرى بىلەن ئېغىر كۈنلەردە بېشىمىزغا



چۈشكەن كۈلپەتلەرنى دەپئى قىلدىلا. يەنە تېخى بىزنى لاماكان،  
ساياق كۆرمەي ئۆزلىرىگە كۈيۈ ئوغۇل — پەرزەنت قىلىپ مېھىر —  
شەپقەتلىرىنى ھەقدادىغا يەتكۈزدىلە. ئەمدىلىكتە بىر تۈمەن لەش —  
كەر ئىلتىپات قىلماقچى بولۇۋاتىدىلا، ھىممەتلىرىگە كۆپتىن —  
كۆپ رەھمەت. لېكىن بۇنى قوبۇل قىلالمايمىز. چۈنكى، بىر تۈمەن  
تۈركىستان لەشكەرى موغۇلىستانغا قەدەم باسسا، موڭغۇللارنىڭ  
تەھلىكىسىدە تۇرغان ئەل — يۇرت يەنە بىر ياۋغا دۈچ كەلگەندەك  
تۇيغۇغا كېلىپ ئېھتىيات قىلدۇ، كۆڭلىدە ۋەھىمە پەيدا بولىدۇ،  
مېنى ۋەتەننىڭ ياتلارنى باشلاپ كەلدى دەپ ئىزتىراپ چېكىدۇ،  
كۆڭلى سوۋۇيدۇ. ئۇل چاغدا مېنى ئەمەس، سۇلتان شىرمۇھەم —  
مەدخاننى قوللايدۇ. شۇڭا ھەرنە كۆرسەم ئەل — ئۇلۇسۇم بىلەن  
كۆرەي، قايتىشىمغا ئىجازەت بەرگەيلا.

ئەمىر شەيخ نۇرىددىن شاھزادە ئۇۋەيسخانغا گەپ تېپىپ بې —  
رەلمەي بىردەم تۇرۇپ قالدى.

— ئاغىچىلىرىنى قانداق قىلىلا؟

شاھزادە ئۇۋەيسخان قېيىنئاتىسىنىڭ كۆزىگە يالت ئېتىپ  
بىر قارىۋەتكەندىن كېيىن تەمكىنلىك بىلەن جاۋاب بەردى:

— پەزىلەتلىك خاتۇن ئۆز كۈيۈسى بىلەن بىللە تېتىغان  
سىركىنى ھالغا<sup>①</sup> دەپ بىلىدۇ. مەلىكەم ئەنە ئاشۇنداق پەزىلەتلىك  
خاتۇنلار تائىپىسىدىندۇر. ئالىلىرىنىڭ قويىشتىن ھارارەتلىك  
ئاتىلىق مېھرىدە غەمىسىز ئۆسكەن ئۇل نازۇك گۈلنىڭ كەمىنەلە —  
رىنىڭ پېشىنى تۇتۇپ سەپەر مۈشكۈلاتلىرىدا رىيازەت چېكىشى  
ئېنىق. لېكىن ئىمكانىيەتنىڭ يېتىشىچە ئۇنى رىيازەت تارتقۇزماي —  
مەن، كۆز قارىچۇقۇمنى ئاسرىغاندەك ئاسرايمەن. شۇڭا، ئالىلىدە —  
رىنىڭ مەلىكىنىڭمۇ مەن بىلەن بىللە كېتىشىگە ئىجازەت بې —  
رىشلىرىنى سورايمەن.

— بىز مەلىكىنى شاھزادە ئالىلىرىغا ئۆز رازىلىقىمىز بى —

① ھالغا — ھالۋا (تۇرپان شېۋىسى).



لەن نىكاھلاپ بەرگەنمىز. گەرچە مەلىكە بىزنىڭ يۈرەك پارىمىز بولسىمۇ، لېكىن ھازىر سىلىنىڭ ئەھلى ئاياللىرىدۇر. شۇڭا ئۇنى سىلىدىن ئايرىۋېلىشقا ھەققىمىز يوقتۇر. پەقەت ئۇنىڭ رىيازەت چېكىشىدىن ۋايىم يەيمىز. ناۋادا مەلىكىمىز شاھزادە ئايلىلىرى بىلەن بىللە رىيازەت چېكىشنى ئىختىيار قىلسا، بىزمۇ رازى، ئاق يول تىلەشتىن ئۆزگە ئاماللىرىمىز يوقتۇر.

شاھزادە ئۆۋەيسخان يېنىدا يەرگە قاراپ تۇرغان مەلىكە دۆ. لەتسۇلتان خېنىمغا يالت ئېتىپ قارىدى.

— مەن شاھزادە ئايلىلىرىنىڭ نىكاھىغا ئۆتكەن ئىكەنمەن، شاھزادە ئۈچۈن چەككەن ھەرقانداق رىيازەت - مۈشكۈلانى راھەت دەپ بىلىمەن. خان ئاتامنىڭ رازى بولۇشىنى تىلەيمەن، — مەلىكە بىر چەتتە كۆزىگە ياش ئېلىپ تۇرغان ئانىسىغا قاراپ ئېگىلدى، — سىلىمۇ رازى بولسىلا ئانا.

خاننىش بۇقۇلداپ يىغلىغىنىچە تەتۈر قارىۋالدى.

— مەن رازى قىلىم، — دېدى يۈرىكى ئېچىشىپ تۇرغان ئەمىر شەيخ نۇرىددىن بوغۇق ئاۋازدا، — كۈيۈلىرىنىڭ ھالىدىن ئوبدان خەۋەر ئالسىلا، دىلىنى رەنجىتىمىسىلە، — ئەمىر بىرنەچچە دەقىقە تۇرۇۋالغاندىن كېيىن شاھزادىگە يۈزلەندى، — ھەر قانداق مۈشكۈلاتقا دۇچار بولسىلا دەرھال خەۋەر ئېبەرسىلە، قولىمىدىن كېلىشىچە ھەمدەم بولىمەن. لەشكەر ئېلىۋېلىشنى خالىمىسىلا، ھېچبولمىسا بىرەر يۈز نۆكەر بولسىمۇ ئېلىۋالسىلا، نۆكەرلىرىمنىڭ ئەڭ باھادىرلىرىنى دىلخاھلاپ بېرىي. ئۇلارنى ئۆزلىرىگە ھەمدەمچى دەپ بىلىمەي، مەلىكىنىڭ قورۇقچىلىرى دەپ بىلىسىلە. ھېچبولمىسا سەپەر ئۈستىدە ئاياللار، بالىلارغا قورۇقچىلىق قىلسۇن.

— ئايلىلىرىنىڭ ھىممىتىگە ھەشقاللا، — دېدى شاھزادە ئۆۋەيسخان يۈز نەپەر قورۇقچى ئېلىۋېلىشقا ماقۇل بولۇپ. شۇنداق قىلىپ شاھزادە ئۆۋەيسخان قېيىنئەتىسى بىلەن





خوشلىشىپ تاڭ سەھەردە ئانا ۋەتىنىگە قاراپ يولغا چىقتى.

16

قومۇل.

تېخى ئەمدىلا باشلانغان كۈز پەسلى بۇ مېھرى ئىسسىق قە -  
دىمىي بوستانلىقنى خۇددى تولغان جۇۋانغا ئوخشاش ئاجايىپ  
جەلپكار، نازاكەتلىك تۈسكە كىرگۈزگەنىدى. شەرقىي تەڭرىتاغ  
تىزمىلىرىدىن ئەسكەن غۇر - غۇر شامال ئاللىقاياقلاردىندۇر  
مەنزىلىك قوغۇن ھىدىنى دىماغقا ئۇرۇپ، خۇددى نازىنىنىڭ  
راھەتلىك تىنىقىدەك جانغا ھۇزۇر بېغىشلايتتى. ئاق كۆڭۈل، تۈز  
مىجەز، تۇغما باھادىر قومۇل خەلقى شۇ كۈنلەردە بارسىكۆلدىن  
قومۇلغا قاراپ كېلىۋاتقان موڭغۇللارنىڭ يولىنى توسۇپ جەڭ قىد -  
لىۋاتقان بولغاچقا، پىشىپ مەي باغلاپ، ساپىقىدىن ئۈزۈلۈپ كەت -  
كەن قوغۇنلار ئېتىزلىقلاردا يىغىقسىز قالغانىدى. شۇ سەۋەبتىن  
پۈتكۈل قومۇل ۋادىسىنى قوغۇن ھىدى قاپلاپ كەتكەنىدى.

قومۇل ئەمىر مەھكىمىسىنىڭ لەشكىرىي ئىشلار كېڭەشخا -  
نىسىنى ئېغىر سۈكۈت قاپلىغانىدى. كېڭەشخاننىڭ تۆر تەرىپىدە  
شاھزادە ئۇۋەيسخان، سەيپىدەئەلى ئالىپ، سەركەردە بوران خوجا،  
پەگا تەرىپىدە قومۇلنىڭ نائىب ئەمىرى سۈپۈرگە مىرزا، ئەمىر  
لەشكەر راجى خوجىنىياز، ئىشىكىغا ئاخۇنبەگ، سەركەردە مەڭ -  
لىك ئاقىنىيازىلار ئورۇن ئېلىشقانىدى. شۇ تاپتا شاھزادە ئۇۋەيسخان  
ئەمىر سۈپۈرگە مىرزىدىن تەقەززالىق بىلەن جاۋاب كۈتۈۋاتاتتى.

ئەمىر سۈپۈرگە مىرزا ئولتۇرغان ئورنىدىن بىر ئاز قىمىرلاپ  
قويۇپ گېلىنى قىردى. قىزغۇچ شالاڭ ساقال باسقان ئاق سېرىق  
چىرايىدىن ئاللىقانداق مۇھىم بىر ئىشتا بىر قارارغا كېلەلمەي



ئىككى تايىن بولۇپ تۇرغانلىقى بىلىنىپ تۇراتتى. ئۇ يەنە بىر قېتىم گېلىنى قىرىۋالغاندىن كېيىن ئېغىز ئاچتى:

— ئوردىنىڭ شاھزادە ئالىيلىرىنى تۇتۇش پەرمىنى چىقار.

غانلىقىغا بىرنەچچە يىل بولۇپ قالدى. سەلتەنەت قانۇنى بويىچە

شاھزادە ئالىيلىرىنى تۇتۇپ ئوردىغا ئەۋەتىپ بېرىشىمىز كېرەك

ئىدى. ئەمما، شاھزادە ئالىيلىرى ھازىر دىيارى قومۇلغا بىر قاچ.

قۇن تەرىقىسىدە ئەمەس، ئەل — يۇرتنىڭ بېشىغا كەلگەن ياغىغا

ياغى بولۇش ئۈچۈن سەركەردە، سپاھ تەرىقىسىدە قەدەم كەلتۈ.

رۇپتۇ. خان ئالىيلىرىنىڭ ئېغىر كېسەلگە مۇپتىلا بولۇپ ئورۇن

تۇتۇپ يېتىپ قالغىنىغا خېلى ئايلار بولۇپ قالدى. موڭغۇللارنىڭ

بارىسكۇلنى بېسىۋېلىپ قومۇلغا تەھلىكە سېلىۋاتقانلىقى ھەققىدە

بىرنەچچە ئايدىن بېرى ئوردىغا ئۈزۈلدۈرمەي مەلۇمات يوللاپ تۇ.

رۇۋاتىمىز. تا بۈگۈنگىچە ئوردىدىن ھېچقانداق ياردەمگە ئېرىشەل.

مىدۇك. يەتتە ياشتىن يەتمىش ياشقىچە بولغان ئەركەك زاتىنىڭ

ھەممىسى قولغا ياراغ ئېلىپ باسقۇنچىلارنىڭ يولىنى توسۇۋاتى.

دۇ. ئالىيلىرىنىڭ ئەل — يۇرتنىڭ بېشىغا كەلگەن ئېغىر كۈلپەت.

تىن خەۋەر تېپىپ، يىراق تۈركىستاندىن يولغا چىقىپ، ئەتراپىغا

يۇرت سۆيەر ئەزىمەتلەرنى يىغىپ، بىزلەرگە كۆمەكلىشىش ئۈچۈن

كەلگىنىدىن راستىنلا سۆيۈنۈپ كېتىۋاتىمىز. شاھزادە ئالىيلى.

رىنىڭ بۇ باھادىرلىق جاسارىتى بىزلەرگە قۇمۇل رەئىيىتىنىڭ

غەيرىتىنى ھەسسىلەپ ئاشۇردى. گەرچە بۈيۈك سەلتەنەتلىرىمىزنىڭ

پاسىبىنى سۇلتان شىر مۇھەممەدخان ئالىيلىرى بىلەن شاھزادە

ئالىيلىرى مۇخالىپلاردىن بولسىمۇ، ھازىرقى پەيتتە ئۇل باسقۇن.

چىلار ئۇل مۇخالىپلارنىڭ ئورتاق ئەغىيارىدۇر. ئەل — يۇرتنى يا.

غىدىن قۇتۇلدۇرۇش ئۈچۈن ئوتتۇرىدىكى نىزا — ئاداۋەتلەرنى

توختىتىپ، كۆمەكلىشمەك ئەلۋەتتە پەرزىدۇر. ئەمماكى، سۇلتان

شىر مۇھەممەدخان ئالىيلىرىنىڭ ئاداۋەتنى قايرىپ قويۇپ، باس.

قۇنچىلارغا قارشى تۇرغۇدەك رىغبىتى بارمۇ — يوق، بۇنىسى بىز.

گە قاراڭغۇدۇر. شاھزادە ئالىيلىرى تاجۇتەخت ئۈچۈن ئەمەس،





ئەل - يۇرت ئۈچۈن لەشكەر تارتىپ كەلگەنىكەن، خان يارلىقىغا خىلاپلىق قىلىش كالا كېتىدىغان ئېغىر گۇناھ بولسىمۇ، يەنىلا يارلىققا خىلاپلىق قىلىشنى لايىق كۆردۈك. جانابى بەگلىرىم، — دېدى ئەمىر سۈپۈرگە مىرزا ئەتراپىدىكى بەگ، سەركەردىلىرىگە قاراپ، — كەمىنە نائىب ئەمىرلىرىنىڭ كالتە پەممىچە، ھازىر خان يارلىقىغا ئىتائەت قىلىپ شاھزادە ئالىيلىرى بىلەن قار - شىلاشقاندىن كۆرە، شاھزادە ئالىيلىرى بىلەن بىر نىيەتتە ھەم - ھەم بولۇپ، باسقۇنچىلارغا تاقابىل تۇرۇش ئەۋزەلدۇر. ئۇل سەۋەب - تىن خان ئالىيلىرى قانچىلىك غەزەپ قىلسا بارلىق مەسئۇلىيەت - نى ئۆز گەردىنىمگە ئالۇرمەن. مادامىكى، جانابى بەگلىرىم كەم - نەنىڭ بول تەكلىپىنى لايىق كۆرمىسە، ھازىرلا ئاستانىگە بېرىپ خان ئالىيلىرىغا ئەرز قىلسا بولىدۇ. قىلچىلىك رەنجىمەيمەن ھەم يولىنىمۇ توسمايمەن. ئىختىيار ئۆزلەدە. كەمىنە ئۈچۈن دۈشمەن بىلەن بوستان - چىمەندە بولغاندىن كۆرە دوستلار بىلەن كىشە - دە بولغىنىم مىڭ ئەۋزەل.

ئەمىر سۈپۈرگە مىرزىنىڭ جاۋابىنى ئاڭلاپ شاھزادە ئۇ - ۋەيسخاننىڭ چىرايىدا تەبەسسۇم جىلۋە قىلدى ۋە كۆزىنى باشقا قومۇل بەگلىرىگە تىكتى.

— جانابى ئەمىر شۇنداق نىيەتكە كەلگەنىكەن، بىز ئەلۋەتتە پەرمانبەردارلىقتىن باش تارتمايمىز، — دېدى ئەمىرلەشكەر راجى خوجىنىياز.

— جانابى ئەمىر كۆڭلىمىزدىكى گەپنى قىلدى، — دېدى ئىشكىئاغا ئاخۇنبەگ، — ئاڭال باسقۇنچىلارنى تەسەررۈپىمىزدىن قوغلاپ چىقىرىپ، رەئىيەتنىڭ كۆڭلىنى خاتىرجەم قىلايلى. شاھزادە ئالىيلىرى بىلەن كۆمەكلەشكىنىمىز ئۈچۈن خان ئالىي - لىرى غەزەپ قىلسا، بىر ئۇلۇش جازانى بىزمۇ گەردىنىمىزگە ئا - لۇرمىز.

— ئۆزلە نېمە دېسىلە بىز شۇ، — دېدى سەركەردە مەڭلىك ئاقىنىياز سۈپۈرگە مىرزىغا قاراپ، — بىرنەچچە ئايدىن بېرى



ئوردىنىڭ ھېچقانداق لەشكەرى ياردىمىنى كۆرمىدۇق. باسقۇد-  
چىلار بىلەن بولغان بىرنەچچە قېتىملىق ياغدا باھادىر لەشكەر-  
لىرىمىزلا ئەمەس، ئاۋام - رەئىيەتمۇ ئاز تالاپەتكە ئۇچرىمىدى.  
ھېلىمۇ ئاۋام يەيدىغىنىنى بىزگە ئەكىلىپ بېرىۋاتىدۇ. ۋاقىت  
مۇشۇنداق سوزۇلۇۋەرسە بەرداشلىق بېرەلمەي قالاتتۇق. تەلىپ-  
مىزگە شاھزادە ئالىيلىرى ئەل - يۇرتتىن مىڭلىغان شىرپەنج-  
لىك ئەزىمەتلەرنى يىغىپ كۆمەكلىشىشكە كەپتۇ، بۇ ئاللاھ تائالا-  
نىڭ بىزگە قىلغان كاتتا ئىنايىتىدۇر.

● — جانابى بەگلىرىمنىڭ جاسارىتىگە تەسەننا، — دېدى ئە-  
مىر سۈپۈرگە مىرزا مەمنۇن بولغان ھالدا، — ئەمدى ئاۋام - رە-  
ئىيەتكىمۇ، ئەجدادلىرىمىزغىمۇ يۈز كېلەلەيدىغان بولدۇق.  
— تۈركىستاندىكى چېغىمىدىلا قومۇل دىيارىدىكى جانابى ئە-  
مىر - بەگلەرنىڭ ساداقىتىدىن قىلچىلىك گۇمانلانمىغاندىم، —  
دېدى شاھزادە ئۆۋەيسخان رازىمەنلىك بىلەن، — خاتىرجەم بو-  
لۇشىلىكى، ئول باسقۇنچىلارنى تۇپرىقىمىزدىن قوغلاپ چىقار-  
غاندىن كېيىن ھەربىرلىرىنى قىلچىلىك تەڭقىسلىقتا قويماي  
قومۇلدىن دەرھال كېتىمەن، ھەم شۇنىمۇ بىلىپ قېلىشىلىكى،  
گەرچە جانابى خان تاغام بىلەن تاجۇتەخت سەۋەبىدىن ئاداۋەتلەش-  
كەن، كېلىشتۈرگىسىز مۇخالىپلارغا ئايلانغان بولساقمۇ، ئېغىر  
كېسەل ئازابىدا ئۆز ھاجىتىدىن چىقالماي ياتقان رەقىبىتىن تاجۇ-  
تەختنى تارتىۋېلىش نىيىتىدە بولمايمەن. چۈنكى، رەقىب ئاجىز،  
زەئىپ ۋاقىتدا جەڭگە ئۈندەش نامەردلىكتۇر. ئۇنىڭ تېزىرەك شىپا  
تېپىپ كەمىنە بىلەن روبىرو ياغى قىلالىشىنى كۈتۈمەن. شۇ  
چاغدا جانابى بەگ - سەركەردىلەر خالىسا خان تاغامنى، خالىسا  
كەمىنە ئۆۋەيسخاننى پاسىبانلىققا دىلخاھلىسىلا بولىدۇ.

— ئادىل، رەئىيەتپەرۋەر، شىر سۈپەتلىك پادىشاھلار ئاللاھ  
تائالانىڭ يەر يۈزىدىكى رەھمەت سايىسىدۇر. ئۇنىڭدىن ئۇلۇغ -  
ئۇششاق ئەل - ئۇلۇس پاناھلىنىپ بەھرىمەن بولىدۇ، — دېدى  
ھاياجانلانغان سۈپۈرگە مىرزا، — گەرچە سۇلتان شىرمۇھەممەد -



خان ئالىيلارنى رەھمەت سايىمىز بىلىپ كەلگەن بولساقمۇ، بىز شىمىزغا كەلگەن موڭغۇللارنىڭ كۈلپىتى شاھزادە ئالىيلارنىڭ جاسارىتى بىلەن دەپنى بولغىسىدۇر. شول تاپتا شاھزادە ئالىيلار رىغا كىچىككىنە تەكلىپىم بار، قوبۇل قىلىشلىرىنى ئۆتۈنمەن. — خوش، قۇلىقىم ئۆزلەدە، — دېدى شاھزادە ئۆۋەيسخان. — گەرچە ئوردىدىن تۇتۇش بۇيرۇقى چىقىرىلغان بولسىمۇ، ئۆزلەنىڭ شاھزادىلىك مەرتىۋىلىرى باردۇر. بىز قومۇل ۋىلايىتىنىڭ نائىب ئەمىرى بولساقمۇ، مەرتىۋىمىز تەڭ ئەمەستۇر. شۇڭلاشقا شاھزادە ئالىيلارنى جازا يۈرۈشى قىلغۇچى قوشۇنىمىزنىڭ ئەمىر لەشكىرى بولۇپ بەرسە، بىز ئاتقان ئوقلىرى بولۇپ سەركەردىلىك مەجبۇرىيىتىمىزنى ئادا قىلساق.

— ئۇنداق قىلساق قانداق بولىدۇ جانابى ئەمىر؟ — دېدى شاھزادە ئۆۋەيسخان بۇ تەكلىپنى قوبۇل قىلماي، — ئۆزلە دېگەن مەرھۇم جەننەتلىك بابائى بۇزۇك سۇلتان مۇھەممەدخان ئالىيلىرى يارلىق چۈشۈرۈپ مەنسەپكە تەيىنلىگەن ئوردا ئەمىرى، گەرچە بىز نەسەب جەھەتتىن شاھزادە بولساقمۇ، خان تاغام مەن سىپىمىزنى تۆۋەنلىتىۋەتكەن. شۇڭا قوشۇنغا يەنىلا ئۆزلە رەھنەما بولغانلىرى تۈزۈك.

— بىز ئاللىقاچان خان يارلىقىغا سەركەشلىك قىلىشقا پەس تىندۇق. ئەمدى ئوردا يوسۇنى، سەلتەنەت قانۇنلىرىنى سۈرۈشتە قىلىپ ئولتۇرۇشقا ھاجەت قالمىدى. بولۇپمۇ ھازىرقى مۇشۇنداق جىددىي پەيتتە، — دېدى سۈيۈرگە مىرزا، — بايا ئېيتقىنىمدەك، گەرچە مەنسەپ جەھەتتە بىز ئۈستۈن تۇرساقمۇ، نەسەب جەھەتتە يەنىلا ئۆزلە ئۈستۈن تۇرىدىلا. ئۆزلە رەھنەما بولسىلا پۈتكۈل قوشۇننى ئىتتىپاقلاشتۇرۇشقا ئەمەس، جاسارىتىنى ئۇرغۇتۇشقا مۇكەپ پايدىسى بار. شۇڭا تەكلىپىمىزنى رەت قىلمىغايلار.

— ئەمىر جانابلىرىنىڭ تەكلىپىنى رەت قىلمىغايلار ئالىيلىرى، — دېدى باشقا سەركەردىلەرمۇ. — ئەمىر جانابلىرىنىڭ تەكلىپىنى قوبۇل كۆرسەلە ئالىيلىرى.



لىرى، — دېدى سەيپىدئەلى ئالپمۇ ئېغىز ئېچىپ، — ئاۋام —  
رەئىيەت شاھزادە ئالىيلىرىنىڭ باسقۇنچىلارغا قارشى ياغى قىل-  
ماق ئۈچۈن كەلگىنىنى بىلسە روھى كۆتۈرۈلىدۇ، جاسارىتى ئۆر-  
غۇيدۇ.

— جانابى ئەمىرلەرنىڭ ئارزۇسى شۇ بولسا رەت قىلىشقا ئا-  
مالىم يوقتۇر، — دېدى شاھزادە ئۆۋەيسخان.

— ئۇنداق بولسا، تېزىرەك پەرمان بەرسىلە ئالىيلىرى، —  
دېدى باياتىن بېرى گەپ قىلماي ئولتۇرغان سەركەردە بوران خو-  
جا، — بۇ يەردە قۇرۇق پاراڭ سېلىپ ئولتۇرۇۋەرمەي، ئول ياغى-  
نىڭ ئۈستىگە لەشكەر تارتايلى.

شاھزادە ئۆۋەيسخان بۇ قوپال، ئالدىراڭغۇ سەركەردىسىگە  
ھۆرمەت بىلەن قاراپ قويۇپ ئېغىز ئاچتى:  
— ئۇنداق بولسا جانابى سەركەردىلەر پەرمان قوبۇل قىل-  
غاي.

ھەممەيلىن شاھزادىنىڭ ئاغزىغا قاراپ قەددىنى رۇسلاپ تىك  
ئولتۇرۇشتى.

— ئەمىر سۈپۈرگە مىرزا جانابلىرى پۈتكۈل قوشۇننىڭ  
يانداس ئەمىر لەشكىرى بولۇپ قەلپ<sup>①</sup> دە تۇرغاي. ئەمىر زادە سەي-  
پىدئەلى ئالىپ بەرانغار<sup>②</sup>، جەۋانغار<sup>③</sup> قوشۇننىڭ سەركەردىلىكىنى،  
سەركەردە راجى خوجىنىياز بەرانغار قوشۇننىڭ يانداس سەركەردە-  
لىكىنى، سەركەردە بوران خوجا جەۋانغار قوشۇننىڭ يانداس سەر-  
كەردىلىكىنى، ئىشكىئاغا ئاخۇن بەگ چاغداۋۇل<sup>④</sup> قوشۇننىڭ  
سەركەردىلىكىنى، سەركەردە مەڭلىك ئاقىنىياز يەزەك<sup>⑤</sup> قوشۇننىڭ  
سەركەردىلىكىنى ئۈستىگە ئالغاي، لەشكىرى ياساق قاتتىق

① قەلپ — قوشۇننىڭ ئوتتۇرى، يۈرىكى.

② بەرانغار — سول قانات.

③ جەۋانغار — ئوڭ قانات.

④ چاغداۋۇل — ئارقا مۇھاپىزەت قوشۇنى.

⑤ يەزەك — ئالدىن يۈرۈپ چارلىغۇچى قوشۇن.



ئىجرا قىلىنغاي، باشباشتاقلققا زىنھار ئورۇن بېرىلمىگەي!  
— پەرمانبەردارمىز! — دېيىشتى بارلىق سەركەردىلەر ئو-  
رۇنلىرىدىن تۇرۇشۇپ.  
— جاي ئالسۇنلار، — دېدى شاھزادە سەركەردىلەرنى ئولتۇ-  
رۇشقا بۇيرۇپ.

— قۇرۇق مۇلاقات قىلىپ ئولتۇرۇۋەرمەي ئالىيلىرى، —  
دېدى سەركەردە بوران خوجا، — ئەمدى ھۇجۇم قىلىشقا پەرمان  
بەرگەيلا.

— ئالدىرىمىغايلا سەركەردە، — دېدى شاھزادە تەمكىنلىك  
بىلەن، — ئاڭال پۇختىراق تەدبىر تۈزۈۋالايلى. بىزنىڭ ياۋنىڭ  
ئەھۋالاتىدىن تېخى تۈزۈك خەۋىرىمىز يوقتۇر. ئەمىر لەشكەر سۈ-  
پۈرگە مىرزا جانابلىرىنىڭ تەكلىپىنى ئاڭلاپ باقساق. ئۆزىمىز-  
نىمۇ، ئۆزگىنىمۇ بىلگەندە ئاندىن غەلىبە - نۇسرەتكە يۈزلەنگىلى  
بولۇر.

— ياۋ لەشكەرلىرىنىڭ سانى بىزنىڭكىدىن كۆپ بولۇپلا  
قالماستىن، ئوزۇق - تۈلۈك، يەم - خەشكىمۇ ھەم تولۇقتۇر، —  
دېدى ئەمىر سۈپۈرگە مىرزا، — ئۇنىڭ ئۈستىگە لەشكەرلىرىنىڭ  
پىيادىلىرى ئاز، ئاتلىقلىرى كۆپ، بىزنىڭكى بولسا دەل ئۇنىڭ  
ئەكسىچە. نەچچە ئايدىن بېرى ئوردىدىن ھېچقانداق ياردەم بېرىل-  
مىگەنلىكى ئۈچۈن زاپاس ئوزۇق - تۈلۈك، يەم - خەشكىمىز  
تۈگەيلا دەپ قالدى. ئاۋام - رەئىيەتمۇ ياغىنىڭ تەھلىكىسى بىلەن  
بولۇپ، دېھقانچىلىقى ياخشى بولمىدى، ئۇنىڭ ئۈستىگە ئاۋامنىڭ  
قوللىدىمۇ ئوزۇق - تۈلۈك كەمچىل. ئەگەر مۇشۇنداق تىرىكشىپ  
تۇرۇۋېرىدىغان بولساق، لەشكەرلەر بىلەن ئاۋام ياغىدا قىرىلمىغان  
تەقدىردىمۇ، قارا قىشتا ئاچلىقتىن قىرىلىپ كېتىدۇ. شۇڭا كې-  
يىنكى ئاپەتنىڭ ئالدىنى ئالىمىز دەيدىكەنمىز، تېز جەڭ قىلىپ،  
تېز غەلىبە قىلغىنىمىز ئەۋزەل.

— پەممىچە، ياۋ سەركەردىلىرى قومۇلنىڭ يەر شارائىتى  
بىلەن ئانچە تونۇش ئەمەسقۇ دەيمەن، — دېدى سەيپىدەئەلى ئالىپ



سۈپۈرگە مىرزىغا قاراپ.

— راست دەيدىلا ئەمىر زادەم، — دېدى سۈپۈرگە مىرزا، — نەچچە ۋاقىتتىن بېرى بىز پەقەت ئەۋزەل يەر شارائىتىمىزدىن پايدىلىنىپلا ياۋنىڭ ئىلگىرىلەش يولىنى توسۇپ تۇرالىدۇق، شۇ- ئا قومۇل شەھىرى ھازىرغىچە ئامان قالدى.

— ئۇنداق بولسا بىز مۇشۇ ئەۋزەل شارائىتىمىزدىن ئۈنۈم- لۈك پايدىلىنمايلى، — دېدى سەيپىدەئەلى ئالىپ ئولتۇرغانلارغا تەكشى قاراپ، — بىز ھازىرغىچە مۇداپىئە ھالىتىدە تۇرۇپ كەل- گىنىمىز ئۈچۈن تەشەببۇسكارلىق بىلەن ھۇجۇم ھالىتىدە تۇرغان ● ياۋ لەشكەرلىرى بىر ئاز بىخۇد بولسا كېرەك. مانا بۇ تەرىپى بىز ئۈچۈن پايدىلىق. ئەمدى بىز ياۋنىڭ كۈتمىگەن يېرىدىن چىقىپ تەشەببۇسكارلىق بىلەن ھۇجۇم قىلايلى.



— ھەببەللى، ماۋۇ گەپ جايىدا بولدى، — دېدى سەركەردە بوران خوجا، — شاھزادە ئالىيلىرى پەرمان بەرسە كەمىنە تۇرشا- ۋۇل ① بولۇشنى خالايمەن.

— مەنمۇ سەركەردە بوران خوجىغا ھەمدەم بولۇپ تۇرشاۋۇل ① بولاي، — دېدى سەركەردە مەڭلىك ئاقتىياز.

— نەچچەن ۋاقىتتىن بېرى مۇداپىئەدە تۇرۇپ لەشكەرلىرىد- مىزنىڭ ئىچى پۇشۇپ كەتتى، — دېدى سەركەردە راجى خوجىنىد- ياز، — بىزمۇ تۇرشاۋۇل بولۇشقا تەييارمىز، ئول باسقۇنچىلار بىز قومۇللۇقلارنى ئىنىغا كىرىۋېلىپ مۆكۈنۈۋېلىشتىن باشقىغا يارمايدىغان چاشقان ئوخشايدۇ دەپ قالمىسۇن يەنە.

— جانابى سەركەردىلەرنىڭ جاسارىتىگە تەسەننا، — دېدى شاھزادە ئۆۋەيسخان، — بىراق، قارا كۈچكىلا تايانماق بولماس. بايا سۈپۈرگە مىرزا جانابلىرى ياۋنىڭ پىيادىلىرى ئاز، ئاتلىقلىرى كۆپ دەپ مەلۇمات بەردى. بىزنىڭ بولسا ئاتلىقلىرىمىز بار بىلەن يوقنىڭ ئارىلىقىدا، پىيادىلىرىمىز بىلەن ئاتلىق ياۋغا ھۇجۇم قىلساق تالاپەت كۆپ بولىدۇ. شۇڭلاشقا ياخشىراق بىر تەدبىر تۇ- ①

تۇرشاۋۇل — ئالدىن ھۇجۇم قىلغۇچى.



زەيلى. ياغنىڭ بىرى جەڭ، توققۇزى رەڭ دەپتىكەن. رەڭ تەدبىرى ھەققىدە ئەقىل كۆرسەتكەيسىزلىرى.

— ئاتلىقلارغا تاقابىل تۇرۇشنىڭ ئەڭ ياخشى چارىسى ئوق-يا، — دېدى ئىشىكىڭغا ئاخۇنبەگ، — لەشكەرلىرىمىز ئارىسىدىن ئەڭ مەرگەنلىرىنى تاللاپ تۇرشاۋۇل قىلايلى.

— ئارى ①، ئىشىكىڭغا جانابلىرىنىڭ تەدبىرى مۇۋاپىق، — دېدى سەيپىدەئەلى ئالىپ، — ئەمما، سەلدەك باستۇرۇپ كەلگەن ئاتلىقلارغا ئوقيا بىلەن ئۈنۈملۈك زەربە بېرىپ بولماس. كالتە پەممىچە، ئاۋام بىلەن لەشكەرلەرنى ھەرىكەتلەندۈرۈپ ئەتە تاڭ يورۇغۇچە ھەم كەڭرى، ھەم چوڭقۇر قىلىپ خەندەك قازايلى. ئاندىن خەندەكنى لاي - پاتقاق بىلەن تولدۇرايلى. بىز خەندەكنىڭ بۇ تەرىپىدە تۇرۇپ ياۋ لەشكەرلىرىنى جەڭگە ئۈندەيلى. ياۋ لەشكەرلىرى بىزنى قوغلاپ ئات سالغان ھامان بىز چېكىنەيلى. مانا بۇ چاغدا جان - جەھلى بىلەن بىزگە يوپۇرۇلۇپ كەلگەن ئاتلىق ياۋ لەشكەرلىرى ئاتلىرى بىلەن قوشۇلۇپ خەندەككە موللاق ئاتىدۇ - دە، ساراسىمىگە چۈشۈپ سېپى بۇزۇلىدۇ. ئۇلار ئۆزىنى ئوڭشاپ بولغۇچە مەرگەنلىرىمىز كارامىتىنى كۆرسىتىدۇ. شۇنىڭ بىلەن ياۋنىڭ ئاتلىقلىرىنى مەجبۇرىي پىيادە قىلىمىز - دە، ئول چاغدا پىيادە تۇرشاۋۇللىرىمىزغا ئوڭۇشلۇق شارائىت يارىتىلىدۇ، — سەيپىدەئەلى ئالىپ ھەمراھلىرىغا تەكشى بىر قارۋالغاندىن كېيىن گېپىنى داۋاملاشتۇردى، — شۇنىڭ بىلەن بىرگە جەۋانغار ۋە بەرانغار قوشۇنىنىڭ سەركەردىلىرى تۈن كېچىسىدىن پايدىلىنىپ تۇيدۇرماي ياۋنىڭ ئارقا تەرىپىگە ئۆتۈۋالىدۇ. جەڭ باشلىنىپ ناغرا چېلىنغان ھامان ياۋغا ئارقا تەرەپتىن ھۇجۇم قىلىپ پارا - كەندە قىلىدۇ.

— چەبدەس يىگىتلىرى ياۋنىڭ ئوزۇق - تۈلۈك، يەم - خەشكىگە ئوت قويۇۋەتسۇن، — دېدى ئىشىكىڭغا ئاخۇنبەگ، — ئوتنى كۆرسە ياۋ تېخىمۇ پاراكەندە بولىدۇ.

① ئارى — شۇنداق، توغرا، دۇرۇس.



— ئۇنداق قىلىشقا زىنھار بولماس، — دېدى سۈپۈرگە  
مرزا، — قومۇل دىيارىدا ھازىر ئوزۇق - تۈلۈك ئىنتايىن كەم -  
چىل، ناۋادا ياۋىنىڭ ئوزۇق - تۈلۈكىنى غەنىمەت ئالالساڭ،  
لەشكەرلىرىمىز بىلەن ئاۋامنىڭ قىشلىق ئوزۇق - تۈلۈك مەسىدە -  
لىسىنى ھەل قىلىۋالالايمىز.

— ئارى، — دېدى شاھزادە ئۆۋەيسخان، — ئوزۇق - تۈلۈك  
غەملەش ئىنتايىن مۇھىم.

— شۇنداق بولسۇن، ئەمىرزا ئەمىننىڭ كۆرسەتكەن تەدبىرى  
بويىچە تەييارلىق قىلالى، — دېدى ئەمىر سۈپۈرگە مرزا.

— پەرىمان، — دېدى شاھزادە ئۆۋەيسخان قەددىنى رۇسلاپ، —  
ئىشكىئاغا ئاخۇنبەگ بىلەن سەركەردە مەڭلىك ئاقىنىياز تۆت مىڭ  
لەشكەر بىلەن كۆز باغلانغاندا يولغا چىقىپ تاڭ يورغىچە ياۋىنىڭ  
ئارقا تەرىپىگە يوشۇرۇنغانى. سەركەردە بوران خوجا بىلەن سەر -  
كەردە راجى خوجىنىياز ئىككى مىڭ ئوقياچى، ئۈچ مىڭ قە -  
لىچۋاز لەشكەرنى دىلخاھلاپ تۇرشاۋۇل بولغانى. بۇلار قورساقنى  
ياخشى توقلاپ، تاڭ ئاتقۇچە ئوبدان ئارام ئالغانى، قالغان لەشكەر -  
لەر بىلەن ئاۋامغا ئەمىرزا سەيپىدەئەلى ئالپ باش بولۇپ تاڭ يو -  
رۇغۇچە لاي - پاتقاق خەندىكى ياسىغانى، جەڭگە ئەمىر سۈپۈرگە  
مرزا جانابلىرى باشچىلىق قىلغانى.

— باش ئۈستىگە.

مەسلىھەت پىشقاندىن كېيىن ھەممەيلەن ئورۇنلىرىدىن تۈ -  
رۇشتى.



تاڭ سەھەردە موغۇلىستان لەشكەرلىرىنىڭ جەڭگە ئۈندەپ  
چالغان ناغرا ساداسى تېخى ئەمدىلا ئېرىنچەكلىك بىلەن ناشتا  
قىلىپ ئولتۇرغان موڭغۇل سەركەردىلىرىنى چۆچۈتۈۋەتتى. كې -  
چىدىن بېرى شارابازلىق قىلىپ تېخىچە ئۇخلاۋاتقان بۈيۈك

سەركەردە ئىسان تايشى چۆچۈپ ئويغاندى. ئۇنىڭغىچە باشقا سەر - كەردىلەر مۇ ئالدىراپ - تېنەپ ئالتۇن رەڭ تۇغ قادالغان شاھ چې - دىرىغا كىرىشكە باشلىدى.

— ياۋ جەڭگە ئۈندەۋاتىدۇ، بۈيۈك خان ئالىلىرى، — دەپ مەلۇمات بېرىشتى يەر سۆيۈپ تەزىم قىلىپ.

— ئۇلار بىر كېچىدە يولۋاسنىڭ يۈرىكىنى يەۋالمىغاندۇ؟ — دېدى ئىسان تايشى ئۇيقۇغا قانماي قىزىرىپ كەتكەن كۆزلىرىنى چېكەيتىپ تەكەببۇرلۇق بىلەن، — مەن تېخى ئۇلارنىڭ ئوزۇق - تۈلۈك، يەم - خەشكىمىزنىڭ تۈگىشىنى كۈتۈپ، مۇداپىئەدىلا تۇرىدىغان ئوخشايدۇ دەيتىكەنمەن.

— ئۇلارغا ھەمدەمگە لەشكەر كەلگەن بولسا، جەڭ قىلىشنى خالاپ قالدىمىكىن دەيمەن، — دېدى تولىمۇ بەستلىك كەلگەن بىر سەركەردە ئېھتىياتچانلىق بىلەن، — ھەرھالدا جەڭگە چې - قىشقا ئالدىرىماي، ياۋنىڭ ئەھۋالىنى كۆزىتىپ باقايلىمىكىن.

— بىزگە ئۇلارنىڭ مۇشۇنداق پۈتكۈل لەشكەرلىرى بىلەن جەڭگە چىقىشنى كۈتۈپ ياتقىلى ئۇزۇن بولدى، — دېدى بىر كۆزى قۇيۇلۇپ كەتكەن يەنە بىر يەكچەشمە سەركەردە چوڭچىلىق بىلەن، — ئۇلارغا ھەمدەمگە لەشكەر كەلگەن تەقدىردىمۇ يېڭىلا - مەس چەۋەندازلىرىمىزغا تەڭ كېلەلىشى مۇمكىنمۇ؟ يارلىق چۈ - شۈرگەيلا بۈيۈك خان، دەرھال جەڭگە ئاتلىنايلى.

— شۇنداق قىلايلى، — دېدى يەنە بىر ياش سەركەردە ئىسان تايشىغا ئېھتىرام بىلدۈرۈپ تۇرۇپ، — لەشكەرلىرىمىز ئۇزۇندىن بېرى پۇخادىن چىققۇدەك جەڭ قىلماي زېرىكىپ كەتتى. پۇرسەتنى غەنىمەت بىلىپ ئۇدۇل قومۇل شەھىرىگە باستۇرۇپ كىرەيلى. قومۇلنىڭ قىز - چوكانلىرىنى بەكمۇ چىرايلىق دېيىشىدۇ. لەش - كەرلەر قانغۇچە بىر كۆڭۈل ئېچىۋالسۇن.

ياش موڭغۇل سەركەردىسىنىڭ گېپى بىلەن تەڭ باشقا سەر - كەردىلەرنىڭ كۆزلىرىدىن شەھۋەت ئۇچقۇنلىرى چاچرىدى. قو - مۇلغا باستۇرۇپ كىرگەندىن كېيىن بۇلاڭ - تالاڭ قىلىپ ئال -



دىغان غەنىمەتلەر كۆز ئالدىغا كېلىشكە باشلىدى.

— ئۇيغۇرلار ئوقيا ئېتىشقا ماھىر بولغىنى بىلەن قىلچە ئالدىغا بىزگە يەتمەيدۇ، — دېدى يەكچەشمە سەركەردە، — نەچچە ۋاقىتتىن بېرى مۇستەھكەم سېپىل ۋە ئوقياسىغا تايىدى. نىپلا ئالدىمىزنى توسۇپ قويدى. مانا ئەمدى ئۆزلىرى جەڭگە ئۈندەۋاتىدۇ. ئۇلارنىڭ لەشكەرلىرى ئاساسەن پىيادە، ئاتلىقلىرى بەكمۇ ئاز، قىلىچىمىزنى ئىشلەتمەسەكمۇ ئاتلىرىمىزلا ئۇلارنى يېتىقلاپ جەھەننەمگە ئۆزىتىدۇ.

ئىسان تايشىمۇ مۇشۇنداق بىر كەڭ دائىرىدە جەڭ قىلىشنى ئارزۇ قىلاتتى. چۈنكى، بارسكۆلنى ئاسانلا ئىشغال قىلغىنى بىلەن قومۇلنى ھە دېگەندە ئالمايۋاتاتتى. بىرنەچچە قېتىملىق شىددەتلىك ھۇجۇمنى قومۇل لەشكەرلىرى ئوقيا، مەنچاناقلىرى بىلەن چېكىندۈرگەنىدى. شۇڭلاشقا قومۇل لەشكەرلىرىنىڭ ئوزۇق - تۈلۈكىنىڭ تۈگىشىنى كۈتۈپ يېتىشقا مەجبۇر بولغان، لېكىن بۇنداق كۈتۈشلەردىن زېرىكىپ كەتكەنىدى. ئۇنىڭ دەرھال قومۇلنى ئېلىپ قىش كىرگىچە تۇرپانغا ھۇجۇم قىلىش پىلانى بار ئىدى.

— پەرمان، — دېدى ئىسان تايشى قەددىنى رۇسلاپ، — پۈتكۈل قوشۇن دەرھال جەڭگە ئاتلانسۇن. بۈگۈن قومۇلنى ئالماي ساق ھېساب ئەمەس. شەھەرگە ئەڭ ئاۋۋال كىرگەن سەركەردە - لەشكەرلەر خەزىنىدىكى بارلىق مال - دۇنيانىڭ ئىگىسى بولىدۇ. ئەزەلدىن جەڭ غەنىمەتلىرىگە تايىنىپ كۈن كەچۈرۈشكە ئادەتلەنگەن موڭغۇل سەركەردە - لەشكەرلىرىگە خاننىڭ پەرمانى ياغدەك ياقىتى. تېخى قولغا كىرگۈزمىگەن ئولجىلارنى بىر - بىرىدىن قىزغىنىشىپ خان چېدىرىدىن يۈگۈرۈپ دېگۈدەك چىقىش - تى. بىردەمدىلا موڭغۇل قارارگاھىدا ئاتلارنىڭ چاپچىپ دۈپۈر - لەشلىرى، كىشەنەشلىرى پەلەككە يەتتى.





سەر كەردە بوران خوجا بىلەن راجى خوجىنىياز مەرگەنلىرىدە -  
نى لاي خەندىكىنىڭ ئەتراپىدا بۆكتۈرمىدە قويۇپ ئۈچ مىڭ پىيا -  
دە قىلىچۈز لەشكەر بىلەن موڭغۇل قارارگاھىغا قىستاپ كەلگە -  
ندى.

— ئەسلىرىدە بولسۇن سەر كەردە، — دېدى راجى خوجىنىدە -  
ياز بوران خوجىنى ئاگاھلاندۇرۇپ، — ياۋ لەشكەرلىرى قارارگا -  
ھىدىن ھۇجۇم قىلىپ چىقىشى ھامان لەشكەرلەرنى تېزدىن چې -  
كىندۈرەيلى. ئۇلار لاي خەندىكىگە پاتقاندىن كېيىن ئاندىن قىلىچ  
يالباڭچا لايىمىز.

— بولدى - بولدى. بۇ گەپنى ئەتىگەندىن بېرى شاھزادە ئا -  
لىلىرى، سۈيۈرگە مىرزا، يەنە تېخى ئەمىرزا سەيپىدەلى ئالىپ  
تولا جېكىلەپ قۇلىقىمىنى پاك قىلىۋەتتى. ئەمدى ئۆزلە جېكىلەپ  
يۈرمىسىلىمۇ بولۇر، — دېدى بوران خوجا تېرىكىپ.  
— شاھزادە ئالىلىرى بۇ گەپنى ئۆزلەگە مۇشۇنداق توختى -  
ماي جېكىلەپ تۇرۇشۇمغا پەرمان بەرگەن، — دېدى سەر كەردە  
راجى خوجىنىياز كۈلۈپ، — ئۇلار ئۆزلەنىڭ ھەم قارام، ھەم ئال -  
دىراقسان مېجەزلىرىنى ئوبدان بىلىدىغان چېغى.

سەر كەردە بوران خوجىمۇ پىخىلداپ كۈلۈۋەتتى.  
— ياۋ لەشكەرلىرى ئاتلىق چىقسا ئاگاھلاندۇرۇشلىرىنى  
ئاڭلايمەن، ناۋادا پىيادە چىقىپ قالسا مەندىن رەنجىمىسىلە.  
— ئول چاغدا مەنمۇ ئۆزلەنى ئاگاھلاندۇرۇپ يۈرمەيمەن، —  
دېدى راجى خوجىنىياز.

ئۇلارنىڭ گېپى تۈگە - تۈگىمەيلا ياۋ قارارگاھى تەرەپتىن  
ئاۋۋال ئاسمان - پەلەك چاڭ - توزان كۆتۈرۈلدى، ئاندىن تۈمەن -  
لىگەن ئاتلارنىڭ تۇياق ئاۋازى زېمىننى تىترەتتى. دەقىقە ئۆتمەي  
بۇلۇتتەك كۆتۈرۈلگەن چاڭ - توزانلار ئارىسىدىن سەلدەك باستۇ -  
رۇپ كېلىۋاتقان موڭغۇل چەۋەندازلىرىنىڭ قارىسى كۆرۈندى.



— ھېلىقى ئاگاھلاندۇرۇشنى يەنە بىر تەكرارلايمەنمۇ سەر-  
كەردە؟ — دەدى راجى خوجىنىياز سەركەردە بوران خوجىغا قاراپ.  
— ھاجەتسىز، — دەدى سەركەردە بوران خوجا قولىنى  
سىلكىپ، — لەشكەرلەر تېزدىن چېكىنسۇن، بولمىسا ئۆلگۈرەل-  
مەي قالىمىز!

— تېزدىن چېكىنىڭلار، — دەپ ۋارقىرىدى راجى خوجىنىد-  
ياز لەشكەرلەرگە قاراپ.

لەشكەرلەر قەستەن قورققان، ساراسىمىگە چۈشكەندەك بولۇپ  
قوللىرىدىكى تۇغ - ئەلەم، ناغرا - دۇمباقلىرىنى تاشلاپ ئارقىد-  
سىغا قاراپ قېچىشقا باشلىدى. قومۇل شەھىرىگە ئەڭ ئاۋۋال  
باستۇرۇپ كىرىپ خەزىنىنى ئولجا ئېلىش ۋەسۋەسىگە چۈشكەن  
موڭغۇل چەۋەندازلىرى ياۋنى قورقۇپ قاچتى، دەپ ئويلىدى - دە،  
ئاتلىرىنى جان - جەھلى بىلەن قامچىلاشقا باشلىدى.



تۇياقلىرىدىن ئوت چاچرىتىپ خۇددى سەلدەك باستۇرۇپ  
كەلگەن موڭغۇل چەۋەندازلىرىنىڭ ئاتلىرى ئارقا - ئارقىدىن لاي  
خەندىكىگە موللاق ئاتتى. ھەئە، لاي خەندىكى ھىيلىسى كارامىتىد-  
نى كۆرسەتكەنىدى. ئاچچىق قامچا زەربىسىدە ئوقتەك چېپىپ  
كېلىۋاتقان ئاتلار خۇددى ئارقىسىدىن غايەت زور بىر كۈچ ئىت-  
تەرگەندەك بىرىنىڭ ئۈستىگە بىرى يىقىلاتتى. قومۇلدىكى تۈمەن-  
لىگەن لەشكەر ۋە خەلقنىڭ بىر كېچە ئۇخلىماي ياسىغان لاي  
خەندىكى كەڭ ھەم چوڭقۇر بولۇپ، موڭغۇل ئاتلىق لەشكەرلىرىد-  
نىڭ يېرىمىنى دېگۈدەك يۇتۇۋالغانىدى. قالغان ئاتلىقلار ئۆزلىرىد-  
نىڭ ئالدىنغانلىقىنى سېزىپ، ئاتلىرىنىڭ تىزگىنىنى ئارقىغا  
تارتىشقا ئۆلگۈرگەندە تامامەن كېچىككەنىدى. ئىككى مىڭ مەر-  
گەننىڭ ئاتقان ئوقلىرى ئاسماندىن يامغۇر بولۇپ تۆكۈلۈشكە  
باشلىدى.

— قېنى يىگىتلەر، ئەمدى نۆۋەت بىزگە كەلدى، — دەپ  
ۋارقىرىدى قىلىچىنى يالىڭاچلىغان سەركەردە بوران خوجا ياۋ

لەشكەرلەرنىڭ پاتىپاراق بولغىنىنى كۆرۈپ.  
شۇ ئەسنادا ياغاچتىن ياسالغان 10 - 15 گەز ئېگىزلىكتىكى  
كۆزىتىش مۇنارىدا جەڭ ۋەزىيىتىنى كۆزىتىپ تۇرغان سۈپۈرگە  
مىرزا كېچىدىن موڭغۇل قارارگاھىنىڭ ئارقا تەرىپىگە ئۆتۈپ  
كەتكەن ئىشكىئاغا ئاخۇنبەگ بىلەن سەركەردە مەڭلىك ئاقنىيازغا  
ناغرا چالدۇرۇپ بەلگە بەردى. شۇنىڭ بىلەن تەڭ سەيپىدەلى ئالپ  
قالدى - قاتتى لەشكەرلەرنى باشلاپ تۇرشاۋۇل قوشۇنىنىڭ كەينى -  
دىن جەڭگە ئاتلاندى. پۈتكۈل زېمىننى قىر - چاپ سادالىرى قاپ -  
لىدى. تۇرشاۋۇل قوشۇنىدىكى بىر قىسىم لەشكەرلەر ئىگىسىز  
قالغان موڭغۇل ئاتلىرىنى مىنىپ ئۈلگۈرگەندى. ئالدى ۋە ئارقا  
تەرىپىدىن زەربىگە ئۇچرىغان ياۋ لەشكەرلىرى قاتتىق ساراسمىد -  
گە چۈشۈپ قالدى. مۇستەھكەم جەڭ سەپلىرى بۇزۇلدى، ئۆلۈم  
ۋەسۋەسىسىدە ھەرقايسىسى ئۆز جانلىرىنى ئېلىپ قېچىش ھە -  
لەكچىلىكىدە قالغانىدى.



ئۆز قارارگاھىدىكى كۆزىتىش مۇنارىدا تۇرۇپ جەڭ ۋەزىيىتى -  
تىنى كۆزىتىۋاتقان ئىسان تايشى ئالدى سەپنىڭ قالايمىقانلاشقان -  
لىقىنى، ئارقا تەرىپىنىڭمۇ خۇددى يەردىن ئۈنۈپ چىققاندا كىلا  
پەيدا بولۇپ قالغان موغۇلىستان لەشكەرلىرىنىڭ شىددەتلىك  
ھۇجۇمىغا ئۇچرىغانلىقىنى كۆرۈپ، ئالاقىزەدىلىك ئىچىدە ئال -  
دىراپ - تېنەپ پەسكە چۈشتى - دە، سەركەردە - لەشكەرلىرىگە  
جاڭ چالدۇرۇپ چېكىنىش پەرمانى بەردى. ئۇ بۇنداق تېز مەغلۇپ  
بولۇشنى خىياللىغىمۇ كەلتۈرمىگەندى، پەقەت ئاز بىر قىسىم  
لەشكەرلىرىلا قېچىپ قۇتۇلدى. موغۇلىستان لەشكەرلىرى پىيادە  
بولغاچقا قوغلاپ زەربە بېرىشكە ئامالسىز قالدى.

پاتقاققا پېتىپ قالغان نەچچە مىڭلىغان ئاتلارنىڭ كۆپىنچە -  
سى ئۆلگەندى. ئۆلگەنلىرىنىمۇ دەماللىققا مىنگىلى بولمايت -  
تى. بىرەر مىڭچە موڭغۇل ئېتىنى غەنىيمەت ئالغان سەركەردە  
بوران خوجا بىلەن مەڭلىك ئاقنىيازنىڭ تۇرشاۋۇل قوشۇنى ياۋىنى

جان - جەھلى بىلەن قوغلاشقا كىرىشكەندى. لېكىن سەيپىدەئەلى ئالپ ئۇلارنىڭ ئامان قالغان نەچچە مىڭلىغان موڭغۇل لەشكەرلىرىگە تەڭ كېلەلمەيدىغانلىقىنى پەملەپ تاۋاچى بەگنى<sup>①</sup> دەرھال ئەۋەتىپ، ئۇلارنى قوغلاشتىن توسۇۋالدى. جەڭ غەلىبە بىلەن ئا - خىرلاشتى. موڭغۇللارنىڭ چېدىر - بارگاھلىرى، ئوزۇق - تۈ - لۈك، يەم - خەشەكلىرى تولۇق غەنىمەت ئېلىنغانىدى.

※

※

※

— غەلىبە قىلغان تۇرۇقلۇقمۇ جەڭنى ئاڭال توختاتقان نەدە بار ئالىيلىرى؟ — دېدى چىلىق - چىلىق تەرلەپ كەتكەن سەر - كەردە بوران خوجا تېرىكپ، — ئەمدى بىر خۇماردىن چىقاي دەپ تۇرغاندا...



— يولۋاسنى تاغقا قويۇۋەتكەندەك ئىش بولدى - دە بۇ، — دېدى سەركەردە راجى خوجىنىياز بوران خوجىنىڭ تەرىپىنى ئېلىپ. — ئۆزلىرىنى بېسىۋېلىشسىلا، ھېلىمۇ ئوبدانلا خۇماردىن چىقىۋېلىشتىلا، — دېدى سەيپىدەئەلى ئالپ كۈلۈپ، — ئول قاچ - قۇن ياۋنىڭ سانى ئۆزلەنىڭ لەشكەرلىرىنىڭ سانىدىن نەچچە ھەسسە كۆپ. ناۋادا ئۇلار ئارقىسىدىن ئازلا لەشكەرنىڭ قوغلاپ كېلىۋاتقانلىقىنى بىلسە، ئېتىنىڭ تىزگىنىنى كەينىگە بۇرايدۇ. ئول چاغدا پىيادىلىرىمىز ھەمدەمدە بولۇشقا ئۈلگۈرەلمەيدۇ. سەركەردە بوران خوجا گەپ قىلىشقا ئاغزىنى ئۆمەللىۋىدى، شاھزادە ئۇۋەيسخان ئۇنى ئېغىز ئاچقۇزمىدى.

— ئىككى سەركەردە ھېلىمۇ كۆپ باھادىرلىق كۆرسىتىش - تىلە، — شاھزادە ئۇۋەيسخان گېپىدىن توختاپ پۈتۈكچىسىگە قا - رىدى، — بۇ قېتىمقى جەڭنىڭ بىرىنچى ئەجىر تۆھپىسى ئە -

① تاۋاچى بەگ — جەڭ مەزگىلىدە بۇيرۇق يەتكۈزگۈچى بەگ.



مىرزادە سەيپىدەئەلى ئالپ، سەركەردە بوران خوجا، سەركەردە راجى خوجىنىياز لارغا يېزىلسۇن. غەنىمەت ئېلىنغان بارلىق جەڭ ئات-لىرى ئول ئۈچ سەركەردىگە تارتۇق قىلىنسۇن. ئۈچ سەركەردە ئورۇنلىرىدىن تۇرۇپ مىننەتدارلىقىنى بىلدۈرۈشتى.

— شاھزادە ئالىيلەرنىڭ ھىممىتىگە تەسەننا.  
— قانچىلىك ئات غەنىمەت ئېلىنىپتۇ؟ ئېدىتلاپ چىقىل-دىمۇ؟ — سورىدى سۈپۈرگە مىرزا ياراغبەردار بەگ<sup>①</sup>گە قاراپ.  
— مەلۇم بولغاى، دەماللىققا مىنگىلى بولىدىغىنى ئۈچ مىڭ تۇياقتىن ئاشىدۇ، — دېدى ياراغبەردار بەگ، — لاي خەندىكىگە يېتىپ قالغان ئاتلارنىڭ بىر قىسىملىرى ئۆلۈپتۇ، بىر قىسىملىرى ناكار بويىتۇ، كارغا كەلگۈدەكلىرى بەش يۈزگە يېتەر دەي-مەن. ياخشى ئەملىسەك بىرەر — ئىككى ئايدا كارغا كېلۈرمىكىن. — ئۇنداق بولسا ئاشۇ ئۈچ مىڭ ئاتنى ھەربىر سەركەردە مىڭدىن ئۆلۈشكەي. ئەملىيدىغان ئاتلارنىڭ ئىشىنى كېيىن بىر تەرەپ قىلۇرمىز، — دېدى ئەمىر سۈپۈرگە مىرزا.  
— ھەي ئىست، بىرمۇنچە ئېسىل ئاتلار لاي خەندىكىدە ھالاك بولدى — دە، — دېدى شاھزادە ئۆۋەيسخان.  
— ئۇنداق بولسا خەندەك ھىلىسىنى ئويلاپ تېپىپ شۇند-چىۋالا ئاتلارنىڭ ئۆلۈشىگە سەۋەبچى بولغان ئەمىرزادەمگە تارتۇق قىلىنغان ئاتلارنى سەركەردە راجى خوجىنىياز جانابلىرى بىلەن ئىككىمىز تەڭ ئۆلىشىيلى، — دېدى سەركەردە بوران خوجا چاق-چاق قىلىپ.

— مەيلى، ئات ئۆزلەدىن ئايلىانسۇن سەركەردە، — دېدى سەيپىدەئەلى ئالپ كۈلۈپ.  
— ئۆلگەن ئاتلارنىڭ تېرىسىنى سويۇۋېلىپ ئاشۇ خەندەك-كىلا كۆمۈۋېتىلى. ئەملىسەكمۇ كارغا كەلمەيدىغان ئاتلارنىمۇ بو-

① ياراغبەردار — قورال — ياراغ باشقۇرغۇچى.



غۇزلاپ تېرىسىنى سويۇۋالايلى. گۆشىنى ئاۋامغا ئۆلەشتۈرۈپ بېرىيلى، — دېدى سۈپۈرگە مىرزا، — بولۇپمۇ ئاتلارنىڭ تاپىنى بىر تەرەپ قىلىدىغان ئىشلارغا تېزىرەك تۇتۇش قىلايلى، بولمىسا تېرىسى زايى بولۇپ كېتىدۇ.

— ئۆلگەن ياۋ لەشكەرلىرىنىڭ تېرىسىنىمۇ شىلىۋالامدۇق قانداق؟ — دەپ چاقچاق قىلدى سەركەردە مەڭلىك ئاقتىياز.

— ئىختىيارلىرى، — دېدى سۈپۈرگە مىرزا كۈلۈپ، — لېكىن ياۋ لەشكەرلىرىنىڭ ئۆلۈكىنى كۆمۈشكە ئۆزلە مەسئۇل بولسلا.

— ئاغزىمدىن بالاغا قالدىمۇ نېمە؟ — دېدى مەڭلىك ئاقتىياز، — ئۆلتۈرمىسە تېخى بولمىسا، كۆممىسە تېخى بولمىسا. ئۆلتۈرغانلار پارقىقىدە كۈلۈشۈپ كەتتى.

— ئەمىسە شۇنداق بولسۇن، — دېدى شاھزادە ئۆۋەيسخان، — ھەرقايسى سەركەردىلەر ئىشلارنى ئىلدام پۈتكۈزۈپ، قوشۇننى تەر-تىپكە سېلىۋالغاي. ئىككى كۈندىن كېيىن بارسكۆلگە قاراپ يولغا چىقىمىز.

— باش ئۈستىگە، — دېدى سەركەردىلەر ئورۇنلىرىدىن دەس تۇرۇشۇپ.



كۆز كىرىشى بىلەن تۇرپان شەھىرى خېلىلا سالقىنداپ قالغان بولسىمۇ، موغۇلىستاننىڭ باشقا يەرلىرىگە سېلىشتۇرغاندا خېلىلا ئىسسىق ئىدى. كۈزلۈك يەل - يېمىشلەر كوچا - رەستىلەردە تۆكمە بولغان بولسىمۇ، خېرىدارسىز باققاللار چىۋىن قورۇيتتى. ياز پەسلىدە كۈندۈزى ئادەمىسىز كۆرۈنىدىغان كوچا -

رەستىلەردە ھازىر ئادەم مىغىلدايتتى. خەنزۇ، پەرەڭ، ھىندى سو-  
دىگەرلىرى ماڭدامدا بىر ئۇچرايتتى. سۈپسۈزۈك كارىز سۇلىرى  
ئېرىقلاردا شىرىلداپ ئاقاتتى. قەلەندەرلەر، يالقۇلار تام تۈۋىلىرىد-  
دە ئاپتاپ سىنىشاتتى. ئوردا سېپىلىنىڭ ئۈستىدە ئۇياقتىن -  
بۇياققا ئېرىنچەكلىك بىلەن مېڭىپ يۈرگەن قاراۋۇللار ئوردىنى  
تېخىمۇ سىرلىق ھەم سۈرلۈك تۈسكە كىرگۈزگەنىدى. ئوردا ئى-  
چىنى گۈرستان جىمجىتلىقى قاپلىغان بولۇپ، ئەسەرلەردىن تار-  
تىپ ئاددىي خىزمەتكارلارغىچە ھەممىنىڭ چىرايىدا ئاللىقانداق  
چۈشىنىكسىز ھايان ھۆكۈم سۈرەتتى. ئۇلارنىڭ تەشۋىشلىك  
كۆزلىرىدىن ئىچكى تۇيغۇلىرىنى ئاشكارىلاش تەقەززالىقى بالا-  
قىيتتى، ئەمما ھېچكىم كۆڭلىدىكى تەشۋىش، گۇمان، قىياسلى-  
رىنى بىر - بىرىگە بىلدۈرۈشكە جۈرئەت قىلالمايتتى. ھەئە،  
ھەپتىدىن بېرى سۇلتان شىرمۇھەممەدخان زۇۋاندىن قالغانىدى.  
خاننىڭ ئەھۋالىدىن خەۋەر تاپقان بارلىق ئوردا ئەھلى ئۇنىڭ  
ئۇزاق ياشىيالىمايدىغانلىقىنى ئاللىقاچان جەزملەشتۈرۈپ بولغانى-  
دى. شاھزادە ئۇۋەيسخاننىڭ لەشكەر تارتىپ قومۇلغا بارغانلىقى،  
قومۇل ئەمىرى سۈپۈرگە مىرزا بىلەن بىرلىشىپ، قومۇل شەھى-  
رىنىڭ بوسۇغىسىغا باستۇرۇپ كەلگەن موڭغۇللارنى تەلتۈكۈس  
تارمار قىلىپ چېكىندۈرگەنلىكى، ھازىر موڭغۇللار بىلەن بارس-  
كۆلدە جەڭ قىلىۋاتقانلىقى ئۇلارغا سىر ئەمەس ئىدى. شاھزادە  
ئۇۋەيسخانغا مۇناسىۋەتلىك ھەرخىل ئەپچاقىتى خەۋەرلەر تۇرپان  
شەھىرىدە ئېقىپ يۈرگىنىگە بىر ئايدىن ئاشقان بولسىمۇ، بۇنداق  
پاراڭلار بېسىلىش تۈگۈل كۈندىن - كۈنگە ئاۋۇپ قالغانىدى.

— شاھزادە ئۇۋەيسخان قومۇلغا لەشكەر تارتىپتۇدەك.

— قاچانقى گەپ بۇ؟

— ئەسلىدە تۇرپانغا لەشكەر تارتماقچىكەنمىش.

— خان ئالىيلىرىنىڭ غەزىپىدىن قورقۇپ قايتۇدەك.

— ياق، ئەسلىدە ئۇدۇل ئاستانگە لەشكەر تارتىپ كەلمەك.

چىكەندۇق، خان ئالىيلىرى ئېغىر كېسەل بولغاچقا پەيلىدىن يې-



نىپتۈدەك.

— شاھزادىنىڭ لەشكەرلىرى ھەرقانچە جىق بولسىمۇ خان لەشكەرلىرىگە تەڭ كېلەلمەيدۇ.

— خاتالىشىۋاتىدىلا تەقسىر، شۇنچىۋالا كۈچلۈك موڭ-غۇللارنى تىرىپىرەن قىلغان يەردە خان لەشكەرلىرىگە تەڭ كېلەلمەسمۇ؟

— ئاڭال ياتلارنىڭ ئەدىپىنى بېرەي دېگەن گەپ.

— كېسەل ياتقان خان بىلەن جەڭ قىلسا باھادىرلىق شەۋ-كىتىگە نۇقسان يېتىشىدىن ئەنسىرىگەن گەپ.

— ۋالىدەسى سۇلتان خاتۇن شاھزادىنى تۇرپانغا لەشكەر تارتىشتىن توسۇپ قاپتۇدەك.

— ئاڭال موڭغۇللارنى تەسەررۈپىمىزدىن قوغلاپ چىقارماي تۇرۇپ ئاستانىگە قەدەم باسساڭ بەرگەن سۈتۈمگە رازى ئەمەسمەن دەپتۇدەك.

— شاھزادىنىڭ لەشكەرلىرى ئاجايىپ پەھلىۋان يىگىتلەر-مىش.

— يۇرت - يۇرتلارنىڭ ئەڭ نوچى يىگىتلىرى شاھزادىنىڭ ئەتراپىغا توپلانغانمىش.

— سانى تۈمەندىن ئاشارمىش.

— ئول لەشكەرلەرنىڭ ئارىسىدا قەشقەر، يەركەنتلىك نو-چىلار جىقمىش.

— خوتەنلىكلەرمۇ بارمىش.

— ئاقسۇ، كۇچا، ئۈچ، چاللىقلارمۇ بارمىش.

— چەرچەن، لوپ، كۆنچىلىكلەرمۇ ھەم بارمىش.

— ئىلى، بېشبالىق، ئالمالىقتىنمۇ خېلى كۆپ يىگىتلەر كېلىپ قوشۇلغانمىش.

— يېقىندىن بېرى تۇرپاندىن قومۇلغا قاراپ ماڭغانلارنىڭمۇ ئايىغى ئۈزۈلمەيۋاتىدۇ.

— شۇنداق قىلىپ شاھزادە تەختنى تارتىۋالارمۇ؟





— تۈزۈك گەپ قىلسۇنا، شاھزادىنىڭ تەختىنى تارتىۋالغۇسى بولسا ئاباياملا تارتىۋالماستىدى قومۇلغا لەشكەر تارتىپ يۈرمەي.

— شاھزادىنىڭ مۇددىئاسىنى بىلگىلى بولمىدىغۇ - تالڭ.  
— قول ئاستىدىكى يىگىتلەر ئاجايىپ باھادىرلارمىش.  
— ھەربىرى بىردىن ياۋ لەشكىرىنى ئات - پاتلىرى بىلەن قوشۇپ لايغا پاتۇرۇپ چۆكتۈرۈۋەتكەنمىش.  
— لاپ ئۇرمىسۇنا.  
— راست دەيمەن، ئۆز كۆزى بىلەن كۆرگەنلەردىن ئاڭلىدىم. ياۋ ئاتلىرىنىڭ ئۆلۈكى تاغدەك دۆۋىلىنىپ كەتكەنمىش.  
— يا پەرۋەردىگار.



— ئۇلار ئاشۇنداق باھادىر يىگىتلەر بولمىسا، سەلدەك باس-تۇرۇپ كەلگەن ئاتلىق موڭغۇللارغا قانداقمۇ تەڭ كېلەلسۇن؟!  
— ئامان قالغان موڭغۇللار ئۇدۇل بارسكۆلگە قاراپ قېچىپ-تىمىش.  
— ھازىر شاھزادە موڭغۇللار بىلەن بارسكۆلدە جەڭ قىلىدۇپتىمىش.

— جەڭ قىلغىنى نەۋاقتىكى گەپ، بارسكۆلنىمۇ تارتىۋېلىپ ئۇلارنى ئۆز دەرگاھلىرىغا قوغلىۋېتىپتۇدەك.  
— موڭغۇللارنى ئىككىنچىلەپ بۇ تەرەپلەرگە قارىيالمىغۇ-دەك قىلىۋېتىپتۇدەك.  
— ياق، ئۇنداق ئەمەسكەن، شاھزادە بارسكۆلدە موڭغۇللاردىن يېڭىلىپ قاپتۇدەك.  
— بارسكۆلنى موڭغۇللارغا تاشلاپ بېرىپ، قومۇلغا قېچىپ كەپتۇدەك.

— بۇنداق بولۇشى مۇمكىن ئەمەس جۇمۇ.  
— مەنمۇ ئىشەنمەيمەن.

— ئۇ دېگەن ئەمىركەبىر شىرئەلى ئوغلاننىڭ ئوغلى تۇرسا.  
— ئاڭلىشىمچە، شاھزادە ھازىر ئاستانىگە قاراپ كېلىۋېدۇ.

تىپتىمىش.

— مېنىڭ ئاڭلىشىمچە، شاھزادە خان ئالىيلرى كېسەلدىن ساقىيىپ قوپمىغۇچە ئاستانگە ھەرگىز بارمايمەن، دەپ ئانت ئىد. چىپتىكەنمىش.

— ئىشقىلىپ ياراتقان تەڭرى ئەل — يۇرتقا ئاسايىشلىق بىد. رەر.

— تەختنى ئۇلار تالىشىپ جەڭ قىلغىنى بىلەن، جاپاسىنى بىز تارتىمىز.

— خان ئالىيلرى كېسەل بولغاندىكىن، تاجۇتەختنى ● شاھزادىگە ئۆتۈنۈپ بەرسىمۇ بولاتتى.

— ھاي، پەسرەك گەپ قىلسىلا. بۇ گەپنى ئوردىنىڭ پايلاق. چىلىرى ئاڭلاپ قالسا ئىشلىرى چاتاق.

— تىللىرىنى كېسىۋېتىدۇ.

— خۇدايىم ساقلا.

— خۇدايىمغۇ ساقلايدۇ، لېكىن تىلىمىزنى يىغمىساقمۇ بولمايدۇ. بىرنەچچە ئاي ئاڭال جاكارچىلارنىڭ سەلتەنەت ئىشلىرى ھەققىدە خالىغانچە گەپ قىلماسلىقنى جاكارلىغانلىقىنى ئاڭلىد. مىغانمۇ ئۆزلە؟

— تىلىمىزلا ئەمەس، كاللىمىزمۇ كېتىدۇ.

— ئەمدى دەيمىنا، خان ئالىيلرى ئېغىر كېسەل ياتسا.

— ۋوي، نېمانچە شۆپۈك ئېغىز ئۆزلە. ئوردىنىڭ خان ئا. لىلىرىنىڭ كېسىلىنى يوشۇرۇۋاتقانلىقىنى بىلمەمدىلا؟

— ئۇنىغۇ بىلىمەن.

— بىلگەن بولسىلا بولدى، ئاغىزلىرىدىن چىقارماي ئىچىد. لىرىدە بىلىسىلە.

— شۇ كۈنلەردە ئوردا تىنچ ئەمەسمىش.

— ئەمىرلەرنىڭ كۆڭلى جايدا ئەمەس ئىكەن.

— خان ئالىيلرى زۇۋاندىن قايتۇ دەپ ئاڭلايمەنغۇ.

— خۇدا بىلىدۇ.



— ئۇلۇسبېگى ئوردا ئىشلىرىنى قاتتىق باشقۇرۇۋاتقۇدەك.  
 — ئۇلۇسبېگىنى خاندان رەنجىپ قايتۇ دەپ ئاڭلىۋېدىمغۇ؟  
 — ئۇ قاي زاماندىكى گەپ.  
 — خان شۇ ئەھۋالدا ياتسا، ئۇلۇسبېگى باتناپ يۈرۈۋەرسە بولماس.  
 — ئىشقىلىپ بىر ئادەم جوڭقۇرۇپ تۇرمىسا، ئوردىدا نىزا كېلىپ چىقىدۇ.  
 — ئۇلۇسبېگىدىن خان ئالىيلىرىمۇ خېلى تەپ تارتامىش.  
 كەن.  
 — باشقا ئەمىرلەرمۇ ئۇلۇسبېگىدىن قاتتىق ئېھتىيات قىلارمىش.

— ئۇلۇسبېگىنى پەقەتلا كۈلمەيدىكەن دەپ ئاڭلايمەنغۇ؟  
 — قاپقى يامان بولغىنى بىلەن دىلى يۇمشاق ئادەمىش.  
 — ئۇلۇسبېگى شاھزادە ئالىيلىرىنى قوللارمۇ؟  
 — بىر نېمىدەپ بولمايدۇ.  
 — مېنىڭچە خان ئالىيلىرىنى قوللايدۇ. ئوزا يىلى خان ئا-  
 لىيلىرى شاھزادىنى ئاستاندىن قوغلىۋەتكەندە ئۇلۇسبېگى ھېچ-  
 نېمە دېمەپتىكەنمىش.  
 — شاھزادىنى ئاستاندىن قوغلىۋېتىشكە خان ئالىيلىرىنى  
 ئۇلۇسبېگى كۈشكۈرتۈپتىكەنمىش.  
 — بىراق، ئۇلۇسبېگىنىڭ چوڭ نەۋرىسى سەيپىدەئەلى ئالپ  
 ھازىر شاھزادىنىڭ سەركەردىسىكەنغۇ؟  
 — ماۋۇ گەپنى كۆرۈڭ.  
 — ئىشەنمەيۋاتىدىلا - ھە. شاھزادىنىڭ چوڭ سىڭلىسى  
 ئۆزسۇلتان مەلىكە ھازىر ئاشۇ ئەمىرلەرنىڭ ئاغىچىسىمىش.  
 — ئەمىرلەرنى سەمەرقەنتتە زىنداندىكەن دەپ ئاڭلىۋېدىم.  
 — ھەي، ئۇل ئىشلارنىڭ راست - يالغىنىنى كىم بىلىدۇ.  
 — ئەمىرلەرنى شاھزادىنىڭ يېنىدا كۆرگەنلەر بار ئىكەن.  
 — ئۇلۇسبېگىنىڭ بۇنىڭدىن خەۋىرى يوقمىدۇ؟



— ئوردىدىكى ئەمىرلەر كۆڭلىدىكىنى ھېچكىمگە دېمەيدۇ.  
— كاللىسىدىن ئەنسىرەيدۇ.  
— شۇنداق، پۇت يۈگۈرۈكى ئاشقا، ئېغىز يۈگۈرۈكى باشقا  
ئەمەسمۇ.  
— ۋاللاھۇ ئالەم، بىر ياخشىلىق بولۇپ قالۇر ئىلاھىم.  
— تەختكە كىم ئولتۇرسا مەيلى، ئەل - يۇرت ئامان بول.  
سىلا بولدى.

— ...

● ئوردىدىكى چوڭ - كىچىك ئەمىرلەرنىڭ ھەممىسى كۈچىدا  
ئېقىپ يۈرگەن بۇ پاراڭلاردىن تولۇق خەۋەردار ئىدى. لېكىن  
ئوردا ئىچىدە بۇنداق گەپ - سۆزلەر پەقەتلا تىلغا ئېلىنمايتتى.  
ئۇلار ھەم گاس، ھەم گاچا بولۇۋېلىشقاندى. خېلىدىن بېرى تە -  
مىناتسىز، مائاشسىز قالغان خۇپىيە - پايلاقچىلار كۈچىدا ئېقىپ  
يۈرگەن بۇ گەپلەرگە پەرۋاسىز بولۇپ قالغاندى، يەتكۈزسىمۇ  
ئوردىدا ئاڭلايدىغان ئادەم يوق ئىدى. ئەمىرلەر بىر - بىرىدىن  
ئېھتىيات قىلىشاتتى، ھەممىسىنىڭ كۆڭۈللىرىدە ئۆزلىرىگە  
چۈشلۈك سوققان چوتلىرى بار ئىدى. ئۇلار خاننىڭ پات يېقىنىدا  
قازا قىلىدىغانلىقىمۇ، شاھزادە ئۇۋەيسخاننىڭ پات يېقىنىدا تۇر -  
پانغا كېلىپ تەختتە ئولتۇرىدىغانلىقىمۇ ئىشەنەتتى. ھېچنە -  
مىنى ئاڭلىمىغان، بىلىمگەن بولۇۋېلىپ، بىپەرۋا قىياپەتكە كە -  
رۋالغىنى بىلەن ئوردىدا پات يېقىنىدا يۈز بېرىدىغان ئۆزگىرىشنى  
ئۆزلىرىچە مۆلچەرلىشەتتى، دەڭسەيتتى. ئوردىدا ئۆزگىرىش بولۇپ  
تەخت ئىگىسى ئالماشسا، ھازىرقى مەنسىپىنى ساقلاپ قېلىش -  
قالالماسلىقىنى مۇلاھىزە قىلىشاتتى. شاھزادە ئۇۋەيسخانغا كىم -  
نىڭ يېقىنلىقىنى، كىمنىڭ شاھزادە بىلەن ئالاقە قىلىۋاتقانلىقى -  
نى بىلىۋالماقچى بولۇشاتتى. بۇرۇنراق ئەقلىنى جورۇپ شاھزادە -  
نىڭ دېرىكىنى قىلىپ، ساداقىتىنى بىلدۈرۈپ قويىمىغانغا پۇ -  
شايمان قىلىشاتتى. ھەئە، شەھەرنىڭ ئۈچ كۆۋرۈك مەھەللىسىگە  
جايلاشقان ئەمىركەبىر قەسىرىگە يوشۇرۇنچە بېرىپ مەلىكە سۇل -





تان خاتۇنغا سالام بېرىشكە ئۇرۇنغانلارمۇ بولدى. لېكىن مەلىكە سۇلتان خاتۇن ھېچكىم بىلەن كۆرۈشمىدى. ئەۋەتكەن سوۋغا - سالاملارنىمۇ قوبۇل قىلمىدى. سۇلتان شىرمۇھەممەدخاننىڭ ئىككى ئوغلىدىن بىرىنى نائىب خان قىلىپ كۆتۈرۈشنى پىلانلىدى. ئۇلارمۇ بار ئىدى. بۇلار ئۆز ۋاقتىدا سۇلتان شىرمۇھەممەدخان تەرەپتە تۇرۇپ، ئۇنىڭ خانلىق تەختتە ئولتۇرۇشىغا ئالاھىدە كۈچ چىقارغان، كېيىنكى ۋاقىتتا ئۇنىڭ ئەتىۋارلىشىغا ئېرىشكەن ئە - مىرلەر ئىدى. ناھايىتى ئەپسۇسكى، ئۇلارنىڭ قوللىرىدا سۇلتان شىرمۇھەممەدخاننىڭ ئوغۇللىرىنى ۋەلىئەھلىككە تەيىنلىگەن ۋەسىيەت يوق ئىدى. ئۇلار مۇددىئاسىنى خانىشقا بىلدۈردى، لې - كىن خانىش بۇنداق ۋەسىيەتنىڭ يوقلۇقىنى ئېيتتى. شۇ تاپتا سۇلتان شىرمۇھەممەدخان ھەرىكەتسىز، زۇۋانسىز ئىدى، شۇڭا ۋەسىيەت يازدۇرۇشنىڭ ئىمكانىيىتى يوق ئىدى. سۇلتان شىرمۇ - ھەممەدخان مەڭگۈ ئۆلمەيدىغاندەك ۋەلىئەھد بەلگىلىمىگەن، ۋە - سىيەتمۇ قالدۇرمىغانىدى. شۇڭا ئۇلارنىڭ بۇ پىلانى ئەمەلگە ئاش - مىدى. بۇنداق ئەھۋال ئاستىدا قۇرۇلتاي چاقىرىش ئارقىلىق نا - ئىب خان بەلگىلەشتىن باشقا چارە يوق ئىدى. لېكىن نېمە ئۇ - چۈندۈر ئۆلۈسبېگى خۇدايداد قۇرۇلتاي چاقىرىشنىڭ، نائىب خان بەلگىلەشنىڭ ھاجىتى يوقتەك بەخىرامان يۈرەتتى. مۇشۇنداق قاتمال ۋەزىيەتتە ئۆلۈسبېگىدىن باشقا ھەرقانداق بىر ئەمىرنىڭ قۇرۇلتاي چاقىرىشقا پەرمان بېرىش ھوقۇقى يوق ئىدى. بىراق ئۇلار ئالدىراپ قالغانىدى، ئالدىرىمىسىمۇ بولمايتتى. شاھزادە - لەردىن بىرەرنى دەرھال نائىب خان قىلىپ تىكلىۋالامسا، كې - يىن شاھزادە ئۆۋەيسخان تەخت دەۋاسى قىلىپ ئاستانگە كەلسە، ئۇلارنىڭ ھەرقانداق گېپى ئاقمايتتى. ناۋادا شاھزادە ئۆۋەيسخان تەختتە ئولتۇرۇپ قالسا، مەنسەپلىرىنى ساقلاپ قېلىش ئۇياقتا تۇرسۇن، كالىلىرىنىمۇ ساقلاپ قالالمايتتى. شۇڭا ئۇلار ئاخىرى ئەتىگەنلىك قوبۇلدا ئېغىز ئاچتى.

— جانابى قىبلىگاھىمىز ئۇزۇندىن بېرى ئورۇن تۇتۇپ يې -



تىپ قالغانلىقى ئۈچۈن تاجۇتەخت پاسىبانسىز قېلىۋاتىدۇ. بۇنداق كېتىۋەرسە سەلتەنەت ئىشلىرىغا دەخلى يېتىپ قالىدۇ. خانىش ئايىم قۇرۇلتاي چاقىرىپ شاھزادىلەردىن بىرەرنى نائىب خانلىققا كۆتۈرسەك دەيدۇ.

— ئۆزلەپچە قانداق قىلساق بولۇر جانابى ئەمىرلەر؟ — سو-رىدى ئۇلۇسبېگى ھېچنېمىنى بىلمىگەن قىياپەتكە كىرىۋېلىپ.  
— بىزمۇ خانىش ئايىمنىڭ تەكلىپىنى لايىق كۆردۈق، — دېيىشتى ئەمىرلەر تېخىمۇ ئەزۋەيلەپ، — جانابى ئالىيلەرنىڭ مۇبارەك تېنىنىڭ قاچان شىپا تېپىشنى بىلمەيمىز. شۇڭلاشقا شاھزادىلەردىن بىرەرنى نائىب خانلىققا كۆتۈرسەك، ئالىيلەردىن بىرنىڭ كۆڭلىدىكىدەك ئىش قىلغان بولىمىز ھەم بۇ سەلتەنەتمىزنىڭ ئاسايىشلىقىغا پايدىلىق.

ئۇلۇسبېگى خۇدايداد رەنجىگەن قىياپەتتە ئۇلارغا قاپىقىنى تۈرۈپ تىكىلدى.

— جانابى ئەمىرلەرگە ھېلىتىن خان ئالىيلەرنىڭ كېرىكى قالماپتۇ — دە!

— يوقسۇ، يوقسۇ، بىزنىڭ مۇددىئايىمىز ھەرگىز ئۇنداق ئەمەستۇر ئۇلۇسبېگى ھەزرەتلىرى، — دېيىشتى قاتتىق چۆچۈپ كەتكەن ئەمىرلەر تىللىرىنى چايناپ، — ئالىيلەرى ھەرىكەتسىز، زۇۋانسىز بولۇپ قالغاچقا...

— بىز قىبلىگاھىمىزنىڭ مۇبارەك تېنىنىڭ شىپالىق تېپىپ، كېسەل ئازابىدىن قۇتۇلۇپ كېتىشىدىن چەكسىز ئۈمىدۋارمىز، — دېدى ئۇلۇسبېگى تەمكىنلىك بىلەن ئۇلارنىڭ سۆزىنى بۆلۈپ، — گەرچە خان ئالىيلەرى زۇۋاندىن قالغان بولسىمۇ، ئەس-ھوشىنى يوقاتقىنى يوق، زېھنىي قۇۋۋىتى جايىدىدۇر. ئويلاپ باق-سۇنلار جانابى ئەمىرلەر، مۇشۇنداق چاغدا قۇرۇلتاي چاقىرىپ نا-ئىب خان بەلگىلىسەك، ئالىيلەرنىڭ دىلى ئازار يېمەسمۇ؟ ئاۋام-رەئىيەت ئارىسىدا ئالىيلەرنىڭ ئەھۋالى توغۇرلۇق پىتىنە-پا-سات پەيدا بولماسمۇ؟ سەلتەنەتمىزنىڭ ئەغيارلىرى بۇنىڭدىن



پايدىلىنىپ، ئاۋام - رەئىيەتنى سەلتەنەتكە قارشى ئىش كۆرۈشكە قۇتراتماسمۇ؟ ھازىر قومۇل، بارسكۆل دىيارى موڭغۇللارنىڭ تەھلىكىسىدە تۇرۇۋاتىدۇ. ئوردىدا بۇنداق ئىشلار يۈز بەرسە، ياۋ بىلەن ياغى قىلىۋاتقان سەركەردە - لەشكەرلىرىمىزنىڭ كۆڭلى بۆلۈنۈپ كەتمەسمۇ؟

ئەمىرلەر ئۇلۇسبېگىگە گەپ تېپىپ بېرەلمەي لاسىدە بو-لۇپ قېلىشتى.

— بۇنداق بىمەنە خىياللارنى ئاز قىلىپ، خان ئالىيلەرنىڭ كېسەل ئازابىدىن تېزرەك ساقىيىپ كېتىشىنى تىلىسۇنلار. كە-مكى ئاغزىغا كەلگەنچە جۆيلۈپ، ئوردىدىكى ئىشلارنى سىرتقا ياپسا، ئەل - يۇرتتا پىتنە - پاسات پەيدا بولۇشقا سەۋەب بولسا، ئاۋام - رەئىيەتنىڭ كۆڭلىنى بىئارام قىلسا، خانغا ئاسىيلىق قىلغانلار قاتارىدا قاتتىق بىر تەرەپ قىلىنىدۇ.

ئۇلار قۇرۇلتاي چاقىرىپ نائىب خان بەلگىلەش تەكلىپىنى بەرسەك، ئوردىدىكى كۆپ سانلىق ئەمىرلەرنىڭ قوللىشىغا ئېرى-شىمىز، دەپ ئويلاشقاندى. بىراق، ھېچكىم ئۇلارنى قوللاپ بىر ئېغىزمۇ گەپ قىلمىدى. ئۇلۇسبېگىنىڭ سۆزلىرىنى چۆچۈپ تۇ-رۇپ ئاڭلاشتى ۋە ئالمان - تالمان قوللاپ ئىپادە بىلدۈرۈشتى.

— بەرھەق، ئۇلۇسبېگى ھەزرەتلىرى ھەق ئېيتىدۇ.  
— جانابى ئانھەزرىتىمنىڭ مۇبارەك تېنىنىڭ تېزرەك شىپا-لىق تېپىشىنى تىلەيمىز.

— قىبلىگاھىمىزغا ئۇزۇن ئۆمۈر تىلەيمىز.  
— ھازىر قۇرۇلتاي چاقىرىدىغان پەيت ئەمەس.  
— ئەل - يۇرتنىڭ كۆڭلىنى خاتىرجەم قىلىش ھەممىدىن مۇھىم.



خېلىدىن بېرى سۇلتان شىرمۇھەممەدخاندىن رەنجىپ يۈر-گەن ئۇلۇسبېگى خۇدايداد بارلىق ئۈمىدىنى شاھزادە ئۆۋەيسخانغا

باغلاپ، ئوردا ئىشلىرىغا ئانچە ئارىلاشماي يۈرگەندى. بىراق كۈتكەن قەرەلدە شاھزادە ئۇۋەيسخاندىن خەۋەر بولمىدى. بۇ ئىش ئۇنى خېلىلا ئەندىشكە سېلىپ قويغانىدى. شاھزادە ئۇۋەيسخان قومۇلغا رەسمىي يۈرۈش قىلغاندىن كېيىنلا، ئاندىن ئالچىنبەگنى ئۇلۇسبېگىگە خەۋەر يەتكۈزۈشكە ئەۋەتتى. ئۇ ساداقەتمەن ئۆكرى ئالچىنبەگ بىلەن كۆرۈشكەندىن كېيىن، ئاندىن ئۇلۇسبېگىلىك مەرتىۋىسىگە تايىنىپ خاننىڭ ئەتراپىنى ئوراپ ئالغان ئەمىرلەرنى بىر - بىرلەپ خاندان يىراقلاشتۇردى. كېسەل ئازابىدا قىيىن - لىپ، غېرىبىسىنىپ قالغان سۇلتان شىرمۇھەممەدخانمۇ ئۇلۇس - بېگىگە ئىلگىرىكىدەك سوغۇق مۇئامىلە قىلمايدىغان بولۇپ قال - خانىدى. شۇنداق قىلىپ ئۇلۇسبېگى ئوردىدىكى نوپۇزىنى قايتىد - دىن تېزلا ئەسلىگە كەلتۈرۈۋالدى. شۇ ئارىلىقتا شاھزادە ئۇۋەيس - خاننىڭ قومۇلغا كەلگەنلىك خەۋىرى يېتىپ كەلدى. ھەرقانداق ئەمىرنىڭ سىرتتىكى ئىشلارنى خانغا مەلۇم قىلىشنى قاتتىق چەكلىگەن ئۇلۇسبېگى بۇ خەۋەرنى خانغا ئۆز ئاغزى بىلەن يەت - كۈزدى. بۇ خەۋەردىن سۇلتان شىرمۇھەممەدخان خۇددى بېشىغا چاقماق چۈشكەندەك چۆچۈدى، چىرايى كۆكرىپ، بىر ھازا گەپ قىلالماي قالدى.

— دەرھال يارلىق چۈشۈرۈلسۇن، — دېدى سۇلتان شىرمۇ - ھەممەدخان ئاران - ئاران سۆزلەپ، — قومۇل ئەمىرى سۈپۈرگە مىرزا ئول تۈزكۈر شاھزادىنى دەرھال تۇتۇپ ئوردىغا ئەۋەتسۇن، كاللىسىنى ئەۋەتسىمۇ مەيلى.

ئىككى كۈن ئۆتكەندە ئۇلۇسبېگى سۇلتان شىرمۇھەممەدخانغا شاھزادە ئۇۋەيسخان بىلەن سۈپۈرگە مىرزىنىڭ بىرلىشىپ قوشۇن تەشكىللەپ، موڭغۇللارغا قارشى جەڭ قىلماقچى بولغانلىقىدىن مە - لۇمات بەردى، بۇ قېتىم خان تېخىمۇ قاتتىق غەزەپلەندى:

— پەرمانىمغا خىلاپلىق قىلغان ئول تۈزكۈر سۈپۈرگە مىر - زىنىڭمۇ كاللىسى ئېلىنسۇن، دەرھال ئىجرا قىلىنسۇن! — دېدى



جالاقلاپ تىترەپ.

ئىككى ھەپتە ئۆتكەندە ئۇلۇسبېگى سۇلتان شىرمۇھەممەد - خانغا شاھزادە ئۇۋەيسخان بىلەن سۈپۈرگە مىرزىنىڭ موڭغۇللارنى تارمار قىلىپ، كەينىدىن بارسكۆلگە قوغلاپ كەتكەنلىك خەۋىرىنى يەتكۈزدى.

بۇ مەلۇماتنى ئاڭلاپ سۇلتان شىرمۇھەممەدخان نەپەس يې - تىشمەي ئۈستىگە ئۆرىدەپ تىنىپ خار قىردى، كۆزىنىڭ قارقى تارتىلىپ قالدى، چىشلىرى كىرىشىپ ئاغزىدىن كۆپۈك كەلدى، تېۋىپلار ئاران تەستە ئۇنى تىنچلاندۇردى. ئەپسۇسكى، سۇلتان شىرمۇھەممەدخان زۇۋاندىن قالغانىدى. مانا ھەپتىدىن بېرى زۇۋانسىز ياتاتتى، گەپ قىلىش ئۈچۈن ئاغزىنى ئۆمەللەيتتى - يۇ، لېكىن ئاۋازى سىرتقا چىقمايتتى. مىڭ تەستە تاۋۇش چى - قىراتتى، لېكىن نېمە دېمەكچىلىكىنى ھېچكىم ئاڭقىرالمايتتى. — ئالىيلەرنىڭ قېشىغا بۇندىن كېيىن تېۋىپتىن باشقا ھېچكىم خالىغانچە كىرمىسۇن، — دېدى ئۇلۇسبېگى پەرمان جا - كارلاپ، — چۈنكى، خان ئالىيلەرى ھازىر زۇۋاندىن قالدى. قې - شىغا كىرىپ - چىقىپ يۈرسەڭلار سىلەر بىلەن مۇڭداشقۇسى كېلىدۇ، گەپ قىلاي دېسە تىلى زۇۋانغا كەلمىگەندىكىن تېخىمۇ بەك بىئارام بولىدۇ، بۇ ئالىيلەرنىڭ كېسىلىنىڭ تېزرەك شىپا تېپىشىغا پايدىسىز دۇر.

ئۇلۇسبېگى خۇدايداد مۇشۇ ئىشنى باھانە قىلىپ سۇلتان شىرمۇھەممەدخان بىلەن باشقىلارنىڭ ئالاقە قىلىشىنى چەكلىگەن ۋە ئوردا ئىشلىرىنى پۈتۈنلەي قولىغا ئالغانىدى. ياشىنىپ قالغى - نىغا قارىماي خېلىلا تېتىك يۈرىدىغان، ئالدىراپ قاپقى ئېچىل - مايدىغان بۇ قېرى ئەمىردىن ئوردىدىكى چوڭ - كىچىك ئەمىر - لەرنىڭ ھەممىسى ئەزەلدىن ھېيىقاتتى. شۇڭا ئۇنىڭ پەرمانىغا ھېچكىم غىياڭ - پىڭ قىلالىمىدى. ھېلىقى ئەمىرلەرنىڭ قۇرۇلتاي چاقىرىپ نائىب خان بەلگىلىمەكچى بولۇشنىڭ سەۋەبىمۇ ئۇ -



ئۇسۇپىگىنىڭ كۈچىيىپ كەتكەن ھوقۇق - ئىمتىيازىنى چەكلەش ئىدى. ئەپسۇس، ئۇلارنىڭ بۇ ئۇرۇنۇشىنى ئۇلۇسبېگى ئىككى ئېغىز گەپ بىلەنلا يوق قىلىۋەتتى. ھەئە، ئۆز غېمى بىلەن قالغان باشقا ئەمىرلەرمۇ مۇشۇنداق ئىنچىكە ۋەزىيەتتە ئۇلۇسبېگىنىڭ چىشىغا تېگىپ قويۇشنى خالىمايتتى، شۇڭلاشقا ئۇلۇسبېگىنى قوللاپ ساداقەت بىلدۈرۈشكە باشلىغانىدى.



ئۇلۇسبېگى خۇدايداد كۆڭلىدىكىنى ھېچكىمگە بىلىندۈرمەي تولىمۇ خاتىرجەم يۈرگەندەك قىلغىنى بىلەن ئالدىراپ قالغانىدى. چۈنكى، سۇلتان شىرمۇھەممەدخان ئالىمادىس تۇيۇقسىز قازا قىلىپ كەتسە، قۇرۇلتاي چاقىرىپ ئىككى خانزادىدىن بىرىنى تەختكە ئولتۇرغۇزۇشقا مەجبۇر بولاتتى. ئۇ چاغدا ئۇلۇسبېگى ھەرقانچە قىلىپمۇ سەلتەنەتنىڭ بۇ مۇھىم ئىشىنى كەينىگە سۈرۈشكە سەۋەب تاپالمايتتى. يېڭى خان تىكلىنىپلا قالسا شاھزادە ئۆۋەيسخاننىڭ تەختىنى تارتىۋېلىش ئىشىغا ھەمدەمدە بولۇشقا ئىلاجى قالمايتتى. يېڭى خانغا ھەمدەم بولۇپ تەختىنى قوغداشقا، شاھزادىگە قارشى تۇرۇشقا مەجبۇر بولاتتى. چۈنكى، ئەزەلدىن داۋاملاشقان ئۇدۇم بويىچە، ئۇلۇسبېگى مەيلى قانداق ئىش يۈز بەرسىتىن قەتئىينەزەر، خانغا چەكسىز سادىق بولۇشى كېرەك ئىدى. ئۇنداق قىلمىسا ئۇلۇسبېگىلىك مەرتىۋىسىگە، شان - شۆھرىتىگە يۈز كېلەلمەيتتى، ئەل - ئۇلۇسنىڭ لەنتىگە قالاتتى. قېرىپ ئىككى پۇتى گۆرگە ساڭگىلىغاندا خانغا ئاسىيلىق قىلدى دېگەن ھاقارەتنى كۆتۈرەلمەيتتى. شۇڭا، دەسلەپتىلا شاھزادە ئۆۋەيسخاننىڭ تەختىنى تارتىۋېلىش ئىشىغا مۆتىدىل پوزىتسىيە تۇتقان، سۇلتان شىرمۇھەممەدخانغا بولغان ساداقىتىنى ساقلاپ قالغانىدى. مانا ئەمدى پۇرسەت پېشىپ يېتىلگەندى، مۇشۇ پەيت -



تە شاھزادە ئۇۋەيسخان ئاستانىگە يېتىپ كەلسە، خاننىڭ ئېغىر كېسەللىكىنى، ئىككى خانزادىنىڭ گۆدەكلىكىنى سەۋەب قىلىپ، ئۇنىڭ تەختتە ئولتۇرۇشىغا، سەلتەنەتنى قولغا ئېلىشىغا يول ئېچىپ بېرەلەيتتى - دە، ھېلىقىدەك ھاقارەتلەردىن، توقا - لە - نەتلەردىن قۇتۇلۇپ قالاتتى. زىخمۇ كۆيمەيدىغان، كاۋاپمۇ كۆيمەيدىغان ئەڭ ياخشى ئامال مۇشۇ ئىدى. ناھايىتىمۇ ئەپسۇسكى، شاھزادە ئۇۋەيسخان تەخت - سەلتەنەتتىن مەردلىك، باھادىرلىقنى ئۈستۈن بىلىپ، بىچارە ئۇلۇسبېگىنى كالنى ئۆگزىگە ئاچىقىپ شاپاق يېگۈزۈشكە مەجبۇرلاۋاتاتتى.<sup>①</sup>

زىددىيەتلىك خىياللاردىن باش ئالالمىغان ئۇلۇسبېگى چوڭ -

قۇر خورسىنىپ قويدى.

«ھېچبولمىسا شاھزادە ئالىيلىرى تۇرپان تەرەپكە كەلگەچ تۇرسا بولاتتى. بارسكۆلدىكى موڭغۇللار بىلەن قىلغان جېڭى قانداق نەتىجىلەنگەندۇ؟ غەلىبە - نۇسرەتكە يۈزلىنىلگەنمىدۇ؟ سۆيۈملۈك نەۋرەم سەيپىدەلى ئالپ قانداقراق تۇرغاندۇ؟ خويمۇ سېغىندىم. ئۇلار ئاستانىگە تېز رەك كەلسە، شاھزادە ئالىيلىرى تەخت - سەلتەنەتنى قولغا ئالسا، مەنمۇ ئۇلۇسبېگىلىك مەرتە - ۋەمنى ئول نەۋرەمگە تاپشۇرۇپ بېرىپ، مەككە - مۇكەررەمنى تاۋاپ قىلىشقا مېڭىۋالسام بولاتتى. ياشىنىپ قالدىم، پۇت - قو - لۇمدا ئىلگىرىكىدەك ئۇنداق ماغدۇر، قۇۋۋەت يوق. ھېچبولمىسا ساداقەتمەن چاپارمىنىم ئالچىنبەگ بىر خەۋەر ئېلىپ كەلسە

① بىر يۇرتتا ياشىنىپ قالغان بىر جۈپ ئەر - خوتۇن بار ئىكەن. بىر كۈنى ئۇلار كۈزدە ئاپتاپقا سالغان قوغۇندىن بىرنى ئۆگزىدىلا پىچىپ يەپتۇ - دە، قوغۇننىڭ شاپىقىنى سېغىن ئىنىكىگە بەرمەكچى بولۇشۇپتۇ. كەچكۈز مەز - گىلى بولغىنىغا قارىماي ھاۋا تولىمۇ ئوچۇق بولۇپ، ئاپتاپ بەكمۇ راھەتلىك ئى - كەن. ئۇلار مەسلەھەتلىشىپ سېغىن ئىنىكىنىڭ سوغۇق ئېغىلدا شاپاق يېگىنى - دىن كۆرە ئۆزلىرى بىلەن ئۆگزىدە ئاپتاپ سىنچاق شاپاق يېيىشىنى ئەۋزەل كۆ - رۇپتۇ - دە، كالنى ئۆگزىگە ئاچىقىپ شاپاق يېگۈزمەكچى بولۇشۇپتۇ.



بولاتتى. ئەمدى شاھزادە ئالىيلەرنىڭ رايىغا باقسام بولمايدۇ،  
ئۇنى بىر ئامال قىلىپ ئاستانگە تېزرەك كېلىشكە مەجبۇرلاي.  
ئوردىدىكى ئەمىرلەرنىڭ مۇددىئاسىدىن خەۋەرلەندۈرسەممىكىن -  
يا؟ شۇنداق قىلاي. نەۋرەم سەيپىدەلى ئالپقا كۆڭلۈمدىكىنى تەپ-  
سىلىي بايان قىلىپ مەكتۇپ يوللاي، شاھزادە ئالىيلەرنى ئاستا-  
نىگە ئەكېلىشنىڭ ئامالىنى شۇ قىلسۇن. بولدىلا، ئالچىنبەگىنى  
ساقلاپ نېمە قىلىمەن؟ شاھزادە ئالىيلەرنىڭ نەدىلىكى ماڭا ئاي-  
دىغۇ؟ قومۇلدا بولمىسا بارسىكۆلدە، ئىشقىلىپ ئىككىسىنىڭ  
بىرىدە بار. كىمنى ماڭغۇزسام بولۇر، ئوغلۇم مىرمۇھەممەدشاھنى  
ئەۋەتەيمۇ - يا؟ ياق، ئۇنداق قىلسام بولمىغۇدەك، بۇ دېگەن بىر -  
ئىككى كۈنلۈك سەپەر ئەمەس. مىرمۇھەممەدشاھ ئوردىدا بولمىسا  
ئۇلار گۇمانلىنىپ قالىدۇ. ئەجەبا قەسىرىمدە ئالچىنبەگدەك سادا-  
قەتمەن نۆكەردىن يەنە بىرى يوقمىدۇ؟ ئادەم قېرىغاندا گۇمانخور،  
بىراۋغا ئىشەنمەس بولۇپ قالىدۇ - نېمە؟ مېنى تۈزكۈر خوجا  
شەرىپ مۇشۇنداق گۇمانخور قىلىۋەتكەن ئوخشايدۇ...

ئۇلۇسبېگىنىڭ ئېسىگە خوجا شەرىپ كېلىشى ھامان خوجا  
شەرىپنىڭ ساتقىنلىقى سەۋەبىدىن ۋاقىتسىز ئۆلۈپ كەتكەن ئوغ-  
لى سەيپىدە ئەھمەد مىرزا كۆز ئالدىغا كېلىپ يۈرىكى ئېچىشىپ  
كەتتى، ۋۇجۇدى پەرزەنت ئوتىدا ئۆرتەندى، كۆزىگە غىلىلدە ياش  
كەلدى. ئۇلۇسبېگى پەرزەنتلىرى ئارىسىدا تىلى كەمتۈك ھەم  
گاس ئاشۇ ئوغلىنى باشقىچە ياخشى كۆرەتتى. بەلكىم مېيىپ پەر-  
زەنتىنى باشقا پەرزەنتىدىن بەكرەك ئەتىۋارلاش، بەكرەك كۆيۈنۈش  
ھەممە ئاتا - ئانىلارغا ئورتاق ئۇدۇم بولسا كېرەك. شۇ سەۋەبتىن-  
مۇ ئۇلۇسبېگى خوجا شەرىپنى مەڭگۈ كەچۈرمەيتتى، قولىدىن  
كەلسە ئۇنى ھازىرلا بۇردا - بۇردا قىلىۋەتكۈسى كېلەتتى.

باشقا ساراي ئۆيلىرىگە سېلىشتۇرغاندا ئانچە چوڭ بولمى-  
سىمۇ ھەشەمەتلىك بېزەلگەن، ئويۇقچىلىرىغا «قۇرئان كەرىم»،





«ھەدىس شېرىپ» قاتارلىق دىنىي كىتابلار تىزىلغان، تاملارغا قىلىچ، ئوقيا قاتارلىق جەڭ قوراللىرى ئېسىلغان ئېتىكاپخانغا پەم بىلەن كىرىپ كەلگەن مەھرەم يىگىت ئۇلۇسبېگىنىڭ تەڭ-سىز خىياللىرىغا بەرھەم بەردى. يىگىتنىڭ قولىدا بىر پىيالە چاي بار ئىدى.

— ئۇسسۇلۇق ئىچىۋالسىلا ھەزرىتىم، — دېدى يىگىت چاي پىيالىسى قويۇلغان پەنتۇسنى ئېھتىرام بىلەن تەڭلەپ. چايغا قولىنى ئۇزاتقان ئۇلۇسبېگىنىڭ كۆزى يىگىتكە چۈ-شۈشى بىلەن كۆڭلى بىردىنلا ۋاللىدە يۈرۈپ كەتتى.

«باياتىن بېرى ئىشەنچلىك، ساداقەتمەن نۆكەر ئىزدەپ باش قانۇرۇپ كېتىپتىمىنا، كۆز ئالدىمدىكىسىنى كۆرمىي...»

ئاتا - ئانىسىدىن كىچىكلا قالغان مەھرەم يىگىتنى ئۇلۇس-بېگى بالىچىلاپ بېقىۋالغانىدى، ئۇنى نەۋرىلىرى بىلەن بىللە خانلىق مەدرىسەسىدە ئوقۇتتى، بالا بەكمۇ چېچەن چوڭ بولدى. مەيلى قەلەم، مەيلى ئەلەم ماھارىتىدە بولسۇن، تەڭتۇشلىرىدىن خېلى ئۈستۈن تۇراتتى. ئەمما قىزلارغا ئوخشاش يۈزى تۆۋەن ئىدى. تەڭتۇشلىرىدەك ئورۇنسىز شوخلۇق قىلمايتتى، ئۇلۇسبېگىدىن بەكمۇ ھۆرمەتلەيتتى. تىك بېقىپ قارمايتتى، ئالدىدىن توغرا ئۆتمەيتتى. شۇ سەۋەبتىن ئۇلۇسبېگى ئۇنى ئۆزىگە خاس مەھرەم قىلىۋالغانىدى. يىگىت ياشىنىپ قالغان بوۋاينىڭ قولى، پۇتى ئىدى. قەسىردە ئۇلۇسبېگى ئۇنىڭسىز ھېچ ئىشنى قىلالمايتتى. شۇ تۈپەيلى يىگىتنى ئەركىلىتىپ «قاناتبەگ» دەپ چاقىراتتى. كېيىنچە قەسىردىكىلەرمۇ ئۇنى قاناتبەگ دەپ چاقىرىدىغان بولدى. بارا - بارا ئۇنىڭ ئەسلىي ئىسمىنى ئۇنتۇپ كېتىشتى.

— ئولتۇرسىلا، — دېدى ئۇلۇسبېگى يىگىتكە يېنىدىن جاي كۆرسىتىپ.

يىگىت يا ئولتۇرۇشقا پەتئالماي، يا ئۇلۇسبېگىنىڭ بۇيرۇ-



قىدىن چىقالماي تەڭقىس ھالەتتە تۇرۇپ قالدى.

— كەلسىلە ئوغلۇم، يېنىمدا ئولتۇرسىلا، — دېدى ئۇلۇس.

يېڭى يىگىتكە مېھرىبانلىق بىلەن قاراپ.

يىگىت قورۇنۇپقىنا سۈپىنىڭ لېۋىدە ئولتۇردى.

— قومۇل، بارسكۆل تەرەپلەرگە يالغۇز بارالارلىمۇ؟

قاناتبەگ دەس ئورنىدىن تۇردى:

— كەمسەلىرى ھەزرىتىمنىڭ ئاتقان ئوقىدۇرمەن.

ئۇلۇسبېگى مەمنۇنلۇق بىلەن بېشىنى لىڭشىتتى.

— بۇنى بىلىمەن ئوغلۇم. بىراق ئۆزلە مۇشۇ ياشقا كەلگىچە

ئول تەرەپلەرگە بېرىپ باقمىدىلا، مەن بىلەن بىللە سەپەر قىلغان.

لىرى باشقا. بۇ دورەم ئۆزلىرى يالغۇز، يەنە كېلىپ يوللىرى ناتو.

نۇش بىر يۇرتقا بارىدىلا. ئۇنىڭ ئۈستىگە تېز بېرىپ، تېز يانمى.

سىلا بولمايدۇ.

— ھەزرىتىمنىڭ پەرمانىنى جان - دىلىم بىلەن ئورۇنلاشقا

تەييارمەن!

ئۇلۇسبېگى يىگىتنىڭ بۇ ۋەزىپىنىڭ ھۆددىسىدىن تولۇق

چىقالايدىغانلىقىغا ئىشەنچ باغلىغانىدى، شۇڭا ئۇنىڭدىن يەنە ئار.

تۇقچە گەپ سوراپ يۈرمىدى.

— ئۇنداق بولسا ماڭا قەغەز - قەلەم تەييارلاپ بېرىپ ئوبدان

ئارام ئېلىۋالسۇنلار. ئەتە بامداتتىن يېنىپ يولغا چىقىدىلا.

يىگىت بۇلۇڭدىكى چاققانغىنا شىرەنى كۆتۈرۈپ كېلىپ ئۇ.

ئۇسبېگىنىڭ ئالدىغا قويدى. ئاندىن قەغەز - قەلەم ئەكىلىپ،

سىياھداننى ئازراق نەمدەپ سىياھ ئېزىشكە كىرىشتى.

قاناتبەگنىڭ ھەربىر ھەرىكىتىنى تەپسىلىي كۆزىتىپ ئول.

تۇرغان ئۇلۇسبېگى ئەتە ئەتىگەن ئۇنىڭغا قومۇل يولىنى تەپسىد.

لىي چۈشەندۈرۈپ قويۇشنى كۆڭلىگە پۈكتى.



گۈزەل بارسكۆل يايلىقى تۈمەنلىگەن لەشكەرلەر بىلەن تولۇپ كەتكەندى.

شاھزادە ئۇۋەيسخان قومۇلدىن لەشكەر تارتىپ كېلىپ بول-  
غۇچە ئىسان تايشى موڭغۇل دالىسىدىكى ھەرقايسى ئىتتىپاقداش  
قەبىلىلەردىن ياردەم سوراپ چاپارمەن ماڭغۇزغان ۋە لەشكەرلىرى-  
نى تەرتىپكە سېلىپ، قارارگاھلىرىنى مۇستەھكەملەپ ئۆلگۈرگە-  
ندى. شاھزادە ئۇۋەيسخان بىلەن ئەمىر سۈپۈرگە مىرزىنىڭ  
سەركەردە - لەشكەرلىرى ياۋ قارارگاھى بىلەن بىر پەرسەخ ئارد-  
لىق قالدۇرۇپ قارارگاھ قۇردى ۋە كېچە - كۈندۈز پىيادە يول  
يۈرگەن لەشكەرلەرنى ئارام ئالدۇرۇش ئۈچۈن ئالدىراپ ياۋغا ھۇ-  
جۇم قوزغىمىدى، ھەمدە موڭغۇللارنىڭ كېچىدە قارارگاھقا باسقۇن  
قىلىشىدىن ساقلىنىش ئۈچۈن قاتتىق ئېھتىيات تەدبىرلىرىنى  
كۆردى. قومۇلدا قاتتىق زەربە يېگەن ئىسان تايشىمۇ ھەمدەمگە  
كېلىدىغان قوشۇننى كۈتۈپ، قاراملىق قىلىشقا پىتىنالمىدى. شۇ  
تاپتا ھەر ئىككى تەرەپ بىر - بىرىنىڭ ئەھۋالىنى قاتتىق كۆزد-  
تىۋاتاتتى. شاھزادە ئۇۋەيسخان ئىسان تايشىنىڭ تومۇرىنى تۇتۇپ  
بېقىش ئۈچۈن بىرنەچچە قېتىم جەڭگە ئۈندەپ باققان بولسىمۇ،  
لېكىن جەڭگە چىقماي قويدى.

— يەنە نېمىگە ساقلايمىز ئالىيلىرى، — دېدى بارگاھى ئا-  
لىيغا ئۈسۈپلا كىرگەن سەركەردە بوران خوجا، — ئەسلىدە بارس-  
كۆلگە كەلگەن كۈنىمىزنىڭ ئەتىسىلا ھۇجۇمغا ئۆتۈپ، ئۆل مەل-  
ئۇنلارنى سۈر - توقاي قىلساق ياخشى بولاتتى، مانا ئەمدى ئۇلارغا  
ھەمدەمچى قوشۇن كەلگىلى تۇرۇپتۇ.



شاھزادە ئۇۋەيسخان ئەمىر سۈپۈرگە مىرزا، سەيىدئەلى ئالىپ قاتارلىق ئەمىر - سەركەردىلەرگە بىر قارىۋېتىپ بوران خوجىغا يۈزلەندى:

— بۇ مەلۇمات ئىشەنچلىكمۇ سەركەردە، ياۋغا راستتىنلا ھەمدەمچى قوشۇن كەپتىمۇ؟

— راست بولماي ئەمەس، — دېدى سەركەردە بوران خوجا تېرىكىپ، — چارلىغۇچىلىرىمىز ئۆز كۆزى بىلەن كۆرۈپتۇ. — ئۇنداق بولسا بەك ياخشى بوپتۇ، — دېدى سەيىدئەلى ئالىپ كۈلۈپ.

بوران خوجا تەڭجۈپلىنىپ سەيىدئەلى ئالىپقا تىكىلدى:

— بۇ نېمە دېگەنلىرى ئەمىرزادەم؟

— ئاگال ئولتۇرسىلا سەركەردە، — دېدى ئەمىر سۈپۈرگە مىرزا سەيىدئەلى ئالىپنىڭ ئورنىدا جاۋاب بېرىپ، — ياۋنىڭ قارارگاھى تولىمۇ پۇختا، ئۇنىڭ ئۈستىگە قاتتىق مۇداپىئە ھالەتتە تۇرغانلىقى ئۈچۈن ئالدىراپ ھۇجۇم قىلساق سەركەردە - لەشكەرلىرىمىزگە زىيادە تالاپەت يېتىپ قېلىشىدىن ئەنسىرىگەندۇق. ئۆزلەڭمۇ ئايان، بىرنەچچە قېتىم جەڭگە ئۈندەپ باققان بولساقمۇ ئۇلار قارارگاھىنىڭ سىرتىغا چىقماي قويدى، لەشكەرلىرىمىزگە يا ئوقى بىلەن زەربە بېرىشكە ھازىرلاندى. ئۆزلەمۇ كۆردىلە، ياۋ قارارگاھىنىڭ ئىچىدە ئەپلىك، دالدا جايلاردا تۇرۇپ ئوق ئاتىدۇ. بىزنىڭ لەشكەرلىرىمىز بولسا ئوچۇقچىلىقتا، بۇنداق ئەھۋالدا بىزنىڭ كاماندازلىرىمىزنىڭ ئاتقان ئوقلىرى زايا كېتىدۇ. شى، ياۋ كاماندازلىرىنىڭ ئاتقان ئوقى تالاپەت يەتكۈزۈشى ئېنىق. شول بائىستىن ھۇجۇم قىلىشقا ئالدىرىمىغانىدۇق. مانا ئەمدى ئۇلارغا ھەمدەمچى لەشكەر كەلگەن بولسا، لەشكەرلىرىمىزنىڭ تامى دېگۈدەك پىيادە ئىكەنلىكىنى، ئۆزلىرىنىڭ ئاتلىق ئىكەنلىكىنى نەزەردە تۇتۇپ جەڭ قىلىشقا ئالدىرايدۇ...

— ئەمدى قومۇلدىكىدەك لاي خەندىكى ھىيلىسى ئاقماستى.

كىن جانابلىرى، — دېدى سەركەردە بوران خوجا، — تۆت ئەترا.



يېمىز تۈپتۈز يايلاق، ياۋنى ئالدىراپ خەندەككە سەكرەتمەك تەس.  
— راست ئېيتىدىلا سەركەردە، — دېدى سەيپىدەلى ئالىپ  
سۆز ئېلىپ، — ياغاچ قازاندىمۇ بىر قېتىم ئاش پىشىدۇ، خەر<sup>①</sup>  
جېنىدا بىر قېتىم پۇتى سېپىلغان تۆشۈككە ئىككىنچىلەپ قەدەم  
باسمايدۇ. شۇڭا ئەمدى لاي خەندىكى ھىيلىسىنى ئىشلەتمەيمىز.  
— ياۋنى ئاتلىق دەپ ئۆزىمىزنىڭ جاسارىتىنى سۇندۇرماي-  
لى، گەرچە بىزنىڭ ئاتلىقلىرىمىز ئاز بولسىمۇ بىرى ئونغا تې-  
تىدۇ، — دېدى بوران خوجا شاھزادە ئۇۋەيسخانغا قاراپ.  
— ئەتە ئالىلىرى پەرمان بەرسە سەركەردە راجى خوجىنى-  
ياز بىلەن بىللە ئاتلىق يىگىتلىرىمىزنى باشلاپ تۇرشاۋۇل بولاي.  
غەلىبە - نۇسرەت دېگەن لەشكەر - سەرەجانلارنىڭ ئاز - كۆپ-  
لۈكى بىلەن ئەمەس، جاسارىتىگە قاراپ يۈز ئاچىدۇ.  
— ئەلۋەتتە تەدبىرىمۇ بار، — دېدى سۈپۈرگە مىرزا كۈلۈپ،  
— چۈنكى، باتۇرلۇق ئوقىنى تەدبىر ياسىدا ئاتسا دەل تېگىدۇ ئە-  
مەسمۇ.

— راست ئېيتىدىلا ئەمىر جانابلىرى، — دېدى شاھزادە ئۇ-  
ۋەيسخان، — ياۋغا كۆمەك كەلگەن بولسا، ئەمدى قارارگاھىنى  
ساقلاپ يېتىۋەرمەس. يۈرىكىدىكى مەغلۇبىيەت تەشۋىشلىرى تار-  
قاپ، دىماقلىرى غالىبلىق خورەكلىرى بىلەن ئۈستۈن بولۇر،  
نۇسرەت تەمەسى كۆڭلىنى پۈتۈن قىلۇر. ئەمماكى، ياردەم غالىب-  
لىقنىڭ بىردىنبىر سەۋەبكارى بولالماستىن. تەدبىر - ھېكمەت بىلەن  
ئىش كۆرگەندىلا، ئاندىن غالىبلىق تۇغىنى ئەبەدىي لەپىلدەتكىلى  
بولۇر. شۇنى جەزم قىلغىلى بولىدۇكى، ئەتە بىز جەڭگە ئۈندىمىز-  
سەكمۇ ئول ياغى بىزنى جەڭگە ئۈندەر. قومۇلدا ئۇلارنى يېڭىپ  
سەركەردە - لەشكەرلىرىمىزنىڭ جاسارىتى ھەسسىلەپ ئاشتى، بۇ  
جەڭدە تەدبىرىمىز غالىبلىقىمىزغا ئاساس بولدى. لېكىن ھازىر  
ياۋ بىلەن ئوتتۇرىمىز ئۇ چېتىگە تۇخۇم قويسا، بۇ چېتى كۆرۈن-  
گۈدەك تەپتەكشى يايلاقتۇر، بۇ ھال ياۋنىڭ ئاتلىقلىرى ئۈچۈن

① خەر — ئېشەك.



تولمۇ پايدىلىقتۇر. ئەتىكى جەڭدە سەل - پەللا كەتكۈزۈپ قويدى. دىغان بولساق، جان ساقلىمىقىمىز بەسىي مۈشكۈلدۈر.

شاھزادە ئۆۋەيسخاننىڭ گېپىنى ئاڭلاپ سەركەردە بوران خوجا جىمىپ قالدى. «ھە، تەدبىرنىڭ بولسا كۆرسەتمەسەن» دېگەننى قىلىپ سەيپىدەلى ئالپقا يەر تېگىدىن قاراپ قويدى.

— قارارگاھىمىزنى بۈگۈن كېچە يېرىم پەرسەخ كەينىگە چېكىندۈرەيلى، — دېدى سەيپىدەلى ئالپ بىر ئاز ئويلىنىۋالغاندىن كېيىن، — ئەتە ئاتلىقلىرىمىز تۇرشاۋۇل بولمىغاي.

سەركەردە بوران خوجا سەيپىدەلى ئالپنىڭ كۆزىگە يالتا ئېتىپ قاراپ، گەپ قىلىش ئۈچۈن ئاغزىنى ئۆمەللەپ توختاپ قالدى.

— بۇنىڭ بائىسى نېمىكىن؟ — سورىدى سۈپۈرگە مىرزا.

— بۇ ئۆۋەت پىيادىلەرنى تۇرشاۋۇل قىلايلى. سەركەردە بوران خوجا بىلەن سەركەردە راجى خوجىنىيازنىڭ ئاتلىق يىگىتلىرى ئىككى تەرەپتە بۆكتۈرمىدە تۇرغاي، — دېدى سەيپىدەلى ئالپ چۈشەندۈرۈپ، — بۇنداق قىلساق ياغى قارارگاھىمىزنى چېكىندۈرگەنلىكىمىزنى ھەمدە پىيادىلەرنى تۇرشاۋۇل قىلغىنىمىزنى كۆرۈپ، يۈرىكى تېخىمۇ يوغىنايدۇ - دە، بىخۇدلىشىدۇ. غەلبە تەمەسىدە ھېچنېمىگە قارىماي ھۇجۇمنى تېزلىتىدۇ.

— ئول چاغدا شىددەت بىلەن باستۇرۇپ كەلگەن ئاتلىقلارغا تاقابىل تۇرماق تەسكە توختارمىكىن، — دېدى سەركەردە راجى خوجىنىياز.

— تاقابىل تۇرۇش ئۇياقتا تۇرسۇن، پىيادىلىرىمىز ياۋنىڭ ئات تۇياقلىرىدا دەسىلىپ كېتىدۇ، — دېدى ئىشىكئاغدا ئاخۇن-بەگ.

— ئاتلىقلارنى ئاتلىقلىرىمىز توسۇپ بەرسە، پىيادىلىرىمىزنىڭ تاقابىل تۇرمىقى ئاسانغا چۈشەتتى، — دېدى سەركەردە مەڭلىك ئاقنىياز.

شاھزادە ئۆۋەيسخان بىلەن ئەمىر سۈپۈرگە مىرزا نېمە دەيدى.



دىكىن دەپ سەيىدئەلى ئالپقا تەڭلا قارىدى.

— ھازىر كۈز پەسلى بولغاچقا، يايلاقنىڭ ئوت — چۆپلىرى بەكمۇ بولۇق. مەن خېلى ئوبدان كۆزەتتىم، ئەڭ پاكىز ئوت — چۆپلەرمۇ ئادەمنىڭ قاق پاقالچىكىگە كېلىدىكەن. ئېگىز ئۆسكەنلىرى تىزدىن ئاشىدىكەن. ئاشۇ ئوت — چۆپلەر ئارىسىغا قوزۇق قېقىپ تانا تارتايلى، قۇيۇندەك چېپىپ باستۇرۇپ كەلگەن ئاتلار. نىڭ ئاشۇ قوزۇق، تانىلارغا پۇتلاشمىغىنىنى مەن بىر كۆرەي. شاھزادە ئۇۋەيسخان بىلەن ئەمىر سۈپۈرگە مىرزىنىڭ چىرايىغا ۋىلىدە كۈلكە يۈگۈردى.

— پىيادىلىرىمىز يالغاندىن ھۇجۇم قىلىپ راستتىن قاچىدىكەن — دە، — دېدى سەركەردە مەڭلىك ئاقنىياز.

— دۇرۇس ئېيتتىلا سەركەردە، — دېدى سەيىدئەلى ئالپ. — ئول تانا — قوزۇقلارغا تۈمەنلىگەن ئاتلارنىڭ پۇتلىشى ناتايىن، — دېدى سەركەردە بوران خوجا تازا قايىل بولماي، — پۇتلاشماي باستۇرۇپ كەلگەنلىرىنىچۇ؟

— ئۇلارنى بادرا قوزۇق<sup>①</sup> بىلەن توسۇيمىز، — دېدى شاھزادە ئۇۋەيسخان ئىشەنچ بىلەن، — يەردىن ئىككى — ئۈچ گەز ئېگىزلىكتە چوقچىيىپ چىققان بادرا قوزۇقلار قۇيۇندەك چېپىپ كەلگەن ئاتلارنىڭ دەل كۆكرىكىگە سانجىلىدۇ.

— ئەينى مۇددىئە، — دېدى سەيىدئەلى ئالپ مەمنۇنلۇق بىلەن كۈلۈپ، — مانا مۇشۇ چاغدا پىيادىلىرىمىز ئالدىدىن، بۆك-تۈرمىدە تۇرغان ئاتلىقلىرىمىز ئىككى ياندىن شىددەتلىك ھۇجۇمغا ئۆتىدىغان بولسا ياۋىنىڭ ئاتلىرى قۇدرىتىنى يوقىتىدۇ.

— تەمتىرەپ، سېپى بۇزۇلغان ئاتلىقلار پىيادىلىرىمىزنىڭ ئالدىدا ئىلاجسىز قالىدۇ، — دېدى ئەمىر سۈپۈرگە مىرزا.

— ئەمىسە شۇنداق قىلايلى، — دېدى شاھزادە ئۇۋەيسخان بۇ تەدبىرنى قوبۇل كۆرگەنلىكىنى جاكارلاپ، — جانابى سەركەردىلەر

① بادرا قوزۇق — ئىككى — ئۈچ مېتىر ئۇزۇنلۇقتىكى بادىرنىڭ ئۇچىنى ئۇچلاپ ياسىغان قوزۇق.



ھازىردىن باشلاپ ئول تەدبىر بويىچە ھازىرلىق كۆرسۈنلار.

— پەرمانبەردارمىز!

سەرکەردىلەر ئېگىلىپ سالام بېرىۋېتىپ بارگاھ ئاليدىن  
يېنىپ چىقىشتى.



بۈگۈن بارسكۆل ئاسمىنىدا ئالقانچىلىكمۇ بۇلۇت يوق ئىدى. قۇياش ئاتەشلىك نۇرلىرىنى بۇ يايلاققا سېخىلىق بىلەن چاپچاتتى، خۇددى بىر مەيدان ھايات — ماماتلىق جەڭنى باشلاش ئالدىدا تۇرغان تۈمەنلىگەن رەقىبلەرنىڭ قەلبىدىكى دۈشمەنلىك مۇزلىرىنى ئېرىتىۋەتمەكچى بولغاندەك. بىپايان يايلاقتىكى پا- يانداز سالغاندەك تەكشى ئۆسكەن ئوت — چۆپ، گۈل — گىياھلار كەچكۈزنىڭ غۇر — غۇر شامىلىدا يېنىك تەۋرىنەتتى، خۇددى تۈ- مەنلىگەن ئاتلارنىڭ ئايىغى ئاستىدا دەسسلىپ، چەيلىنىشتىن ۋايىم يېگەندەك. ھەئە، بارسكۆل دالىسى جەڭ دۈمبىقىنىڭ گۈم- بۈرلەشلىرى، لەشكەرلەرنىڭ نەرە ساداسىدا لەرزىگە كەلگەنىدى. قومۇلدىكى مەغلۇبىيىتىنى غەلىبىگە ئايلاندۇرۇش ئىشەنچىد- گە تولغان موڭغۇل سەرکەردە — لەشكەرلىرى رەقىبلىرى ئۈستىد- گە ھازىرلا باستۇرۇپ بارىدىغان ئەلپازدا چۇقان سالاتتى، ئاستىد- ىكى شاش ئارغىماقلار بىر ئىزىدا چاپچىپ تۇرالمايتتى.

تەسەررۇپ زېمىنىدىن ياتلارنى قوغلاپ چىقىرىشنى ۋىجدانەن بۇرچى دەپ بىلگەن موغۇلىستان سەرکەردە — لەشكەرلىرى تەس- ۋىرلىگۈسىز بىر غۇرۇرنىڭ تۈرتكىسىدە قىلىچلىرىنى مەھكەم تۇتقىنىچە ۋۇجۇدىدىكى كۈچ — جاسارىتىنى ياۋغا بىلدۈرۈپ قويد- ى. ماقچى بولغاندەك جان — جەھلى بىلەن نەرە تارتاتتى.

ھەر ئىككى قوشۇننىڭ جەڭ سېپى خۇددى توغاننى بۇزۇپ تاشلاش ئالدىدا تۇرغان كەلكۈندەك تەۋرەيتتى.

ئېسىل تورۇق ئارغىماققا مىنىۋالغان موڭغۇل سەرکەردىسى





ئىسان تايشى ئەتراپىنى يۇلتۇزدەك ئوربۇالغان سپاھ، سەركەردە -  
لىرىنىڭ ئارىسىدا غەيۇر ئىستېلاچىلارغا خاس جاسارەت بىلەن  
تەمكىن تۇراتتى. قومۇلدىكى مەغلۇبىيەتتىن چۆچۈپ قالغان بۇ  
سەركەردە تەكەببۇر، كۆرەڭلىكىنى پۈتۈنلەي تاشلىغان بولۇپ،  
چىرايىدىن ئېھتىياتچانلىق ئىپادىسى بالقىيتتى. رەقىبلىرىنىڭ  
تامامى دېگۈدەك پىيادە ئىكەنلىكىنى كۆرۈپ، جەڭ قىلىشقا ئالا-  
دىراپ قالغان سەركەردىلىرىنىڭ ھۇجۇم قىلىش تەلەپلىرىگە سو-  
غۇققانلىق بىلەن مۇئامىلە قىلىۋاتاتتى. چاندۇرماي تۇرغىنى بىلەن  
ۋۇجۇدى زىددىيەتلىك خىياللارغا تولغانىدى. بۇ قېتىم يېڭىلىپ  
قالدىغان بولسا، ئۆزىگە تەۋەلىك بىلدۈرگەن قەبىلە ئاقساقاللىرى  
ئۇنى كۆزىگە ئىلمايلا قالماستىن، بۈيۈك موڭغۇل دالاسىدىكى شا-  
نۇ شەۋكىتىگە داغ چۈشەتتى. رەقىبىنىڭ قارارگاھىنى بىر كې-  
چىدىلا يېرىم پەرسەخ چېكىندۈرگەنلىكى كۆڭلىگە گۇمان پەيدا  
قىلىپ قويغانىدى. ئەمما سەركەردىلىرى بۇنى رەقىبلىرىنىڭ  
قورققانلىقىنىڭ ئالامىتى دەپ چۈشەنگەنىدى. چۈنكى، تۈنۈگۈندىن  
بېرى تولۇق كېلىپ ئۆلگۈرگەن ھەمدەمچى قوشۇن ئۇلارنىڭ يۈ-  
رىكىنى توم، ئۆزلىرىنى كۆرەڭ قىلىپ قويغانىدى.

شاھزادە ئۆۋەيسخان موڭغۇل خانىنىڭ بارلىق سەركەردە -  
لەشكەرلىرىنى قارارگاھتىن چىقارغان بولسىمۇ، جەڭ سېپىنى  
مۇستەھكەم تۈزۈپ، ئالدىغا بىر قەدەم چامدىماي تۇرغىنىنى كۆ-  
رۈپ بىر ئاز تەڭەججۈپلەندى.

— ئۇلار قوزۇق - تاناپ ھىلىمىزنى بىلىپ قالدىمۇ نېمە،  
ئەجەب ھۇجۇمغا ئۆتەي دېمەيدىغۇ؟ — دېدى كۆڭلىدىكى گۇمانىنى  
يوشۇرماي.

— ھىلىمىزنى بىلىپ قېلىشى ناتايىن، ئېھتىيات قىلىۋا-  
تامدىكىن، — دېدى سەيپىدەلى ئالپ ئىشەنچ بىلەن.

— مېنىڭچە تۇرشاۋۇللىرىمىز ھۇجۇمغا ئۆتكەي، — دېدى  
ئەمىر سۈپۈرگە مىرزا، — بۇنداق تۇرۇۋەرسەك ياۋنىڭ گۇمانىنى  
كۈچەيتىپ قويىمىز.

— شۇنداق قىلايلى، — دېدى سەيپىدەلى ئالىپ ۋە ئىشك-  
ئاغا ئاخۇنبەگ بىلەن سەركەردە مەڭلىك ئاقنىيازغا قارىدى، —  
جانابى سەركەردىلەر تۇرشاۋۇللارنى باشلاپ ھۇجۇمغا ئۆتكەي، لې-  
كىن ياۋغا بەك يېقىنلىشىپ كەتمىگەي. بولۇپمۇ قوزۇق - تاناب  
قىيىلغان دائىرىگە كىرىپ قېلىشتىن قاتتىق ئېھتىيات قىلغاي.  
ياۋ ھۇجۇم باشلىشى بىلەنلا قورققان بولۇپ بەدەر قاچقاي.  
ئەمىر سۈپۈرگە مىرزا ناغرىچىلارنى ناغرا چېلىپ ھۇجۇمغا  
ئۆتۈش سىگنالى بېرىشكە پەرمان بەردى. نەچچە ئونلىغان ناغرى-  
چىلار ناغرا - دۇمباقلىرىنى ھۇجۇم پەددىسىگە چېلىشقا باشلىدى. ●  
شۇ ھامان ئىشكىئاغا ئاخۇنبەگ بىلەن سەركەردە مەڭلىك ئاقنى-  
يازنىڭ باشچىلىقىدا تۇرشاۋۇل قوشۇن چۇقان - سۈرەن سالغى-  
نىچە ھۇجۇمغا ئۆتتى.



رەقىبلىرىنىڭ ھۇجۇمغا ئۆتكىنىنى كۆرۈپ موڭغۇل سەر-  
كەردىلىرى تۇرالماي قالدى، ئەمدى يەنە قاراپ تۇرۇۋېرىشكىمۇ  
بولمايتتى، قاراپ تۇرۇۋەرسە لەشكەرلەرنىڭ جاسارىتى سۇناتتى.  
— پەرمان بەرسىلە بۈيۈك خان. دۈشمەنلىرىمىزنى خۇددى  
چۆپ ئورۇغاندەك ئورۇپ، ئاتلىرىمىزغا پېتىقلىتىۋېتەيلى.  
— پەرمان بەرسىلە ئالىيلىرى.

ئىسان تايىشىنىڭ كۆڭلىدىكى ئەندىشىلەر بىردىنلا غايىب  
بولدى. ۋۇجۇدىدا جاسارەت قانلىرى كۈۋەجەپ، كۆزىگە قىزىللىق  
تىقىلدى ۋە قىلىچىنى ئېگىز كۆتۈرۈپ ۋارقىرىدى:  
— قېنى باھادىرلىرىم، ھۇجۇمغا ئۆتۈڭلار! دۈشمەنلىرىمىز -  
نىڭ بىرىمۇ تىرىك قالمىسۇن!

پەرمان بىلەن تەڭ مىڭلىغان موڭغۇل ئاتلىرى ئاچچىق قامچا  
زەربىسىدىن خۇددى يار ئالغان كەلكۈندەك ئېتىلىپ چىقتى. ئاتلار -  
نىڭ تۇپاق ئاۋازىدىن پۈتكۈل بارسىكۆل دالاسى لەرزىگە كەلدى.  
موڭغۇل سەركەردە - لەشكەرلىرىنىڭ ھۇجۇم قىلىپ كەل-  
گىنىنى كۆرگەن شاھزادە ئۇۋەيسخاننىڭ تۇرشاۋۇل قوشۇنى يا ئو-  
قى بىلەن ھۇجۇمنى توسۇماقچى بولغاندەك قىياپەتتە تەرتىپلىك

ھالدا بىرنەچچە قېتىم ئوق ئۈزدى، ئەمما قۇيۇندەك چېپىپ كې-  
لىۋاتقان ئاتلىقلارغا ھېچقانچە تالاپەت يەتكۈزەلمىدى. ئۇلار ئوق  
ئېتىشنى توختىتىپ، قورققان قىياپەتتە سەپلىرىنى قالايمىقان  
قىلىپ كەينىگە قاراپ قېچىشتى. بۇ ھىيلە ئوبدانلا ئۈنۈمنى  
كۆرسەتتى، موغۇلىستان لەشكەرلىرىنى قورقۇپ قاچتى دەپ  
ئويلاپ قالغان موڭغۇل سەركەردە - لەشكەرلىرى ئاتلىرىغا تېخىد-  
مۇ كۈچەپ قامچا سالدى. ھايال ئۆتمەي ئوت - چۆپلەر ئارىسىغا  
قېقىلغان قوزۇقلار، تارتىلغان تانلار كارامىتىنى كۆرسىتىشكە  
باشلىدى. ئوقتەك چېپىپ كېلىۋاتقان ئاتلار قوزۇق - تانلارغا  
پۇتلىشىپ ئۈستىدىكى چەۋەندازلار بىلەن تەڭلا تىك موللاق چۈ-  
شەتتى. بار ئەس - يادى قېچىپ كېتىۋاتقان رەقىبلىرىنى قىلىچ-  
تىن ئۆتكۈزۈپ، ئۇلارنىڭ قارارگاھىنى تىرىپىرەن قىلىشتا قال-  
غان موڭغۇل سەركەردە - لەشكەرلىرىنىڭ قويۇق ئوت - چۆپلەر  
ئارىسىدىكى قوزۇق - تانلارنى كۆرۈشكە ھەپسىلىسى يوق ئىدى.  
پۇتلىشىپ، مۇدۈرۈپ كەتمىگەنلىرى ئاتلىرىغا جان - جەھلى بىد-  
لەن قامچا سالاتتى. شۇ تاپتا ئۇلارنىڭ جەڭ سەپلىرى قالايمىقان-  
لىشىپ كەتكەن، ئون ئاتنىڭ ئىككى - ئۈچى سەپتىن چۈشۈپ  
قېلىۋاتقان بولسىمۇ، لېكىن ھۇجۇمنى توختاتمىغانىدى. چاپقان-  
سىپرى قىزىپ كەتكەن ئاتلارغا ئەمدى قامچىنىڭ كېرىكى قالمىغا-  
ندى. ئاتلار ياۋ قارارگاھىغا قاراپ قۇيۇندەك چاپاتتى. موڭغۇل  
چەۋەندازلىرىنىڭ ئارىلىقى 10 - 15 قەدەم قالغاندا، غاز قانتىد-  
دەك سەپ تۈزۈپ ئىزىدا مىدىرلىماي سۈرەن سېلىۋاتقان موغۇ-  
لىستان لەشكەرلىرى چاققانلىق بىلەن كەينىگە چېكىنىشتى. شۇ  
ھامان ئۇلارنىڭ كەينىدىكى بىر ئۈچى يەرگە كۆمۈلۈپ، ئۇچلانغان  
ئۈچى يانتۇ ھالەتتە تىكلەپ قويۇلغان ئىككى - ئۈچ گەز ئېگىز-  
لىكتىكى سانجاق - سانجاق بادرا قوزۇقلار جان - جەھلى بىلەن  
چېپىپ كېلىۋاتقان ئاتلارنىڭ كۆكرىكىگە توغرىلاندى. موڭغۇللار  
ئەمدى ئاتلىرىنى توختىتىۋېلىشقا ئۈلگۈرەلمىدى. بىلەكتەك، پا-  
قالچەكتەك توملۇقتىكى قوزۇقلار ئاتلارنىڭ كۆكرىكىگە زەربىد-



لەن سانجىلاتتى. كەينىدىكى ئاتلار قوزۇققا زىخلىنىپ قالغان ئاتلارغا كېلىپ سوقۇلاتتى ۋە ئۈستىدىكى لەشكەرلەرنى يەرگە ئاتتى. موڭغۇللارنىڭ جەڭ سېپى پۈتۈنلەي قالايمىقانلىشىپ كەتتى. ئاتلار ئاتلارغا سوقۇلاتتى، يىقىلىپ چۈشكەن لەشكەرلەرنى پېتىقلايتتى. كەلگۈندەك باستۇرۇپ كېلىۋاتقان ئاتلىقلار ئالدى تەرىپىدە نېمە ئىش بولۇۋاتقانلىقىنى بىلەلمەي، ئاتلىرىنىڭ تىز-گىنىنى تارتىشقىنىچە يا ھۇجۇمنى داۋاملاشتۇرۇۋېرىشنى، يا چېكىنىشنى بىلەلمەي تەمتىرەپ قېلىشقانىدى. شۇ ئەسنادا موغۇلىستان ئېلىنىڭ پىيادە لەشكەرلىرى ئالدى تەرەپتىن، سەركەردە بوران خوجا بىلەن راجى خوجىنىياز باشچىلىقىدىكى ئاتلىق لەشكەرلەر ئوڭ - سول تەرەپتىن تەڭلا ھۇجۇمغا ئۆتۈشتى.

لەشكەرلەرنىڭ جاسارىتىنىڭ سۇسلاپ قېلىۋاتقانلىقىنى كۆرگەن ئىسان تايىشى قىلىچ يالىڭاچلاپ جەڭگە كىردى. قىر - چاپ سادالىرى، تىخ زەربىسىدە بېشىدىن، پۈت - قوللىرىدىن ئايرىلغان لەشكەرلەرنىڭ ئېچىنىشلىق ئاللىرى پەلەككە يەتكەندى. ئىسان تايىشنىڭ جەڭگە كىرگەنلىكىنى كۆرگەن موڭغۇل سەركەردە - لەشكەرلىرىنىڭ جاسارىتى قايتىدىن ئۇرغۇدى.

شاھزادە ئۇۋەيسخان، ئەمىر سۈيۈرگە مىرزا بىلەن بىللە جەڭ ۋەزىيىتىنى كۆزىتىپ تۇرغان سەيپىدەلى ئالپ موڭغۇل سەركەردە - لەشكەرلىرىنىڭ ئىسان تايىشنىڭ ئەتراپىغا ئۈيۈ - شۈپ، ئاستا - ئاستا جەڭ سېپى تۈزۈۋاتقانلىقىنى ھېس قىلدى. ئەگەر موڭغۇللار قالايمىقانلاشقان جەڭ سېپىنى قايتىدىن تۈزۈۋالدىغان بولسا، تەڭ كەلمەك تەسكە چۈشەتتى - دە، لەشكەر چېكىندۈرمەكتىن باشقا چارە قالمايتتى. سەركەردە بوران خوجا بىلەن راجى خوجىنىيازنىڭ ئاتلىقلىرى جان پىدالىق بىلەن جەڭ قىلىپ، موڭغۇل لەشكەرلىرىنىڭ سەپ تۈزۈۋېلىشىنى توسۇۋاتاتتى.

«ياۋغا جەڭ سېپىنى قايتا تۈزۈۋېلىشقا پۇرسەت بەرمەسلىك كېرەك...»

سەيپىدەلى ئالپ تاۋاچى بەگكە ناغرىچىلارنى ھۇجۇم ناغرىد.



سىنى تېخىمۇ قاتتىق چالدۇرۇشقا پەرمان بېرىپ، ئۆزى ئەتراپىدىكى يۈز نەپەر ئاتلىق ئۆكرىنى باشلاپ ئۇدۇل ئىسان تايىشىغا قاراپ ئات سالىدى. ئىسان تايىشىنىڭ ئەتراپىغا جۇغلانغان موڭغۇل چەۋەندازلىرى سەركەردىسىنى قوغدىغاچ جەڭ قىلىۋاتاتتى. ئۇلار - نىڭ سېپى بەكلا تەرتىپلىك ئىدى. ئالدىغا دۇچ كەلگەن رەقىبلىرىگە چاقماقتەك سوقۇپ زەربە بېرەتتى. سەيپىدەلى ئالپنىڭ ئۆ - كەرلىرى خۇددى تۈگۈلگەن مۇشتتەك تەڭلا يوپۇرۇلۇپ كېلىپ ئۇلارنىڭ ئارىسىغا كىردى. تۇيۇقسىزلا يوپۇرۇلۇپ كەلگەن ئات - لىقلارغا دۇچ كەلگەن ئىسان تايىشىنىڭ ئۆكرىلىرى ئەمدى جەڭ - گىۋارلىقىنى خېلىلا يوقاتقاندى. ھەئە، سەيپىدەلى ئالپ بىلەن ئىسان تايىشى روبىرو كېلىپ قالغانىدى. ئات ئۈستىدە ئولتۇرسە - مۇ خۇددى ئۆرە تۇرغاندەك كۆرۈنىدىغان زىيادە بەستلىك سەيپىدە - ئەلى ئالپنى كۆرۈپ، ئىسان تايىشى بىرنەچچە دەقىقە تەمتىرىدى - دە، ئۆزىنى دەرھال ئوڭشىۋالدى. ئېتىنىڭ بېشىنى رەقىبىگە توغرىلاپ، قىلىچىنى ئېگىز كۆتۈردى. گەرچە ئىسان تايىشى خې - لىلا بوي - بەستلىك يىگىت بولسىمۇ، زىيادە بەستلىك سەيپىدە - ئەلىگە سېلىشتۇرغاندا يەنىلا ۋىجىك كۆرۈنەتتى. ئەمما كىچىك - دىن تارتىپ موڭغۇل دالىسىدا ئات چاپتۇرۇپ چوڭ بولغان بۇ سەركەردىنىڭ چەۋەندازلىق ماھارىتى ئاجايىپ يۇقىرى ئىدى. ئۇ - نىڭ سېلىشتۇرغاندا سەيپىدەلى ئالپنىڭ ھەرىكىتى كالانپايراق كۆرۈنەتتى. ئىسان تايىشىنىڭ ئۆتكۈر نەزەرى بۇنى ئاسانلا پە - لىدى - دە، چاققانلىقىغا تايىنىپ بۇ دېۋە سۈپەت رەقىبىنى تەم - تىرەتمەكچى، ئات ئۈستىدىن غۇلىتىپ تاشلاپ، بېشىنى تېنىدىن جۇدا قىلماقچى بولدى.

ئىسان تايىشىنىڭ چاقماق تېزلىكىدە قىلغان بىرنەچچە قې - تىملىق ھۇجۇمى ئۈنۈمنى كۆرسەتتى. سەيپىدەلى ئالپ ناھايىدە - تى تېزلا مۇداپىئەگە چۈشۈپ قالغانىدى. ئۇنىڭ مۇداپىئە قىلىپ تۇرۇپ تۇرغان قىلىچىدىن ئىسان تايىشى ئۆزىنى چەيدەسلىك بىلەن قاپچۇراتتى. بىر - بىرىدىن ئېھتىيات قىلىشقا باشلىغان ئىككى



رەقىب سەركەردە بىر - بىرىنىڭ ماھارىتىگە كۆڭلىدە قايىل بو -  
لۇشۇپ قالغانىدى.

«يا ھەزرەت، نېمانداق مايىمۇندەك چەپدەس باھادىر بۇ. ئات  
ئۈستىدە خۇددى يەردە تۇرغاندەكلا بىمالال ھەرىكەت قىلىدىكەنلا.  
كۆزۈڭ ئۆتكۈر بولسۇن سەيىدئەلى، بولمىسا ئۇنىڭ قىلىچى بې -  
شىڭنى خۇددى قوغۇن ئۈزگەندەك ئۈزۈپ تاشلايدۇ...»

«ئۆزى دېۋىدەك بولغىنى بىلەن كۆزى بۈركۈتىڭكىدەك ئۆت -  
كۈر يىگىتكەن، ئىنكاسمۇ شۇنداق تېز. تازىمۇ بىر ماھارەتلىك  
رەقىبكە دۈچ كەلدىمۇ نېمە؟ ئويلماپتىمەن، ئۇيغۇرلاردىمۇ مۇ -  
شۇنداق چەۋەندازلار بار ئىكەن. ئېھتىيات قىلاي...»

سەيىدئەلى ئالىپنىڭ پەملەپ تۇرۇپ زەرب بىلەن ئۇرغان  
قىلىچىدىن چەبەسلىك بىلەن ئۆزىنى يانغا تاشلاپ قۇتۇلغان ئىد -  
سان تايىشى ھۇجۇم نىشانىنى سەيىدئەلى ئالىپتىن ئۇنىڭ ئاستىد -  
دىكى قارا ئارغىماققا قاراتتى - دە، رەقىبىگە قىلىچ چايقاندىك  
بىر پەنت ئىشلىتىپ، چاققانلىق بىلەن ئۆزىنى ئېتىنىڭ يان تە -  
رىپىگە تاشلىدى، ئاندىن قىلىچ بىلەن قارا ئارغىماقنىڭ ئالدى  
پۇتغا زەرب بىلەن چاپتى. ئېتىنىڭ تىغ زەربىسىگە ئۇچراپ مۇ -  
دۇرۇۋاتقانلىقىنى سەزگەن سەيىدئەلى ئالىپ ئات يىقىلىشتىن بۇ -  
رۇن بىر سەكرەپلا يەرگە چۈشۈۋالدى. بۇ چاغدا ئۇ ئىسان تايىش -  
نىڭ ئېتىنىڭ ئارقىسىغا ئۆتۈپ قالغانىدى. سەيىدئەلى ئالىپ بىر  
ئېڭىشىپلا تورۇق ئارغىماقنىڭ ئارقا پۇتىنى تۇتتى - دە، «يا  
خۇدا!» دەپ توۋلىغىنىچە بارلىق كۈچى بىلەن تارتتى. بۇ كۈچلۈك  
زەربىگە بەرداشلىق بېرەلمىگەن تورۇق ئارغىماق يىقىلدى. سەي -  
ىدئەلى چاپراپ بېرىپ ئات بىلەن تەڭ يىقىلغان ئىسان تايىش -  
نىڭ بوغۇزىغا قىلىچ تەڭلىدى. ئۇنىڭغىچە سەيىدئەلى ئالىپنىڭ  
نۆكەرلىرى ئىسان تايىشىنى باغلاپ ئۆلگۈردى. موڭغۇل سەركەردى -  
لىرى ئىسان تايىشىنىڭ ياۋ سەركەردىسىنىڭ قولىغا چۈشۈپ قال -  
غىنىنى كۆرۈپ، ئۇنى قۇتقۇزۇش ئۈچۈن خېلىلا پىداكارلىق  
كۆرسەتكەن بولسىمۇ، مەقسىتىگە يېتەلمىدى. باش سەركەردىسىد -



دىن ئايرىلىپ قالغان موڭغۇللارنىڭ ئەمدى جەڭنى داۋاملاشتۇرۇشقا رەغدى قالمىغانىدى. كۆزنى يۇمۇپ - ئاچقۇچە جەڭ ۋەزىتىدە ئۆزگىرىش بولدى، موڭغۇل لەشكەرلىرى پىتىراپ كەتتى.

※

※

※

بىر ئاش پىشىمچە ۋاقىت داۋاملاشقان ئۇرۇشتا ئامان قالغان موڭغۇل لەشكەرلىرى قارارگاھلىرىنى تاشلاپ تەرەپ - تەرەپكە قېچىپ كەتتى. پۈتكۈل جەڭ مەيدانى ئۆلگەن ۋە يارىدار بولغانلار بىلەن تولۇپ كەتكەنىدى. بۇ جەڭدە ھەر ئىككى تەرەپتىن خېلى كۆپ لەشكەرلەر جېنىدىن ئايرىلغانىدى، يارىدار بولغانلارمۇ خېلى بار ئىدى.



— ئول جەننەتماكان شېھىتلەرنىڭ نامىزىنى چۈشۈرۈپ مۇشۇ جەڭگاھقا دەپنە قىلايلى، — دېدى شاھزادە ئۇۋەيسخان.

لەشكەرلەر سەپداشلىرىنىڭ مېيىتىنى رەتلىك تىزىپ چىقتى، ئاندىن ئىمامنىڭ باشچىلىقىدا بارلىق سەركەردە - لەشكەرلەر سەپ بولۇپ مېيىت نامىزى ئوقۇشتى. كۆز باغلانغۇچە مېيىتلار تولۇق يەرلىكىدە قويۇلۇپ بولدى.

— ياۋىنىڭ جەستىنى قانداق قىلىمىز ئالىيلىرى؟ — سو-رىدى سۈپۈرگە مىرزا مېيىت نامىزىدىن كېيىن غەمكىن بولۇپ قالغان شاھزادە ئۇۋەيسخانغا قاراپ.

— ئۆزلەپچە قانداق قىلساق بولۇر؟

— بۇ جەسەتلەرنى ئايدالادا مۇشۇنداق تاشلاپ قويساقمۇ بولماس، لەشكەرلەر ئۇلارنىمۇ كۆمۈۋەتسۇن.

— شۇنداق قىلايلى، كۆمۈۋېتەيلى، — دېدى شاھزادە ئۇۋەيسخان، — بىراق ئۇلارنى كۆمگەن جاي مۇنۇ جەننەتماكان ئوغلانلىرىمىزنىڭ ياتقان تۈپرىقىدىن تۆۋەنرەك ھەم يىراقراق بولسۇن.

— ئول ياۋ خانى ئىسمان تايىشنى قانداق قىلىمىز ئالىيلىد.

رى؟ — سورىدى سەيپىدەئەلى ئالىپ.

— ئول مەلئۇننى پېقىرغا تاپشۇرۇپ بېرىشكەيلا، ئۆز قولۇم بىلەن يۈرىكىنى سۇغۇرۇۋالاي، — دېدى ئوڭ دولىسىغا موڭغۇل سەركەردىسىنىڭ قىلىچى تېگىپ ئۆلۈمدىن ئاران قۇتۇلۇپ قالغان ئىشكىئاغا ئاخۇنبەگ ئاغرىق ئازابىدا چىشلىرىنى كىرىشتۈرۈپ تۇرۇپ.

— جانابى سەركەردە يارىلانغان تۇرسىلا، ئول موڭغۇل خانىنىڭ يۈرىكىنى قانداق سۇغۇرۇۋالالايدىلا؟ — دېدى ئەمىر سۈپۈرگە مىرزا كۈلۈپ.

— ئاڭال ئىجازەت بەرسىلە، ئوڭ قولۇمنى مىدىرلىتالمىغىدەنم بىلەن سول قولۇمنىڭ يۈرەك سۇغۇرغۇدەك ماغدۇرى بار. سۈپۈرگە مىرزا «قانداق قىلىمىز؟» دېگەن مەنىدە شاھزادە ئۆۋەيسخانغا قارىدى.



— سەركەردە جاراھىتىنى ئوبدان ئەملىتىپ ئارام ئالغاي، — دېدى شاھزادە ئۆۋەيسخان بىر پەس ئويلىنىۋالغاندىن كېيىن، — ئول موڭغۇل خاننىڭ ئىشىنى ئەتە ناشتىدىن كېيىن بىر تەرەپ قىلۇرمىز، ئۇنىڭ ھالىدىن ئەمىرزادەم ئۆزلە خەۋەر ئالغايلا. — مۇبارەك بولسۇن ئەمىرزادەم، موڭغۇل خانغا خىزمەت قىلىش شەرىپىگە مۇشەررەپ بولدىلا ئەمدى. رەنجىمىسىلە، ئۆزلە تاپقان بالا بۇ، — دېدى سەركەردە بوران خوجا سەيپىدەئەلى ئالىپ بىلەن چېقىشىپ.

— ناۋادا ئول موڭغۇل خانى غىزا يېگىلى ئۈنمىسا چاپىناپ يېگۈزۈپ قويغايلا، — دېدى سەركەردە راجى خوجىنىياز. بۇ چاقچاقنى ئاڭلاپ شاھزادە ئۆۋەيسخان پىخىلداپ كۈلۈۋەتتى.

— ناۋادا ئەمىرزادەمنىڭ ئول موڭغۇل خاننىڭ ھالىدىن خەۋەر ئالغۇسى بولمىسا زورلىمايمىز، — دېدى شاھزادە كۈلكىسىنى توختىتىپ.

— يوقسۇ ئالىيلىرى، — دېدى شاھزادىنىڭ مەقسىتىنى



چۈشەنگەن سەيپىدەلى ئالپ، — گەرچە ئىسان تايشى ھازىر بىز -  
نىڭ تۇتقۇنىمىز بولسىمۇ، يەنىلا بىر ئەلنىڭ خانىدۇر. ئۇنىڭ  
ئىشىنى بىر تەرەپ قىلىپ بولغۇچە ئىززەت كۆرسىتىپ خەۋەر  
ئېلىش يولىمىز ھەم باردۇر.

※

※

※

بۈگۈنكى ئەتىگەلىك ناشتا كۈندىكىدىن سەل ۋاقىرراق قە -  
لىنىدى. بارلىق سەركەردىلەر قائىدە بويىچە ھەر كۈنى ئەتىگىنى  
شاھزادە ئۇۋەيسخانغا سالام بەرگەچ، ئۇنىڭ چېدىرىدىلا بىللە ناش -  
تا قىلاتتى. مانا مۇشۇ ناشىدا ئەسىرگە چۈشكەن ئىسان تايشىنى  
قانداق بىر تەرەپ قىلىش ھەققىدە قىسقىغىنا تالاش - تارتىش  
بولدى.

— ئۇنى ئۆلتۈرۈپ تەسەررۇپىمىزغا تەئەررۇز قىلىشقا پىد -  
تىنغانلارغا ئىبرەت قىلىشىمىز كېرەك، — دېدى سەركەردە بوران  
خوجا.

— شۇنداق قىلىش كېرەك، — دېدى ئىشكىئاغا ئاخۇنبەگ.  
بۇ تەكلىپكە سەركەردە راجى خوجىنىياز مۇ قوشۇلدى. سۈپۈر -  
گە مىرزا بىلەن سەيپىدەلى ئالپ ئالدىراپ ئىپادە بىلدۈرمىدى.  
— ئەلۋەتتە، ئول موڭغۇل خانىنى ئۆلتۈرۈشكە ھەققىمىز  
بار، — دېدى بىردەم ئويلىنىۋالغان شاھزادە ئۇۋەيسخان تەمكىن -  
لىك بىلەن، — بىراق ئۇنى ئۆلتۈرۈش بىلەنلا تەسەررۇپىمىزغا  
تەئەررۇز قىلىشقا پىتىنغانلارغا ئىبرەت قىلىپ كېتەلىشىمىز نا -  
تايىن. ناۋادا مۇددىئايىمىز كۈتكەن يېرىمىزدىن چىقماي قالسا،  
ئىش تەتۈرگە يېنىپ كېتىدۇ. دە، موڭغۇللار بىلەن ئوتتۇردە -  
مىزدا قىساسخورلۇق پەيدا بولىدۇ. ئەزەلدىن ئابا - ئەجدادلىرىدە -  
مىز ئىتائەت گەردىنىنى سۇنغان رەقىبلىرىگە زۇلۇم ۋە ئۆلۈمنى  
راۋا كۆرگەن ئەمەس.

— ئارى، — دېدى سۈپۈرگە مىرزا شاھزادە ئۇۋەيسخاننى

قوللاپ، — ناۋادا ئول موڭغۇل خانى ئىتائەت گەردىنىنى سۈنۈپ، قىلمىشىغا پۇشايىمان قىلسا، ياخشى سۆزلەر بىلەن ئۆز دەرگاھىغا قايتۇرغىنىمىز ئەۋزەل. بۇ ئىشىمىزنىڭ ئىنايىتىدىن موڭغۇللار بىلەن ئوتتۇرىمىزدا ئىناق - ئىتتىپاقلىق قۇت تېپىپ، ھۇدۇد - لۇقىمىزنىڭ ئاسايىشلىقى، ئاۋام - رەئىيەتنىڭ خاتىرجەملىكى روياپقا چىقىپ قالسا ئەجەب ئەمەس.

— ناۋادا ئول خان ئىتائەت گەردىنىنى سۈنۈشنى راۋا كۆر - مىسچۇ؟ — سورىدى سەيپىدەلى ئالىپ.

— ئول چاغدا ئۆز ۋابالى ئۆزىگە، — دېدى شاھزادە قولىنى گېلىغا سۈركەپ تۇرۇپ.

شۇ ئەسنادا چېدىرغا كىرىپ كەلگەن ياتىش بېگى شاھزادە ئۆۋەيسخانغا ئېگىلىپ سالام بەردى.

— ئالىيلرىغا مەلۇم بولغاي، بارسكۆلنىڭ ئاقساقاللىرى سالام بېرىشكە كەپتۇ.

— باشلاپ كىرسۇنلار، — دېدى شاھزادە ئۆۋەيسخان ئىجازەت بېرىپ.

ھايال ئۆتمەي چېدىرغا بارسكۆلنىڭ يۇرت ئاقساقاللىرى كىرىپ كەلدى. ئۇلار بىر جۈپ يولۋاس تېرىسى، ھەر بىرى ئەل - لىك مىسقاللىقتىن ئون تال چوكا ئالتۇن، ئون توپ تاۋار - دۈر - دۈن، مىڭ قوي، بەش يۈز كالا ئېلىپ كېلىشكەندى.

— ئەسسالامۇ ئەلەيكۇم، شاھزادە ئالىيلرىغا ئېھتىرام بول - غاي، — دېدى ئاقساقاللار قول باغلاشقىنىچە سالام بېرىپ.

— ۋە ئەلەيكۇم ئەسسالام، — دېدى شاھزادە سالامنى ئىلىك ئېلىپ ۋە تۆۋەن تەرەپتىكى ئورۇندىن جاي كۆرسەتتى، — قېنى جاي ئالسۇنلار.

— شاھزادە ئالىيلرىنىڭ ئىلتىپاتىغا ھەشقاللا.

ئاقساقاللار ئولتۇرۇپ بولغاندىن كېيىن موڭغۇللار بارس - كۆلنى بېسىۋالغاندىن كېيىن يۇرتىنى قانداق بۇلاڭ - تالاڭ قىل - غانلىقىنى، شاھزادە ئۆۋەيسخان بىلەن ئەمىر سۈپۈرگە مىرزا



لەشكەر باشلاپ كېلىپ موڭغۇللارنى قوغلاپ چىقارغانلىقىدىن  
بارسكۆل خەلقنىڭ بىھېساب خۇشاللىققا چۆمگەنلىكىنى بايان  
قىلىشتى.

— ئەل - يۇرتنى قوغداپ، ئاۋام - رەئىيەتنى غەمىدىن خالاس  
قىلىش بىزنىڭ مەجبۇرىيىتىمىزدۇر، — دېدى شاھزادە ئاقسا -  
قاللارنىڭ سۆزىنى كۆڭۈل قويۇپ ئاڭلاپ بولغاندىن كېيىن، —  
بارسكۆلدىكى ئاۋام - رەئىيەتنىڭ ئەھۋالىدىن ھازىرچە بىزنىڭ  
تولۇق خەۋەر ئېلىپ كېتەلىشىمىز ناتايىن. بولۇپمۇ ئوزۇق - تۈ -  
لۈك مەسىلىسىدە بىزنىڭمۇ غېمىمىز بار، شۇڭا جانابى يۇرت  
ئاقساقاللىرى ئاۋامنىڭ ھالىدىن خەۋەر ئېلىپ، ئاچ - ئورۇقلار -  
نىڭ بېشىنى ئۆزلە سىلاشقايالا.

— ئوبدان، ئوبدان، — دېدى ئاقساقاللار.

— ھەرقايسىلىرىنىڭ بىساتلىرىدا ئاۋامنى قىشتىن چىقار -  
غۇدەك ئوزۇق - تۈلۈكنىڭ بارلىقىنى بىلىمىز، — دېدى ئەمىر  
سۈپۈرگە مىرزا، — ئۇنى ئاۋامغا تولۇق ساخاۋەت قىلىشقايالا.  
ئۆزلىرىدىن ئاشلىق، پۇل - پۈچەك تەلەپ قىلىدۇ دەپ ئەن -  
دىشە قىلغان ئاقساقاللار بۇ گەپنى ئاڭلاپ خاتىرجەملىك بىلەن  
قول باغلىدى.

— خاتىرجەم بولسىلا، بېشىمىز بىلەن بەجا كەلتۈرىمىز.

— ئەڭ ياخشىسى ئۈچ يىلغىچە ئاۋامدىن ھېچقانداق باج -

سېلىق ئېلىنمىسۇن، — دېدى شاھزادە ئۇۋەيسخان.

ئاقساقاللار قايتا - قايتا ۋەدە بېرىپ چىقىپ كېتىشتى.

※

※

※

ھاياتىدىن پۈتۈنلەي ئۈمىد ئۈزگەن ئىسان تايشى بارگاھى ئا -  
لىدا شاھزادە ئۇۋەيسخاننىڭ شاھانە داستان راسلاپ ئولتۇرغۇ -  
نىنى كۆرۈپ ھەيران قالدى. بارگاھى ئالىيغا: «موغۇلىستان سەر -  
كەردىسى ماڭا ھەرگىز رەھىم قىلمايدۇ، ھامىنى بىر ئۆلۈم. رە -



قىبىمگە ھەرگىز يېلىنمايمەن...» دەپ جەسۇر سەركەردىلەرگە خاس غۇرۇر بىلەن بېشىنى تىك تۇتۇپ كىرگەن ئىسان تايشى شاھزادە ئۇۋەيسخاننىڭ ئۆتكۈر كۆزلىرىگە شۇنداقلا قاراپ تەمتىدى. رىدى، ئىختىيارسىز شاھزادىگە سالام بېرىشكە مەجبۇر بولدى.

— قېنى ئولتۇرسۇنلار، — دېدى شاھزادە ئۇۋەيسخان ئۇنىڭ سالامىنى ئولتۇرغان پېتى ئىلىك ئېلىپ.

— شاھزادە ئالىيلىرىنىڭ ھىممىتىگە ھەشقاللا، يەنىلا ئۆرە تۇرۇۋېرى، — دېدى ئىسان تايشى ئۆزىنى تەمكىن تۇتۇشقا تىرىد. شىپ، — جەڭگاھقا قوزۇق قېقىپ، تانا تارتىپ قويغان يەردە، ئولتۇرۇشقا بۇيرۇغان جايغا يەنە نېمە قويۇپ قويدىلا، تەڭرىم بىدلىدۇ.

ئىسان تايشىنىڭ جاۋابىنى ئاڭلاپ، شاھزادىنىڭ ئىككى يېنىدا ئولتۇرغان سۈپۈرگە مىرزا بىلەن سەيپىدەلى ئالپ خىرىلداپ كۈلۈۋەتتى.

— جانابلىرى شۈبھىلەنمەي خاتىرجەم ئولتۇرسۇنلار، — دېدى شاھزادە ئۇۋەيسخان، — ھازىر ئۆزلە جەڭگاھتا ئەمەس، بىزنىڭ دەرگاھىمىزدا تۇرۇۋاتىدىلا. شۇنى بىلىپ قالسۇنلاركى، دوستلۇقنى ئىختىيار ئەيلەپ داستىخان ئۈستىگە تۈز كەلتۈردۇق. تۈزنىڭ ھۆرمىتى بەكمۇ زىيادىدۇر، تۈزغا ھىيلە - مىكىر، سۈيىدقەست ئارىلاشتۇرۇش بىزنىڭ پەزىلىتىمىزگە ياتتۇر.

— سۈتتە ئاغزى كۆيگەن ئادەم قېتىقنى پۇۋلەپ ئىچىدۇ، شاھزادە ئالىيلىرىنىڭ تولىمۇ ئەپچىل ھىيلە - مىكىرى بار ئىكەن. ئىككى نۆۋەت داملىرىغا چۈشۈپ قاتتىق يېڭىلدۇق، شول سەۋەبتىن شۈبھىلەنمەي ئىلاجىمىز يوقتۇر، — دېدى ئىسان تايشى جەڭدە ھىيلە - مىكىر ئىشلىتىپ مېنى يېڭىۋالدىڭ، دېگەننى قىلىپ.

— ھەرقانداق ياغىنىڭ توققۇزى رەڭ، بىرى جەڭ بولىدىغانلىقىنى جانابلىرى ئوبدان بىلسە كېرەك، — دېدى شاھزادە ئۇۋەيسخان ئىسان تايشىنىڭ كۆزىگە تىكىلىپ قاراپ تۇرۇپ، —



شۇڭا جەڭدە رەڭۋازلىق قىلىدىك دەپ بىزدىن ئاغرىنىشلىرى بىد-  
ھۇددۇر. يېڭىلىگەنلىكلىرىنى تەن ئالسۇنلار.  
ئىسان تايشى گەپ تېپىپ بېرەلمەي جىم بولدى.  
— جاي ئالسۇنلار، — دېدى شاھزادە ئۇنى يەنە ئولتۇرۇشقا  
بۇيرۇپ.

ئىسان تايشى ئولتۇرۇشقا مەجبۇر بولدى. بىكاۋۇل بەگ ئۇ-  
نىڭغا چاي تۇتتى. ئىسان تايشىنىڭ كۆڭلى خاتىرجەم ئەمەس ئىد-  
دى، ۋۇجۇددىكى گۇمان، ئىزتىراپ تۇيغۇلىرى كۆزلىرىدىن بىد-  
لىنىپ قالغانىدى. ئۇ شاھزادە ئۇۋەيسخان، ئەمىر سۈپۈرگە  
مىرزا، سەيپىدەلى ئالىپلارغا تەكشى قارىۋالغاندىن كېيىن ئېغىز  
ئاجىتى:

— بىز دېگەن يېڭىلىپ ئەسىرگە چۈشكەن رەقىبلىرىدۇر -  
مىز. ھەرقانداق زۇلۇم بىلەن جازالاش ئىختىيارلىرىدىدۇر. ئەمما  
دەرگاھلىرىدا داستان ھازىرلاپ ھىممەت كۆرسىتىشلىرىنىڭ  
سەۋەبىنى بىلگۈم بار.

— جانابلىرىنىڭ ھەقىقەتەن باھادىرلارغا خاس جاسارىتى بار  
ئىكەن، — دېدى شاھزادە ئۇۋەيسخان تەمكىنلىك بىلەن ئېغىز  
ئېچىپ، — ئەلۋەتتە، ئۆزلە بىلەن بىز بىر داستاندا ئولتۇرغىد-  
نىمىز بىلەن دوست ئەمەسمىز. داستان ئۈستىدە يار - بۇرا -  
دەرچىلىكتىن لاپ ئۇرغان كىشىنى ھەم دوست سانىمىز. جا -  
نابلىرى تەسەررۇپىمىزغا باستۇرۇپ كېلىپ، ئاۋام - رەئىيەتنىڭ  
ئاسايىشلىقىنى بۇزۇپ غۇرۇرىمىزنى پايدىغا قىلدىلا، ئەلۋەتتە بۇ  
كەچۈرگۈسىز گۇناھتۇر. گەرچە ئۆزلە موڭغۇلنىڭ بۈيۈك خانى  
بولسىلىمۇ، لېكىن ھازىر بىزگە ئەسىر. ئەسىرنىڭ ئورنى دەرگا -  
ھىمىزدا ھەرقانداق مۇلازىمىدىنمۇ تۆۋەندۇر. دۈشمەنلىك نەزەردە -  
مىزدىن ئېيتساق، ئۆزلەنى نۆكىرىمىز قاتارىدىمۇ ئىززەتلىگۈمىز  
ھەم يوقتۇر. بۇندىن سەككىز - ئون يىل مۇقەددەم ئاستانە تۇر -  
پاندىكى ئوقۇل<sup>①</sup> دا ئۇستازلىرىمىزنىڭ: «تۇنجى گۇناھ ئوقماسلىق -

① ئوقۇل — مەكتەپ.



تىن بولىدۇ. ئۆزرە ئېيتىپ قالسا ئۇنى ئەپۇ قىل، گۇناھىغا تۆۋە قىلسىلا كۇپايە» دېگەن تەلىمى ھېلىمۇ ئېسىمدە. شول تاپتا ئۆزلە بىزدىن جازانىڭ ئورنىغا ھىممەت دەسسە تىكىنىمىزنىڭ سەۋەبىنى ئوچۇق سورىغانلىقلىرى ئۈچۈن جاۋابىنى ئوچۇق بېرەي: بىز ئۆستازىمىزنىڭ ئۇشبۇ تەلىمىنى جانابلىرىنىڭ گۇناھىغا تەدبىقلىماقچىمىز.

شاھزادە ئۆۋەيسخاننىڭ مەقسىتىنى چۈشەنگەن ئىسان تايى-شىنىڭ قارامتۇل چىرايىدا سۇس تەبەسسۇم جىلۋە قىلدى.

— شىرغا خىرىس قىلىش ۋە قىلىچقا مۇشت ئېتىش ئا-  
قىلارنىڭ ئىشى ئەمەس، — دېدى ئىسان تايىشى بىرنەچچە دەقىقە سۈكۈتتىن كېيىن سۆز ئېلىپ، — ناۋادا شاھزادە ئالىيلىرى ئە-  
پۇ كەمىرىنى بېلىگە باغلىماقنى ئىرادە قىلغان بولسا، ئەلۋەتتە تەشەككۈر بىلدۈرىمەن، مەنمۇ دوستلۇق كەمىرىمنى بېلىمگە باغلاشقا تىرىشىمەن.

ئىسان تايىشىنىڭ جاۋابىدا تۆۋە قىلىش، گۇناھىنى تىلەش ئەمەس، سۈلھى تەلەپ قىلىش پۇرىقى بار ئىدى. بۇنى سەزگەن سەيىدئەلى ئالىپنىڭ چىرايى غۇزۇدە تۈرۈلدى. سۈپۈرگە مىرزا سۆھبەتنىڭ نەتىجىسىنى كۈتۈپ چاندۇرماي ئولتۇردى.

— بىزنىڭ دەرگاھىمىزدا يەر يۈزىنىڭ تەكەببۇرلىرى خا-  
رۇزار ۋە بىئىتباردۇر، — دېدى شاھزادە ئۆۋەيسخان قاپىقىنى تۈرۈپ، — نادان ۋە تەكەببۇر ئادەملەرگە مەردلىك كۆرسىتىش ئەلۋەتتە گۇناھتۇر. بىز جانابلىرىنى نادان ۋە تەكەببۇر سانىمىد-  
غانلىقىمىز ئۈچۈنلا ئىززەت كۆرسىتىپ ئۇشبۇ سۆھبەتكە داخىل قىلدۇق. موڭغۇل خانلىرى ئۆزۈندىن بېرى ئۆزلىرىنى بۈيۈك قا-  
غان چىڭگىزنىڭ قوۋمى ھېسابلاپ تەسەررۈپىمىزغا تەكرار -  
تەكرار تەئەررۈز قىلىپ كەلدى. گەرچە ئول بابائى بۇزۇكىمىز موڭغۇلغا باش بولۇپ نۇرغۇن نۇسرەتلىك يۈرۈشلەرنى قىلىپ،  
ئون سەككىز مىڭ ئالەمگە قاغان بولغان بولسىمۇ، ئەمما بىز بۇ-  
يۈك قاغان چىڭگىزنىڭ ھەقىقىي نەسلىدىندۇرمىز. شۇڭا موڭ-



غۇللارنىڭ ئۆزىنى چىڭگىز قوۋمى دەپ دەۋا قىلىشى، قوشنا ھۇ-  
دۇدلىقلارغا تەئەررۇز قىلىشنى يوللۇق ھېسابلىشى بىھاجەتتۇر،  
ئەمدى ئۇنداق دەۋالارنى تاشلىغاي. گەرچە قەدىمدە شۇنداق بولغان  
بولسىمۇ، ھازىر ئول مەرتىۋىلەر قالماپتۇ، بولۇپمۇ بۈيۈك پەدەرۇ  
بۇزۇكلرىمىزدىن تۇغلۇق تۆمۈرخان ئالىيلىرى بىلەن ئەمىر  
تۆمۈر ساھىبقران ئالىيلىرى ئىستېلاسىدىن كېيىن، سەلتەنەت  
بۇرجىدا موڭغۇللارنىڭ يۇلتۇزلىرى خىرەلىشىپ، تۈركىي  
قوۋملارنىڭ يۇلتۇزلىرى جۇلاشقان باشلىدى. خارەزىم، ماۋەرائۇن-  
نەھر، پەرغانە، تۈركىستان، ئىدىل ۋادىسى ۋە موغۇلىستان زې-  
مىنلىرىغا تۈركىي قوۋملاردىن بولغان سۇلتانلار سەلتەنەت تىز-  
گىنىنى تۇتۇپ پاسىبانلىق قىلماقتا. گەرچە ئول خان - سۇلا-  
تانلار ئوتتۇرىسىدا گاھى - گاھىدا زېمىن - تەسەررۇپ تۈپەيلى  
نىزا - ئاداۋەتلەر بولۇپ تۇرسىمۇ، لېكىن نەسل - يىلتىزى بىر -  
دۇر. شول بائىستىن ئۇلار ئاغا - ئىنى، قېيىنئاتا - كۈيۇڭغۇل  
بولۇشۇپ، تۇغقاندارچىلىق مېھرى بىلەن دەۋران سۈرۈشمەكتە. بىز  
شول تاپتا ئىسان تايشى جانابلىرىغا ئەسىر ئەمەس، موڭغۇل خانى  
تەرىقىسىدە مۇئامىلە قىلىپ ئىززەت كۆرسىتىۋاتىمىز. مۇددىئايىد -  
مىز: جانابلىرى، ئىلگىرىكى موڭغۇل خانلىرىنىڭ يولىنى تۇتماي،  
ئۇرۇشقا قىلغىنى تاشلىغاي، شۇنداقلا بېلىگە دوستلۇق كەمىرىنى  
باغلاشقا تىرىشقاى ئەمەس، بەلكى مەھكەم باغلىغاي. مەگەركى  
ئۇنداق قىلالمايدىكەن، يەنە بىر نۆۋەت ئەپۇغا ئورۇن قالمايدۇ.

شاھزادە ئۇۋەيسخاننىڭ قىلچىلىك سۈلھى - سالغا يول  
قويماي ئېيتقان سۆزلىرى ئىسان تايشىنى ئوبدانلا تەرلەتتى. سەي-  
يىدئەلى ئالپ بىلەن ئەمىر سۈپۈرگە مىرزا بولسا قاتتىق ھايا-  
جانلاندى. ئادەتتە يۇمشاق مېجەزلىك كۆرۈنىدىغان شاھزادە ئۇ-  
ۋەيسخاننىڭ ئۆتكۈرلۈكىگە يەنە بىر قېتىم قايىل بولدى.

— شاھزادە ئالىيلىرىنىڭ مۇددىئاسىنى چۈشەندىم، — دېدى  
ئىسان تايشى دەس ئورنىدىن تۇرۇپ، — ئاگاھلىرىنى ئېسىمدە  
تۇتمەن. دوستلۇق كەمىرىنى بېلىمگە مەھكەم باغلاپ، ئۆز قوۋ-



مىمنى بۈيۈك موغۇلىستان ئېلىگە تەئەررۇز قىلىشتىن قەتئىي توسۇيمەن. ئەگەر خالىسىلا بىتىم تۈزۈپ مۆھۈرلىشەيلى.

— جەڭدە يېڭىلىپ ئەسىرگە چۈشكەن خاننىڭ بىتىم تۈزۈش سالاھىيىتى يوقتۇر، — دېدى شاھزادە ئۇۋەيسخان قىلچىدە. لىك يۈز — خاتىر قىلماي، — بىتىم دېگەن ھەر ئىككى تەرەپ باراۋەر بولغاندا ئاندىن تۈزۈلىدۇ. بىزدە «لەۋز ھالال» دەيدىغان بىر ھېكمەت بار. شۇڭا ئىسان تايشى جانابلىرىنىڭ لەۋز قىلغان ۋەدىسىگە ئىشەندۈك، جانابلىرى خالىغان ۋاقىتتا ئۆز دەرگاھىغا قايتسا بولىدۇ.

— شاھزادە ئالىيلىرىغا كۆپ رەھمەت! شاھزادە ئالىيلىرى ئىجازەت بەرسە ھازىرلا يانسام دەيمەن، — دېدى ئىسان تايشى. — يول بولسۇن، — دېدى شاھزادە ئۇۋەيسخان ۋە نەزەرىنى سەيپىدەلى ئالپقا ئاغدۇردى، — ئەمىرزا دەم، ئىسان تايشى جانابلىرىنى دەرگاھىمىزغا ئۆزلە ئەكەلگەندىلە، ئەمدى يەنە ئۆزلە ئۆزىمىزگە قويسىلا. ئەسىرگە چۈشكەن موڭغۇل سەركەردە — لەشكەر — لىرىمۇ خالىسا ئۆز پاسىبانى بىلەن بىللە كەتكەي. ئات — پاتلە — رىنىمۇ قوشۇپ بەرگەيلا، پىيادە يولغا سېلىپ قويساق شەۋكىت — مىزگە ماس كەلمەس.

— ئىسان تايشى جانابلىرىنىڭ تورۇق ئارغىمىقى بىلەن ئال — تۈن دەستىلىك قىلىچىنىڭ ئورنىغا باشقا ئات بىلەن قىلىچ تېگىشىپ بەرسەم بولۇرمۇ ئالىيلىرى؟ — سورىدى سەيپىدەلى ئالپ ئورنىدىن تۇرۇۋېتىپ.

— قانداق دەيدىلا ئەمىرزا دەم ؟

— چۈنكى، ئىسان تايشى جانابلىرىنىڭ ئاشۇ ئېسىل ئارغىمىقى بىلەن قىلىچنى تۇتۇپ قالاي دەيمەن، ئول ئارغىماق بىلەن قىلىچ دوستلۇقىمىزغا يادىكار بولسا ئەجەب ئەمەس.

سەيپىدەلى ئالپنىڭ ئات بىلەن قىلىچنى ئەپقېلىش ئارقىدەلىق، ئىسان تايشىنىڭ بەرگەن ۋەدىسىنى ھەرقاچان ئېسىگە سېلىپ قويماقچى بولغانلىقىنى چۈشەنگەن شاھزادە كۈلۈپ تۇرۇپ





ئىجازەت بەردى:

— مېنىڭ باشقا گېپىم يوق. بىلىمدىم، ئىسان تايشى جاناب.  
لىرى ئات بىلەن قىلىچىنى يادىكار قىلىشنى خالامدىكىن؟  
— ئەلۋەتتە خالايمەن، — دېدى ئىسان تايشى سەيپىدەلى  
ئالپقا قاراپ، — ئات بىلەن قىلىچ باھادىر سەركەردىگە يادىكار  
بولسۇن.



چېدىردا يالغۇز قالغان شاھزادە ئۈۋەيسخاننى بىردىنلا زىد-  
دىيەتلىك خىياللار چىرىمۋالدى.

«مانا، موڭغۇللارنى بارسكۆلدىنمۇ ھەيدىۋەتتۇق، ئەمىر سۈ-  
پۈرگە مىرزىغا موڭغۇللارنى تەسەررۈپىمىزدىن قوغلاپ چىقارغان-  
دىن كېيىن قومۇلدىن كېتىشكە ۋەدە بەرگەندىم، قانداق قىلسام  
بولۇر؟ ئەمدى بارسكۆلدىمۇ، قومۇلدىمۇ تۇرۇشقا بولمايدۇ، بولمى-  
سا بەرگەن ۋەدەمگە خىلاپلىق قىلغان بولۇپ قالىمەن. ھېلىمۇ ما-  
ڭا كۆپ ھۆرمەت بىلدۈرۈپ پەرمانىمغا ئىتائەت قىلدى. موڭغۇلىس-  
تاندىكى ئەمىرلەرنىڭ ھەممىسى ئۇنىڭدەك ساداقەتمەن، ۋەجدانلىق  
بولسا ئىدى... بەلكىم ئۇ بىر سەۋەبلەرنى كۆرسىتىپ مېنى قو-  
مۇلدا قېچىپىلىشقا ئۈندىشىمۇ مۇمكىن. ئەمما، قومۇل خەلقىنىڭ  
تۈمەنلىگەن لەشكەرلەرنى ئوزۇق - تۈلۈك بىلەن تەمىنلەپ قىش-  
تىن ئۆتكۈزۈشى تەسكە توختايدۇ. ھېلىمۇ يازدىن بېرى ياۋغا تاقا-  
بىل تۇرۇش ھەلەكچىلىكىدە دېھقانچىلىق قىلالىمىدى، يىغقان ئاز -  
تولا كۈزلۈك ھوسۇلى ئۆزلىرىنىڭ قىشتىن چىقىۋېلىشىغا يەتسە  
چوڭ گەپ، ئوردا بىزگە ھەرگىزمۇ ئوزۇق - تۈلۈك بەرمەيدۇ. ئە-  
مىر سۈپۈرگە مىرزىنى تەڭقىسلىقتا قويۇپ، قومۇل خەلقىنى  
قىيىناپ يۈرگىچە، بىر قىسىم لەشكەرلەرنى تارقىتىۋېتىپ كۆن-  
چى، تارىم ۋادىسىغا كېتەيلىكىن. ئۇلۇسبېگى خۇدايداد ھەزرەتلى-  
رىغۇ شۇ تاپتا ئاستانگە لەشكەر تارتىشىمنى تۆت كۆزى بىلەن



كۈتۈپ تۇرىدۇ. تاغام شىر مۇھەممەدخان بىكۆيۈم، شەپقەتسىز ئا - دەم، ئۇنىڭ ئابا - ئەجدادلىرىمىزدىن قالغان بۈيۈك سەلتەنەتكە پاسىبان بولغۇدەك ئىستېداتىمۇ يوق. ئەگەر ئۇ ئورۇن تۇتۇپ يې - تىپ قالمىغان بولسا، ئۇدۇللا ئاستانگە لەشكەر تارتىپ بارغان بولسام بولاتتى. ئول چاغدا ئوزۇق - تۈلۈكنىڭ غېمىنىمۇ قىل - مايتتىم. ئېغىر كېسەلدە ياتقان، قورال كۆتۈرۈش تۈگۈل، غىزا يېيىش ئۈچۈن قوشۇق كۆتۈرەلمەيدىغان ئادەمنى جەڭگە چاقىر - سام، خەلقنىڭ كۈلكىسىگە قالدۇرۇپ تايىنلىق. شۇنداق، ئالدى - ئارقامدىن: «قارىغۇنى تار يەردە قىستىغاندەك ئىش قىلدى، دەپ» گەپ تېپىشىدۇ. ئەجەب بىر ئىش بولدى - دە بۇ. سۆيۈملۈك خا - تۈنۈم مەلىكە دۆلەتسۇلتان خېنىم قومۇلدا قانداقراق تۇرۇۋاتىدۇ - كىن؟ ھېلىمۇ ئېغىر ئاياغ پېتى ماڭا ئەگىشىپ كۆپ رىيازەت چەكتى. ئاي - كۈنى يېقىنلىشىپ قېلىۋاتىدۇ، تىنچ - ئامان يەڭگىۋالغىچە ئىسسىق ئۆيىدىن ئايرىمىسام، سەپەر مۇشەققىتىنى تارتقۇزۇپىسام بولاتتى...»  
ياتىش بېگىنىڭ كىرىپ كېلىشى شاھزادىنىڭ خىيالىنى بۆ - لۈۋەتتى.

— مەلۇم بولغاي، — دېدى ئۇ ئېگىلىپ سالام بېرىپ، — ئاستاندىن چاپارمەن كەلدى ئالىيلىرى.  
— كىمكەن؟ — سورىدى شاھزادە ئېرىنچەكلىك بىلەن.  
— ئىسمى قاناتبەگكەن. ئۇلۇسبېگى ھەزرەتلىرىنىڭ خۇ - سۇسى مەكتۇپىنى ئېلىپ كەلدىم دەيدۇ.  
شاھزادە ئۇۋەيسخان دەرھال دىققىتىنى يىغدى.  
— چاپسان باشلاپ كىرسۇنلار.  
توختىماي يول يۈرۈپ چاچ - ساقاللىرى ئۆسۈپ كەتكەن قا - ناتبەگ خېلىلا جۈدەپ قالغان بولۇپ، كىيىم - كېچەكلىرىمۇ رەتسىز ئىدى.  
— ئەسسالامۇ ئەلەيكۇم، شاھزادە ئالىيلىرىغا ئېھتىرام بولغاي، — دېدى بارگاھى ئالىيغا كىرگەن قاناتبەگ ئېگىلىپ سالام بېرىپ.



شاھزادە ئۇۋەيسخان ئۇلۇسبېگنىڭ خاس مەھرىمىنى بىر قاراپلا تونۇدى.

— ۋەئەلەيكۇم ئەسسالام، ئۇلۇسبېگى ھەزرەتلىرى تىنچ - ئامانمىكىن؟

— خۇداغا شۈكۈر، — دېدى قاناتبەگ ۋە پاختىلىق توننىڭ قويۇن ئەستىرىدىن ئۇلۇسبېگنىڭ يازغان مەكتۇپىنى سۆكۈپ ئېلىپ، ئېھتىرام بىلەن تەڭلىدى.

شاھزادە ئۇۋەيسخان خەتنى ئېلىپ تېزلىك بىلەن كۆز يۈ - گۈرتتى.

«... تىل - زۇۋاندىن قالغان سۇلتان شىرمۇھەممەد - خاننىڭ ئەھۋالى شۇ كۈنلەردە تولىمۇ خەتەرلىك، قىشتىن ساق چىقىشىغا كۆزىمىز يەتمەيدۇ. بىر قىسىم ئەمىرلەر قۇرۇلتاي چاقىرىپ خاننىڭ ئىككى خانزادىسىدىن بىرىنى نائىب خانلىققا كۆتۈرۈش تەكلىپىنى بېرىپ يامان قىستاپ كەتتى. ھېلىمۇ بىر ئاماللارنى قىلىپ ئۇلارنى توسۇپ تۇ - رۇۋاتىمەن. ئالىمادىس قازايى - قەدەر يېتىپ سۇلتان شىر مۇھەممەدخان باقىيغا سەپەر قىلسا، قۇرۇلتاي چاقىرىپ خان ئالىيلىرىنىڭ پۇشتى بولمىش ئىككى خانزادىدىن بىرىنى تەختتە ئولتۇرغۇزماي ئاماللىرىمىز يوقتۇر. شۇ كۈنلەر - دە بەكمۇ تەڭقىسلىقتا قېلىۋاتىمەن. ناۋادا بارسكۈلنى موڭ - غۇلنىڭ تەئەرزۇزىدىن خالاس قىلغان بولسلا، ئارتۇقچە ئوي - خىياللاردا بولماي دەرھال ئاستانىگە قاراپ يولغا چىققايلا. ھېلىمۇ باھادىرلىقنى، مەردلىكنى ئەلا بىلىپ، خان تاغلىرىنىڭ قىلغان گۇپاسىزلىقىنى كۆڭۈللىرىدىن چىقىرىۋېتىپ، ئادەمگەرچىلىكنى ۋايىغا يەتكۈزدىلە. ئۆزلە قىلغان مەردلىكنى ئۆزگىلەر بىلىمسە بىز بىلىمىز، پۇر - سەت قولدىن كېتىپ قالسا ئىشلار مۇشكۈللىشىدۇ. ئىككى خانزادىدىن بىرىنى تەختتە ئولتۇرغۇزۇپ بولغاندىن كې -

يىن، شاھزادە ئالىيلارغا ياردەم قولۇمنى سۇنمىقىم تەس بولىدۇ. چۈنكى، قېرىغان جېنىمدا «ئاسىي»، «تۈزكۈر» دېگەن بەتنامغا قېلىشنى زىنھار خالىمايمەن. ۋاقتىدا كېلىپ تەخت - سەلتەنەتنى قوللىرىغا ئالسىلا، ئوردىدىكى باشقا ئەمىرلەر قاتارىدا ئالىيلارغا ئىتائەت گەردىنىمنى سۇن-سام، ئول بەتناملار قېشىمغا يېقىن يولماس دەيمەن. سۇل-تان شىرمۇھەممەدخان نېمىلا دېگەن بىلەن ئۆز تاغلىرى-دۇر. جىيەنىنىڭ كېسەل ياتقان تاغىنى يوقلاش يولى بار-دۇر. تاغلىرىنى يوقلاش باھانىسىدا ئاستانگە كەلسە، ئۆزگىلەر ئالىيلارغا: «كېسەل ياتقان كىشىگە سەلتەنەت دەۋاسى قىلدى، دەپ يالا چاپلىيالماس. قۇدرەتلىك ئاللاھ ھەرقانداق خەيرلىك ئىشقا بىر باھاننى سەۋەب قىلىپ بېرىدۇ. تاغلىرىنىڭ كېسەلنى يوقلاش تەڭرى بەرگەن ئەڭ ئورۇنلۇق سەۋەبتۇر. سەركەردە - لەشكەرلىرى بىلەن تېز-دىن ئاستانگە قاراپ يول ئالغايلا. ئۆزلە كېلىپ بولغۇچە سۇلتان شىرمۇھەممەدخان ئالىيلرى بەرداشلىق بېرە-لەمدۇ - يوق؟ بۇنىسى قاراڭغۇ. تولىمۇ ئەنسىرەپ قېلىۋا-تىمەن...»



شاھزادە ئۇۋەيسخان يۇقىرىدىكى قۇرلارنى يېنىش - يې-نىشلاپ ئوقۇدى.

— بۈگۈنچە غىزالىنىپ ئوبدان ئارام ئالسۇنلار، جاۋابىنى ئەتە بېرۈرمەن، — دېدى قاناتبەگكە قاراپ.  
— قۇللۇق، — دېدى قاناتبەگ تەۋازۇ بىلەن ئېگىلىپ.  
— قاناتبەگنى ئوبدان كۈتسۇنلار، — دېدى شاھزادە ياتىش بېگىگە قاراپ، — ئەمىر سۈپۈرگە مىرزا بىلەن سەيیدئەلى ئالىپ دەرگاھىمغا كەلگەي.

شاھزادە ئۇۋەيسخان ئەمىر سۈپۈرگە مىرزا، سەيیدئەلى ئالىپلار بىلەن ئۇزاق مەسلىھەت قىلىشتى.

— ئالىيلرى ئەمدى ئارسالدى بولمىسلا، — دېدى ئەمىر  
سۈپۈرگە مىرزا، — ئۇلۇسبېگى ھەزرەتلىرى ھەممە گەپنى مەك-  
تۇپقا ئوچۇق يېزىپتۇ. خان ئالىيلرىنىڭ كېسىلىنى يوقلاش باھا-  
نسى بىلەن ئاستانگە بارسلا، بۇ ئىشنى ھېچكىم ئەيىبلەيدۇ.  
— ناۋادا سۇلتان شىرمۇھەممەدخان قازا قىلىپ كەتسە،  
ئۆزىدىكىلەرنىڭ ئىككى خانزادىدىن بىرىنى تەختتە ئولتۇرغۇز-  
ماي ئامالى يوق. ئول چاغدا ئۆردىدىكى ئالىيلرىغا مايىللىقى بار  
ئەمىرلەرمۇ يېڭى خاننى ھىمايە قىلىشقا مەجبۇر بولىدۇ. ئول  
چاغدا تەختنى تارتىۋېلىش ئۈچۈن لەشكەر تارتىسلا، ئاستاندا بىر  
مەيدان ياغى بولۇپ قان تۆكۈلىدۇ. گەپ تاپقۇسى كەلگەنلەر شۇ  
چاغدىمۇ گەپ تاپىدۇ، پىتنە - پاسات تارقىتىدۇ.

— مەن خان تاغامنى ئېغىر كېسەل دەپ ئاياپ، سۈكۈت  
قىلغان تۇرسام، يەنە گەپ تاپۇرمۇ؟

— ئەلۋەتتە، — دېدى سەيىددەلى ئالىپ، — ئۆزلەنى خان  
تاغىسىنىڭ ئېغىر كېسەل ۋاقتىدىن پايدىلىنىپ تاجۇتەختنى سو-  
يۇپ ئالدى، دەپ گەپ تاپماقچى بولغانلار نەۋرە ئىنىلىرىدىن  
تەختنى تارتىۋالسىلا، باھادىرلىق شەۋكىتى ئالەمگە مەشھۇر  
شاھزادە ئۇۋەيسخان بالىسى دېمەتلىك گۆدەك خاننى ئانى تېپىپ  
تەختنى سويۇپ ئالدى، دەپ پىتنە قىلىۋېرىدۇ. شۇنى ئۇنتۇمىسلا  
ئالىيلرى، ھېلىقى بىر قىسىم ئەمىرلەر قۇرۇلتاي چاقىرىپ  
تەختتە ئولتۇرغۇزماقچى بولغان ئول ئىككى خانزادە ئۆزلەدىن ئون  
نەچچە ياش كىچىك، بىر ھېسابتا پەرزەنتلىرى دېمەتلىكتۇر. بۇ  
بەتنام باشتىكى بەتنامدىن يامانراق تۇر.

— يا ھەزرەت، — دېدى شاھزادە ئۇۋەيسخان ھەيران بولغان  
ھالدا، — شۇنداق پىتنە - پاساتقىمۇ قالدۇرمەنمۇ؟

— ھەركىم گۆدەك بىلەن تۇتۇشسا، گەرچە گۇناھ گۆدەكتە  
بولسىمۇ يەنىلا چوڭ ئادەم ئەيىبلىك سانىلۇر، — دېدى سۈپۈرگە  
مىرزا سەيىددەلى ئالىپنىڭ قارشىنى قۇۋۋەتلەپ.

شاھزادە ئۇۋەيسخان بىر قارارغا كېلەلمەي خىيالغا پېتىپ



ئولتۇرۇپ قالدى.

— تېزىرەك بىر قارارغا كەلسىلە ئالىيلىرى، — دېدى سەيدىدەئەلى ئالپ ئىككى تايىن بولۇپ تۇرغان شاھزادىنى ئالدىردى. — مەنچە مۆھتىرەم بابائى بۇزىرۇك كۆرسەتكەن كېسەل يوقلاش باھانىسى ئاقىلانە چارىدۇر. قومۇل لەشكەرلىرى بىر مەزگىل بارسىكۆلنى قورۇقداپ بۇ يەردە قېپقالغاي. بىز ئۆزىمىزنىڭ لەشكەرلىرىنى ئېلىپ ئاستانگە بارايلى — دە، شەھەر سىرتىدا بارگاھ قۇرۇپ، ئاۋامغا خاننىڭ كېسەلنى يوقلاپ كەلگەنلىكىدىن رىنى بىلدۈرەيلى. شۇنداق قىلساق ئوردىدىكى ئەمىرلەر قۇرۇلتاي چاقىرىپ نائىب خان بەلگىلەش نىيىتىدىن ياندۇ. بابائى بۇزىرۇك ئۆلۈسبېگى ھەزرەتلىرىمۇ تەڭقىسلىقتىن قۇتۇلىدۇ. ناۋادا سۇلتان شىرمۇھەممەدخان ئالىيلىرىغا ئەجەل يېتىپ قازا قىلسا، تەزىيە بىلدۈرۈش باھانىسى بىلەن بىمالال ئوردىغا كىرىپ تەختنى قوللىرىغا ئالالايدىلا. ئۇل چاغدا بىھۇدە قان تۆكۈلۈش، ئۆلۈم — يېتىمنىڭ ئالدى ئېلىنىدۇ، ئاستاننىڭ ئاسايىشلىقىمۇ بۇزۇلمايدۇ. ھەرقايسى ۋىلايەتلەردىكى ئەمىرلەرنىڭ كۆڭلى ئارام تاپىدۇ. ئۇنىڭ ئۈستىگە ئاستانگە بېرىۋالسا، لەشكەرلىرىمىزنىڭ ئوزۇق — تۈلۈكىدىنمۇ غەم قىلمايمىز.

— مەيلى، شۇنداق قىلايلى، — دېدى شاھزادە ئۇۋەيسخان بىر قارارغا كېلىپ، — لەشكەرلىرىمىزنىڭ ئوزۇق — تۈلۈك مەسىلىسىنى ھەل قىلىش ئۈچۈنمۇ بولسا ئاستانگە يېقىنراق بار. غىنىمىز تۈزۈك ئوخشايدۇ. ئەمما شۇنى دەپ قويماي، خان تاغام قازا قىلماي تۇرۇپ مېنى ئوردىغا كىرىشكە تەۋسىيە قىلمىسۇنلار. سەيىدەئەلى ئالپ ئەتىسى ئەتىگەندە بوۋىسىغا ئالدىن خەۋەر يەتكۈزۈش ئۈچۈن قاناتبەگنى دەرھال يولغا سالدى. ئىككى كۈندىن كېيىن بىر قىسىم قومۇل لەشكەرلىرىگە سەركەردە مەڭلىك ئاقنىياز بىلەن سەركەردە راجى خوجىنىيازنى باش قىلىپ بارسىكۆلنى بىر مەزگىل قوغداشقا قالدۇرۇپ قويۇپ، قالغان لەشكەرلەرنى



ئېلىپ قومۇلغا قاراپ يولغا چىقتى. ھەئە، شاھزادە ئۇۋەيسخان ئاي - كۈنى يېقىنلاپ قالغان ئايالى مەلىكە دۆلەتسۇلتان خېنىمنى ئېلىپ ئاندىن تۇرپانغا بېرىشنى كۆڭلىگە پۈككەنىدى.

19

ئىككى كۈندىن بېرى توختىماي ياغقان قار تۇرپان شەھىرى - نى ئاپئاق لباس بىلەن چۈمكىگەنىدى. قاردا دان تاپالمىغان قۇشقاچلار كىشىلەرنىڭ ھويلا - ئاراملىرىغا، ئېغىللىرىغا، ئەخ - لەت، قىغ دۆۋىلىرىگە گۈر - گۈر قونۇشاتتى. شوخ بالىلار ھويلا - سەينالارنىڭ ئوتتۇرىسىدىن كىگىز ئورنىدەك يەرنىڭ قارلىرىنى سۈپۈرۈۋېتىپ، ئازغىنە كېپەك، بۇغدايلارنى چېچىپ قويۇپ، سې - ۋەت، ئەلگەك، ئۆتكەمىلەردىن ياسىۋالغان باسماقلىرىدا قۇشقاچ تۇتۇشاتتى. ئۇنىڭدىن زېرىكسە تەلپەك قويدى، ۋاللىي، چۈككەل - تەك، كالۋا... دېگەندەك ئويۇنلارنى ئوينىشاتتى. قارنىڭ سوغۇقىدا توڭلاپ كەتكەن چوڭلار بولسا ئۆيلىرىدە تام مېشى، مورا ئوچاق، سەندەل، ئاتەشداڭلىرىنىڭ ئەتراپىغا تىقىلىۋېلىشقان بولۇپ، زۇ - رۇرىيىتى بولمىسا سىرتقا كەمدىن - كەم چىقاتتى. شۇ كۈنلەردە «شاھزادە ئۇۋەيسخان شەھەرگە ھۇجۇم قىلارمىش» دېگەن ۋەھىم - لىك خەۋەر ئۆيىدىن - ئۆيگە كۆچۈپ يۈرەتتى. كىشىلەرنىڭ چىرايلىرى تەشۋىشلىك ئىدى، پىچىرلىشىپ دېگۈدەك سۆزلىشەت - تى. شەھەر سېپىلىنىڭ ئۈستىدە كۆزەتتە تۇرۇۋاتقان لەشكەرلەر يوغان جۇۋىلارغا قىمىدالغىنىچە قوللىرىنى يەڭلىرىنىڭ ئىچىگە تىقىشىپ، پۇتلىرىدىكى يوغان پىيمىلارنى سۆرەپ ئېرەنسزلىك بىلەن ئۆي - بۇيانغا مېڭىشاتتى. تۇرقىدىن شەھەرنى ياۋدىن مۇداپىئە قىلىۋاتقانلىقىنى بىلگىلى بولمايتتى. ئۇلار خۇددى تىنچ



ۋاقىتلاردىكىدەك تولىمۇ غەمىسىز، پەرۋاسىز كۆرۈنەتتى. شەھەردىن ئون نەچچە چاقىرىم يىراقلىققا جايلاشقان شاھزا - دە ئۇۋەيسخان لەشكەرلىرىنىڭ قارارگاھىمۇ ئادەتتىن تاشقىرى تىمتاسلىققا چۆمگەنىدى. لەپىلدەپ چۈشۈۋاتقان قاردا خۇددى يو - غان - يوغان قار دۆۋىسىدەك كۆرۈنىدىغان نەچچە يۈزلىگەن چې - دىرلاردىكى لەشكەرلەر كىشىگە خۇددى قىشلىق ئۇيقۇغا كەتكەن - دەك تۇيغۇ بېرەتتى. قارارگاھنى مۇھاپىزەت قىلىۋاتقان قورۇق - چىلار قېلىن قار بىلەن چۈمكەلگەن چېدىرلارنىڭ ئارىسىدا ئاندا - ساندا كۆزگە چېلىقاتتى. قىش ئاخىرلىشاي دەپ قالغاندا ياغقان ● قارنىڭ سوغۇقى كىيىم - كېچەكلىرى خېلىلا يېلىڭ بۇ لەشكەر - لەرنى ئىسسىق چېدىرلارغا بېكىنىۋېلىشقا مەجبۇر قىلغانىدى. ھەئە، شاھزادە ئۇۋەيسخاننىڭ قومۇلدىن سەركەردە - لەشكەرلىرى - نى باشلاپ كېلىپ بۇ يەردە قارارگاھ قورغىنىغا ئىككى ھەپتە بولاي دەپ قالغانىدى.



شاھزادە ئۇۋەيسخان قومۇلدىن يولغا چىقىپ تۇرپانغا يې - قىنلاشقاندىن كېيىن، شەھەردىكى خەلقنى ئۇرۇش ۋەھىمىسىگە سېلىپ قويماسلىق ئۈچۈن، شەھەرگە ئانچە يېقىن بولمىغان جايغا قارارگاھ قۇرغان ۋە سەركەردە - لەشكەرلىرىنى قارارگاھتىن خا - لىغانچە ئايرىلماسلىققا، شەھەرگە ۋە ئەتراپتىكى يېزا - قىشلاقلارغا يېقىنلاشماسلىققا پەرمان چۈشۈرگەنىدى. ئۇنىڭسىز - مۇ كىيىم - كېچەكلىرى تولىمۇ يېلىڭ بۇ لەشكەرلەر سوغۇقتىن دالدىلىنىش ئۈچۈن چېدىرلىرىدىن سىرتقا چىقمايتتى.

شاھزادە ئۇۋەيسخان قارارگاھنى جايلاشتۇرۇۋالغاندىن كې - يىن، سەيبىدئەلى ئالىپنىڭ قايتا - قايتا تەۋسىيە قىلىشى بىلەن كېسەل ياتقان خان تاغىسىنى يوقلاش مۇددىئاسىنى بىلدۈرۈپ ئوردىغا مەكتۇپ يوللىغان بولسىمۇ، لېكىن ھازىرغىچە ئوردىدىن جاۋاب كەلمىگەنىدى. شاھزادە ئۇۋەيسخاننىڭ لەشكەر باشلاپ كە - ل - گەنلىكىدىن خەۋەر تاپقان ئەمىرلەر دەسلەپتە قاتتىق چۆچۈپ ۋە - ھىمدە قېلىشتى، شاھزادىنىڭ تاغىسىنىڭ كېسەلنى يوقلاشتىن



باشقا مۇددىئاسى يوقلۇقى بايان قىلىنغان مەكتۇپنى كۆرگەندىن كېيىن ئۇرۇش ۋەھىمىسى يەڭگىلەپ، بىر ئاز خاتىرجەم بولۇش-تى. شاھزادە ئۇۋەيسخاننىڭ مۇددىئاسىمۇ ئاشۇ مەكتۇپ ئارقىلىق شەھەردىكى خەلقنى ۋە ئوردىدىكى ئەمىر - سەركەردىلەرنى خا-تىرجەم قىلىش ئىدى، ئۇنىڭ تاغىسى سۇلتان شىرمۇھەممەدخان-نىڭ كېسەللىنى يوقلاش نىيىتى يوق ئىدى. تاغىسىنىڭ تېزىرەك ئۆلۈشىنى تاقەتسىزلىك بىلەن كۈتۈۋاتاتتى. شاھزادىنىڭ مەقسى-تىنى تولۇق چۈشەنگەن ئۇلۇسبېگى خۇدايداد يالغاندىن شاھزادە-نىڭ تەلىپىنى چەكلىگەن بولۇۋېلىپ، جىم تۇرۇۋالغانىدى. بىراق قېرىشقاندا كەپ - سۆزدىنلا ئەمەس، ئاش - تاماقتىنمۇ قالغان سۇلتان شىرمۇھەممەدخان تېخىچىلا ھايات ئىدى. كۆزىنىڭ پار-قىراتقىنىچە جان تالىشىپ ياتاتتى. ئوردىدىكى چوڭ - كىچىك ئەمىرلەر يا شاھزادىگە قارشى لەشكەر تارتىشقا يېتىنالىماي، ياكى شاھزادىنى ئوردىغا تەكلىپ قىلىپ ئەكىرىشكە جۈرئەت قىلالماي، كۈنلىرىنى ۋەھىمە، ئىزتىراپ ئىچىدە ئۆتكۈزۈۋاتاتتى. ھېچكىمگە چىراي ئاچماي، خۇددى ھېچ ئىش بولمىغاندەك خاتىرجەم يۈرۈۋات-قان ئۇلۇسبېگىنىڭ كۆڭلىدىكى بىلەلمەي تىت - تىت بولۇ-شاتتى. ئۇلۇسبېگى قاتتىق چەكلىگەن بولغاچقا، ھېچكىم خاننىڭ قېشىغا كىرىشكە جۈرئەت قىلالمايتتى. مەلىكە سۇلتان خاتۇن قىزى مەختۇمسۇلۇ خېنىمنى ئېلىپ ئوغلى شاھزادە ئۇۋەيسخان-نىڭ قارارگاھىغا بېرىپ كەلگەندىن بېرى ئوردىدىكىلەرنىڭمۇ، شەھەردىكى ئاددىي خەلقنىڭمۇ نەزەرى ئۈچ كۆۋرۈك مەھەللىسىد-دىكى ئەمىر كەبىر قەسىرىگە مەركەزلەشكەندى. شۇ كۈنلەردە ئە-مىر كەبىر قەسىرى ئوردىدىن بەكرەك سۈرلۈك ھەم سىرلىق كۆ-رۈنەتتى. ئۇلۇسبېگى خۇدايداد كۈتۈلمىگەن ھادىسىلەرنىڭ ئالدىنى ئېلىش ئۈچۈن ئەمىر كەبىر قەسىرىنى مۇھاپىزەت قىلىشقا مەخ-سۇس قورۇقچى ئاجراتقاندى. كىشىلەر ئەمىر كەبىر قەسىرىگە ئەيمىنىپ قارىشاتتى، ئالدىدىن ئېھتىيات بىلەن ئۆتەتتى. ئېسىل ئات قوشۇلۇپ، ھەشەمەتلىك بېزەلگەن مەپىلەر كۈندە دېگۈدەك



ئەمىر كەبىر قەسىرىنىڭ ئالدىدا پەيدا بولىدىغان بولۇپ قالغانىدى. ھەئە، بۇ مەپىلەردە ئوردىدىكى ئەمىر - بەگلەرنىڭ ئاغىچەلىرى بار ئىدى.

ئوردىدىكى شاھنىشىنىڭ تەسكەي تەرىپىگە، لەشكەرىي دىۋاننىڭ يۇقىرىسىغا ئولۇسبېگى دىۋانى جايلاشقانىدى. سۇلتان شىر مۇھەممەدخان تىل - زۇۋاندىن قالغاندىن بېرى شاھنىشىن چۆلدەرەپ قالغان بولسىمۇ، ئولۇسبېگى دىۋانى ئاۋاتلىشىپ قالغانىدى. ئەمىر خۇدايداد ئوردا ئىشلىرىنى شاھنىشىندا ئەمەس، ئولۇسبېگى دىۋاندا بېجىرىۋاتاتتى. ئۆرۈك ئوتۇنىنىڭ چوغى سېلىنىدىغان تۆت دانە چوپۇن ئاتەشدا شاھنىشىندىن خېلىلا كىچىك ئولۇسبېگى دىۋانىنى خۇددى باھاردەك ئىللىتۈۋەتكەنىدى. ساراغا پۇتىنىڭ ئۇچىدا دەسسەپ ئاۋايلاپ كىرىپ كەلگەن ساراى ھۆدەيچىسى يەڭگىل يۆتىلىپ، سەندەلگە پۇتىنى تىقىپ ئولتۇرۇپ قۇرئان ئوقۇۋاتقان ئولۇسبېگىنىڭ دىققىتىنى بۆلدى. ئولۇسبېگى بېشىنى كۆتۈرۈپ ھۆدەيچىگە قارىدى.

— مەلۇم بولغاى، ئابدۇلباسىت ھەكىم مەلۇم قىلىدىغان جىددىي ئىشىم بار، دەيدۇ.

ئابدۇلباسىت ھەكىمنىڭ ئىسمىنى ئاڭلاپ ئولۇسبېگى خۇدايداد بىردىنلا جىددىيلەشتى. چۈنكى، ئوردا شىپاخانىسىنىڭ بۇ باش تېۋىپىغا سۇلتان شىر مۇھەممەدخاننىڭ يېنىدىن كېچە - كۈندۈز ئايرىلماسلىقىنى، كۈتۈلمىگەن ئىش يۈز بەرسە ئەڭ ئاۋۋال ئۆزىگە مەلۇم قىلىشنى قاتتىق جېكىلىگەنىدى.

— دەرھال باشلاپ كىرسۇنلار.

دەقىقە ئۆتمەي يېشى ئولۇسبېگىدىن ئانچە پەرقلىنىپ كەتمەيدىغان ھەكىم ھۆدەيچى بىلەن بىللە ئولۇسبېگىنىڭ ئالدىدا پەيدا بولدى. ئۇنىڭ ئاپئاق ساقال باسقان مىس رەڭ چىرايى تولىمۇ قايغۇلۇق ئىدى. ئۇ گەپ قىلىش ئۈچۈن ئاغزىنى ئۆمەللەپ تۇرۇشىغا، ئولۇسبېگى ئۇنى «گەپ قىلماي تۇرسىلا» دېگەنى قىلىپ كۆز يۇمۇشلىدى.



— خوش، باشقا ئىش بولمىسا ئۆزلەگە ئىجازەت، — دېدى  
ئۇلۇسبېگى ھۆدەيچىگە قاراپ.  
ھۆدەيچى ئۇلۇسبېگىگە چوڭقۇر بىر سالام بېرىۋېتىپ چى-  
قىپ كەتتى.

— ھەزرىتىمگە مەلۇم بولغاي، — دېدى ئابدۇلباسىت ھە-  
كىم يىغلامسىرىغان ھالدا، — جانابى قىبلىگاھىمىز ئاللاھنىڭ  
رەھىمىتىگە كەتتى.

ئۇلۇسبېگى ھەكىمنىڭ ئوڭ - سۆلى ئۆچكەن چىرايىغا  
قاراپ، بۇ شۇم خەۋەرنى ئاللىقاچان مۆلچەرلەپ بولغانىدى.  
ئۇلۇسبېگى قايغۇرغان قىياپەتتە: «بىز ئەلۋەتتە ئاللاھنىڭ  
ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز»<sup>①</sup>  
دېگەن ئايەتنى ئوقۇغاندىن كېيىن:

— سەۋر قىلغايلا ھەكىم ھەزرىتىلىرى، ئۆلۈم شەرىپىتىنى  
تېتىش، تۇغۇم شەرىپىتىنى تېتىغان ھەربىر بەندىنىڭ بېشىدا بار  
ئىش. جانابى قىبلىگاھىمىزنىڭ مۇسبىتى كىچىك ئىش ئەمەس،  
شاھزادە ئوۋەيسخاننىڭ ئاستانە سىرتىدا قارارگاھ قۇرۇپ تۇرۇۋات-  
قىنىنى دېمىسەممۇ ئۆزلەگە چۈشىنىشلىك. ئوردىدا كۈتۈلمىگەن  
غۇۋاننىڭ يۈز بېرىشىنىڭ ئالدىنى ئېلىش ئۈچۈن ئۇشبۇ مۇسە-  
بەت ۋاقتىنچە سىر تۇتۇلغاي.

— خوش؟ — دېدى ئۇلۇسبېگىنىڭ مەقسىتىنى چۈشەنمە-  
گەن تېۋىپ ئەنەججۈپلەنگەن ھالدا.

— ئۆزلە ئول جەننەتماكان ئانەزىرىتىمنىڭ مېيىتىگە  
ھەمراھ بولغايلا. ھەرقانداق كىشىنى كىرگۈزمىسۇنلار. ئالاھازەل  
ئىككى ئاش پىشىم ئىچىدە مەنمۇ يانلىرىغا ھازىر بولۇرمەن. شول  
چاغدا ئاندىن ئۇشبۇ مۇسبەتنى ئاشكارا قىلغايىمىز.

خاننىڭ كېسلىگە ئامال قىلالمىغانلىقى ئۈچۈن ئۆزىنى ئە-  
يىبلىك ھېسابلاۋاتقان بۇ بىچارە تېۋىپنىڭ شۇ تاپتا ئۇلۇسبېگى  
ۋە باشقا ئەمىرلەرنىڭ ئەيىبلەپ، گۇناھقا بۇيرۇپ قېلىشىدىن

① «قۇرئان كەرىم» سۈرە بەقەرە، 156 - ئايەت.



باشقا غەم - ئەندىشىسى يوق ئىدى، شۇڭا ئۇلۇسبېگىنىڭ پەرمانىغا ياۋاشلىق بىلەن قۇللۇق بىلدۈردى. ھەكىم چىقىپ كېتىشى ھامان ئۇلۇسبېگى ھۆدەيچى بەگنى چاقىرتتى.

— پەرمانىمنى يەتكۈزسۇنلار، بارلىق ئەمىرلەر دەرھال ھۇ-زۇرۇمغا جەم بولغاي!

بىر چۆگۈن چاي قاينىمىچىلىك ۋاقىت ئىچىدە ئوردىدىكى بارلىق ئەمىرلەر ئۇلۇسبېگى دىۋانغا يىغىلدى. ئۇلار تۇيۇقسىز جىددىي چاقىرتىلىشنىڭ سەۋەبىنى بىلەلمەي، بىر - بىرىگە گۇ-مانسىراپ قارىشاتتى. ئۇلۇسبېگى بولسا تۆردىكى يولۋاس تېرىسى سېلىنغان كۇرسىدا قولىدىكى كەھرېۋا تەشۋىسىنى تىنىمىسىز سىيرىغىنىچە كۆزىنى يېرىم يۇمۇپ ئۇنىسىز ئولتۇراتتى. سارايدىن ئىككى ئىچى چىۋىن ئۇچسا ئاڭلانغۇدەك تىمىتاس ئىدى. ئۇلۇسبېگى تۇيۇقسىز تەشۋى سىيرىشتىن توختاپ كۆزىنى لايىپىدە ئاچتى - دە، پەستە ئولتۇرغان ئەمىرلەرگە تەكشى نەزەر تاشلاپ چىقتى، ئاندىن كالتە يۆتىلىپ گېلىنى قىرىۋالغاندىن كېيىن سۆز باشلىدى:

— جانابى ئەمىرلەرنى جىددىي چاقىرتىشىمنىڭ ۋەجى شۇكى، زاماننىڭ قابىلىيەت ئىگىسى، ئىز باسارلىق مەرتىۋىسىنىڭ ساھىبى بولمىش جانابى ئالەمپاناھ قىبلىگاھىمىز ئاغرىپ يېتىپ قالغاندىن بېرى ھەربىرلىرىنىڭ بىر نىيەتتە ھەمدەمدە بولۇشلىرى بىلەن سەلتەنەت ئىشلىرىغا باشچىلىق قىلىپ كەلگەندىك. ھالا بۈگۈنكى كۈنگە كەلگەندە جانابى قىبلىگاھىمىزنىڭ جىيەنى بولمىش شاھزادە ئۆۋەيسخان ئالىيلىرى ئاستانىمىزنىڭ بوسۇغىدىن سىغا كېلىپ، ئاتا يوللۇق تاغىسىنىڭ كېسىلىنى يوقلاش، دىداردەنغا قېنىۋېلىش مۇددىئاسىنى بىلدۈرۈپ مەكتۇپ ئەۋەتتى. جانابى ئالەمپاناھ تىلدىن قالغان بولغاچقا، بىز شاھزادىنىڭ بۇ ئەرزىگە ئۆز ئالدىمىزغا جاۋاب بېرەلمىدۇك. ئەلۋەتتە، قىبلىگاھىمىز بىلەن شاھزادە ئالىيلىرىنىڭ ئوتتۇرىسىدا نىزا - ئاداۋەتلەرنىڭ بارلىقى ھەممىمىزگە ئايان. مەگەر شۇ تاپتا جانابى قىبلىگاھىمىز



مىزنىڭ كېسلى شىپا تېپىپ، مەقسەت - مۇددىئالىرىنى بايان قىلالىغان بولسا ئەردى، ئۇل چاغدا نىزا - ئاداۋەتنى ئۈچ كۈندىن ئارتۇق ساقلاشنى مۇسۇلماندارچىلىق ئەھكاملىرىغا يات قىلمىش ھېسابلاپ، جىيەن پەرزەنتى بولمىش شاھزادىنىڭ گۇناھلىرىنى كەچۈرۈپ ئەپۇ قىلغان، قان - قېرىنداشلىق مېھرىنى كۆرسەتتىپ، دەرگاھىغا چاقىرتىپ كۆرۈشكەن، ئوردىدا ئالىي مەرتىۋىلەرگە ئىگە قىلغان بولۇردى. ناھايىتىمۇ ئەپسۇسكى، جانابى ئا - لەمپاناھ ھازىر مەقسەت - مۇددىئالىرىنى بىلدۈرۈشكە، ئىككى تاشنىڭ ئارىسىدا قىسىلىپ نېمە قىلارنى بىلەلمەي تۇرغان بىز كەبى قابىلىيەتسىز ئەمىرلىرىگە ئەقىل كۆرسىتىپ، رەھنەمالىق قىلىشقا ئامالسىزدۇر. شاھزادە ئۇۋەيسخان بولسا قىبلىگاھىمىزغا بولغان چەكسىز ھۆرمىتىنى، ياشلىقتا ئۆتكۈزگەن گۇناھلىرىنى تىلەش مۇددىئاسىنى بىلدۈرۈش ئۈچۈن ئىككى ھەپتىدىن بېرى ئايدالادا قارا قىشنىڭ سوغۇقىغا بەرداشلىق بېرىپ، ئىجازىتىمىز - نى كۈتۈپ تۇرۇپتۇ. جان تەندە ئامانەتتۇر. ئاللاھ تائالا تۇغۇلماق ۋە ئۆلمەكنىڭ ۋاقتى - سائىتىنى بەندىسىگە بىلدۈرگەن ئەمەس. گەرچە بىز جانابى ئالەمپاناھىمىزنىڭ كېسلىنىڭ شىپا تېپىشىدىن چەكسىز ئۈمىدۋار بولساقمۇ، لېكىن ناۋادا ياخشى كۈننىڭ يامىنى بولۇپ قالسا، قېرىنداشلارنى نىزا - ئاداۋەت كىرلىرىنى يۇيۇپ دىدار - مۇلاقات بولۇشتىن توسۇپ قويغانلىقىمىز ئۈچۈن كەچۈرگۈسىز گۇناھقا مەھكۇم بولۇپ قالۇرمىزمىكىن، دەپ ئەنە سىرەيمەن.

ئۇلۇسبېگى خۇدايداد گېپىنى توختىتىۋېلىپ، ئەمىرلەرنىڭ چىرايىغا تەكشى نەزەر تاشلىدى. ئۇلارنىڭ چىرايىدا گۇمان، تەشەۋۈش، ئىزتىراپ بار ئىدى. ھەممەيلەن ئۇلۇسبېگىنىڭ مۇددىئاسىنى بىلىپ بېقىپراق ئاندىن ئىپادە بىلدۈرۈشنى كۆڭلىدە ھو - ناۋاتاتتى.

— ھەربىرلىرىگە مەلۇم، — دېدى ئۇلۇسبېگى سۆزىنى داۋاملاشتۇرۇپ، — شاھزادە ئۇۋەيسخان سەلتەنەتىمىزگە بولغان



ساداقتىنى، قىبلىگاھىمىزغا بولغان ھۆرمەت - ئىكرامىنى  
ئىسپاتلاش ئۈچۈن ئۇدۇل ئاستانگە كەلمەي، ئاگال قومۇل،  
بارسكۆلگە بېرىپ، باسقۇنچى موڭغۇللارنى قوغلاپ چىقىرىپ، تە-  
سەررۇپىمىزنى ياۋىنىڭ تەھلىكىسىدىن قۇتۇلدۇردى. ھازىر مىڭلە-  
غان باھادىر سەركەردە - لەشكەرلىرى بىلەن بوسۇغىمىز تۈۋىدە  
ساقلاپ يېتىپتۇ. ناۋادا قىبلىگاھىمىز ئاللاھنىڭ رەھمىتىگە مۇ-  
شەررەپ بولۇپ باقىغا سەپەر قىلىپ قالسا، خان تاغىسى بىلەن  
دىدارلاشتۇرمىغىنىمىز ئۈچۈن بىزدىن قاتتىق رەنجىدۇ. ئاچچە-  
قىمغا ھاي بېرەلمەي ئاستانگە باستۇرۇپ كىرىپ قالسا، شاھزادە-  
نىڭ ھۇجۇمىنى توسۇپ قالالىشىمىز بەسىي مۈشكۈلدۇر. ئول  
چاغدا ئاستاننى ساقلاپ قېلىشىمىز ئۇياقتا تۇرسۇن، ئىسسىق  
جېنىمىزنى ساقلاپ قېلىشىمىز مۇ تەسكە چۈشىدۇ. شۇڭا، جانابى  
ئەمىرلەرنىڭ بۇ ئىشقا كېڭەش بىلەن ئاقىل قارار چىقىرىشىنى  
ئۈمىد قىلىمەن.



ئەمىرلەر بىردەملىك پىچىر - پىچىردىن كېيىن، يەنە جە-  
مىپ قېلىشتى. ئۇلۇسبېگىنىڭ ئاخىرقى سۆزلىرى ئۇلارنى ۋە-  
ھىمىگە سېلىپ قويغانىدى. ناۋادا سۇلتان شىرمۇھەممەدخان قازا  
قىلىپ كەتسە، شاھزادە ئۇۋەيسخاننىڭ مۇشۇ ئىشنى باھانە قىلىپ  
ئاستانگە ھۇجۇم قىلىدىغانلىقى ئۇلارغا ئايان ئىدى. شاھزادىنىڭ  
تاغىسىنى يوقلاش تەلىپىنى ئالدىراپ قوللىسا، باشقىلار ساداقەت-  
سىز دەپ ئەيىبلەيتتى، قوللىمىسا، شاھزادىنىڭ غەزىپىگە ئۈچ-  
رىشى ئېنىق ئىدى. ئۇلۇسبېگى بۇ مۇھىم ھەم قىيىن مەسىلىنى  
ئۇلارنىڭ قارار قىلىشىغا قويۇپ بېرىپ، مەسئۇلىيەتتىن ئۈستە-  
لىق بىلەن ئۆزىنى چەتكە ئالغانىدى.

ئۇلۇسبېگىنىڭ چوڭ نەۋرىسى سەيىدئەلى ئالپنىڭ شاھزا-  
دە ئۇۋەيسخان بىلەن بىللە ئىكەنلىكىدىن خېلى بۇرۇنلا خەۋەر تاپ-  
قان ھەمدە ئۇلۇسبېگىنىڭ ھازىرقى سۆزىنىڭ ئورامىدىن شاھزا-  
دىنىڭ ئوردىغا كىرىپ خاننى يوقلاش تەلىپىنى قوللايدىغانلىقىنى  
پەملىگەن ئوردا ئىشىكئاغىسى سۇلايمان مىرزا كالتە يۆتىلىپ

ئېغىز ئاچتى:

— گەرچە بىز جانابى قىبلىگاھىمىزنىڭ بىھېساب مېھىر - شەپقىتىگە ئائىل بولۇپ، يۇرتدارچىلىق ئىشلىرىغا پەرمانبەردار بولۇپ كەلگەن بولساقمۇ، قان - قېرىنداش، ئۇرۇق - تۇغقانلار - نىڭ ئىشلىرىغا ئارىلىشالماسمىز. ئەزەل - ئەزەلدىن تاغا كېسەل بولسا، جىيەنىڭ يوقلاش يولى بار، بۇنى ھېچكىمنىڭ توسۇش ھەققى يوقتۇر. ھېلىمۇ شاھزادە ئالىيلەرنى خېلى ئۇزاق ساقلاتتۇق، مېنىڭ تەكلىپىم شولكى، شاھزادە ئالىيلەرى پاسىبا - نىمىز بىلەن دىدار - مۇلاقاتتا بولغاي.

باشقا ئەمىرلەرمۇ خۇددى مۇشۇنداق جاۋابنى كۈتۈپ تۇرغان - دەك، ئىشكىئاغىسىنىڭ تەكلىپىنى بەس - بەستە قوللاشتى. شاھزادە ئۇۋەيسخاننىڭ ئوردىغا كىرىشىنى خالىمايدىغان ئەمىر - لەرمۇ ئائىلاج ماقۇللۇق بىلدۈرۈشكە مەجبۇر بولدى.

— جانابى ئەمىرلەر مۇشۇ قارارغا كەلگەن بولسا، مېنىڭمۇ باشقا سۆزۈم يوقتۇر، — دېدى ئۇلۇسبېگى گەپنى قىسقارتىپ، — ئۇنداق بولسا، شاھزادە ئالىيلەرنى ئوردىغا چىللاپ ھازىرلا تەك - لىپ ئەۋەتەيلى، تەكلىپنى يەتكۈزۈشكە جانابى ئىشكىئاغىسى سۇلايمان مىرزا مەسئۇل بولغاي. قالغان ئەمىرلەر شاھزادە ئالىي - لىرىنىڭ ئىستىقبالغا چىقىشقا ھازىرلىق كۆرگەي. — پەرمانبەردارىمىز! — دېيىشتى ئەمىرلەر ئورۇنلىرىدىن تۇرۇشۇپ.

※

※

※

شاھزادە ئۇۋەيسخاننىڭ قارارگاھى ئەتىگەندىن بېرىقى جىم - جىتلىقغا يات ھالدا ئۆرە - تۆپە بولۇپ كەتكەنىدى. قارارگاھتا قورۇقچىلىق قىلىۋاتقان نۆكەرلەردىن تارتىپ، ھېلىدىن - ھېلى - غا ئۇ چېدىردىن - بۇ چېدىرغا كىرىپ - چىقىپ تۇرغان مۇلا - زىملارغىچە ھەممىسىنىڭ چىرايلىرىدا ئادەتتىن تاشقىرى بىر

جىددىيلىك ھۆكۈم سۈرەتتى. شاھزادە ئۆۋەيسخان سەيپىدەئەلى ئالپ، سەركەردە بوران خوجا قاتارلىق بىرقانچە سەركەردىلىرى بىلەن بارگاھى ئالىينىڭ يان تەرىپىدىكى مەلىكە دۆلەتسۇلتان خېنىم ئۈچۈن تىكىلگەن ھەشەمەتلىك چېدىر ھەرەمنىڭ ئىشىكى تۈۋىدە ئاللىقانداق تەقەززالىق، تەشۋىش ئىلكىدە جىمجىت تۇرۇپ شاتتى. ئىچكى ھاياجىنىنى يوشۇرالمىغان شاھزادە ئۆۋەيسخان تىت - تىتلىق ئىلكىدە ئۆتۈكى بىلەن يەردىكى قارنى توختىماي تېپەتتى، بارلىق سەزگۈلىرىنى جەملەپ، چېدىر ھەرەمنىڭ ئىچىدە گە قۇلاق سالاتتى. ھەئە، شۇ دەقىقىدە ئاي - كۈنى توشقان مەلىكە دۆلەتسۇلتان خېنىم قاتتىق تولغاق يەۋاتاتتى. ئاش ۋاقتىدىن باشلاپ تۇتقان تولغاق ھېلى كۈچىيىپ، ھېلى پەسىيىپ، ئانا بو - لۇش ئالدىدا تۇرغان مەلىكىنى قىيناۋاتاتتى. مەلىكە ئۆزسۇلتان خېنىم سەركەردە بوران خوجىنىڭ ئاغىچىسى قاتارلىق ئاياللار، ئەش ئانا<sup>①</sup>نىڭ بۇيرۇقى بويىچە ھەرخىل ئاماللارنى قىلىۋاتاتتى.

— چىداشلىق بەرسىلە مەلىكەم، بەختىمىزگە بالا ئوڭىكەن. كۈچەپ ئىنجىقلىسىلا، — دەيتتى ئەش ئانا مەلىكىدىن بەكرەك چېپ - چېپ تەرلىگەن ھالدا.



— ئەنسىرەپ كەتمىسىلە ئايلىلىرى، خۇدايىم ئاق يوللۇق قىلار. تۇغۇتنىڭ ئاسىنى يوق دەپتىكەن، — دەپ تەسەللى بېرەتتى سەيپىدەئەلى ئالپ شاھزادىنىڭ تەشۋىشلىك چىرايىغا قاراپ.

ئەمما، شاھزادە ئۆۋەيسخاننىڭ قۇلىقىغا گەپ كىرمەيتتى. ئەس - يادى تۇغۇلۇش ئالدىدا تۇرغان بالىسىدا، تولغاق ئازابىدا قىيىنلىۋاتقان خوتۇنىدا قالغانىدى. ئايالىنىڭ تولغاققا بەرداشلىق بېرەلمەي پەرياد كۆتۈرگەن قىياپىتىنى كۆز ئالدىغا كەلتۈرسە، ئاللىقانداق بىر ۋەھىمدىن ۋۇجۇدىنى ئاچچىق تىترەك باساتتى. بۇ دۇنياغا كۆز ئېچىش ئالدىدا تۇرغان بالىسىنى كۆز ئالدىغا كەلتۈرسە، تومۇر - تومۇرلىرىغا بىر شېرىن ھاياجان تارقايتتى.

پايپاسلاپ كەلگەن ياتىش بېگى شاھزادە ئۆۋەيسخاننىڭ ئەب -

① ئەش ئانا — تۇغۇت ئانىسى.



جەش تۇيغۇلىرىغا بەرھەم بەردى:  
— ئالىيلىرىغا مەلۇم بولغاي، ئىشىكئاغىسى سۇلايمان  
مىرزا ئوردىدىن مەكتۇپ ئېلىپ كەپتۇ.  
بۇ خەۋەر ھەممەيلەننىڭ دىققىتىنى ئۆزىگە جەلپ قىلدى.  
— ساقلاپ تۇرسۇن، — دېدى بىئارام بولۇپ تۇرغان  
شاھزادە بىئەپ ۋاقتىدا كەلگەن مېھماننى دەرھال قوبۇل قىلغۇسى  
كەلمەي.

— جىددىي ئىش بولمىسا ئىشىكئاغىسىنى ئەۋەتىپ يۈر.  
مەستى، — دېدى سەيپىدەلى ئالپ نېمىندۇر خىيالىدىن ئۆتكۈ.  
زۇپ، — ۋاقتىنى كەينىگە سۈرمەي كۆرۈشۈپ باقسىلا ئالىيلىرى.  
— توققۇز قىزنىڭ تولغىقى تەڭ تۇتۇپتۇ دەپ، بۇ گاڭ<sup>①</sup> تا  
ئوردىدىن خەۋەر كەلگىنىنى قارىمامدىغان، — غودۇرىدى سەركەر.  
دە بوران خوجا.

— بارگاھى ئالىيغا باشلاپ كىرسۇنلار، — دېدى شاھزادە  
ئۆۋەيسخان سەيپىدەلى ئالپنىڭ تەكلىپىنى رەت قىلالماي.  
بارگاھى ئالىيغا كىرگەن سۇلايمان مىرزا شاھزادىگە سالام  
بېرىپ ئۇزۇندىن — ئۇزۇن ھۆرمەت — ئېھتىرام ئارىلاشقان خۇشا-  
مەت سۆزلىرىنى قىلىشقا باشلىۋېدى، ئۇنى شاھزادە سىلكىۋەتتى:  
— بولدى، بۇ گەپلەرنى قويۇپ، گەپنىڭ پوسكاللىسىنى دې-  
سىلە جانابى ئەمىر.

— خوش... خوش...  
ئىشىكئاغىسى سۇلايمان مىرزا نەقىشلىك ئېسىل كۆن قاپ-  
چۇقىدىن ئوردىنىڭ تەكلىپنامىسىنى ئېلىپ شاھزادىگە ئېھتىرام  
بىلەن قوش قوللاپ تۇتتى:  
— ئۆلۈسبېگى قاتارلىق بارلىق ئۇلۇغ — ئۇششاق ئەمىرلەر  
شاھزادە ئالىيلىرىنىڭ ئوردىغا كىرىشىنى تەقەززالىق بىلەن كۈ-  
تۈپ تۇرىدۇ.  
شاھزادە ئۆۋەيسخان تەكلىپنامىگە شۇنداقلا كۆز يۈگۈرتكەن:

① گاڭ — ۋاق.

دىن كېيىن ئىشكىئاغىسى سۇلايمان مىرزىغا قاراپ دېدى:  
— جانابى ئەمىر ئارام ئالغاچ تۇرغاي، سەل تۇرۇپ چاقىرتىدەن.

— خوش.

ئىشكىئاغىسى سۇلايمان مىرزىنى ياتىش بېگى باشلاپ چىدەن كەتتى.

— ئەھۋالدىن قارىغاندا سۇلتان شىرمۇھەممەدخان قازا قىلغان ئوخشايدۇ، — دېدى سەيپىدەلى ئالىپ.

— ناتايىن، — دېدى شاھزادە ئۆۋەيسخان، — قاراپ باقسىلا ئەمىرزادەم، تەكلىپنامىدە بۇنداق ئىبارە يېزىلماپتۇ.

— ئۇلۇسبېگى بۇ خەۋەرنى ئوردىدىكى ئەمىرلەردىن سىرتىن تۇتقان بولۇشى مۇمكىن، — دېدى سەيپىدەلى ئالىپ ئۆز قارىشىنى شەرھلەپ، — تەكلىپنامىدە: «شاھزادە ئالىيلرى تەكلىپنامىنى تاپشۇرۇپ ئالغان ھامان تەخسىز ئوردىغا قەدەم كەلتۈرگەي» دەپ يېزىلغانغا قارىغاندا، ئالدىراپ قالغاندەك قىلىدۇ. مەيلى نېمىلا بولمىسۇن، ئالىيلرى دەرھال جابدۇنغا يالا. نەچچە ۋاقىتتىن بېرى قارا سوغۇقتا ساقلاپ پۇرسەت كۈتتۇق، ئەمدى بۇ پۇرسەتنى قولدىن بېرىپ قويمايلى.

— مەلىكە تولغاچ ئازابىدا قىيىنلىۋاتسا، مەن قانداقمۇ بۇ يەردىن ئايرىلالايمەن؟ — دېدى شاھزادە ئۆۋەيسخان ئىككى تايىنى بولغان ھالدا.

— ۋاقتى — سائىتى يەتسە ئالىيلرى بولمىسىلمۇ مەلەكەنىڭ كۆزى يورۇۋېرىدۇ، — دېدى سەركەردە بوران خوجىمۇ ئالدىراپ، — لېكىن ئوردىغا كىرىدىغان ئىشنى ئەمدى كېچىكە تۈرگىلى بولماس.

شاھزادە ئۆۋەيسخان راستىنلا تەڭقىسلىقتا قالغانىدى. شۇ تاپتا ئۇنىڭ تولغاچ ئازابىدا قىيىنلىۋاتقان ئايالىغا ھەمراھ بولغۇسىمۇ، شۇنداقلا ھازىرنىڭ ئۆزىدىلا نەچچە يىلدىن بېرى تەقەززا بولغان ئوردىغا كىرگۈسىمۇ بار ئىدى، ئۇ ئاخىر ئوردىغا كىرىشەن.



نى قارار قىلدى.

— سەيپىدەئەلى ئالپ مەن بىلەن بىللە ئوردىغا كىرگەي.  
سەركەردە بوران خوجا قارارگاھقا پاسىبانلىق قىلغاي، قىلچىلىك  
بىخۇدلىققا يول قويۇلمىغاي، — دېدى ئۇ كەسكىنلىك بىلەن.  
— ھەر ئېھتىمالغا قارشى، — دېدى سەيپىدەئەلى ئالپ سۆز  
ئېلىپ، — لەشكەرلەرنىڭ يېرىمى قارارگاھنى قورۇقداپ، قالغان  
يېرىمى ئاستانە قوۋۇقىغا يېقىنراق بېرىپ ئېھتىياتتا تۇرغاي.  
ئۇندىن باشقا ئالىيلەرنىڭ خاس ئۆكرىدىن بەش يۈز يىگىتنى  
● ھەمراھ قىلىۋالايلى.

— شۇنداق قىلىشسىلا، — دېدى سەركەردە بوران خوجا، —  
گەرچە ئوردا ئىشلىرىنى ئۇلۇسبېگى ھەزرەتلىرى جۇڭقۇرۇۋاتقان  
بولسىمۇ، لەشكەرىي دىۋاندا سۇلتان شىرمۇھەممەدخانغا ساداقەت-  
مەن سەركەردىلەر ھەم باردۇر. ئۇلارنىڭ نىيەت - ئىقبالىغا بىر  
نېمىدەپ بولمايدۇ.

— مەيلى، شۇنداق قىلايلى، — دېدى شاھزادە ئۆۋەيسخان، —  
ئاستانە قوۋۇقىغا يېقىنلىشىدىغان ئېھتىيات قوشۇنىغا ئۆزلە باش  
بولسىلا. بىرەر شەپىنى سەزگەن ھامان قىلچىلىك ئىككىلەنمەي  
شەھەرگە باستۇرۇپ كىرسىلە.

— باش ئۈستىگە، — دېدى سەركەردە بوران خوجا.

ئۇلار مەسلىھەتنى پىشۇرۇۋالغاندىن كېيىن دەستارپىچ  
شاھزادىنى كۆڭۈل قويۇپ كىيىندۈردى.

شاھزادە كىيىنىپ بولغاندىن كېيىن، ئىشكىئاغىسى سۇلايمان  
مىرزىنىڭ يول باشلىشى بىلەن بەش يۈز نەپەر خاس ئۆكرەنىڭ  
قورۇقچىلىقىدا شەھەرگە قاراپ يولغا چىقىشتى.

※

※

※

ئۇلۇسبېگى خۇدايداد ئىشكىئاغىسى سۇلايمان مىرزىنى  
شاھزادە ئۆۋەيسخاننىڭ قارارگاھىغا ماڭدۇرۇۋەتكەندىن كېيىن،

شەھەر خەلقىنى شاھزادە ئۇۋەيسخاننى قارشى ئېلىشقا ھەرىكەت-  
لەندۈرمەك ئۈچۈن جاكارچى چىقارتقاندى. شۇ سەۋەبتىن لەپىلا-  
دەپ قار يېغىۋاتقىنىغا قارىماي شەھەر خەلقى گىسىسق ئۆيلىرىدىن  
چىقىشىپ، قامىل قوۋۇقىدىن ئوردىنىڭ دەرۋازىسىغىچە تىزىلىپ  
بولغاندى. شاھزادە بۇ مەنزىرىنى كۆرۈپ ھەيران قالدى، بىرنەچ-  
چە قېتىم ئېتىنى توختىتىپ خەلققە سالام بەردى. شۇ تاپتا خەلق  
شاھزادىنى قارشى ئېلىشتىن كۆرە، ئۇرۇش ۋەھمىسىدىن قۇتۇل-  
غىنىغا بەكرەك تەنتەنە قىلىۋاتقانداك قىلاتتى.

شاھزادە ئۇۋەيسخان ئوردا دەرۋازىسىنىڭ ئالدىغا كەلگەندە ●  
ئۇلۇسبېگى خۇدايداد قاتارلىق چوڭ - كىچىك ئەمىرلەرنىڭ ئىس-  
تىقبالىغا چىققانلىقىنى كۆرۈپ، دەرھال ئاتتىن چۈشتى. ئۇلۇس-  
بېگى بىلەن قۇچاقلىشىپ، باشقا ئەمىرلەر بىلەن سالاملىشىپ  
كۆرۈشتى، تىنچلىق - ئامانلىق سوراشتى. ئوردا دەرۋازىسىدىن  
شاھنىشىنغا قەدەر پاينىداز سېلىنغاندى. ئۇلۇسبېگى بۇ كۈتۈۋې-  
لىش مۇراسىمىنى خۇددى خان - سۇلتانلارنى كۈتۈۋالغانداك كات-  
تا ئورۇنلاشتۇرغاندى.

— ئوردىغا قەدەم تەشرىپ قىلغايلا ئالىيلىرى، — دېدى ئۇ-  
لۇسبېگى.

شاھزادە ئۇۋەيسخانغا ئەگىشىپ ماڭغان ئۇلۇسبېگى كىمىد-  
دۇر كۈتكەندەك پات - پات ئەتراپىغا قاراپ قويايتتى. ئۇلار شاھ-  
نىشىننىڭ ئىشىكى تۈۋىگە كەلگەندە، ئوردا شىپاخانىسىنىڭ باش  
تېۋىپى ئابدۇلباسىت ھەكىم يۈگۈرۈپ كەلدى - دە، ئاۋۋال  
شاھزادىگە، ئاندىن ئۇلۇسبېگىگە سالام بەردى. ھەئە، ئۇلۇسبېگى  
بۇ ئىشلارنىمۇ ئالايتەن كۆڭۈل قويۇپ ئورۇنلاشتۇرغاندى.

— مەلۇم بولغاي، — دېدى ھەكىم يىغلامسىرىغان ھالدا، —  
ئالەمپاناھ سۇلتان ئالىيلىرى ئاللاھنىڭ رەھمىتىگە كەتتى.

شاھزادە ئۇۋەيسخاننىڭ تاغىسى سۇلتان شىرمۇھەممەدخان  
بىلەن قانداق يوسۇندا كۆرۈشۈشنى قىياس قىلىشىپ تۇرغان ئە-  
مىرلەر بۇ خەۋەرنى ئاڭلاپ قاتتىق چۆچۈشتى، ئاللىقانداق بىر



تۇيغۇدا شاھزادىگە يالت ئېتىپ قاراشتى.  
— خان ئالىيلىرى قاچان قازا قىلدى؟ — سورىدى ئۇلۇس.

بېگى چۆچۈگەن قىياپەتتە.  
— شۇ تاپنىڭ ئۆزىدە، — دېدى ھەكىم، — ئانھەزىرىمىنىڭ مۇبارەك تىنىقى توختىشى ھامان بۇ يەرگە چېپىشىم.  
ئارىنى بىرنەچچە دەقىقە ئېغىر سۈكۈنات باستى. ئەمىرلەر بۈتتەك قېتىپ قېلىشقانىدى، ئۇلارنىڭ ئىچكى تۇيغۇسىنى قىياس قىلماق تولىمۇ قىيىن ئىدى.

— ۋادەرخا! — دېدى شاھزادە ئۇۋەيسخان ھەم قايغۇرغان، ھەم ئەپسۇسلانغان ھالدا، — ئەزرائىل بىرنەچچە دەقىقە تەخىر قىلغان بولسا، تاغام بۇزۇك خان ئالىيلىرى بىلەن دىدار - مۇلا - قاتتا بولۇۋالماستىمىز، ئاھ، كاج پەلەك.

— سەۋر قىلسىلا ئالىيلىرى، — دېدى ئۇلۇسبېگى تەسەللى بېرىپ، — بىز ئەلۋەتتە ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز. ئۆلۈم شەرىپتىنى تېتىشتىن ھېچكىم قۇتۇلالغان ئەمەس.

— مېنى دەرھال ئول جەننەتلىكلىرىڭ قېشىغا باشلاپ بار - سۇنلار، — دېدى ئۇۋەيسخان.

— ئۆزلىرىنى تۇتۇۋالسىلا ئالىيلىرى، — دېدى ئۇلۇسبېگى تەۋازۇ بىلەن ئېگىلىپ، — پازىللار: «ئون ئۆلۈكتىن بىر شېھىت ئەلا، ئون شېھىتتىن بىر تىرىك ئەلا» دېگەنكەن، شۇڭا ئاڭال شاھنىشىنغا قەدەم كەلتۈرگەيلا.

شاھزادە ئۇۋەيسخان ئۇلۇسبېگىنىڭ مۇددىئاسىنى چۈشەنگەن بولسىمۇ قەستەنگە سورىدى:

— بۇ نېمە دېگەنلىرى ئۇلۇسبېگى ھەزرەتلىرى؟  
— بۇ تەكلىپىمنىڭ بائىسى شولكى، — دېدى ئۇلۇسبېگى تەمكىنلىك بىلەن سۆزلەپ، — سەلتەنەت تىرىكلەر بىلەن ئاباد بولۇر. ئۇشبۇ دەملەردە سەلتەنەتمىز پاسىبانسىز، باشپاناھسىز قالدى. دېمەك، پۈتكۈل موغۇلىستان تەسەررۇپىدىكى لەك مىڭلە.



خان رەئىيەتنىڭ بېشىغا غەم تاغلىرى يىقىلدى. گەرچە جەننەتتا - كان مەرھۇم پاسىبانىمىزنىڭ ئىككى خانزادىسى بولسىمۇ، ئەمما ئۇلار تېخى گۆدەكتۇر، سەلتەنەت ئىشلىرىغا پاسىبانلىق قىلىپ، رەئىيەتنىڭ غېمىنى يېنىكلەتكۈدەك قابىلىيەتتە ئەمەستۇر. ئۆزلە بولسىلا مەرھۇم جەننەتتاكان خان ئالىلىرىغا جىيەن ھەمدە سەلتە - نەتىمىزنىڭ قانۇنىي تەخت ۋارىسلىرىدىندۇر. شۇڭا بىز كەبى قاي - غۇ - مۇسبەتتىن ھوش - كاللىمىزنى يوقاتقان ناباب ئەمىرلەرگە رەھنەما بولۇپ، جەننەتتاكان خان ئالىلىرىنىڭ ئاخىرەتلىك ئىش - لىرىنى بىر تەرەپ قىلىشىمىزغا رىياسەتچىلىك قىلغايلا.

ئۇلۇسبېگى خۇدايداد چاندۇرماي تۆمۈرنى قىزىقىدا سوقۇۋاتاتى. شاھزادە ئۇۋەيسخان مەرھۇم سۇلتان شىرمۇھەممەدخاننىڭ جە - يەنى بولغانلىقى ئۈچۈن، ئۇنىڭ خاننىڭ ئاخىرەتلىك ئىشلىرىغا ئىگىدارچىلىق قىلىش مەجبۇرىيىتى، سالاھىيىتى بار ئىدى. بۇ - نىڭغا ھېچكىم پالان - پۇستان دېيەلمەيتتى. شۇنداقتىمۇ ئۇ ئۆزىنى يالغاندىن تەڭقىسلىقتا قالغان قىياپەتتە كۆرسەتمەكچى بولاتتى.

— گەرچە بىز بابائى بۈزرۈك تۇغلۇق تۆمۈرخان ئالىلىرىدە - نىڭ پۇشتى، مەرھۇم جەننەتتاكان خان ئالىلىرىنىڭ جىيەنى بولساقمۇ، ئوردىدا ھېچقانداق مەرتىۋىمىز يوقتۇر، ئول بائىستىن مەرھۇم خان ئالىلىرىنىڭ ئاخىرەتلىك ئىشلىرىغا يەنىلا ئۇلۇس - بېگى ھەزرەتلىرىنىڭ باش بولغىنى ئەۋزەل.

— زىنھار ئۇنداق دېمىسۇنلار ئالىلىرى، — دېدى ئۇلۇس - بېگى ئەتراپتىكى ئەمىرلەرگە تەكشى بىر قارىۋېتىپ، — ناۋادا خان ئالىلىرى ئاللاھنىڭ رەھمىتىگە كەتمىگەن بولسا، تەخت - سەلتەنەتنى ئۆزلەدەك جاسارەتلىك، ئىستېداتلىق، باھادىر جىيە - نىگە تاپشۇرۇشنى جايز كۆرگەن بولۇر ئىدى. ئەپسۇس، جەننەت - ماكان ئالەمپاناھىمىز ئۇزۇندىن بېرى كېسەل ئاسارىتىدە تىل - زۇۋاندىن قالغان بولغاچقا، تەخت ۋارىسى بەلگىلەشكە، ۋەسىيەت قالدۇرۇشقا ئىمكانسىز قالدى. ئائىلە بىر مەزگىل ئىگىسىز قالسا بولىۋېرىدۇ، ئەمماكى، سەلتەنەت دەقىقە باشپاناھىسىز قالسا زىد -



ھار بولماس. شۇ بائىستىن ئۆزلە بىزگە باشپاناھ بولۇشقا ئەڭ مۇۋاپىق كېلىدىلا. ئالىيلرى سەلتەنەتكە پاسىبان بولسىلا، جانا. بى ئەمىرلەرمۇ غەيرىي پىكىرلەردە بولماس دەپ ئويلايمەن. ئۇلۇسبېگى گېپىنى تۈگىتىپ ئەتراپتىكى ئەمىرلەرگە ئۆتە. كۈر نەزەرىنى تىكتى. شاھزادىنىڭ تەختتە ئولتۇرۇشىنى ئۇلۇس. بېگى شەخسەن ئۆزى ئوچۇق - ئاشكارا تەۋسىيە قىلىۋاتقاچقا، ئۇنىڭ ئۈستىگە سەيپىدەلى ئالپ بەش يۈز نۆكەر بىلەن ئەتراپىنى قاتتىق مۇھاسىرىگە ئېلىپ تۇرغاچقا، ھېچكىم بۇ تەۋسىيەگە قارشى چىقىشقا پىتىنالمىدى.

— ئارى، ئۇلۇسبېگى ھەزرەتلىرىنىڭ تەكلىپى ئورۇنلۇق، — دېدى ئەمىرلەردىن بىرى ئاۋۋال سۆز ئېلىپ. شۇنىڭ بىلەن باشقا ئە. مىرلەرمۇ ئۇلۇسبېگىنىڭ تەكلىپىنى قوللاشتىن باش تارتالمىدى. — ئۇلۇسبېگى ھەزرەتلىرىنىڭ تەكلىپىنى قوبۇل قىلىپ، تەخت - سەلتەنەتنى قوللىرىغا ئالسىلا ئالىيلرى. — سەلتەنەتلىرىمىز پاسىبانىمىز قالمىغا. — ئەل - يۇرتنىڭ كۆڭلىنى خاتىرجەم قىلغايلا.

...

شاھزادە ئۇۋەيسخان ئەمىرلەرگە تەكشى قارىۋەتكەندىن كې. يىن تەمكىنلىك بىلەن ئېغىز ئاچتى: — بۈگۈن ئوردىغا قەدەم كەلتۈرۈشۈمدە، جەننەتماكان خان ئالىيلرىنىڭ دىدارغا قېنىۋېلىشتىن ئۆزگە مۇددىئايىم يوق ئە. دى، ئەمما شۇم ئەجەل بۇنىڭغا ئىمكان بەرمىدى. ئەمدىلىكتە مۆھتەرەم جانابى ئەمىرلەر پېقىرنى تولىمۇ تەڭقىسلىقتا قويۇ. شۇۋاتىدىلا.

— ئۆزلىرىنى زىنھار تەڭقىس ھېس قىلمىسۇنلار ئالىيلە. رى، — دېدى ئۇلۇسبېگى، — سەلتەنەتكە چوڭنىڭ ۋارىسلىق قىلىشى ئابائى ئەجدادلاردىن قالغان ئۇدۇمدۇر. شول بائىستىن سەلتەنەت تەختىدە بەر قارار بولۇشقا ئالىيلرى ئەڭ لايىق كېلە. دىلا. ئۇنىڭ ئۈستىگە ئوردىدىكى ئۇلۇغ - ئۇشاق ئەمىرلەرنىڭ





ھەممىسى ئۆزلەنى پاسىبانلىققا تەۋسىيە قىلىۋاتىدۇ، جانابى ئە -  
مىرلەرنىڭ ئۆمىدىنى يەردە قويسىلىمۇ بولماس، — ئۇلۇسبېگى  
ئىشكىئاغىسىغا قاراپ دېدى:

— سۇلايمان مىرزا چاققان بولسىلا، ئالىيلەرنى دەرھال  
ئاق كىگىزگە ئولتۇرغۇزايلى.

سۇلايمان مىرزا دەرھال مۇلازىملارنى بۇيرۇپ بىر پارچە ئاق  
كىگىز ئەكەلدۈردى. خان - سۇلتانلارنى ئاق كىگىزگە ئولتۇرغۇ -  
زۇپ تەختكە چىقىرىش تۈركىي قوۋملەرنىڭ ئەنئەنىۋى ئادىتى  
ئىدى.

— قېنى ئالىيلەرنى، كىگىزگە مەرھەمەت قىلغايلا، — دېدى  
ئۇلۇسبېگى.

— ئالىيلەرنى، تەلەپ - ئىستەكلىرىمىزنى يەردە قويمىد -  
غايلا، — دېدى باشقا ئەمىرلەرمۇ.

شاھزادە ئۆۋەيسخان: «بىسمىلاھىر رەھمانىر رەھىم» دېگە -  
نىچە ئاق كىگىزگە چىقىپ ئولتۇردى. ئەمىرلەر ئۇلۇسبېگىنىڭ  
باشچىلىقىدا دۇئاغا قول كۆتۈرۈشتى. دۇئادىن كېيىن گۈررىدە  
كېلىشىپ كىگىزنى قولمۇ قول كۆتۈرۈشكىنىچە شاھنىشىنغا  
ئەكرىپ ئالتۇن تەختكە ئاۋايلاپ قويدى - دە، قول باغلاشقىنىچە  
مۇبارەكلەشتى.

— خان ئالىيلەرغا مۇبارەك بولغاي.

— دۆلەتپاناھىمىزنىڭ سەلتەنەتى روناق تاپقاي.

— ئانھەزىرىتىمىزنىڭ ئۆمرى ئۇزۇن بولغاي.

...

شاھزادە ئۆۋەيسخان ئەمىرلەرنىڭ تەبرىك - مۇبارەكلىرىنى  
جىم تۇرۇپ ئاڭلىدى. شۇ دەقىقىدە ۋۇجۇدىنى تەسۋىرلىگۈسىز  
بىر خۇشاللىق، ھاياجان چىرىمىۋالغان بولسىمۇ، بىلىندۈرمەس -  
لىككە تىرىشىۋاتاتتى. ئۇ ئەمىرلەرگە قاراپ گېلىنى قىردى:

— گەرچە بۈگۈن جانابى ئەمىرلەرنىڭ تەكلىپى ۋە ساداقەت  
كۆرسىتىشى بىلەن ئابا - ئەجدادلىرىمىزدىن مىراس قالغان





تەختتە ئولتۇرغان بولساممۇ، لېكىن جەنناتماكان تاغام سۇلتان شىر مۇھەممەدخان ئالىيلىرى ئاللاھنىڭ رەھمىتىگە كەتكەنلىكى ئۈچۈن مەرىكە ئۆتكۈزۈپ قۇتلۇقلانمىغاي. دەرھال ئەلگە مۇسبەت جاكارلىنىپ، مەرھۇم خان ئالىيلىرىنىڭ ئاخىرەتلىك ئىشلىرى ئويىدىن ئورۇنلاشتۇرۇلغاي. مېيىت نامىزى ئەتە پېشىن ۋاقتى بىلەن چۈشۈرۈلگەي!

— مۆھۈردار بېگىم، — دېدى ئۇلۇسبېگى ئوردا مۆھۈرداردىن. — ئادالەتپاناھ سۇلتان ئۇۋەيسخان ئالىيلىرىنىڭ قاش-تېشى مۆھۈرىنى دەرھال تەييار قىلسۇنلار. ئەتە ئەتىگەن ھۇدۇد-لۇقىمىز تەۋەسىدىكى ۋىلايەت — ئايماقلارنىڭ ئەمىرلىرىگە پەرمان يوللىغايىمىز. شۇنىڭ بىلەن بىللە، قوشنا ئەللەرنىڭ خان — سۇلتانلىرىغا مەكتۈپ ئېبەرگەيمىز. ھازىرلا مۆھتەرەم سۇلتان ئۇۋەيسخان ئالىيلىرىنىڭ تەخت — سەلتەنەتكە بەرقارار بولغانلىقى ھەققىدە ئاستانگە جاكارچى چىقىرىلغاي، مەرھۇم خان ئالىيلىرىنىڭ مۇسبىتىمۇ ھەم جاكارلانغاي.

ھېچقانداق قارشىلىقسىزلا تەختتە ئولتۇرۇش مۇددىئاسىغا يەتكەن ئۇۋەيسخاننىڭ شۇ تاپتا بارلىق ئوي — خىيالى ئەتىگەندىن بېرى تولغاق ئازابىدا قىيىنلىۋاتقان ئايالى مەلىكە دۆلەتسۇلتان خېنىمنىڭ ئەھۋالىنى بىلىشتە قالغانىدى.

«ساق — سالامەت يەڭگىيەلىگەنمىدۇ؟ پەرزەنتىم ئوغۇلمىدۇر — قىزمىدۇر؟ خۇداغا يۈز مىڭ قەتلىە شۈكۈر. ئابائى ئەجدادلىرىمىدىن مىراس قالغان سەلتەنەت تىزگىنىنى ئاخىر قولۇمغا ئېلىپ تەختتە ئولتۇردۇم، بۇ ئىشلار كۈتكىنىمىدىنمۇ خەيرلىك بولدى. ئۇلۇسبېگى ھەزرەتلىرىگە كۆپتىن — كۆپ رەھمەت. ساداقىتىنى ئاخىرى ۋايىغا يەتكۈزدى. تولىمۇ ئەپسۇس، بۇ قۇتلۇق كۈننى ساداقەتمەن سەركەردىلەردىن ئەمىر ئاقتىمۇر، ئەمىر ئاقتىمۇر، ئەمىر سەبۇرغە، ئەمىر مۇسالارغا كۆرۈش نېسىپ بولماي قالدى. ئەتىلىككە ئۇلارنىڭ تۇپراق بېشىنى يوقلاپ كېلەي، خالتۇن — بالىلىرىنى تاپتۇرۇپ ھالىدىن خەۋەر ئالاي. ئەمدى ياراتقان



ئىگەم بەخت - ئامىتىمنى قوشلاپ بېرىپ، مەلىكەنىڭ تۇغۇتىنى ئاسان قىلسا، ئۇنى تىنچ - ئامان يەڭگىشكە نېسىپ قىلسا، پەر - زەنت كۆرۈش خۇشاللىقى بىلەن تاج كىيىش خۇشاللىقىدىن تەڭ بەھىرلەنسەم، دۇنيادا بۇنىڭدىنمۇ زىيادە بەختىيارلىق بولۇرمۇ بەندە ئۈچۈن! ئەتە ھۆرمەتلىك قېيىنئاتام ئەمىر شەيخ نۇرىددىن ئالىيلىرىغا ئەڭ ئاڭال مەكتۇپ ماڭغۇزاي. ھەراست، سۆيۈملۈك ۋالىدەم شول تاپتا خۇش خەۋىرىمنى كۈتۈپ بىتاقەت بولۇپ كەت - كەندۇ، ھېچبولمىسا ۋالىدەمگىمۇ بولسا خەۋەر بېرىۋەتكەچ تۇراي - مىكىن؟ سەل تەخىر قىلاي. خاتۇنۇمنىڭ ئەھۋالىدىن مەلۇمات كەلگەندىن كېيىن، ئاندىن خۇش خەۋەرنى بىراقلا يەتكۈزەي...

— مەلۇم بولغاي، — دېدى ھۆدەيچى بەگ سۇلتان ئۆۋەيس - خاننىڭ خىيالىنى بۆلۈپ، — سەركەردە بوران خوجىدىن چاپارمەن كەپتۇ، خان ئالىيلىرىغا يەتكۈزىدىغان مۇھىم مەلۇمات بار ئىكەن. سۇلتان ئۆۋەيسخان بىردىنلا جىددىيلەشتى. چاپارمەننىڭ ئېلىپ كەلگەن خەۋىرىنى بىلىشكە ئالدىراپ يۈرىكى سېلىپ كەت - تى، لېكىن ئىچكى تۇيغۇسىنى چاندۇرمىدى. — ئىجازەت، باشلاپ كىرسۇنلار.

شۇ ھامان بارلىق ئەمىرلەرنىڭ كۆزى شاھنىشىننىڭ نە - قىشلىرىگە ئالتۇن سۈيىدە ھەل بېرىلگەن قوش قاناتلىق ئىش - كىگە تىكىلدى. دەقىقە ئۆتمەي ھۆدەيچى ئالچىنبەگنى باشلاپ كىردى. ئالچىنبەگ ئۇلۇسبېگى بىلەن ئۆۋەيسخاننىڭ ئوتتۇرىدا سىدا مەخپىي مەكتۇپ يەتكۈزۈپ يۈرۈپ، ھازىر شاھزادە ئۆۋەيس - خاننىڭ ئەڭ ئىشەنچلىك سەركەردىسىگە ئايلانغانىدى. ئالچىنبەگ - نىڭ چىرايىدىكى خاتىرجەملىك، خۇشاللىقنى كۆرۈپ سۇلتان ئۆۋەيسخاننىڭ كۆڭلى خېلىلا خاتىرجەم بولدى.

— ئالىيلىرىغا مەلۇم بولغاي، — دېدى ئالچىنبەگ تەختكە يېقىنراق كېلىپ قول باغلاپ تۇرۇپ، — مەلىكە ئايىم كۆزەيدى ①، ئانا - بالا ھەر ئىككىسى ساق - سالامەت.

سۇلتان ئۆۋەيسخان يەڭگىل نەپەس ئالدى، ۋۇجۇدىنى تەس -

① كۆزەيدى — كۆزى يورۇدى، يەڭگىدى، تۇغدى.



ۋىرلىگۈسىز بىر خۇشاللىق چىرمىۋالدى. ھەئە، بۇ خۇشاللىق بايا تەختتە ئولتۇرغان چاغدىكى خۇشاللىقنى بېسىپ چۈشەتتى، لېكىن ئورنىدىن سەكرەپ تۇرۇپ كېتىشتىن ئۆزىنى تۇتۇۋالدى. ئەمما چېھرىگە تېپىپ چىققان خۇشاللىقنى يوشۇرۇشقا ئامالسىز قالدى.

— ئول پەرزەنت بۇرمىۇ، تۈلكىمۇ؟ — سورىدى ئۇلۇسبېگى.

— ئاللاھ بۇرە ئاتا قىلدى ھەزرىتىم، — دېدى ئالچىنبەگ.

— مۇبارەك بولسۇن ئالىلىرى، — دېدى ئۇلۇسبېگى سۇل-تان ئۇۋەيسخانغا قاراپ، — ياراتقان ئىكەمنىڭ ئىنايىتى ئەنە ئا-شۇنداق چەكسىز دۇر. قۇت - خۇشاللىق قوش بولدى مانا. بۈيۈك تەسەررۇپىمىزنىڭ سەلتەنەت ۋارىسلىرى ئۈزۈلۈپ قالمىغاي.

— ئانھەزرىتىمگە قۇتلۇق بولسۇن.

— شاھزادىنىڭ ئۆمرى ئۇزۇن بولسۇن.

— خانزادىگە بەخت تىلەيمىز.

— خانىش ئايىمغا سالامەتلىك يار بولغاي.

— ئانھەزرىتىمىنىڭ دۆلىتى زىيادە بولغاي.

...

شۇ تاپتا سۇلتان ئۇۋەيسخاننى بەس - بەستە قۇتلۇقلاۋاتقان ئەمىرلەر سۇلتان شىرمۇھەممەدخاننىڭ ئۆلۈمىنى ئۇنتۇپ قالغان-دەك قىلاتتى، ئۇلارنىڭ خۇشامەتلىك چىرايلىرىدا مۇسبەتتىن ئەسەرمۇ يوق ئىدى.

بۈگۈن سۇلتان ئۇۋەيسخاننىڭ تەختتە ئولتۇرغىنىغا يەتتە كۈن بولغانىدى. تۇرپان شەھىرىنىڭ ھەرقايسى رەستە، مەھەللى-لىرىدە، مەسچىتلەرنىڭ ئالدىلىرىدا يوغان داشقازانلار ئېسىلىپ،

تاغار - تاغارلاپ گۈرۈچلەردە پولۇ دۈملەنىپ، سۇلتان شىرمۇ-ھەممەدخاننىڭ يەتتە نەزىرى بېرىلىۋاتاتتى.

— نەزىر ئېشىنى كەڭرى قىلىڭلار، ئاستانىدىكى بارلىق رە-ئىيەت داخىل بولسۇن. ئاندىن تۇل خاتۇن، يېتىم ئوغۇللارغا بۇ يىل ئورمىغا ئۇلىشىۋالغۇدەك ئاشلىق تارقىتىپ بېرىڭلار. دېھ-قان، ھۈنەرۋەن - كاسىپ، ئۇششاق تىجارەتچىلەردىن ئېلىنىدىغان بىر يىللىق باج - سېلىق كەچۈرۈم قىلىنسۇن، — دەپ پەرمان چۈشۈرگەندى سۇلتان ئۆۋەيسخان.

ھەئە، ئۆۋەيسخان ئوردا ئىشلىرىنى بىر ھەپتە ئىچىدە پۈتۈن-لەي تەرتىپكە سېلىۋالدى. ئۇ ئىلگىرى ئوردىدىن قوغلىنىپ، قاقچۇنلۇقتا ئۆتكەن كۈنلەردە، كۈنلەرنىڭ بىرىدە سەلتەنەت تىز-گىنىنى قولۇمغا ئېلىپ تەختتە ئولتۇرۇپ قالسام، ئۈستۈمدىن پىتنە - پاسات تارقىتىپ، سۇلتان شىرمۇھەممەدخاننىڭ ئەتراپى-غا ئۇلىشىۋالغان ئەمىرلەرنىڭ ئەدىپىنى بەرمەي قويمايمەن، دەپ قەسەم قىلغانىدى. لېكىن تەختتە ئولتۇرغاندىن كېيىن بۇ قەسەم-منى ئەمەلگە ئاشۇرالمىدى. تەختتە ئولتۇرۇش بىلەنلا خۇددى مۈشۈكنىڭ شەپسىنى سەزگەن چاشقانداك دىر - دىر تىتىر-شىپ، كىرىپدەك تۈگۈلۈپ كەتكەن ئاشۇ خۇشامەتچى ئەمىرلەرنىڭ كۆزلىرىدىكى ۋەھىمە، ئىزتىراپ، يېلىنىش تۇيغۇلىرىنى كۆرۈپ، ئۇلارغا بىردىنلا ئىچى ئاغرىپ قالدى - دە، بۇ نىيىتىدىن ياندى.

«ئۇلارنىڭ خۇشامەتچىلىكتىن باشقا ھېچقانداق گۇناھى يوق. ئۇلار پەقەت خاننىڭ ئەتىۋارلىشىغا ئېرىشىش، مەنسىپىنى ئۆس-تۈرۈش ئۈچۈن ئاشۇنداق قىلغان. ئۇياندىن تەختكە چىقىپ بول-غىچە بۇياندىن ئۇلارنىڭ مەنسىپىنى ئېلىپ تاشلىسام، ئوردىدىن قوغلىسام ياخشى بولماس. ئاشۇ چاغلاردا ئۇلۇسبېگى خۇدايداد ھەزرەتلىرى جېنىدا خانغا ئىككى ئېغىز لىلا گەپ قىلالمىغان يەردە، ئۇلار بۈيۈك سەلتەنەت ئىگىسى بولغان خان تاغام سۇلتان شىرمۇھەممەدخانغا خۇشامەت قىلماي قانداق قىلاتتى؟ ئازماس ئاللاھ دەپتىكەن، ھەممىمىز خام سۈت ئەمگەن بەندىلەرمىز. ئىز-



سان دېگەن شوھرەت، مەنسەپ، مال - دۇنيا، مەرتىۋىنىڭ قۇلد -  
 دۇر. ھەقىقەت ئۈچۈن كۆكرەك كېرىپ چىقالايدىغانلار بەكمۇ ئاز.  
 لېكىن، ناھەقىقەتچىلىققا چىدىماي ھەقىقەت دەۋاسى قىلغانلارنىڭ  
 ھېچبىرى ئۆلۈمدىن قۇتۇلالغان ئەمەس. ئاشۇ چاغدا سۇلتان  
 شىرمۇھەممەدخانغا خۇشامەت قىلىپ ياشاشنى ئار بىلىپ، ئادالەت  
 تەلەپ قىلىپ چىققانلىقى ئۈچۈن ئەمىر ئاقتىمۇر، ئەمىر ئاقبۇ -  
 غا، ئەمىر سەبۇرغە، ئەمىر مۇسا... قاتارلىق باھادىر سەركەردىلەر  
 ئۆلۈمگە مەھكۇم بولدى ئەمەسمۇ؟ ۋادەرخا! ئاجايىپ شىر يۈرەك  
 ئوغلانلار ئىدى ئۇلار. گەرچە سەلتەنەت تىزگىنىنى ئوڭۇشلۇق  
 قولىمغا ئالغان بولساممۇ، ئەل - رەئىيەتنىڭ كۆڭلى تېخى خا -  
 تىرجەم ئەمەس. ھە دېگەندە ئۇ خۇشامەتچىلەرنى جازالاپ، مەنسەپ -  
 كۈلاسنى ئېلىپ تاشلىسام ئەل - يۇرتتا پىتنە - پاسات پەيدا بو -  
 لۇشى، ئوردىدىكى ئەمىرلەرلا ئەمەس، ھەرقايسى ۋىلايەت، ئاي -  
 ماقلاردىكى ئەمىرلەرمۇ دەككە - دۈككىدە قېلىشى، قالايىمقانچى -  
 لىق پەيدا بولۇشى چوقۇم. ئەڭ ياخشىسى كۆكسى - قارنىمنى  
 كەڭ تۇتاي، ئۇلار رىياكارلىقنى تاشلاپ ساداقەت بىلەن خىزمەت  
 قىلسا، ئۆتكەن ئىشلارنى سۈرۈشتۈرمىگىنىم تۈزۈك. ناۋادا خىز -  
 مىتىنىڭ ھۆددىسىدىن چىقالمىسا، ئاندىن مۇۋاپىق بىر تەرەپ  
 قىلارمەن. ئول چاغدا مەندىن ھېچكىم يامانلاپ يۈرمەيدۇ...»  
 سۇلتان ئۇۋەيسخان خىيالىدىن باش كۆتۈرۈپ، يېنىدا جىم -  
 جىت ئولتۇرغان سەيپىدەلى ئالپقا قارىدى:

— قانداق، دېرىكىنى قىلالىدىلمۇ؟

— ئەمىر مۇسانىڭ چوڭ ئوغللىنىڭ دېرىكىنى قىلالىدۇق،  
 — دەپ جاۋاب بەردى سەيپىدەلى ئالپ، — باشقا ئۈچ ئەمىرنىڭ  
 بالىۋاقلارنىڭ نەگە كەتكەنلىكىنى ھېچكىم بىلمەيدىكەن.

— ئۇلارنى چوقۇم ئىزدەپ تاپسۇن، — دېدى سۇلتان ئۇ -  
 ۋەيسخان ھەسرەتلىك تىنىپ، — ئۇلارنى تېپىپ ھالىدىن خەۋەر  
 ئالمىساق، ئۇ ئالەمگە بارغاندا قارا يۈز بولۇپ قالۇرمىز.  
 — خاتىرجەم بولسىلا ئالىيلىرى، چوقۇم ئىزدەپ تاپىمىز.

— ئەمىر مۇسانىڭ چوڭ ئوغلنىڭ ئىسمى تاهىر بەگقۇ دەيمەن؟  
— شۇنداق ئالىيلىرى، ئۇنتۇپ قالماپتىلا، ئۇ يىگىتنىڭ  
ئەلەم ماھارىتى خېلىلا يۇقىرى ئىدى.

— ھازىر نەدە؟

— ئەسلىدە ئۇدۇللا ھۇزۇرلىرىغا باشلاپ كىرەي دېگەن، قا-  
رىسام ئەتىگەندىن بېرى خېلىلا ھارغىن كۆرۈنىدە. تايىنلىق ئەتە  
ئەتىگەن كۆرۈشتۈرەي دەپ ئوردا تەككىخاننىسى<sup>①</sup>غا جايلاشتۇرۇپ  
قويدۇم.

— ئوبدان قىپتىلا، تاهىر بەگكە لەشكىرىي دىۋاندىن مەنسەپ  
بەرسەك قانداق دەيدىلا؟

— تازا كۆڭۈلدىكىدەك ئىش بولاتتى، — دېدى سەيپىدەئەلى  
ئالپ، — تاهىر بەگنىڭ كاماندازلىق ماھارىتى بەكمۇ ئۈستۈن.  
لەشكىرىي دىۋاننىڭ مەشقاۋۇل بېگىلىك مەرتىۋىسىنى بەرسەك  
بولۇرمىكىن.

— شۇنداق بولسۇن ئەمىسە، — دېدى ئۇۋەيسخان.

— بۈگۈن ھەرەمگە بۇرۇنراق قايتايمىكىن دەيمەن.

— خانزادىنى سېغىنىپ قاپلا — ھە ئالىيلىرى؟

— سېغىنمايدىغان، — دېدى ئۇۋەيسخان كۈلۈپ، — پەر-  
زەنت ئىشقىنىڭ قانداق بولىدىغانلىقىنى ئۆزلەمۇ پەرزەنتلىك  
بولغاندا بىلىدىلا.

بۇ جاۋابنى ئاڭلاپ سەيپىدەئەلى ئالپنىڭ كۆڭلى بىر قىس-  
مىلا بولۇپ قالدى، چىرايىغا سۇس قىزىللىق يۈگۈردى. چۈنكى،  
خوتۇنى ئۆز سۇلتان خېنىم تېخىچە قورساق كۆتۈرمىگەنىدى.  
سۇلتان ئۇۋەيسخان ئويلىمايلا سەيپىدەئەلى ئالپنىڭ يۈرەك يارد-  
سىنى تاتىلاپ قويغانىدى.

— خانزادە تېخىچە ئىسىمىز، — دېدى سۇلتان ئۇۋەيسخان  
سەيپىدەئەلى ئالپنىڭ چىرايىدىكى ئۆزگىرىشكە دىققەت قىلماي، —  
نەچچە كۈندىن بېرى بۇ ئىشقا مېنىڭمۇ ۋاقتىم چىقمىدى.

① ئوردا تەككىخاننىسى — ئوردا مېھمانخانىسى.



— بوۋاققا يەتتە كۈنگىچە ئىسىم قويىمىسا پەرىشتىلەر رەزە-  
جىپ قىلارمىش، — دېدى سەيپىدەلى ئالىپ، — بۇ بەكمۇ مۇھىم  
ئىشكەن. بىلىمدىم، خانزادىگە قايسى ئىسىمنى لايىق كۆردىلە-  
كەن؟

— بۈزۈكۋار بابام ئىسمان بۇغاخاننىڭ ئىسمىنى يادىكار  
قىلايمىكەن دەيمەن.

— ئوبدان ئويلاپتىلا، بۈگۈن شەيخۇلئىسلام ھەزرەتلىرى  
ئىسمىنى چىلاپ قويسۇن. ئات تويىنى بىرنەچچە كۈندىن كېيىن  
قىلۇرمىز. ●

— مەنچە ئات تويىنى قىلمايمىكەن دەيمەن، — دېدى سۇلا-  
تان ئۆۋەيسخان ئويچانلىق بىلەن، — ئەل - يۇرتقا مۇسبەت جا-  
كارلىغىنىمىزغا تېخى يەتتە كۈن بولدى، پەرماننى ئۆزىمىز بۇز-  
ساق ياخشى بولماس. خانزادىنىڭ ئات تويىنى بۆشۈك تويى بىلەن  
قوشۇپ قىلۇرمىز.

— بۇ ئويلىغانلىرىمۇ توغرا.

— ئەمەس ئەتە كۆرۈشكىچە ئامان بولسىلا.



خانزادىگە ئىسىم قويۇش ئىشىدا سۇلتان ئۆۋەيسخان بىلەن  
خاننىش دۆلەتسۇلتان خېنىم خېلىلا تالىشىپ قالدى.

سۇلتان ئۆۋەيسخاننىڭ بۇ تۇنجى پەرزەنتىگە ئۇلۇغ بوۋىسى  
تۇغلۇق تۆمۈرخانغا بولغان چەكسىز ھۆرمىتىنى بىلدۈرۈش ئۈ-  
چۈن، تۇغلۇق تۆمۈرخاننىڭ دادىسى ئىسمان بۇغاخاننىڭ ئىسمىنى  
قويغۇسى بار ئىدى. چۈنكى، ئۇ كىچىك ۋاقىتلىرىدا مەرھۇم  
دادىسى شىرئەلى ئوغلان ۋە مەرھۇم بوۋىسى سۇلتان مۇھەممەد-  
خانلاردىن ئىسمان بۇغاخانغا ئائىت نۇرغۇن قەھرىمانلىق ھېكايە-  
لىرىنى ئاڭلىغانىدى. شۇ سەۋەبتىن ئۇ بوۋىلىرىنىڭ ئارىسىدا  
تۇغلۇق تۆمۈرخاندىنمۇ بەك ئىسمان بۇغاخانغا چوقۇناتتى. ئۇنى



تەڭداشسىز بىر قەھرىمان، باھادىر سىياقىدا قىياس قىلاتتى. تۇنجى ئوغلىغا ئىسان بۇغاخان دەپ ئىسىم قويسا، كەلگۈسىدە نەۋرىلىرىنىمۇ خۇددى بوۋىسى تۇغلۇق تۆمۈرخانغا ئوخشاش شانۇ شەۋكەتكە ئىگە بولىدۇ دەپ پەرەز قىلاتتى. ئەمما خانىش دۆلەت- سۇلتان خېنىم تۇنجى ئوغلىغا ئۆزىنىڭ دادا تەرەپ بوۋىسى يۈ- نۇسخانىڭ ئىسمىنى قويۇشتا چىڭ تۇرۇۋالدى.

— خانزادىنىڭ ئىسمى يۇنۇسخان بولسۇن ئالىلىرى، — دېدى ئۇ سۇلتان ئۆۋەيسخاننىڭ سەۋرچانلىق بىلەن چۈشەندۈرۈش- لىرىنى ئاڭلاپ بولغاندىن كېيىنمۇ جاھىللىق قىلىپ، — بۇ قې- تىم مەندەك بىچارە زەئىپلەرگە يول قويسىلا. كېيىنكى پەرزە- تىمىزنىڭ ئىسمى ئىسان بۇغاخان بولسۇن. سىلى بىلمەيدىلا، مەن تۇغۇلۇپلا ئول جەننەتماكان بابامنىڭ قۇچىقىدا چوڭ بولغانىكەن- مەن، ئاتام سەلتەنەت ئىشلىرى بىلەن بىر يىلنىڭ 8 - 10 ئېيىدا سىرتتا بولاتتى، ئاناممۇ ئاتام بىلەن كېتەتتى. رەھمەتلىك بابام ئىنىكئانامنىڭ مېنى ئوبدان بېقىشىغا ئىشەنمەي، ھالىمدىن ئۆزى خەۋەر ئالاتتى. ئەقلىمنى بىلىم ئاتا - ئانامنىڭ قۇچىقىدا ئە- مەس، بابامنىڭ قۇچىقىدا كۈمۈشتەك ئاپئاق ساقاللىرىنى ئويناپ ئولتۇرۇپ چۆچەك ئاڭلايدىكەنمەن. ساۋاتىمنىمۇ بەش ياش ۋاقتىمدا ئاشۇ بابام چىقارغان. رەھمەتلىك مېنى بىر كۈن ئە- مەس، بىر ئاش پىشىم كۆرمىسىمۇ چىدىمايتتى. ئۆز قولى بىلەن چاپلىرىمنى تاراپ، يىلىم سۈركەپ ئۆرۈپ قوياتتى. شۇ سەۋەب- تىنىمۇ ئەيتاۋۇر، ئاتام مېنى رەنجىتىشكە پېتىنالماتتى، رايىمغا باقاتتى، ھەرقانداق تەلەپ - ئارزۇلىرىمنى شەرتسىز ئورۇنلايتتى. قىزىمنىڭ دىلى رەنجىسە ئاتامنىڭ روھى قورۇنىدۇ، دەيتتى. بابام رەھمەتلىكنىڭ پات - پاتلا: «تېزرەك چوڭ بولۇپ ياتلىق بولسىلا قىزىم، نەۋرەمنى بىر قېتىم بولسىمۇ باغرىمغا بېسىۋېلىپ ئۆلۈپ كەتسەم ئارىمىنىم قالمايتتى» دەيدىغان گېپى ھېلىمۇ ئېسىمدە. ئەپسۇس، ئۆمرى قىسقا كېلىپ قالدى. سىلى بىلەن تونۇشقان ۋاقىتلاردا بابامنىڭ قازا قىلىپ كەتكىنىگە ئۈچ يىل بولۇپ قالغا-





ندى. ناۋادا مەرھۇم بابام ھېلىغىچە ھايات بولغان بولسا، سىلىمۇ ياقتۇرۇپ قالاتتىلە. پەرزەنتىمىزنىڭ بەخت - پېشانىسى ئوڭ ئىد. كەن، ئۇ دۇنياغا كۆز ئېچىشى بىلەن تەڭ ئارزۇ - ئارمانلىرى ئە. مەلگە ئېشىپ، ئاللاھ تائالا سىلىنى تەختتە ئولتۇرۇشقا نېسىپ قىلدى. نىكاھلىرىغا ئۆتكىنىمدىن بېرى سىلىگە ھېچقانداق تەلەپ قويۇپ باقمىدىم. بىر يىلدىن بېرى مېنى خۇددى جەننەتماكان با. بامغا ئوخشاش ئاسرىدىلا، مېھرىلىرىنى بەردىلە، بۇنىڭدىن مەن ئىنتايىن رازى. ئەمدى مۇشۇ تەلىپىمنى قوبۇل كۆرگەيلا، گەرچە مەن ئول جەننەتماكان بابامنىڭ ھالىدىن خەۋەر ئالالمىغان بول. ساممۇ، ئۇنىڭ ئىسمى بىلەن ئاتالغان بۇ پەرزەنتىمنى ئاشۇ بۇز. رۇكۋار بابامدەك كۆرۈپ باغرىمغا باساي، بۇ ئىشىمدىن بابامنىڭ روھى خۇش بولسا ئەجەب ئەمەس.



خانىش دۆلەتسۇلتان خېنىم گېپىنى تۈگىتىپ ئۆكسۈپ يىغلىۋەتتى. ئەرلەر ئۈچۈن ئاياللارنىڭ يىغىسىدىنمۇ قورقۇنچلۇق نەرسە بولمىسا كېرەك، خانىشنىڭ كۆز يېشىنى كۆرۈپ سۇلتان ئۆۋەيسخاننىڭ يۈرىكى شۇرىدە ئېرىپ كەتتى.

— سەۋر قىلسىلا مەلىكەم، تۇغۇت ئىچىدە يېتىپ يىغلى. سىلا سالامەتلىكلىرىگە زەرەر يېتىدۇ، — دېدى ئۇ خانىشقا تە. سەللى بېرىپ، — مەيلى، خانزادىنىڭ ئىسمىنى ئۆزلەننىڭ ئارزۇ. لىرى بويىچە يۈنۈسخان قويايلى. گەرچە مەرھۇم بابائى بۇزۇرۇكلە. رىنىڭ دىدارىنى كۆرۈش ماڭا نېسىپ بولمىسىمۇ، قەلبلىرىدە شۇنچىلىك كاتتا ئورۇن تۇتقانكەن، ئوخشاشلا ماڭمۇ بابائى بۇزۇرۇكتۇر.

— رەھمەت ئالىيلىرى، — دېدى خانىش دۆلەتسۇلتان خې. نىم چىرايىغا خۇش تەبەسسۇم يۈگۈرتۈپ، — ئاللاھ خالىسا ئىك. كىنچى پەرزەنتىمىزگە ئول جەننەتماكان بابائى بۇزۇرۇكلىرىنىڭ مۇبارەك ئىسمىم - شەرىپىنى قويارىمىز. ئايالىنىڭ كۈلگىنىنى كۆرۈپ سۇلتان ئۆۋەيسخاننىڭ چاق. چاق قىلغۇسى كېلىپ قالدى.

— ناۋادا ئىككىنچى پەرزەنتىمىز ئوغۇل تۇغۇلماي قالسىچۇ؟  
— خاتىرجەم بولسىلا ئالىيلىرى، مېنىڭ قورسىقىمدا بىر  
ئەمەس، مىڭ ئوغۇل بار.

— خاتالاشتىلا، مىڭ ئوغۇل ئۆزلەنىڭ قورساقلىرىدا ئە-  
مەس، مېنىڭ ۋۇجۇدۇمدىدۇر، مۇبارەك قورساقلىرى ئاشۇ مىڭ  
ئوغۇل پەرزەنتىمنىڭ ئارامگاھىدۇر خالاس. بىلىمدىم، ئول پەر-  
زەنتلەر قورساقلىرىغا پاتارمىكىن؟  
سۇلتان ئۇۋەيسخاننىڭ گېپىنى ئاڭلاپ خانىش دۆلەتسۇلتان  
خېنىم پىخىلداپ كۈلۈۋەتتى.

— زىنھار ئەندىشە قىلمىغايلا ئالىيلىرى، ئانا قورسىقى  
پەرزەنت ئۈچۈن دەريادۇر.  
سۇلتان ئۇۋەيسخان خانىشنىڭ چىرايلىق كۆزلىرىگە ھاياجان  
بىلەن تىكىلدى.

— ئېدەرلىرى <sup>①</sup> تېزىرەك توشسا، ئول ئارامگاھقا يەنە بىر  
پەرزەنتىمىزنى جايلاشتۇرسام دەيمەن.

خاننىڭ مۇددىئاسىنى چۈشەنگەن خانىش ۋىلىدە قىزاردى، ئا-  
نار رەڭگىگە كىرگەن چېھرىدە ئالەمچە بەختىيارلىق جىلۋە قىلدى.

— ئىزا تارتىسلا ئالىيلىرى، — دېدى نازلىق كۈلۈپ.

— ئاللاھ ئىگەم مىڭ پەرزەنت بەرمىسىمۇ، ھېچبولمىغاندا  
مىڭغا تاۋاپ يۈز پەرزەنت يۈزى كۆرسەم دەيمەن. لېكىن ئۆزلە  
يىلدا ئاران بىرنى يەڭگىگىلى تۇرسىلا، ئول ئارزۇيىمىز قاچان  
ئەمەلگە ئاشاركىن — تاڭ؟

خانىش دۆلەتسۇلتان خېنىم كۈلكىسىنى توختىتىپ يالت  
ئېتىپ سۇلتان ئۇۋەيسخاننىڭ كۆزىگە قارىدى، كېيىك كۆزلىرىدە  
ئاللىقانداق بىر ۋەھىمە ئەلەڭگىدى.

— راست دەيدىلا ئالىيلىرى، يۈز پەرزەنت تۇغۇشقا مېنىڭ  
بۇ ئۆمرۈم يار بەرمەيدۇ. ئەمما ئالىيلىرىنىڭ ئارزۇسى ئاشۇ بول-

① ئېدەر — تۇغۇتلۇق ئايالنىڭ قىرقى.



سا، ئامالى تېپىلىدۇ، بىر ئەرگە تۆت خاتۇن راۋا دەيدىغان گەپ بار ئەمەسمۇ، سىلىدەك بۈيۈك سەلتەنەت ئىگىسىگە تۆت ئەمەس، قىرىق خاتۇنمۇ راۋا كېلىدۇ. لېكىن ئېدەرەم توشۇپ بولغۇچە ھە - رەمگە كۈندەش ئەكىرىمىگەيلا.

سۇلتان ئۇۋەيسخان ئويلمايلا چاقچاق قىلىپ خوتۇنىنىڭ دىلىنى چىگىپ قويغانلىقىنى ھېس قىلدى. ھەئە، ئۇ خانىشنىڭ نېمىگە ئىشارە قىلىۋاتقانلىقىنى چۈشەنگەنىدى.

— كۆڭۈللىرىگە ئالمىسلا، چاقچاق قىلىپ قويدۇم. ئۆزلە - دىن كۆرگەن ھەربىر پەرزەنتىمنى مىڭغا تاۋاپ قىلىمەن.

خاننىڭ دۆلەتسۇلتان خېنىم ئۈندىمىدى، شۇ تاپتا يۈرىكىدە تۇيۇقسىز قوزغالغان رەشك گۈلخانلىرى لاۋۇلداۋاتاتتى. ئۇ چىن يۈرىكىدىن سۆيگەن بۇ يىگىتكە بىر ئۆمۈر ئۆزى يالغۇز ئىگە بولالا - مايدىغانلىقىنى ئوبدان بىلەتتى. قايسىبىر خان - سۇلتانلارنىڭ ھەرمى خانىش، بانۇ، ئايىم، غۇنچىچە<sup>①</sup>لىرى بىلەن تولىمىغان؟!

سۇلتان ئۇۋەيسخان ئايالىنىڭ خىيالىنى چالغىتىش ئۈچۈن تەتلىلا يۈگەكتە ھېچنېمىدىن بىخەۋەر پۇشۇلداپ ئۇخلاۋاتقان ئوغ - لىنى ئاۋايلاپ قولغا ئالدى.

— خانزادىنىڭ ئىسمىنى بۈگۈندىن قالدۇرماي چىلىتىۋې - تەيلى، شەيخۇلئىسلام قاتارلىق ئوردا ئۆلىمالىرى ئىسىم قويۇش ئۈچۈن ساقلىشىپ قالغان.

— قايسىڭلار بار؟ — توۋلىدى خانىش ئىشك تەرەپكە قاراپ.

— لەببەي خانىش ئايىم.

— خانزادىگە ئىسىم قويىدىكەن، ھەرەمدىن ئاچىقىپ بې - رىڭلار.

ئىنىكئانا ئىلدام كېلىپ سۇلتان ئۇۋەيسخاننىڭ قولىدىن بوۋاقنى ئاۋايلاپ ئالدى.

① غۇنچىچە — توقال.





ھەپتىدىن بېرى خانىش دۆلەتسۇلتان خېنىم سۇلتان ئۇ-  
ۋەيسخانغا چىراي ئاچمايۋاتاتتى. خۇددى سۇلتان ئۇۋەيسخان ھا-  
زىرلا ھەرەمگە بىرمۇنچە توقاللارنى ئېلىپ كىرىدىغاندەك تۇيۇلۇپ  
بىئارام بولاتتى. مەيلى ھازىر، مەيلى كېيىن بولسۇن، ھامىنى يۈز  
بېرىدىغان بۇ رېئاللىققا ئۆزىنى ھەرقانچە زورلاپمۇ يۈزلىنەلمەيۋا-  
تاتتى. سۇلتان ئۇۋەيسخان ئۇنىڭ كۆڭلىنى ئېچىش ئۈچۈن ھە-  
رەمگە كۈنىگە ئىككى - ئۈچ قېتىم كىرەتتى، قىزىق - قىزىق  
گەپلەرنى قىلىپ كۈلدۈرۈشكە تىرىشاتتى، ئوغلىنى ئىرىكلەتكەن  
بولۇپ يۈرەك سۆزلىرىنى دەۋالاتتى.



— كۆزلىرىنى ئاچسىلا خانزادەم، ۋالىدەلىرىگە گەپ قىل-  
سىلا، جېنىم ئانا، چىرايلىق قاپاقلىرىنى تۈرۈۋالسىلا. ئۆزلە  
رەنجىسىلە ئاتامنىڭ يۈرىكى ئاغرىيدۇ، ئاتامنى يۈرەك ئاغرىقى  
قىلىپ قويىمىسىلا، ئاتامنىڭ تۈركىستاندا ئوغرىلىۋېلىپ ئازابلە-  
غان يۈرىكىنى تۇرپاندا سەدىپارە قىلاي دەمدىلا دېسىلە ئوغلۇم.  
سۇلتان ئۇۋەيسخاننىڭ ئاۋازىدىن چۆچۈپ كەتكەن بوۋاق ئى-  
كەلەپ يىغلاشقا باشلىدى.

— ئەكەلسىلە. بالىنىمۇ چۆچۈتۈۋەتتىلە مانا، — دېدى خا-  
نىش چىرايىنى ئاچماي.

سۇلتان ئۇۋەيسخان بالىنى ئۈزىتىۋېتىپ چاقچاق قىلدى:  
— چۆچۈتۈۋەتمىدىم، ئوغلۇم ئاتىسىنىڭ نالىسىگە چىدىماي  
يىغلاۋاتىدۇ، باغرىنىڭ يۇمشاقلىقى مېنى تارتقان ئوخشايدۇ.

— ئەمىسە مېنىڭ باغرىم قاتتىقكەن - دە؟

— ئوبدان بىلىۋالسىلا مەلىكەم، ئىشقى زۇلۇملىرىدا مېنىڭ  
يۈرىكىم بەئەينى تالقاندۇر.

خاننىش پىخىلداپ كۈلگىنىچە چىرايلىق لەۋلىرىنى نازلىق  
ئۆشلىدى:

— ئۇششۇق.

سۇلتان ئۇۋەيسخانمۇ خانىشقا ئەگىشىپ پىخىلداپ كۈلۈۋەتتى.  
شۇ ئەسنادا ھۇجرىغا شەپە چىقارماي كىرىپ كەلگەن خانىش-  
نىڭ خاس كېنىزىكى قول باغلاپ تۇرۇپ دېدى:  
— مەلۇم بولغاي، خان ئايىم كەلدى.

سۇلتان ئۇۋەيسخان ئانىسىنىڭ كەلگەنلىكىنى ئاڭلاپ دەس  
ئورنىدىن تۇردى، پەرياستۇققا يۆلىنىپ ياتقان خانىشمۇ قەددىنى  
رۇسلىدى.

سۇلتان ئۇۋەيسخان تەختتە ئولتۇرغاندىن كېيىن ھەرقانچە  
يالۋۇرۇپمۇ ئانىسىنى ھەرەمگە كېلىپ تۇرۇشقا كۆندۈرەلمىگەنىدى.  
— ھارمىغايلا بۇزۇكۋارىم، ئالتۇن بويلىرى ئېسەنمى-  
كىن؟ — دېگىنىچە سالام بەردى خان بىلەن خانىش.

— دۆلەتزاڭ! <sup>①</sup> — دېدى سۇلتان خاتۇن سالامنى ئىلىك ئې-  
لىپ ۋە ئورنىدىن تۇرۇشقا تەمشەلگەن خانىشقا يۈزلەندى، —  
قوزغالمىسىلا خانىش ئايىم، يۆلىنىۋەرسىلە.  
سۇلتان خاتۇن تۈرگە چىقىپ جايلىشىۋالغاندىن كېيىن  
نەۋرىسىنى قولغا ئېلىپ ئەركىلەتتى، ئەمما خانىشتىن ئېسەن-  
لىك سورىمىدى.

— ھەرەمگە كېلىپ تۇرغان بولسىلىغۇ بۇنداق يول مېڭىپ  
ھەرەج تارتىپ يۈرمەيتتىلە. نەۋرىلىرىنىمۇ كۈندە كۆرۈپ  
تۇرالايتتىلە، — دېدى سۇلتان ئۇۋەيسخان.

— مەن كەلسەم ھەرەم تېخىمۇ تارلىشىپ قالارمىكىن ئوغ-  
لۇم، — دېدى سۇلتان خاتۇن رەنجىگەن قىياپەتتە.

ئانىسىنىڭ گېپىنىڭ تېگىدە گەپ بارلىقىنى ھېس قىلغان  
سۇلتان ئۇۋەيسخان بىردىنلا تەئەججۈپلەندى:

— ھەرەم شۇنچە كەڭ تۇرسا، قانداقسىگە تارلىشىپ قالغۇ-  
دەك؟

سۇلتان خاتۇن ئوغلىنىڭ كۆزىگە تىكىلىپ تۇرۇپ سورىدى:

① دۆلەتزاڭ — دۆلەتلىرى زىيادە بولسۇن.



— ھەرەمنى كەڭ تاشا دەيلا - يۇ، ئەجەب گۆھەرنىڭار خا -  
نەشنى قوغلىماقچى بوپتىلا. ئەسلىرىدىن چىقىرىپ قويىمىسىلا،  
گۆھەرنىڭار ئايىم نېمىلا بولمىسۇن مەرھۇم خان تاغلىرىنىڭ  
خاننىشەدۇر، ئۆزلىگە ھەم ھاممىدۇر.  
سۇلتان ئۇۋەيسخاننىڭ چىرايىدىكى تەبەسسۇم ھەيرانلىققا  
ئالماشتى.

— يوچۇنلا گەپ قىلدىلىغۇ بۇزۇكۋارىم؟  
— ئۆزلىنىڭ پەرمانىسىز كىمۇ گۆھەرنىڭار خانىشنى ھە -  
رەمدىن قوغلاشقا پېتىنالىسۇن، — سۇلتان خاتۇن كېلىنىگە سو -  
غۇقلا نەزەر تاشلىدى، — بەلكىم بۇ ئىشتىن خان ئالىلىرىنىڭ  
خەۋىرى بولمىسا، خانىش ئايىمنىڭ خەۋىرى باردۇر؟  
كۈتۈلمىگەن بۇ جاۋابتىن خانىش دۆلەتسۇلتان خېنىم تەم -  
تىرەپ قالدى. سۇلتان ئۇۋەيسخان ئايالىغا يالت ئېتىپ قارىدى،  
كۆزلىرىدىن روشەن نارازىلىق ئالامەتلىرى بالقىدى.  
— خان ئانامغا مەلۇم بولغاي، — دېدى خانىش تەستە زۇۋان -  
غا كېلىپ، — بۇ ئىشتىن مېنىڭمۇ زىنھار خەۋىرىم يوقتۇر.  
دېمىسىمۇ بۇ ئىشتىن سۇلتان ئۇۋەيسخاننىڭمۇ، خانىشنىڭمۇ  
خەۋىرى يوق ئىدى. دۆلەتسۇلتان خېنىم ئۇۋال بولغان قىياپەتتە  
ئۇۋەيسخانغا قارىدى، كۆزىگە غىلىدە ياش كېلىپ قالغانىدى.

— بۇزۇكۋارىم بۇ گەپنى كىمدىن ئاڭلىدىكىن؟  
— ئەتەگەن گۆھەرنىڭار خانىش ئۆزى ئەرز قىلىپ كەلدى.  
ھەرەمئاغىسى شۇنداق پەرمان يەتكۈزۈپتۇ، — دېدى سۇلتان خاتۇن  
تەرىنى تۇرۇپ، — مەرھۇم خان تاغلىرى قىلغان يامانلىقنى تې -  
خى تەختتە ئولتۇرغىلى ئىككى ھەپتە بولا - بولمايلا خاتۇن - با -  
لىلىرىغا ياندۇرۇپ بەرسىلە بولماس. بۇ گەپ ئەل - يۇرتقا تاراپ  
كەتسە تۇل خاتۇن، يېتىم ئوغۇللارنى ئانى تېپىپتۇ، ھەرەمدىن  
قوغلاپ چىقىرىپتۇ دەپ پىتنە قىلىشىدۇ، سۇلتانلىق شەۋكەتلى -  
رىگە تەسىر يېتىدۇ. پادىشاھ دېگەن كەڭ قورساق، ئالىيجاناب بو -  
لۇشى لازىم. بابائى بۇزۇكلەرنىڭ تۈزۈكلىرىدە شۇنداق ئېيتىل -



خاندۇركى: «سەلتەنەتنىڭ سۈرىگە تايىنىپ كۈچ - قۇدرىتىڭنى ئاجىزلارغا كۆز - كۆز قىلما ھەمدە ئۇلارنىڭ پەنجىسىنى يانچىش - نى راۋا كۆرمە. يامانلىققا يامانلىق قىلىش باھادىرلارنىڭ پەزىلىتى ئەمەس. پادىشاھنىڭ شەۋكىتى ئەدلى بىلەن ئەمەس، بەلكى زۇلمى بىلەن بۇزۇلۇر».

سۇلتان ئۇۋەيسخان قول باغلىغىنىچە بېشىنى تۆۋەن سالىدى. — بۇزۇرۇكۋارىمنىڭ ئۈگۈتلىرىنى ئېسىمدە مەھكەم تۇت - مەن، خاتىرجەم بولسىلا، ھازىرلا ھەرەمئاغىسىنى چاقىرتىپ سۈ - رۇشتۇرەي.

— شۇنداق قىلسۇنلار، — دېدى سۇلتان خاتۇن ئوغلىنىڭ كۆزىگە تىكىلىپ تۇرۇپ، — گۆھەرنىڭار خانىشنىڭ كۆڭلىنى ئەمىن تاپقۇزۇپ قويسىلا. ئاتىسىدىن يېتىم قالغان ئول ئىككى خانزادە ئۆزلەگە ئىنى قېرىنداشتۇر. ئۇلارنى ئاسرىماق، تەربىيە - لىرىگە ئالماق مەجبۇرىيەتلىرى ھەم باردۇر. ئۇلارنى كىچىك كۆرمەي، ئوردىغا ئەكىرىپ ئەمىرلەر قاتارىدا ئىززەت قىلسۇنلار. — خوش، — دېدى ئۇۋەيسخان. شۇ تاپتا ئۇ، بۇ ئىشنى سۈ - رۇشتە قىلىشقا ئالدىراپ قالغانىدى، — بۇزۇرۇكۋارىم ئارام ئالغاچ تۇرسىلا، مەن ئوردىغا چىقاي.

— چىقىۋەرسىلە، — دېدى سۇلتان خاتۇن، — پادىشاھ دې - گەن كۈندۈزى ئوردىنى تەرك ئەتمىگىنى تۈزۈك. ھەرەم پادىشاھ - نىڭ كېچىلىك ئارامگاھىدۇر.

سۇلتان ئۇۋەيسخان گەدىنىگىچە قىزاردى. ئانىسىنىڭ «ھە - دېسىلا ھەرەمگە كېلىۋېلىپ خوتۇنۇڭنىڭ كۆزىگە قاراپ ئولتۇر - ماي، ئوردىغا چىقىپ سەلتەنەت ئىشلىرىغا كۆز - قۇلاق بول» دې - گەن مەنىدىكى گېپى ئۇنىڭغا قاتتىق تەسىر قىلغان، خىجىللىق - تىن يەرگە كىرىپ كەتكۈدەك بولغانىدى.

مەرھۇم خان سۇلتان شىرمۇھەممەدخاننىڭ خوتۇن - بالى - لىرىنى ھەرەمدىن قوغلاپ چىقىرىش ھەرەمئاغىسىنىڭ ئويلاپ تاپ - قان ھىيلىسى ئىدى. تېخى 10 - 12 ياش ۋاقتىدىلا مەرھۇم سۇ -

تان خىزىر خوجا خان تەرىپىدىن ئاختا قىلىنىپ ھەرەمنىڭ خىزىرى -  
مىتىگە قوبۇل قىلىنغان، مەرھۇم سۇلتان شىرمۇھەممەدخان  
زامانىدا ھەرەمئاغىلىققا كۆتۈرۈلگەن بۇ ئاغۋات ھەرەمدە يۈز بەر -  
گەن نۇرغۇن سۈيىقەستلەرنىڭ شاھىدى ئىدى، ھەرەمنى ئۆزىنىڭ  
شەخسىي قەسىرىدەك ھېسابلايتتى. مېھىر - شەپقەت دېگەن نەرسىنى  
ئەسلا بىلمەيتتى. ھەرەمدە ئۇنىڭدىن خانىشتىن باشقا ھەممە -  
مە ئادەم قورقاتتى. ئۇ ئۆز بېشىمچىلىق بىلەن ھەرەمدىن سۇلتان  
شىرمۇھەممەدخاننىڭ خوتۇن - بالىلىرىنى قوغلاپ چىقىرىپ،  
سۇلتان ئۆۋەيسخاننىڭ ئىشەنچىگە ئېرىشىشنى كۆڭلىگە پۈككە -  
نىدى.

سۇلتان ئۆۋەيسخان ئۇنى قىلچىلىك يۈز - خاتىر قىلماي  
ئۆلۈمگە بۇيرىدى. گۆھەرنىڭار خانىشقا ئىلگىرى قانداق تەمىنات  
بېرىلگەن بولسا، ھازىرمۇ ئاشۇ يوسۇندا تەمىنات بېرىش، ئىككى  
خانىزادىگە ئوردىدا ئىچكىيلەر<sup>①</sup> قاتارىدا مۇئامىلە قىلىش، سۇلتان  
شىرمۇھەممەدخاننىڭ ياش غۇنچىچەلىرىگە خەزىنىدىن مۇۋاپىق  
خىراجەت بېرىپ يۇرتىغا، ئائىلىسىگە قايتۇرۇش، قايتا نىكاھلىق  
بولۇشنى خالىسا روخسەت قىلىش توغرىلىق پەرمان چۈشۈردى.



## 21

بۈگۈن ئۆلۈسبېگى قەسىرى خۇددى ھېيت بولغاندەك قىزىپ  
كەتكەنىدى. گەرچە سۇلتان ئۆۋەيسخان تەرىپىدىن جاكارلانغان  
قىرىق كۈنلۈك مۇسبەت ئاخىرلاشقىلى خېلى كۈنلەر بولۇپ قال -  
غان بولسىمۇ، ھېچكىم مەشرەپ، كۆڭۈل ئېچىش سورۇنلىرىنى  
تۈزۈشكە جۈرئەت قىلالىمىغانىدى. شۇ كۈنلەردە قىش ئاخىرلىشىپ

① ئىچكىيلەر — تۆۋەن دەرىجىلىك ئەمىرلەر.



كۆكلەمنىڭ شەپسى كېلىشكە باشلىغانىدى. ئىلگىرى بۇنداق ۋاقىتلاردا پايتەخت ئاھالىسى نورۇزنىڭ تەييارلىقىغا تۇتۇش قىلاتتى. كوچا، رەستە، مەھەللىلەردە، باي - زەردارلارنىڭ ھويلا - قەسىرلىرىدە كۆك مەشرىپى باشلىنىپ كېتەتتى. ئەمما ھازىر ئوردىدىن مۇسبەتنىڭ ئاخىرلاشقانلىقى ھەققىدە شەپە بولمىغاچقا، ئاۋام تېخىچە قارىلىق كىيىملىرىنى تاشلىمىغانىدى.

ھەئە، بۈگۈن ئۇلۇسبېگى خۇدايداد پۈتكۈل ئاستانگە مەر - ھۇم سۇلتان شىرمۇھەممەدخانغا تۇتۇلغان مۇسبەتنىڭ ئا - خىرلاشقانلىقىنى جاكارلىماقچى بولغاندەك قىلاتتى.

ئۇنىڭ كاتتا، ھەشەمەتلىك سارىيىغا سۇلتان ئۇۋەيسخاندىن تارتىپ ئوردىدىكى بارلىق چوڭ - كىچىك ئەمىرلەر تولۇق جەم بولغانىدى. ئاستاندىكى داڭلىق سازەندىلەر مۇقام ئورۇنلاۋاتاتتى، داستىخانغا تىزىلغان نېمەتلەرنىڭ ھەددى - ھېسابى يوق ئىدى. تۈجۈپىلەپ ئېچىتىلغان ئۈزۈم شارابلىرى ئالتۇن، كۈمۈش، قاش - تېشى جامىلارغا بېلىقكۆزى قىلىپ قۇيۇلغانىدى.

— شاھلارنىڭ شاھى، باھادىرلارنىڭ باھادىرى، بۈيۈك سەل - تەنەتمىزنىڭ پاسىبانى جانابى دۆلەتپاناھ سۇلتان ئالىيلىرىغا بىزلەر كىم ساداقەت كەمىرىنى بېلىگە مەھكەم باغلىغان مۇلازىم - لىرىدىن ھەددى - ھېسابسىز مەدھىيە ۋە مىننەتدارلىقلار بول - سۇن، — دەپ قەدەھ سۆزى باشلىدى ئۇلۇسبېگى خۇدايداد تۆردە ئولتۇرغان سۇلتان ئۇۋەيسخانغا تەۋازۇ بىلەن ئېگىلىپ تۇرۇپ، — گەرچە جانابى قىبلىگاھىمىزنىڭ سەلتەنەت تەختىگە بەرقارار بول - غىنىغا خېلى ۋاق بولغان بولسىمۇ، لېكىن مەرھۇم خاننىڭ ۋاپاتى سەۋەبلىك ئەل - يۇرتقا مۇسبەت جاكارلانغانلىقى ئۈچۈن ئول خاسىيەتلىك كۈننى قۇتۇلۇقلاپ، تەنتەنە قىلىشقا مۇمكىن بولماي كەلگەن ئەردى. ئويلاپ باقسام ھالا بۈگۈنگىچە ئەل - ئاۋام تېخىچە مۇسبەت لىباسلىرىنى يەشمەپتۇ. ئۆلۈم ئەزەلدۇر، ئۇ ياراتقان ئىگىسىنىڭ ھۆكىمدۇر. ئەمما كۆڭۈلنى خۇشال تۇتماقۇمۇ، ئاسا - يىشلىق كۈنلەردە ئېچىلىپ يايىماقۇمۇ ئاللاھنىڭ بەندىلىرىگە



قىلغان چەكسىز ئىنايىتىدۇر. ئول بائىستىن ئابا - ئەجدادلىرىد -  
مىز ئۆلۈمدىن باشقىسى تاماشا دېگەنكەن. كەتمەنلەنگەنلەرنىڭ  
كەينىدىن كەتكىلى، بىر ئۆمۈر قايغۇ بۆشۈكىگە بۆلىنىپ ياشىغە -  
لى بولماس. مەشرەپ، نەغمە - ناۋا، باراۋەت.. تىرىكلەرنىڭ تې -  
تىشىغا، ھۇزۇر پەيزىنى سۈرۈشىگە بۇيرۇلغان كاتتا مەئشەتتۇر.  
ھېلىمۇ شۇنچە كۈنلەردىن بېرى مۇسبەت لىباسلىرىمىز بىلەن  
ياشاپ، جەننەتلىك مەرھۇم سۇلتان شىرمۇھەممەدخان ئالىيلىد -  
رىغا بولغان قايغۇ - ھەسرەتلىرىمىزنى ھەقدادىغا يەتكۈزدۈك. ئەمدى  
بولسا مۇسبەتنى ئاخىرلاشتۇرۇپ، نورمال تۇرمۇش تەرىزىمىزنى  
ئىزغا سېلىش زامانى كەلدى دەپ ئويلايمەن. شۇنداق بولغانىكەن،  
جانابى خان ئالىيلىرىنىڭ خىزمەتكارلىرى بولمىش بىزلەر بەزمە -  
باراۋەتلىرىمىز بىلەن ئانھەزىرىتىمىنىڭ سەلتەنەتكە پاسىبان بول -  
غانلىقىنى قۇتۇقلۇقساق، شۇنىڭ بىلەن بىرگە ئالىيلىرىنىڭ مۇ -  
بارەك پۇشتى بولمىش بەختىيار خانزادىنىڭ بۇ دۇنياغا ساق -  
سالامەت كۆز ئاچقانلىقىنى مۇبارەكلىسەك، دېگەن نىيەتتە ئۇشبۇ  
بەزمىنى ھازىرلاشقا جۈرئەت قىلدۇق. خان ئالىيلىرىنىڭ قايغۇ -  
ھەسرەتنى ئۇنتۇپ، خۇشاللىققا يۈزلىنىشىنى تۆۋەنچىلىك بىلەن  
ئۆتۈنمەن.

ئۆلۈسبېگىنىڭ سۆزى تۈگىشى ھامان بارلىق ئەمىرلەر  
دۈرىدە ئورۇنلىرىدىن تۇرۇشۇپ سۇلتان ئۆۋەيسخانغا ئېھتىرام  
بىلدۈرۈشتى:

— ئالىيلىرى قايغۇ - ھەسرەتنى ئۇتۇغايلا، شادلىق ھۇزۇ -  
رىنى سۈرگەيلا.

شۇ كۈنلەردە سۇلتان ئۆۋەيسخاننىڭمۇ ماتەمنى ئاخىرلاش -  
تۇرغىسى بولسىمۇ، لېكىن بەزى ئەمىرلەرنىڭ پىتنە قىلىشىدىن  
ئېھتىيات قىلىپ سۈكۈت قىلغانىدى. شۇڭا ئۆلۈسبېگىنىڭ مەس -  
لىھەت سالمايلا بۇ سورۇننى ھازىرلىشى ئۇنىڭ كۆڭلىدىكىدەك  
ئىش بولغانىدى.

— جانابى ئۆلۈسبېگى، مۆھتەرەم ئەمىرلەرگە تەسەننا، قېنى



جاي ئالسۇنلار، — دېدى سۇلتان ئۇۋەيسخان مېننەتدارلىقىنى بىلدۈرۈپ، — گەرچە جەننەتماكان تاغائى بۇرۇك خان ئالىلىرىدە. نىڭ مۇسبەت تەزىيىسىنى بىر ئۆمۈر داۋاملاشتۇرۇش، قارىلىق بىلەن ياشاش نىيىتىمىز بولسىمۇ، لېكىن بىزنىڭ سەۋەبىمىزدىن ئاۋام — رەئىيەتنىڭمۇ كۆڭۈل شادلىقىدىن مۇستەسنا ھالەتتە مۇسبەتتە يۈرۈشىنى خالىمىغانلىقىمىز ئۈچۈن مۇسبەت لىباسلىرىمىزنى سېلىپ تاشلىماقتىن ئۆزگە ئىلاجىمىز يوقتۇر. بىزنىڭ سەلتەنەت سايىمىزدا ئەل — يۇرت قايغۇ — مۇسبەتتە ئەمەس، مەشرەپ — باراۋەتتە ياشىمىقى جايىزدۇر. بۈگۈن ئۆلۈسۈپ گى ھەزرەتلىرى بۇ كۆڭۈللۈك بەزمىنى ھازىرلاپ، خەستە دىلدەمىزدا قايتا شادلىق ئۇچقۇنلىرىنى يېلىنجاتماققا تەرەدۇت ئەيلەپتۇ. ھەربىرلىرى ئازادە ئولتۇرۇپ خۇشال — خۇرام يەپ — ئىچىسۇنلار، بەزمە — مەشرەپ مەئىشتىدىن تەڭ ھۇزۇر ئالغايىمىز.

سۇلتان ئۇۋەيسخان بىلەن تۇنجى قېتىم شارابىازلىق قىلىدۇ. شىۋاتقان ئەمىرلەر دەسلەپ بىر ئاز تارتىنىپ قېلىشقان بولسىمۇ، كېيىن شارابىنىڭ تەسىرىدە ئۆزلىرىنى ئەركىن — ئازادە تۇتۇشتى. كىملىرىدۇر قىزىقچىلىق قىلىپ لەتىپە سۆزلەيتتى، لەتىپە ئاخىرلاشقاندا سارايدىن گۈررىدە كۈلكە كۆتۈرۈلەتتى. ئوبدانلا شىر كەيپ بولغان سۇلتان ئۇۋەيسخانمۇ ئۆز نۆۋىتىدە قايسىبىر ئەمىرنىڭ لەقىمىگە يوشۇرۇن ئىشارە قىلىپ چاقچاق قىلاتتى، ئەمىرلەرنى شاراب ئىچىشكە زورلايتتى. ياشىنىپ قالغانلىقى ئۈچۈن نەچچە يىللاردىن بېرى شارابقا يېقىن يولمىغان ئۆلۈسۈپكى خۇدايدادىمۇ سۇلتان ئۇۋەيسخاننىڭ زورلىشى بىلەن بىرنەچچە قەدە ئىچىشكە مەجبۇر بولدى. شۇ تاپتا ئۇلار ھېلىلا مائەمدار ئىدەكەنلىكىنى پۈتۈنلەي ئېسىدىن چىقىرىشقانىدى.

— جانابى ئالەمپاناھقا كىچىككىنە بىر ئەرزىم بار ئىدى، — دېدى خېلىلا تەڭشىلىپ قالغان مىرمۇھەممەدشاھ دەس ئورنىدىن تۇرۇپ، — بايان ئەيلەشكە ئىجازەتمەكەن ؟ ئۆلۈسۈپكى خۇدايدادىننىڭ بۇ ئىككىنچى ئەمىرزادىسى ئوردىدا



نوپۇزلۇق ئەمىرلەردىن ھېسابلىناتتى. ئۇنىڭ ئەرزىنى ئاڭلاشقا قىزىققان سورۇن ئەھلى بىر پەس جىمىشتى.

— قېنى خوش، — دېدى سۇلتان ئۆۋەيسخان مېرمۇھەمەدشاھنى سۆزلەشكە دەۋەت قىلىپ.

مېرمۇھەمەدشاھ ئاتىسىغا لايىپىدە بىر قارىۋالغاندىن كېيىن كالتە يۆتىلىپ قويۇپ ئېغىز ئاچتى:

— جانابى قىبلىگاھىمىز سەلتەنەت تەختىگە بەرقارار بولغاندىن بېرى ئۆمىدىسىزلىك ۋادىسىدا سەرسان بولغانلارنىڭ يۈزدە

گە ھىممەت ئىشكىلىرى ئېچىلىپ، ئەل - يۇرت ئاسايىشلىققا

يۈزلەندى. بىز بۇنىڭدىن ئۆزىمىزنى چەكسىز بەختىيار ھېس قىلىمىز.

گەرچە ئالىيلەرنىڭ سەلتەنەتنى قۇتلۇقلاشنى كۆڭلىدە

مىزگە پۈكۈپ كەلگەن بولساقمۇ، ۋاقتى لىسائىتىنى تاپالماي

كەلگەن ئىدۇك، مانا بۈگۈن مۇرادىمىز ھاسىل بولدى. كەمىنە

ئىستېداتسىز مۇلازىملىرى جانابى ئالىيلەرنىڭ شانۇ شەۋكىتىدە

گە لايىق كەلمىسىمۇ، ھايات بېغىمدا ئەتىۋارلاپ پەرۋىش قىلىپ

ئۆستۈرگەن بىر چىمەننى خىزمەتلىرىگە تارتۇق قىلىشنى تولىمۇ

ئارزۇ قىلىمەن. ناۋادا قىبلىگاھىمىز ئول نازۇك چىمەننى

خىزمىتىگە سېلىشنى لايىق كۆرسە، ئۆزۈمنى ئىككى ئالەمدە

بەختىيار ھەم شەرەپلىك ھېسابلىغان بولۇر ئەردىم. بىلىمدىم،

خان ئالىيلەرى ئول چىمەننى پايدىداز قىلىشنى خالامدىكىن؟

كۈتۈلمىگەن بۇ تەكلىپكە سۇلتان ئۆۋەيسخان نېمىدەپ جاۋاب

بېرىشنى بىلەلمەي تېڭىرقاپ قالدى. ئۇ تۈركىستاندا مەلىكە دۇ -

لەتسۇلتان خېنىمغا ئاشىق بولۇپ نىكاھىغا ئالغاندىن بېرى يەنە

بىر ئايال زاتىغا كۆڭۈل بېرىشنى ئويلاپ باقمىغانىدى. شۇ تاپتا

مېرمۇھەمەدشاھ قىزىنى ئۇنىڭغا نىكاھلاپ بېرىشنى ئىلتىماس

قىلىۋاتاتتى. ھەئە، نەۋرە قىزىنى سۇلتان ئۆۋەيسخانغا نىكاھلاپ

بېرىش ئۆلۈسبېگىنىڭ بۈگۈنكى سورۇن ئۈچۈن خېلىدىن بېرى

كۆڭۈل قويۇپ پىلانلىغان يەنە بىر سوۋغىسى ئىدى، بارلىق ئە -

مىرلەرنىڭ ئالدىدا بۇ ئىشنى خانغا بىلدۈرۈشنىمۇ ئوغلى مېرمۇ -



ھەممەدشاھقا ئۇلۇسبېگى ئالاھىدە تاپىلىغانىدى. ئەمىرلەرنىڭ ئالدىدا بۇ تەلەپنى ئوتتۇرىغا قويسا، سۇلتان ئۇۋەيسخاننىڭ رەت قىلالمايدىغانلىقىنى ئۇلۇسبېگى ئالدىنلا مۆلچەرلىگەنىدى. چۈنكى، ئاۋادا سۇلتان ئۇۋەيسخان بۇ تەلەپنى رەت قىلىۋەتسە، ئۇ لۇسبېگىنىڭ يۈزى چۈشەتتى، دىلى رەنجىتتى. سۇلتان ئۇۋەيسخان ئوردىسىدىكى بۇ ئەڭ مۆتىۋەر ئەمىرنىڭ يۈزىنى چۈشۈرۈشنى، دىلىنى رەنجىتىشنى ھەرگىز خالىمايتتى. بۇ نازۇك مەسىلەنىڭ يەنە بىر تەرىپىدە موغۇلىستان سەلتەنەتنى قولغا ئېلىپ تەختتە ئولتۇرۇشى ئۈچۈن جان پىدالىق كۆرسەتكەن سەيپىدەلى ئالىپمۇ بار ئىدى. شۇ دەققىدە سۇلتان ئۇۋەيسخاننىڭ كۆز ئالدىدىن ئۇلۇسبېگى خۇدايداد، سەيپىدەلى ئالىپ، سىڭلىسى ئۆزسۇلتان مەلىكە، تاجۇتەخت لىپ قىلىپ ئۆتتى. ئەمىرلەرنىڭ ھەممەسى سۇلتان ئۇۋەيسخاننىڭ چىرايىغا تىكىلىپ قېلىشقان، باياتىن بېرى قوماچ قورۇغاندەك قىزىپ كەتكەن ساراي چىۋىن ئۇچسا ئاڭلانغۇدەك تىمتاسلىققا چۆمگەنىدى.

— ئەمىر ھەزرەتلىرىنىڭ ھايات بېغىدا ئۆسكەن قۇتلۇق سوۋغىسى بولمىش ئول نازۇك چىمەننى پايانداز قىلىش ئەمەس، شاھلىق تاجىمىزغا گۈل قىلىپ قىسقايمىز. بىزنى قەدىرلىگەنلىكلىرىگە تەسەننا، — دېدى سۇلتان ئۇۋەيسخان تىمتاسلىقنى بۇرۇپ.

— ئانھەزرىتىمگە مۇبارەك بولسۇن، — دېيىشتى ئەمىرلەر خاننىڭ جاۋابىنى ئاڭلىغاندىن كېيىن تۇشمۇتۇشتىن قۇتلۇقلاپ. — قىبلىگاھىمىزنىڭ ئالايىق سوۋغىمىزنى قوبۇل قىلغىنىغا كۆپ رەھمەت، — دېدى مىرمۇھەممەدشاھ.

ئەمىرلەر مىرمۇھەممەدشاھنىمۇ خانغا قىيىنئاتا بولغانلىقى ئۈچۈن قۇتلۇقلاشتى.

— ئابا — ئەجدادلىرىمىزدىن تارتىپ ئول جەننەتماكان سەلتەنەت پاسىبانلىرىدىن چەكسىز مېھىر — شەپقەت كۆرۈپ كەلدۈك، — دېدى ئۇلۇسبېگى ھاياجانلانغان ھالدا، — ئوزا يىلى پا.



سېئانمىز نەۋرەم سەيىدئەلى ئالپنىڭ بېشىنى سىلاپ، ھەمشە-رىسى مەلىكە ئۆز سۇلتان خېنىمنى نىكاھلاپ بەرگىنىنى ئاڭلىدى. خىنىمدا خۇشاللىقىمىدىن كۆز ياشلىرىم دەريا بولۇپ ئاققان ئەر-دى. مانا بۈگۈن نەۋرە قىزىمنى ئۆزىگە لايىق كۆرۈپ بېشىمىزنى كۆككە يەتكۈزدى. ئالىيلرىنىڭ ھىممىتىگە مىڭ مەرتە تەسەننا، ئاللاھ خالىسا ئول غۇنچىچەلىرىنى ئەتىلىككە ئۆزۈم ھەرەمگە يەت-كۈزۈپ قويىمەن.

ئولۇسبېگى خۇدايداد چاندۇرماي ئۇستاتلىق قىلىۋاتاتتى. نەۋرە قىزىنى سۇلتان ئۆۋەيسخانغا ئۆزى سايە قىلغانلىقى ئۈچۈن توي شەرتى قويايلىتى ھەم نەۋرە قىزى ئۈچۈن خانىشلىق ئاتاق - مەرتىۋىسىنىمۇ تەلەپ قىلالمايتتى، شۇڭا نەۋرە قىزىنى ئەتەي «غۇنچىچە» دەپ ئاتىغانىدى.

— يېڭىلىشتىلا ھەزرىتىم، ئولۇسبېگى جەمەتىدىن زىنھار غۇنچىچە چىقماس. ھايات گۈلشەنلىرىدە ئەتىۋارلاپ ئۆستۈرگەن ئول نازۇك چىمەننى بىزلىرىم سەلتەنەت ساھىبىغا تارتۇق قىل-غانلىقلىرىنىڭ ئۆزىلا يېتەرلىكتۇر. ھەرەمگە ئۆز قوللىرى بىلەن ئاپىرىپ بېرىشلىرى ھەم بىھاجەتتۇر، — دېدى سۇلتان ئۆۋەيسخان ئولۇسبېگىنىڭ سۆزىنى تۈزىتىپ، — ئىنشائاللاھ، ئەتە ئابا - ئەجدادلىرىمىزدىن قالغان يوسۇن بويىچە دەرگاھلىرىغا ۋالىدەمنى ئىبەرگەيمەن. پۈتكۈل ئىل - يۇرتقا توي نەغمىسى قىلىپ بېرىپ، غۇنچىچە ئەمەس، خانىش ئاتىقى بىلەن ھەرەمگە يۆتكەپ كەلگەيمەن. ئولۇسبېگى خۇدايداد خاندىن كۈتكەن جاۋابقا تولۇق ئېرىش-كەندى. باياتىن بېرى سۇلتان ئۆۋەيسخان بىلەن بوۋىسىنىڭ چىرايىغا قاراپ ئولتۇرغان سەيىدئەلى ئالپ دەس ئورنىدىن تۈر-دى، گەرچە ئۇ شارابنى خېلىلا ئىچكەن بولسىمۇ، ئەس - ھوشى جايىدا ئىدى:

— ئولۇسبېگى جەمەتى شەۋكەتلىك تۇغلۇق تۆمۈر جەمەت-دىن ھەرقانچە ئىززەت كۆرگەن بولسىمۇ، بۇ قەدەر كۆرمىگەن بولغىيتتى. خان ئالىيلىرى ئىززەتنى قىيامىغا يەتكۈزدىلە، بىز-



مۇھەممەد سادىقتىمىزنى قېرىنداشلىق مېھرىمىز بىلەن يۇغۇرۇ-  
ۋەتكەيمىز.

※

※

※

سۇلتان ئۇۋەيسخان ئۇلۇسبېگى خۇدايدادنىڭ نەۋرە قىزى  
كۈنتۇرا خېنىمنى پۈتكۈل ئاستانە خەلقىگە ئۈچ كېچە - كۈندۈز  
توي قىلىپ بېرىپ نىكاھىغا ئالدى ۋە خانىشلىق مەرتىۋىسى بەر-  
دى. رەشك ئوتىدا پۇچۇلانغان خانىش دۆلەتسۇلتان خېنىم بولسا  
بارلىق دەرد - ھەسرەتنى كۆز يېشىدىن ئالدى، شۇنداق قىلماي-  
مۇ ئامالى يوق ئىدى. بىر ئەلنىڭ سۇلتانى ئەمەس، ئادەتتىكى ئە-  
مىر، تۆرە، زەردارنىڭمۇ ئىككى - ئۈچتىن خوتۇنى بارلىقى ئۇ-  
نىڭغا ئايان ئىدى. شۇ يىلى كۈزگىچە سۇلتان ئۇۋەيسخان يەنە  
ئىككى قېتىم نىكاھلاندى. بۇ نىكاھلارمۇ ئوردىدىكى ئەمىر -  
بەگلەرنىڭ ئۇنى قۇتلۇقلاپ قىزلىرىنى تارتۇق قىلىشى سەۋەبىدىن  
ۋۇجۇدقا چىققانىدى. بىراق سۇلتان ئۇۋەيسخان ئۇلارغا خانىشلىق  
مەرتىۋىسى بەرمىدى.

سۇلتان ئۇۋەيسخان ھەر قېتىم نىكاھلانغاندا خانىش دۆلەت-  
سۇلتان خېنىم كۆڭلى يېرىم بولغان، رەشك ئوتىدا ئازابلانغان  
بولسىمۇ، چوڭ خانىشلىق مەرتىۋىسىنى ئېسىگە ئېلىپ ئازراق  
تەسەللى تاپاتتى. سۇلتان ئۇۋەيسخانمۇ پات - پات ئۇنىڭ قەسىردە  
دە قونۇپ، دەردلىك كۆڭلىنى ئەمىن تاپقۇزۇشقا تىرىشاتتى. يان-  
دۇرقى يىلى نورۇزدا دۆلەت سۇلتان خانىش بىلەن كۈنتۇرا خانىش  
بەسلەشكەندەك تەڭلا يەڭگىدى. بىراق دۆلەتسۇلتان خانىشنىڭ با-  
لىسى قىز، كۈنتۇرا خانىشنىڭ بالىسى ئوغۇل ئىدى. سۇلتان ئۇ-  
ۋەيسخان بۇ ئىككىنچى خانزادىسىگە ئىسان بۇغاخان دەپ ئىسىم  
قويدى. شۇنىڭدىن كېيىن ئۇنىڭغا ئوغۇل پەرزەنت يۈزى كۆرۈش  
نېسىپ بولمىدى. مەيلى خانىش، مەيلى غۇنچىچەلىرى بولسۇن  
ساپلا قىز يەڭگەندى.



«ئاللاھ ئىگەم ماڭا شۇنچە جىق خاتۇن، شۇنچە جىق پەرزەنت بەرگەن بولسىمۇ، لېكىن ئاران ئىككى ئوغۇل نېسىپ قىلىپتۇ. بۇنىڭغىمۇ يۈز مىڭ شۈكۈر. ئېھ ئاللاھ، يەنە ئىنايىتىڭ بار. دۇر...» دەيتتى پات - پات ھەسرەتلىنىپ.

سۇلتان ئۇۋەيسخان ھاكىمىيەت بېشىغا چىققاندىن كېيىن سەلتەنەت نىسبەتەن تىنچ بولدى. قەشقەر مىرزا ئۇلۇغبەگنىڭ قولىدا تۇرۇۋاتقىنىنى ھېسابقا ئالمىغاندا، پۈتكۈل موغۇلىستان تەسەررۇپى چوڭ دەرىجىدە تاشقى كۈچلەرنىڭ ھۇجۇمىغا ئۇچىردى. مىدى. موڭغۇللار ئىلى تەرەپكە پات - پات پاراكەندىچىلىك سېلىپ تۇرغان بولسىمۇ، زېمىننى بېسىۋېلىش دەرىجىسىگە بېرىپ يەت- مىگەندى. لەشكېرى دېۋاننىڭ ئەمىر كەبىرلىك مەنسىپىنى تۇ- تۇۋاتقان سەيپىدەلى ئالپ ئىككى قېتىم لەشكەر تارتىپ بېرىپ موڭغۇللارغا جازا يۈرۈشى قىلدى. ھىلىگەر ئىسان تايشى سەي- سەيىدەلى ئالپ لەشكەر تارتىپ كېلىپ بولغىچە ئاللىقاچان لەش- كەرلىرىنى چېكىندۈرۈپ بولاتتى. ئەمىرلەر پات - پات قوشنا ئەللەرگە لەشكېرى يۈرۈش قىلىش تەلىپىنى بېرەتتى، ئەلۋەتتە سۇلتان ئۇۋەيسخاننىڭمۇ لەشكەر تارتىپ بېرىپ قوشنا ئەللەرنى ئىستېلا قىلغۇسى، بۈيۈك بوۋىسى تۇغلۇق تۆمۈرخاننىڭ شەۋكىد- تىنى، سەلتەنەتنى ئەسلىگە كەلتۈرگىسى بار ئىدى، ئەمما تاغ- سى سۇلتان شىرمۇھەممەدخان سەلتەنەت سۈرگەن مەزگىللەردە ئوردىدىكى ئەمىرلەرنىڭ قوللىشىغا ئېرىشىش ھەمدە ئىش - ئىشرەت، كەيپ - ساپا ئۈچۈن خەزىنىنى قۇرۇقداپ قويغانىدى. ئۇ يىللاردا خوتەندىن تارتىپ قومۇلغىچە، لوپ - كۆنچى ۋادىسىد- دىن تارتىپ ئىلى، ئالمالىق ۋادىسىغىچە بولغان ۋىلايەتلەرنىڭ ئە- مىرلىرى ئوردىغا تاپشۇرۇشقا تېگىشلىك باج - سېلىقلارنى ۋاقتىدا تاپشۇرمىغان، سۇلتان شىرمۇھەممەدخانمۇ ئۇلارنىڭ قول- لىشىغا ئېرىشىش ئۈچۈن ئانچە سۈرۈشتۈرۈپ كەتمىگەن، ئىختىد- يارىغا قويۇۋەتكەندى. ئوردىدىكى ئەمىرلەرنىڭ سۇلتان ئۇۋەيس- خاننى قوشنا ئەللەرگە لەشكەر تارتىشقا دەۋەت قىلىشىدىكى مۇد-





دىئاسى كۆپلەپ مال - دۇنيا جۇغلاشتىن ئىبارەت ئىدى. چۈنكى، بۇنداق لەشكىرىي يۈرۈشنىڭ تەسنىاتىنى ئوردا ئۈستىگە ئالغىنى بىلەن، جەڭدە قولغا چۈشكەن ئولجا - غەنىمەتلەر ئەمىرلەرگە تەئەللۇق بولاتتى. بۇ چىڭگىزخان دەۋرىدىن قالغان ئۇدۇم ئىدى. ئەمىرلەرنىڭ مەئىشەتلىك تۇرمۇشى ئۈچۈن كۆپلەپ مال - دۇنيا لازىم بولاتتى. لېكىن ئۇلار تېرىقچىلىق قىلىپ ئۆزىنى قامداشنى ھار ئالاتتى، شۇ سەۋەبلىك خەزىنە قۇرۇق قالدۇرۇپلا قالماستىن، ئاشلىق ئامبارلىرىمۇ قۇرۇق قالدۇرۇپ قالغانىدى. سۇلتان ئۇۋەيسخان خەزىنە، ئاشلىق ئامبارلىرىنى تولدۇرۇش ئۈچۈن ھەرقايسى ۋىلايەتلەرگە باج - سېلىق مۇيەتتىشى ئەۋەتتى. ئەمىرلەرنى چىرىكلىك، خىيانەتچىلىكنى تۈگىتىشكە، ئاددىي - ساددا ياشاشقا دەۋەت قىلدى. خىيانەتچىلىكى چېكىگە يەتكەن بىرقانچە ئەمىرنى جازالاپ باشقىلارغا ئىبەرەت قىلغانمۇ بولدى، لېكىن بۇ تەدبىرلەرنىڭ ئۈنۈمى ھە دەپكەندە كۆرۈلمەيۋاتاتتى. چىرىكلىككە، ئەيىب - ئىشەرەتكە، مەئىشەتلىك تۇرمۇشقا كۆنۈپ كەتكەن ئەمىرلەر خانىنىڭ پەرمانىغا ياۋاشلىق بىلەن ھە دەپ قويۇپ، ئۆزلىرى بىلگەن سەنەمگە دەسسەيىتتى.

سۇلتان ئۇۋەيسخان ئاخىرى ئۆزى باش بولۇپ يەر تېرىش قارارىغا كەلدى. تۇرپاندا ئەزەلدىن سۇ كەمچىل بولغاچقا، دېھقانچىلىققا سۇ يېتىشمەيتتى. ئۇۋەيسخان دېھقانچىلىق قىلىش قارارىغا كەلگەندىن كېيىنلا ئاندىن بۇ مەسىلىنى چۈشىنىپ يەتتى. تېرىغان زىرائەتلىرىنى سۇغىرىش ئۈچۈن دېھقانلاردىن سۇ تالاش-مىدى، دېھقانلارنىڭ كارىزىدىكى سۈيىنى ئۆز ئېتىزىغا باشلىۋال-مىدى، بەلكى سۇ مەسىلىسىنى ھەل قىلىش ئۈچۈن ئۈستىكا-كارىزچىلارنى تەشكىللەپ، نەچچە يۈزلىگەن كارىزلارنى قازدى. يې-ئىدىن قازغان بۇ كارىزلارنىڭ ئۈنۈمى تېزلا كۆرۈلدى، سۇ ما-جىرالىرى پەسەيدى، تاشلىۋېتىلگەن نۇرغۇن يەرلەر قايتىدىن تېرىلىپ، ئېكىنزارغا ئايلاندى. خانىنىڭ ئۆزى باشلامچى بولۇپ دېھ-قانچىلىق قىلغىنىنى، كارىز قازغىنىنى كۆرگەن ئەمىرلەرمۇ



دېچقانچىلىق قىلىشقا، كارىز قېزىشقا مەجبۇر بولدى. سۇلتان ئۈۋەيسخان تەختتە ئولتۇرغان بەش - ئالتە يىل ئىچىدە تۇرپاندىكى كارىزلارنىڭ سانى بەش يۈزدىن ئاشقان، تېرىلغۇ يەرلەرنىڭ كۆلىمىمۇ نەچچە ھەسسە كېڭەيگەنىدى. بۇ بەش - ئالتە يىل ئىچىدە موغۇلىستاننىڭ قەشقەردىن باشقا ۋىلايەتلىرىدە ئېرىق - ئۆستەڭ چېپىش، سۇ ئامبارلىرىنى ياساشتىن ئىبارەت سۇ ئىدىيەلىك شائات قۇرۇلۇشلىرىنى قىلىش، بىنەم ئېچىپ تېرىلغۇ يەرلەرنى كېڭەيتىش دولقۇنى كۆتۈرۈلگەنىدى.

● سۇلتان ئۈۋەيسخان بىر يىل ۋاقىت سەرپ قىلىپ پۈتكۈل موغۇلىستاننى ئارىلاپ، ھەرقايسى ۋىلايەتلەردىكى ئەمىرلەرنىڭ قىلغان ئىشلىرىنى كۆزدىن كەچۈردى. سۇسۇق قىلغان، ساختىلىق قىلغانلارنى جازالىدى، مەنسەپتىن قالدۇردى، ئەر - شىكايەتلەرنى تەھقىقلىدى. شۇنىڭ بىلەن ئوردىغا كېلىدىغان باج - سېلىقلار كۆپىيىپ، خەزىنە، ئاشلىق ئامبارلىرىنى قايتىدىن تولدۇردى.



— بىنەم ئېچىش، قەسەبە ① قۇرۇشنى چىڭ تۇتۇڭلار. ئاۋام - رەئىيەت چېچىلىپ كەتمەي توپلىشىپ ياشاپ، بىر يۇرتنى مۇقىم، ئاۋات قىلسۇن. مۇشۇنداق قىلساق، يۇرت - ماكانلىرىمىز چۆللىشىپ كەتمەيدۇ. باغ بىنا قىلغانلارنىڭ سېلىقىنى كېمەيتىڭلار، دەيتتى بارغانلا يەردە ئەمىرلەرگە جېكىلەپ.

شۇنىڭدىن كېيىنكى ئۈچ - تۆت يىل ئىچىدە ئېكىنزارلار، بازار - مەھەللىلەر كۆپىيىپ، موغۇلىستان قايتىدىن ئاۋاتلاشتى. خېلى كۆپ خەلق كۆچمەنلىك تۇرمۇشىنى ئاخىرلاشتۇرۇپ مۇقىم ئولتۇراقلاشتى.

— ئاڭال ئاۋام - رەئىيەت بېيىپ، تۇرمۇشى خاتىرجەم بولسۇن. ئوردا خەزىنىسى، ئاشلىق ئامبارلىرى ئاۋامغا يەتسۇن، ئازدىن ئىستېلاغا كۆڭۈل يۈگۈرتەيلى. ئورۇنسىز ياغى ئاۋامنىڭ كۈنىنى ئېغىرلاشتۇرىدۇ، خەزىنىنى قۇرۇتىدۇ. بۇ سەلتەنەتنىڭ ئا.

① قەسەبە — كىچىك شەھەر، بازار.

سايىشلىقىغا پايدىسىز. ھازىرچە قوشنا ئەللەر بىلەن ئىناق ئۆت-  
كىنىمىز تۈزۈك، — دەيتتى ئۇرۇش قىلىش تەلپىنى قويغان ئە-  
مىرلەرگە نەسىھەت قىلىپ.

شۇنداق قىلىپ سۇلتان ئۇۋەيسخان تەختتە سەككىز - ئون  
يىل تىنچ ئولتۇردى. بارلىق ئەس - يادىنى مەملىكەتنى گۈللەند-  
دۈرۈشكە، سەلتەنەتنى روناق تاپقۇزۇشقا قاراتتى، ئەمىرلەرمۇ ئا-  
خىرى ئۇنىڭ سەلتەنەت سىياسىتىگە كۆندى.

— جانابى قىبلىگاھىمىز سەلتەنەت تىزگىنىنى قولىغا ئال-  
غان سەككىز - ئون يىلدىن بېرى ئەل - يۇرتتا تىنچلىق بولۇپ،  
ئاۋام - رەئىيەت ئاسايىشلىققا يۈزلەندى، — دېدى ئۇلۇسبېگى  
خۇدايداد بىر كۈنى ئەتىگەنلىك قوبۇلدا تەۋازۇ بىلەن قول باغلاپ  
تۇرۇپ، — بۇنداق قوينىڭ دۈمبىسىدە تورغاي ئۇۋىلىغۇدەك مىس-  
لى كۆرۈلمىگەن باياشاتلىق ئەزەل - ئەزەلدىن ھېچقانداق بىر  
خان - سۇلتانلارنىڭ تەسەررۇپىدا كۆرۈلگەن ئەمەس. ئالىيلەرد-  
نىڭ تەڭداشسىز ئەقىل - پاراسىتى ۋە جاسارىتىدىن سەلتەنەت-  
مىز قۇدرەت تاپتى، بىزلەر كىم ئۇلۇسبېگىمۇ بۇنىڭدىن كۆپ  
خۇرسەن ھەم خاتىرجەم بولدۇق. ئۇزۇندىن بېرى بەيتۈلمۇقەددەس-  
كە بېرىپ ھەج - تاۋاپ قىلىش ئارزۇيىمىز بولسىمۇ، سەلتەنەت  
ئىشلىرىغا ئازدۇر - كۆپتۇر ياردىمىمىز تېگىپ قالۇر دەپ، ئول  
مۇددىئايىمىزنى ئاشكارىلىماي كەلگەندۇك. ھالا بۈگۈنكى كۈنگە  
كەلگەندە يېشىمىز بىر يەرگە بېرىپ قالدى، شۇنداقتىمۇ جانابى  
رەسۇلىللا ئەكرەمنىڭ مۇبارەك تېنىنى قوينىغا ئالغان مۇقەددەس  
كەبىنىڭ چاڭلىرىنى كۆزىمىزگە سۈرتسەك، ئاللاھنىڭ دەرگاھىغا  
مۇسۇلماندارچىلىق پەرزىمىزنى تولۇق ئادا قىلىپ ئاندىن كەتسەك  
دەيدىغان ئارزۇيىمىز باردۇر. ئول مۇرادىمىزنىڭ ھاسىل بولۇشى  
ئۈچۈن ھەج سەپىرىنى ئىختىيار قىلدۇق، ئالىيلەردىن تۆۋەنچە-  
لىك بىلەن ئىجازەت سورايمەن.

بۇ ئۇلۇسبېگى خۇدايدادنىڭ ھەج سەپىرى قىلىش ئۈچۈن  
سۇلتان ئۇۋەيسخاندىن تۇنجى قېتىم ئىجازەت سورىشى ئەمەس ئى-



دى. ئىككى - ئۈچ يىلدىن بېرى بۇ تەلىپنى تەكرارلاۋاتاتتى، ئەمما ئۇۋەيسخان ئۇلۇسبېگىنىڭ بەك ياشنىپ قالغانلىقىنى نە - زەردە تۇتۇپ ئىجازەت بەرمىگەندى. بوۋىسىنىڭ ھەج سەپىرى قە - لىشىنى توسۇشقا جۈرئەت قىلالمىغان سەيپىدەلى ئالپمۇ سۇلتان ئۇۋەيسخاندىن بوۋىسىغا ئىجازەت بەرمەسلىكىنى ئۆتۈنگەندى.

— رامزان ئايلىرى كېلەي دەپ قالدى، — دېدى سۇلتان ئۇۋەيسخان سەۋەب كۆرسىتىپ، — ھەزرەتلىرى بۇ چاغ بولغاندا ھىجرەت قىلسىلا قۇربان ھېيتقا ئۆلگۈرۈپ مەككە مۇكەررەمگە يېتىپ بارالمايدىلا. ماقۇل دېسىلە، بۇ يىل ئىككى ھېيتنى بىللە ئۆتكۈزەيلى. ئاللاھ خالىسا قۇربان ھېيتتىن كېيىنلا ئۆزىتىپ قويماي، يەنە بىر مەزگىل تەخىر قىلسۇنلار.

ئۇلۇسبېگى خۇدايداد لام - جىم دېمىدى. ئەمما ئۆسكىلەڭ قاشلىرى ئاستىدىكى گۈنسز كۆزلىرى نارازىلىقىنى ئاشكارىلاپ قويغانىدى.

ھەپتە ئۆتكەندە سۇلتان ئۇۋەيسخان ئۇلۇسبېگى خۇدايدادنىڭ ساداقەتمەن نۆكىرى قاناتبەگ بىلەن بىر نەچچە مۇلازىملىرىنى ئې - لىپ شىكارغا چىقىش باھانىسى بىلەن ھەج قىلغىلى ماڭغانلىقى - نى بىلدى.

— قانداق قىلىمىز ئەمىر كەبىر؟ — دېدى ئۇۋەيسخان سەي - پىدەلى ئالپقا قاراپ، — مېنىڭچە ئىش بۇ دەرىجىگە يەتكەندە چا - پارمەن ئەۋەتىپ ئۇلۇسبېگى ھەزرەتلىرىنى كەينىگە ياندۇرساق دى - لىنى ئاغرىتىپ قويارىمىز مېكىن.

— چاپارمەن ئەۋەتسەكمۇ بابائى بۇزۇكنىڭ كەينىگە يېنىشى بىر گەپ دېسىلە ئالىيلىرى، — دېدى سەيپىدەلى ئالپ خىيال - چانلىق بىلەن، — ئەمدى توسۇمايلى، ياراتقان ئىگىسى بەيتۇل مۇقەددەسكە ساق - سالامەت يېتىپ بېرىشقا نېسىپ قىلار.

— ئارىلىق بەكلا يىراق، سەپەرنىڭ مۇشەققىتى ھەلەم بار، — دېدى ئۇۋەيسخان، — مۇنداق قىلايلى، ئۆزلە ئىشەنچلىك، سادا - قەتمەن نۆكەردىن يۈزنى دىلخاھلاپ ئوزۇق - تۈلۈك، پۇل - پۈ -



چەك بىلەن يولغا سالىسلا، ئۇلار قانداقلا بولمىسۇن ئۇلۇسبېگى ھەزرەتلىرىگە يېتىشىۋېلىپ يول بويى قورۇقداپ مېڭىپ، مەككە - مۇكەررەمگە ئاپىرىپ، ئەكەلسۇن. ھەتتىگىنەي، ئاۋۇ كۈنى ئۇ - لۇسبېگى ھەزرەتلىرىگە ئىجازەت بېرىدىغان ئىشكەندۇق.

— ئادەم قېرىغاندا ئاشۇنداق جاھىل، تەرسا بولۇپ قالدىغان ئوخشايدۇ، — دېدى سەيپىدئەلى ئالىپ كۈلۈپ، — مېنىڭچە، ئەڭ ياخشىسى قورۇقچى ئەۋەتمەيلى. ئالىمادىس رەسمىي خەتەرگە يو - لۇقۇپ قالسا، ئول يۈز نۆكەر ھېچنېمىگە دالدا بولالمايدۇ. بابائى بۇزۇكنىڭ بىرنەچچە مۇلازىمنى ھەمراھ قىلىپ مېڭىشىدىمۇ ئويلغىنى بولۇشى مۇمكىن. قورۇقچى ئېلىۋالغۇسى بولسا نەچچە يۈز خاس نۆكەرى بار ئىدى ئەمەسمۇ. ئۇنىڭ ئۈستىگە بۇ سەپەردە ھەمراھنىڭ كۆپ بولمىغىنى ياخشى، بولمىسا بېسىپ ئۆتىدىغان ئەللەرنىڭ سۇلتان - ئەمىرلىرىنىڭ دىققىتىنى تارتىپ قويدۇ، قورۇقچىلار بابائى بۇزۇككە ئاۋارىچىلىق تېپىپ بېرىشى مۇمكىن.

— بۇ دېگەنلىرىمۇ ئورۇنلۇق، — دېدى سۇلتان ئۇۋەيسخان بىر ئاز ئويللىنىۋالغاندىن كېيىن، — ھەزرىتىم ھەج سەپىرىدىن يانغىچە ئۇلۇسبېگىلىك مەنسىپىنى ئۆزلە زىممىلىرىگە ئالغىچ تۇرسىلا قانداق بولۇر؟ سەيپىدئەلى ئالىپ بىرنەچچە دەقىقە ئويللىنىۋالغاندىن كېيىن جاۋاب بەردى:

— ئالىيلىرىنىڭ ئېسىدە بارمىكىن، ئۆز ۋاقتىدا ئۇلۇغ با - بام بولاجى ھەزرەتلىرى قازا قىلغاندا جەننەتتاكان تۇغلۇق تۆمۈر - خان ئالىيلىرى ئۇلۇسبېگىلىك مەرتىۋىسىنى بابائى بۇزۇك خۇدايداد ھەزرەتلىرىگە بەرگەنكەن. ئول سەۋەبتىن ئۇلۇغ بابام بولاجى ھەزرەتلىرىنىڭ ئىنىسى ئەمىر قەمەرىددىن: «ئاغامنىڭ مەرتىۋىسىنى ماڭا بەرمەي، گۆدەك ئوغللىغا بەردى» دەپ تۇغلۇق تۆمۈرخان ئالىيلىرىدىن رەنجىگەن ۋە بۇ ئىش دەھشەتلىك قىر - غىنغا، ئىسيانغا سەۋەب بولغانكەن. گەرچە تاغام مىرمۇھەممەد -



شاھ ھەزرەتلىرى پەزىلەت، ساداقەت ۋە گۇيا ئەھلى بولسىمۇ،  
بىزدەك جىيەنىدىن ئۇلۇسبېگلىك مەرتىۋىسىنى تالىشىپ دەۋا  
قىلمىسىمۇ، يەنىلا بۇ مەرتىۋىنىڭ ئول تاغائى بۇزۇككە بېرىلگەن  
نى خوپراقتۇر.

— كەڭ قورساق، باھادىر، مەرد ئوغلان ئىكەنلىكىنى يە -  
نە بىر قېتىم ئىسپات قىلدىلا ئەمىرزادەم، — دېدى سۇلتان ئۇ -  
ۋەيسخان قايل بولغان ھالدا، — مەيلى دېگەنلىرىدەك بولسۇن.  
ئۆزلە ئۇلۇسبېگى بولمىسىلىمۇ يەنىلا لەشكىرى دىۋاننىڭ ئەمىر  
كەبىرى، مېنىڭ ئەڭ ئىشەنچلىك، ئەڭ يېقىن مەھرىمىم بولۇپ  
قېلىۋېرىدىلا. مەن باشتىلا بۇ مەرتىۋىگە مەرمۇھەممەدشاھ ھەز -  
رەتلىرىنى تەۋسىيە قىلاي دېگەندەم، بىراق ئۆزلەنىڭ خان ئالىي -  
لىرى قېيىنئاتىسىغا يان باستى دەپ قېلىشلىرىدىن ئەنسىرىگە -  
ندىم.



— بۇنداق ئويلىسىلا كۆڭلۈمگە كېلىدۇ. گەپ مەنسەپ -  
مەرتىۋىنىڭ چوڭ - كىچىكلىكىدە ئەمەس، ئالىيلىرىنىڭ ئىشەن -  
چىسىدە. يەنە كېلىپ سىڭىللىرىنىڭ كۈيۈسى ئىكەنلىكىمنى  
ئەسلىرىدىن چىقىرىپ قويمىسىلا، — دېدى سەيپىدەلى ئالپ  
كۈلۈپ.

سەيپىدەلى ئالپقا ئەگىشىپ سۇلتان ئۇۋەيسخانمۇ كۈلدى.  
— ئاللاھقا يۈز مىڭ قەتلىە شۈكۈركى، يېنىمدا ئۆزلەدەك  
ساداقەتمەن، شىر پەنجىلىك ئەزىمەت بولغانلىقى ئۈچۈن سەلتەنەت  
ئىشلىرىدا غېمىم ئازدۇر. ھە راست، قەشقەرگە قىلىدىغان لەش -  
كىرىي يۈرۈشنىڭ ھازىرلىقى پۈتەي دەپ قالىدۇمۇ؟  
— لەشكىرىي ھازىرلىققۇ پۈتەي دەپ قالغان، بىراق يەنە  
كىچىككىنە چاتاق چىقتى ئالىيلىرى.  
سۇلتان ئۇۋەيسخان جىددىيلەشكەن ھالدا يالت ئېتىپ سەي -  
پىدەلى ئالپقا قارىدى.

— لەشكىرىي يۈرۈشكە توسقۇن بولغۇدەك قانداق چاتاقكەن

ئۇ؟

— كەمىنەلىرىمۇ بايىلا مەلۇمات تاپشۇرۇپ ئالدىم. بابائى بۇزىرىكىنىڭ ئىشى بىلەن بىسەرەمجان بولۇپ ئېسىمدىن كۆتۈرۈلۈپ قاپتۇ، — دېدى سەيپىدەلى ئالپ چۈشەندۈرۈپ، — يەنە ھېلىقى موڭغۇل خانى ئىسان تايىشنىڭ سالغان پاراكەندىچىلىكى بولمامدۇ.

سۇلتان ئۆۋەيسخاننىڭ چىرايى تۈرۈلدى.  
— بۇ نۆۋەت تەسەررۇپىمىزنىڭ قايسى تەرىپىگە تېگىش قىپتۇ؟

— ئىلى ۋادىسىغا، ئالمالىقنى ئىشغال قىلىۋاپتۇ. بىراق ئىسان تايىشنىڭ ھازىر ئۈنچە زور لەشكىرى كۈچى يوق. ئىككى سەركەردە بىلەن بىرەر تۈمەن لەشكەر ئەۋەتسەك ياۋنى ئالمالىقتىن قوغلاپ چىقىرىۋېتەلەيدۇ. بۇنىڭ بىلەن قەشقەرگە قىلىدىغان جازا يۈرۈشىنى توختاتىمىز بولۇپرىدۇ.

— مېنىڭچە قەشقەرگە قىلىدىغان لەشكىرىي يۈرۈشنى توختىتىپ تۇرايلى، — دېدى سۇلتان ئۆۋەيسخان گەپنى چورتلاپ، — سىپ، بىز سەلتەنەتنى قوللىمىزغا ئالغان بۇ ئون يىلدىن بېرى ئول موڭغۇل خانى تەسەررۇپىمىزغا پاراكەندىچىلىك سېلىشنى پەقەتلا توختاتىمىدى. ئۇنىڭ بىلەن قومۇل، بارسكۆلدە قىلغان جەڭنى ھېسابلىغاندا ھازىرغىچە چوڭ - كىچىك بولۇپ ئاتىمىش قېتىمغا يېقىن جەڭ قىلىپ كەپتىمىز. لېكىن ئويلاپ باقسام بۇ جەڭنىڭ ھەممىسى خۇددى چىۋىن قورۇغانچىلىكلا ئىش بولۇپتۇ. ئىسان تايىشنى تەسەررۇپىمىزدىن قوغلىۋېتىپلا بولدى قىپتە. مىز، شۇڭا ئۇلار بىزگە ئارامچىلىق بەرمىدى. نەچچە يىلدىن بېرى يىلىكى قورۇغان ئاۋام ئەتلىنىۋالسىۇن دەپ ئىمكان بار ياغىدىن ئۆزىمىزنى تارتىپ كەلدۈك. بەلكىم ئۇلار بۇ سەۋەبىنى چۈشەنمەي، بىزنى قورقتى دەپ ئويلاپ قالغان چېغى. بۇ نۆۋەت ئۇلارنى ئۇزۇل - كېسىل يوقىتىپ، ئىككىنچىلەپ تەسەررۇپىمىزغا قاردىيالىمىغۇدەك قىلىۋەتەتەتەك كۆڭلىمىز ئارام تاپمىغۇدەك. — بۇ دېگەنلىرىمۇ توغرا، — دېدى سەيپىدەلى ئالپ، —



ئۇنداق بولسا مەن ئەتىلا ئىلى ۋادىسىغا يۈرۈش قىلاي.  
 — ئالدىرىمىسىلا ئەمىر كەبىر، — دېدى سۇلتان ئۇۋەيس.  
 خان، — بارسكۆلدىكى جەڭدە مەسلىھەتلىرىگە كۆنمەي ئول ئىسان  
 تايشىنى مەن قويۇۋەتكەن، شۇڭا بۇ نۆۋەت لەشكىرىي يۈرۈشكە  
 مەنمۇ چىقاي.  
 — بۇ يۈرۈشكە ئالىيلىرى رەھنەما بولىدىغان بولسىلا سەر -  
 كەردە - لەشكەرلىرىمىزنىڭ جاسارىتى ھەسسىلەپ ئاشىدۇ.  
 — ئەمەسە شۇنداق بولسۇن، ئىككى كۈندىن كېيىن يولغا  
 چىقايلى.

مەسلىھەت پىشقاندىن كېيىن سۇلتان ئۇۋەيسخان يارلىق  
 چۈشۈرۈپ، قېيىنئائىسى مىرمۇھەممەدشاھقا ئولۇسبېگلىك مەر -  
 تىۋىسىنى بەردى، ئاندىن ئۇنى ئۆزى لەشكىرىي يۈرۈشتىن قايتىپ  
 كەلگۈچە ئاستانىدا قېلىپ ئوردا ئىشلىرىنى باشقۇرۇپ تۇرۇشقا  
 بەلگىلىدى.



## 22

گۈزەل ئىلى ۋادىسى، تالقان تۆكتى بولغان چاغ.  
 سۇلتان ئۇۋەيسخان دەريا بويىدا يالغۇز خىيال سۈرۈپ ئول -  
 تۇراتتى. خاس ئۆكەرلىرى ئۇنىڭ خىيالىنى بۆلۈۋەتمەسلىك ئۈ -  
 چۈن ئازراق ئارىلىق تاشلاپ ئەتراپنى ھوشيارلىق بىلەن كۆزد -  
 تىۋاتاتتى. يىللاردىكىدىن زىيادە كەلگۈن كەلگەن ئىلى دەرياسى  
 خۇددى غەزەپلەنگەندەك، ھەممە نەرسىنى يالماپ يۈتۈۋېتىدىغاندەك  
 ئەلپازدا نەرە تارتىپ ئاقاتتى. ئابراھىم تېغىدىن ئەسكەن غۇر - غۇر  
 شامال جانغا ھۇزۇر بېغىشلايتتى. تەڭرى سېخىيلىق بىلەن بەخ -  
 شەندە قىلغان گۈزەللىكىنى نامايىش قىلغاندەك، ئىلى ۋادىسىدە -



كى تاغۇ دەريالار، يايلاق — ئېكىنزارلىقلار تۈزدەك ياسانغانىدى. ئۇزۇندىن بېرى ياكى سۈيى، ياكى ئوت — چۆپىنىڭ تايىنى يوق، ئاشقنىڭ تىنىقىدەك ئوت — ئاتەش پۈركۈپ تۇرغان تۇرپان دىيا- رىدا ياشاپ كەلگەن سۇلتان ئۇۋەيسخان مەرھۇم بۇزرۇك بوۋىسى سۇلتان خىزىر خوجا خاننىڭ نېمە سەۋەبتىن پايتەختنى مۇشۇنداق جەننەتتەك ساپ ھاۋالىق ئىلى ۋادىسىدىن تۇرپانغا كۆچۈرۈپ كەل- گەنلىكىنى چۈشەنمەيتتى. گەرچە شۇ تاپتا ئىلى ۋادىسىغا مەپتۇن بولۇپ قالغان بولسىمۇ، كۆڭلىنىڭ بىر يەرلىرى يەنىلا تۇرپانغا تارتىشاتتى. ھەئە، ئۇنىڭ تۇرپانغا مېھرى چوڭقۇر ئىدى. ئىلى ۋادىسىنىڭ گۈزەللىكىنى ئابا — ئەجدادلىرى مۇقەددەس ئاستانە قىلىپ ياشىغان تۇرپاننىڭ شەۋكىتى بېسىپ كېتەتتى.



«ئىلى ۋادىسى بىلەن تۇرپاننىڭ ئارىلىقى يېقىنراق بولغان بولسا ئوردىنى تۇرپاندا، ھەرەم — چارباغنى ئىلى ۋادىسىدا قىلىپ ياشىغان بولسام... نەچارە، سۈيى بار يەرنىڭ ئوتى يوق، ئوتى بار يەرنىڭ سۈيى يوق دېگىنى مۇشۇ ئوخشايدۇ... بۇندىن كېيىن ياز ئايلىرىدا كېلىپ بىرەر — ئىككى ئاي تۇرۇپ كېتەرمەن بولىمەن...»

سۇلتان ئۇۋەيسخاننىڭ خىيالىنى سەيىدئەلى ئالىپنىڭ ئاياغ تىۋىشى ئۇزۇپ قويدى. سەيىدئەلى ئالىپ ياۋ قارارگاھىنىڭ ئەھۋالىنى بىلىپ بېقىش ئۈچۈن ئەتىگەندىلا چىقىپ كەتكەنىدى. — ياۋنىڭ ئەھۋالى قانداقراق؟ — سورىدى سۇلتان ئۇۋەيس- خان سەيىدئەلى ئالىپقا شۇنداقلا بىر قارىۋەتكەندىن كېيىن كۆزد- نى يەنە دەريا سۈيىگە تىكىپ.

— قارارگاھىنىڭ مۇھاپىزىتى خېلىلا پۇختا ئىكەن، ئەمما ياۋ لەشكەرلىرى چېدىر — بارگاھلىرىنى چۇۋۇۋاتقانداق قىلىدۇ. — بىز بىلەن جەڭ قىلىشقا راۋى بارماي، چېكىنىشنىڭ تەي- يارلىقىنى قىلىۋاتقاندۇ تايىنلىق.

— بىز نېمە دېمەك تەس ئالىيلىرى، ھەرھالدا ياۋنى سەل چاغلىمايلى.

— ئۆزىمىزنىڭ جاسارىتىنى سۇندۇرساقمۇ بولماس، — دې-  
دى سۇلتان ئۇۋەيسخان مەغرۇر قىياپەتتە، — ئىككى - ئۈچ كۈن-  
دىن بېرى شۇنچە ئۈندىسەكمۇ جەڭگە چىققىلى ئۇنىماي، مەزلۇم  
كىشىدەك قارارگاھىغا سولىنىپ يېتىۋالغان تۇرسا، يەنە ئېھتىيات  
قىلغۇدەك نېمىسى بار؟ مانا ئەمدى چېدىر - بارگاھلىرىنى چۈ-  
ۋۇشقا چۈشكەن بولسا، تەھقىقكى كېچىدە شەپە چىقارماي قېچىش-  
نىڭ كويىغا چۈشكەن گەپ. سەركەردىلەرگە پەرمانىمنى يەتكۈز-  
سىلە، ياخشى ئارام ئېلىپ پۇختا تەييارلىق كۆرگەي، بۈگۈن كې-  
چە ئەلياتقۇدا ياۋ قارارگاھىغا شەبخۇن ئۇرىمىز.

گەپ قىلىشقا ئاغزىنى ئۆمەللىگەن سەيپىدەلى ئالىپ سۇلتان  
ئۇۋەيسخاننىڭ قەتئىيلىك چىقىپ تۇرغان چىرايىغا قاراپ جىم  
بولدى، ئۇ خانىنى نىيىتىدىن ياندۇرغىلى بولمايدىغانلىقىنى ھېس  
قىلغانىدى. دېمىسىمۇ لەشكەر تارتىپ ئىلى ۋادىسىغا كەلگەندىن  
بېرى موڭغۇللار بىلەن ئۇچرىشىپ باقمىدى. ئۇلار قارارگاھىغا  
مەھكەم بېكىنىۋېلىپ جەڭگە چىقماي قويغانىدى. شۇ سەۋەبتىن  
قاتتىق ئىچى پۇشقان سۇلتان ئۇۋەيسخان جەڭ قىلىشقا ئالدىراپ  
قالغانىدى. شۇ تاپتا سەيپىدەلى ئالىپنىڭ ياۋ قارارگاھىغا قىلد-  
دىغان كېچىلىك ھۇجۇمنى توسۇشقا كۆرسەتكۈدەك سەۋەبىمۇ يوق  
ئىدى. ئەمما ياۋنىڭ كۈپكۈندۈزدە چېدىر - بارگاھلىرىنى چۈۋۈ-  
شى ئۇنىڭغا قانداقتۇر بىنورماللىقتەك بىلىنگەنىدى.

«ئەسلىدە ياۋنى قارارگاھىنى يالغاندىن چۈۋۈپ قاچماقچى  
بولغان قىياپەتكە كىرىۋېلىپ، كېچىدە بىزنىڭ قارارگاھىمىزغا  
شەبخۇن ئۇرارمىكىن دەپ ئەندىشە قىلغانىدىم. ئويلىمىغان يەردىن  
خان ئالىپلىرى بىز شەبخۇن ئۇرايلى دەۋاتىدۇ. بىر ھېسابتا بۇمۇ  
بولغۇدەك، بىز ئۇلاردىن بۇرۇن ھەرىكەتكە كەلسەك، كۈتمىگەن نە-  
تىجىگە ئېرىشىپ قېلىشىمىز مۇمكىن...»

سەيپىدەلى ئالىپ خىيالىنى يىغىشتۇرۇپ سۇلتان ئۇۋەيس-  
خانغا قارىدى:

— ئۇنداقتا ياۋ قارارگاھىغا شەبخۇننى مەن ئۇراي. ئالىپلىد-



رى قارارگاھتا قېلىپ ھەمدەمدە بولسىلا.  
— ياق، بۇ نۆۋەت شەبخۇنى مەن ئۇرىمەن، ئۆزلە قارارگاھ-  
تا قېلىپ ھەمدەمدە بولسىلا.

موڭغۇللارنى بىر قېتىملىق جەڭ بىلەنلا ئۈزۈل - كېسىل  
مەغلۇپ قىلىشقا ئالدىراپ قالغان سۇلتان ئۆۋەيسخان كېچىلىك  
ھۇجۇمغا ئۆزى بىۋاسىتە قوماندانلىق قىلىش نىيىتىگە كەلگەندە.  
دى.

— ئۇنداقتا شەبخۇنغا ئالىيلىرى بىلەن بىللە چىقاي،  
◎ قارارگاھقا سەركەردە بوران خوجا قارانچۇق بولسۇن.

— ھاجەتسىز، — دېدى سۇلتان ئۆۋەيسخان قولىنى سىلا-  
كىپ، — قارارگاھمۇ مۇھىم، ئۆزلە قېپقالسىلا.

«كۈتمىگەن يەردىن ياۋنىڭ بىر بۆلۈك لەشكەرلىرى ئالدىن  
قول سېلىپ قارارگاھقا شەبخۇن ئۇرۇپ قېلىشىمۇ مۇمكىن.  
قارارگاھتا خانىش ئايىمدىن تارتىپ بىر مۇنچە ئاياللار، بالىلار بار.  
قارارگاھنى مۇھاپىزەت قىلىشىمۇ مۇھىم، خان ئالىيلىرى بەلكىم  
مۇشۇنى كۆزدە تۇتقان بولۇشى مۇمكىن...»

سەيپىدەلى ئالپ خان بىلەن ئارتۇقچە تالىششقا ئورۇن  
قالمىغانلىقىنى ھېس قىلدى.

※

※

※

كەچلىك غىزادىن كېيىن سۇلتان ئۆۋەيسخان بارگاھى ئال-  
دىدا سەركەردىلەرگە ۋەزىپە تاپشۇردى.

— ئېھتىمال خان ئالىيلىرى پېقىرنى قېرىپ قالدى، شەب-  
خۇن ئۇرۇشقا يارمايدۇ، دەپ قارارگاھنى ساقلاشقا قالدۇرۇپ قوي-  
غان بولۇشى مۇمكىن، — دېدى سەركەردە بوران خوجا كۆكرىك-  
گە چۈشكەن ئاپئاق ساقاللىرىنى تىرتىتىپ، — گەرچە ياشتا قې-  
رىپ قالغان بولساقمۇ، غەيرەتتە يىگىتلەردىن قېلىشمايمىز، ئا-  
لىيلىرىنىڭ بۇ قېتىمقى شەبخۇنغا پېقىرىنىمۇ ئېلىۋېلىشنى



ئىلتىماس قىلىمەن.

— سەركەردە جانابلىرى ھە دەپسلا يىگىتلىك دەۋاسى قىلد -  
دىلا - يۇ، ئۆيلەپ قويىلى دەپسەك ئۇنىمايدىلا، — دەپى سۇلتان  
ئۇۋەيسخان سەركەردە بوران خوجا بىلەن چېقىشىپ، — ياشانغان -  
لىقلىرىغا تەن بەرسىلە ئەمدى.

— جانابى سەركەردە مەزلۇم كىشىگە شەبخۇن ئۇرالمىدىغان  
بولۇپ قالغىلى خېلى بولدى ئالىلىرى، — دەپ چاقچاق قىلدى  
سەركەردە پولات باھادىر.

— راست دەيدىلا سەركەردە، — دەپ چاقچاقنى ئۇلغايتتى  
سەركەردە قالقانبەگ كۆكۈلداش، — جانابى سەركەردىنىڭ باشقا  
يېرىنىڭ ماغدۇرى قالمىغىنى بىلەن قولىنىڭ ماغدۇرى بار.  
بارگاھ ئالدىدا گۈررىدە كۈلكە كۆتۈرۈلدى.

— مەزلۇم كىشىگە شەبخۇن ئۇرۇشتا ھەرقايسىلىرى پېقىر -  
نىڭ ئالدىدا يىپ ئېشەلمەيدىلا، — دەپى سەركەردە بوران خوجا  
قاقاھلاپ كۈلگىنىچە، — ئەمما ياۋ قارارگاھىغا شەبخۇن ئۇرۇش  
ئول ئىشقا زىنھار ئوخشىماس. پېقىر ئۆلۈك - تىرىكىمنى جانابى  
قېلىگاھىغا ئاتىۋەتكەنمەن. شۇڭا ئول موڭغۇل بىلەن ياغى  
قىلغاندا ئالىلىرىنىڭ يېنىدا بولۇشنى خالايمەن.

پۈتكۈل ھاياتىنى ئۆزىگە ساداقەتمەنلىك بىلەن بېغىشلىغان بۇ  
پېشقەدەم سەركەردىنى سۇلتان ئۇۋەيسخان بەكلا ھۆرمەتلەيتتى. شۇ  
سەۋەبتىن پەرمانغا قارشى چىقىپ قىلغان تاراڭ - تۇرۇڭ سۆزى -  
رىنى، قوپاللىقلىرىنى كەچۈرۈۋېتەتتى. باشقا سەركەردىلىرىگىمۇ  
بوران خوجىنىڭ ساداقەتمەن، جەسۇرلۇقىنى ئۈلگە قىلاتتى.

ھەئە، سەركەردە بوران خوجىنىڭ خوتۇنى بۇندىن ئۈچ يىل  
ئىلگىرى قازا قىلىپ كەتكەنىدى. شۇ چاغدا ئادەتتە قوپال، باغرى  
قاتتىق، رەھىمسىز كۆرۈنىدىغان بوران خوجا ئۇن قويۇپ يىغلاپ  
ھازا ئېچىپ، بارلىق ھازىدارلارنى ھەيران قالدۇرۇۋەتكەنىدى.  
سۇلتان ئۇۋەيسخان سەركەردە بوران خوجىنىڭ بىر ئۆمۈر ئاشۇ  
ئايال بىلەنلا ياشىغانلىقىنى، باشقا ئەمىر - سەركەردىلەرنى دوراپ



توقال ئېلىپ ئايالىنى كۈندەشلىك ئازابغا دۇچار قىلمىغانلىقىنى ئوبدان بىلەتتى. سۇلتان ئۇۋەيسخاننىڭ نەزەرىدە سەركەردە بوران خوجا سۆيگۈگە ساداقەتمەن چىن ئاشىقلارنىڭمۇ تىمسالى ئىدى. سۇلتان ئۇۋەيسخاننىڭ بىرنەچچە قېتىملىق ئۆيلىنىۋېلىش تەكلىپىنى سەركەردە بوران خوجا سىلىقلا رەت قىلىۋەتكەنىدى.

— شەپقەتلىرىگە كۆپتىن — كۆپ رەھمەت ئالىيلىرى. ئەمدى قانچىلىك ئۆمرۈم قالدى بىلمەيمەن، كېيىنكى ئۆمرۈمنى ئاشۇ رەھمەتلىك مەزلۇمىمىنىڭ روھىغا ئاتاپ دۇرۇت ئوقۇش بىلەن ئۆتكۈزۈمەن. ئەمدى مىڭ قېتىم ئۆيلەنسەممۇ ئول جەننەتلىك مەزلۇمغا زىنھار ئوخشىماس، — دېگەندى بوران خوجا كۆزىگە لىق ياش ئېلىپ.

سۇلتان ئۇۋەيسخان خىيالىنى يىغىشتۇرۇپ سەركەردە بوران خوجىغا قارىدى. پېشقەدەم سەركەردىنىڭ كۆزلىرىدىن قەتئىيلىك چىقىپ تۇراتتى. سۇلتان ئۇۋەيسخان جەڭ قىلسا كۆڭلى يايىپ كېتىدىغان بۇ سەركەردىنىڭ تەلىپىنى رەت قىلىشقا ئامالسىز قالدى.

— بولىدۇ، سەركەردە بوران خوجا مەن بىلەن بىللە قەلبىتە تۇرسۇن.

— خان ئالىيلىرى ئىجازەت بەرسە، بەگ ئەتكە<sup>①</sup>مىز سەر. كەردە بوران خوجا ھەزرەتلىرىگە بىزمۇ تۇرشاۋۇل بولساق. سۇلتان ئۇۋەيسخان قول باغلاپ تۇرغان ياش ئىككى سەركەر. دېگە مەمنۇنلۇق بىلەن قارىدى. يىگىتلىك قۇرامىغا ئەمدىلا يەتكەن ھەسەن سۇلتان بىلەن لوقمان سۇلتان مەرھۇم تاغىسى سۇلتان شىر مۇھەممەدخاننىڭ خانزادىلىرى ئىدى. سۇلتان ئۇۋەيسخان تەختكە چىققاندىن كېيىن ئانىسى سۇلتان خاتۇننىڭ تەۋسىيىسى بىلەن ئۇلارغا ئەمىرلىك مەرتىۋىسى بېرىپ، لەشكىرىي دىۋاننىڭ ئورۇنباسار سەركەردىلىكىگە تەيىنلىگەن ۋە سەركەردە بوران خوجا جىنى ئۇلارغا ئەتكە قىلىپ بەرگەندى. ئون يىلدىن بېرى ئۇلار

① بەگ ئەتكە — ھەربىي ئۇستاز.

سەركەردە بوران خوجىنىڭ كۆڭۈل قويۇپ تەربىيەلىشى بىلەن لەشكىرى ماھارەتنى پۇختا ئىگىلەپ، ياراملىق سەركەردىلەردىن بولۇپ قالغانىدى. سۇلتان ئۇۋەيسخان ئۇلارنى ئۆز ئىنىلىرىدەك كۆرۈپ، ئىززەت كۆرسىتىپ كېلىۋاتاتتى. بۇ قېتىمقى لەشكىرىي يۈرۈشتە ئۇلار قاتتىق تەلەپ قىلىپ تۇرۇۋالغاچقا بىللە ئېلىپ كەلگەنىدى.

«كېچىلىك جەڭنىڭ خېيىم — خەتىرى تولا. بۇلار جەڭبازلىق ماھارىتىدە خېلىلا يېتىشىپ قالغان بولسىمۇ، لېكىن تېخى رەس-مىي جەڭ كۆرۈپ باقمىدى. كۆڭۈلنىڭ تىنچلىقى ياخشى...»

— شاھزادىلەرنىڭ جاسارىتىگە ئايرىن، — دېدى سۇلتان ئۇۋەيسخان ئۇلارغا مېھرى بىلەن قاراپ، — ھەممەيلەن شەبخۇن ئۇرۇشقا كەتسەك قارارگاھ قورۇقچىسىز قالدۇ. قارارگاھىمىزنى قوغداشمۇ ئوخشاشلا مۇھىم. ئۇنىڭ ئۈستىگە قارارگاھتا مەزلۇم-لىرىمىزدىن باشقا ئۇششاق بالىلارمۇ بار. ئىككىلىرى يەنىلا قارارگاھتا قېلىپ خانىش بىلەن ئاغىچا — ئايىملارنىڭ، بالىلار-نىڭ ئامانلىقىغا مەسئۇل بولۇشىلا.

سۇلتان ئۇۋەيسخان گەپنى چورتلا كېسىۋەتكەچكە، ھەسەن سۇلتان بىلەن لوقمان سۇلتان يەنە گەپ قىلىشقا پېتىنالمىي، ئەتكەسى سەركەردە بوران خوجىغا قارىدى. سۇلتان ئۇۋەيسخاننىڭ مۇددىئاسىنى چۈشەنگەن بوران خوجىمۇ ئۇلارغا تەتۈر قارىۋېلىپ گەپ قىلماي تۇرۇۋالدى.

— ئەمىسە شۇنداق بولسۇن، ئەلياتقۇدا ھۇجۇمنى باشلايدىمىز، — دېدى سۇلتان ئۇۋەيسخان كېڭەشنىڭ ئاخىرلاشقانلىقىنى بىلدۈرۈپ.

※

※

※

موغۇلىستان سەركەردە — لەشكەرلىرىگە ھەمدەم بولماقچى بولغاندەك ھاۋا تۇتۇق، كېچە ئاسمىنىدا بىر تالمۇ يۇلتۇز يوق ئى.

دى. ئەتراپ خۇددى قازاننى دۈم كۆمتۈرۈپ قويغاندەك قاراڭغۇ بو-  
لۇپ، ئون قەدەم نېرىدىكى نەرسىنى ئىلغا قىلغىلى بولمايتتى.  
شەپە چىقارماي ياۋ قارارگاھىغا يېقىنلاشقان لەشكەرلەر ياۋ قارار-  
گاھىدا مۇھاپىزەتچىلەرنىڭ يوقلۇقىنى كۆرۈپ بىر ئاز تېڭىرقى-  
دى. قارارگاھنىڭ ئىچىدىكى چېدىر - بارگاھلارنىڭ يېرىمى دې-  
گۈدەك يوق ئىدى. نە ئادەمنىڭ ئاۋازى، نە ئاتلارنىڭ كىشەشلىرى  
ئاڭلانمايتتى.

«ئىسان تايىشى راستتىنلا قارارگاھنى تاشلاپ قاچتىمۇ نې-  
مە؟ — دەپ ئويلىدى سۇلتان ئۈۋەيسخان ياۋ قارارگاھىغا سىز-  
چىلاپ قاراپ، — راستتىنلا قاچقان بولسا، نېمىشقا قارارگاھتا  
ئازغىنە چېدىر - بارگاھ قالدۇرۇپ قويدۇ؟ ئۆزىنىڭ قاچقىنىنى  
يوشۇرۇپ، كەينىدىن قوغلىشىمىزدىن ئەنسىرەپ، كۆزىمىزنى باغ-  
لىماقچىمىدۇ - يا؟»

سۇلتان ئۈۋەيسخان دەماللىققا بىر قارارغا كېلەلمەي ئىككى-  
لىنىپ تۇرۇپ قالدى.

— قارارگاھ بوش تۇرىدىغۇ ئالىيلىرى؟ — سورىدى پولات  
باھادىر، — ياۋ سەركەردىسى قارارگاھنى بوش قالدۇرۇش پەتىنى  
ئىشلىتىۋاتامدۇ - يا؟

— ناتايىن، — دېدى سەركەردە بوران خوجا، — كۈچ ئېلىد-  
شالمايدىغانلىقىنى پەملەپ تىكىۋەتكەن گەپ.

ئەمدى يەنە مۇلاھىزە قىلىپ تۇرۇشقا ۋاقىت يوق ئىدى. سۇل-  
تان ئۈۋەيسخان بۇيرۇق كۈتۈپ تۇرغان سەركەردىلىرىگە قارىدى:

— مەيلى پەنت ئىشلەتسۇن ياكى تىكىۋەتسۇن، بۈگۈن كېچە  
ئۇلار بەربىر ئۆلۈمدىن قۇتۇلالمايدۇ. ئادەم بولسۇن - بولمىسۇن  
ئاڭال قارارگاھنى ئىگىلەيلى، تۇرشاۋۇللار قارارگاھنى باسقن  
قىلغاي.

بۇيرۇق بىلەن تەڭلا تۇرشاۋۇل قوشۇنىنىڭ سەركەردىسى قال-  
قان بەگ كۆكۈلداش لەشكەرلىرىنى باشلاپ قارارگاھقا باستۇرۇپ  
كىردى. سۇلتان ئۈۋەيسخاننىڭ يېنىدا قاراپ تۇرغۇسى كەلمىگەن



سەركەردە بوران خوجىمۇ تۇرشاۋۇل قوشۇنغا ئەگەشتى، لېكىن قارارگاھتىن بىرمۇ ياۋ لەشكىرىنى تاپالمىدى. ئۇ يەر - بۇ يەردە قالدۇرۇپ قويۇلغان چېدىرلارمۇ قۇيغۇرۇق ئىدى، ئەمما چېدىرنىڭ ئىچىگە جىنچىراغ يېقىپ قويغانىدى.

— موڭغۇللار راستىنلا قېچىپتۇ، — دېدى جەڭ قىلىدىغان لەشكەر تاپالماي خۇمارى تۇتقان بەگگىدەك بولۇپ قالغان سەركەر. دە بوران خوجا يېنىدىكى چاپارمەنگە قاراپ، — دەرھال ئالىيلىد - رىغا مەلۇمات يەتكۈزسۇنلار.

سۇلتان ئۈۋەيسخان مەلۇماتنى ئاڭلاپ، ئاساسىي قوشۇننى باشلاپ قارارگاھقا كىرىپ كەلدى.

— ئەھۋالدىن قارىغاندا بىز ئالدىنغان ئوخشىمىز، — دېدى ياۋ قارارگاھىنىڭ نورمالسىزلىقىنى ھېس قىلغان سەركەردە قال - قانبەگ كۆكۈلداش جىددىيلەشكەن ھالدا سۇلتان ئۈۋەيسخاننىڭ ئالدىغا كېلىپ، — لەشكەرلەرنى دەرھال قارارگاھتىن چېكىندۈ - رەيلى ئالىيلىرى.



سۇلتان ئۈۋەيسخان ئىككى سەركەردىسىدىن قايسىنىڭ گې - پىگە ئىشىنىشنى بىلەلمەي تۇرۇپ قالدى. دەل شۇ چاغدا قارار - گاھنىڭ ئەتراپىنى كۈچلۈك داقا - دۇمباق، سۈرەن - چۇقان سادالىرى قاپلىدى. بۆكتۈرمىدە تۇرغان ياۋ لەشكەرلىرى موغۇ - لىستان لەشكەرلىرىنىڭ قارارگاھقا تولۇق كىرىپ بولغىنىنى كۆرۈپ تۇيۇقسىز ھۇجۇمغا ئۆتكەنىدى. ئۇچىغا ئوت تۇتاشتۇرۇلۇپ ئېتىلغان مىڭلىغان يا ئوقلىرى قارارگاھقا قاراپ خۇددى يۇلتۇز - دەك ئۇچاتتى. قارارگاھتىكى ماڭدامدا بىر دۆۋىلەپ ماي چېچىپ قويۇلغان ئوتۇن، شاخ - شۇمبىلار يا ئوقى چۈشۈشى ھامان لاپىدە ئوت ئېلىپ كۆيۈشكە باشلىدى. ھوشيارلىقىنى يوقاتقان موغۇلىستان لەشكەرلىرى بۇ تۇيۇقسىز زەربىدىن قاتتىق چۆچۈپ پىتىراشقا باشلىدى. پۈتكۈل قارارگاھنى موڭغۇل لەشكەرلىرى قاتمۇقات قورشىۋالغان بولۇپ، سۇلتان ئۈۋەيسخاننىڭ سەركەردە - لەشكەرلىرى كۈچلۈك پىستىرمىغا چۈشۈپ قالغانىدى. گۈرۈلدەپ



كۆيۈۋاتقان ئوت دۆۋىلىرىدىن ئۈركۈگەن ئاتلار تىزگىنىدىن چىقىپ كەتكەن بولۇپ، ئۈستىدىكى چەۋەندازلارنىڭ باشقۇرۇشىغا بويسۇندمايتتى.

— ھودۇقماڭلار، سەپنى بۇزماڭلار، ياسال بېگى<sup>①</sup> سەپكە مەھكەم بول!

سۇلتان ئۆۋەيسخان ھەرقانچە قىلىپمۇ بۇ قالايمىقانچىلىقنى ئوڭشىيالمىدى. مىڭلىغان ئوت ئاتار يا ئوقلىرى لەشكەرلەرنىڭ بېشىغا خۇددى يامغۇردەك چۈشەتتى. ئوق تەگكەن لەشكەرلەر بە-  
 ② دىنىگە تۇتاشقان ئوتنى ئۆچۈرۈش ئۈچۈن داد - پەرياد كۆتۈرگەنچە يەردە دومىلايتتى. جان قايغۇسىدا قالغان لەشكەرلەر قالقاندلىرىنى بېشىدا سايىۋەن قىلىپ كىرىپدەك تۈگۈلۈۋېلىشقانىدى. ھەئە، موغۇلىستان لەشكەرلىرى جەڭگىۋارلىقىنى پۈتۈنلەي يوقاتقاندى. ياۋ لەشكەرلىرىنى ساراسىمىگە سېلىش مەقسىتىگە تولۇق يەتكەن موڭغۇل لەشكەرلىرى ئەمدى قارارگاھقا باستۇرۇپ كىرىشكە باشلىدى.

— پەرمان، سەركەردە - لەشكەرلەر دەرھال چېكىنسۇن! — دېدى ھالاكەتتىن قۇتۇلالمايدىغانلىقىغا كۆزى يەتكەن سۇلتان ئۆۋەيسخان تاۋاچى بەگكە قاراپ.

چاراسلاپ كۆيۈۋاتقان ئوت يالقۇنى پۈتكۈل قارارگاھنى كۈندۈزدەك يورۇتۇۋەتكەن، پىستىرىمغا چۈشۈپ قالغان موغۇلىستان لەشكەرلىرى ئوت يورۇقىدا ئۆزىنى دالدىغا ئېلىشقا، يوشۇرۇنۇشقا ئامالسىز قالغانىدى. تۈن قاراڭغۇسى قارارگاھنىڭ سىرتىدىكى موڭغۇل لەشكەرلىرىنى پۈتۈنلەي يوشۇرۇپ قالغان بولۇپ، موغۇلىستان لەشكەرلىرى ئوق ئېتىپ زەربە بېرەي دېسىمۇ نىشاننى پەرق ئېتەلمەيتتى. قارارگاھنىڭ سىرتىدىن يامغۇردەك ئېتىلىۋاتقان يا ئوقلىرى ئۇلارنى ئېغىر تالاپەتكە ئۇچرىتىۋاتاتتى. شۇ تاپتا موڭغۇل لەشكەرلىرى قارارگاھقا باستۇرۇپ كىرىشكە باشلىدى.

① ياسال بەگ — سەپ بېگى.



خان بولۇپ، موغۇلىستان لەشكەرلىرىنىڭ ھەربىر قەدەم چېكىد-  
نىشى ئېغىر بەدەلگە توختاۋاتاتتى.

— سەركەردە بوران خوجىغا ئوق تەگدى!

بۇ مۇدەھىش ئاۋازدىن سۇلتان ئۇۋەيسخاننىڭ يۈرىكى جىغ-  
غىدە قىلىپ، ئەتراپقا ئەلەڭلەپ قارىدى. جانپىدالىق بىلەن قى-  
لىچلىشىۋاتقان سەركەردە - لەشكەرلىرى ئارىسىدىن سەركەردە  
بوران خوجىنى تاپالمىدى. يەنە قاراپ تۇرۇشقا پۇرسەت يوق ئىدى،  
ئۇنىڭ ئەتراپىنىمۇ بىر توپ موڭغۇل لەشكەرلىرى ئورىۋالغان بو-  
لۇپ، ئۆكەرلىرى جان پىدالىق بىلەن ئېلىشىپ ئۇنى قوغداۋاتاتتى.

ئوڭ كۆكرىكىگە ئوق تەگكەن سەركەردە بوران خوجا ئوقنى  
سۇغۇرۇپ ئېلىۋېتىشكىمۇ ئۈلگۈرمەي، ئارىغا ئېلىۋالغان ئۈچ ياۋ  
لەشكىرى بىلەن ئېلىشىۋاتاتتى. ئەنە، بوران خوجا ئۇدۇلدىكى  
لەشكەرنىڭ بويىغا قىلىچ چاپتى، ئەمما ئۇنىڭ ئىككىنچى قېتىم  
كۆتۈرگەن قولىنى يان تەرىپىدىكى لەشكەرنىڭ زەرب بىلەن ئۈر-  
غان قىلىچى جەينىكىدىنلا ئۈزۈپ تاشلىدى. بوران خوجا سەنتۈ-  
رۈلۈپ يىقىلدى، ئۇنىڭغىچە يەنە بىر لەشكەر ئۇنىڭ بويىغا گاچ-  
چىدە قىلىچ چاپتى.

سۇلتان ئۇۋەيسخاننىڭ ئۆكەرلىرى بىر - بىرلەپ قىرىلىپ  
كېتىۋاتاتتى. موڭغۇل سەركەردە - لەشكەرلىرى ئاساسلىق ھۈ-  
جۇم نىشانىنى سۇلتان ئۇۋەيسخانغا قاراتقانداك قىلاتتى، بىر  
موڭغۇل سەركەردىسى خاننىڭ ئېتىنىڭ بېشىغا سالما تاشلىدى،  
سۇلتان ئۇۋەيسخان چاققانلىق بىلەن سالىمنى كېسىۋەتتى. ئەمما  
ئېتىنىڭ پۇتىغا تاشلىغان سالىمنى كۆرمىي قالغانىدى. موڭغۇل  
سەركەردىسى كۈچەپ بىر تارتىپلا ئاتنى موللاق ئاتقۇزۇۋەتتى. بۇ  
تۈيۈقسىز زەربىدىن سۇلتان ئۇۋەيسخان قانداق يىقىلىپ چۈشكە-  
نىنىمۇ بىلەلمەيلا قالدى، يوپۇرۇلۇپ كەلگەن ياۋ لەشكەرلىرى  
كۆزنى يۇمۇپ - ئاچقۇچە ئۇنى باغلاپ ئۈلگۈردى.

پىستىرىمىدىن ئازغىنە موغۇلىستان لەشكەرلىرى قېچىپ



قۇتۇلغانىدى. سۇلتان ئۇۋەيسخاندىن خاتىرجەم بولالماي لەشكەر باشلاپ كەلگەن سەيپىدئەلى ئالىپ ئۇلار بىلەن تەڭ يولدا دوقۇرۇ-شۇپ قالدى.

— خان ئالىلىرى قېنى؟ — سورىدى سەيپىدئەلى ئالىپ جىددىيلەشكەن ھالدا.

— ئەمىر كەبىر جانابلىرىغا مەلۇم بولغاي، خان ئالىلىرى ئەسىرگە چۈشۈپ قالدى، — جاۋاب بەردى ئوق تېگىپ يارىلانغان سەركەردە پولات باھادىر خىجىللىقتىن بېشىنى كۆتۈرەلمەي.

— سەركەردە بوران خوجىچۇ ؟

— قازا قىلدى.

— سەركەردە قادىر ئوغلان بىلەن سەركەردە مەنسۇر پالۋان-نىڭ ئەھۋالىمۇ نائىتىق، — دېدى سەركەردە قالقانبەگ كۆكۈلداش گۇناھكارلاردەك بېشىنى ئېگىپ.

— سەركەردە ئالچىنبەگ بىلەن سەركەردە تاھىربەگمۇ قور-شاۋغا چۈشۈپ قالدى، — دېدى يەنە بىر سەرۋاز.

سەيپىدئەلى ئالىپ جەڭدە يېڭىلگەن سەركەردە - لەشكەرلەر-گە ئەيىبلەش نەزەرى بىلەن بىر قاراپ قويۇپ ئېتىغا قامچا سال-دى. سەركەردە پولات باھادىر بىلەن سەركەردە قالقانبەگ كۆ-كۈلداش ئۇنىڭ ئارقىسىدىن ئەگەشتى.

ئۇلار يېتىپ كەلگەندە موڭغۇل لەشكەرلىرى قارارگاھنى تۈ-زەشتۈرۈپ، ئېھتىيات تەدبىرلىرىنى كۆرۈپ ئۆلگۈرگەنىدى. شۇنداقتىمۇ ئۇلار قارارگاھقا ھۇجۇم قىلدى، ئەمما ياۋ لەشكەرلەر-نىڭ شىددەتلىك يا ئوقىغا بەرداشلىق بېرەلمەي چېكىندى. ياۋ لەشكەرلىرى قارارگاھنىڭ دالدىسىدا تۇرۇپ ئوق ئېتىۋاتاتتى.

«قاراملىق قىلىۋەرمەي، باياتىنقى جەڭدە ئامان قالغان لەش-كەرلەرنى ئەمدى مەن ياۋنىڭ ئوقىغا تۇتۇپ بەرمەي. خان ئالىلىد-رىنى ئۇلارنىڭ قولىدىن قۇتۇلدۇرۇپ چىقىش ئەمدى مۇمكىن ئە-مەس، ئەتە ياخشىراق بىر ئامال تاپاي...»

ياۋ قارارگاھىغا باستۇرۇپ كىرىشكە ئامال قىلالمىغان سەي-  
يىدئەلى ئالپ ئىلاجىسىز سەركەردە - لەشكەرلىرىنى چېكىندۈ-  
رۈشكە مەجبۇر بولدى.

«ئاھ تەڭرىم، نېمە ئىش بۇ! خان ئالىيلرىنىڭ لەشكەر تار-  
تىپ بېرىشىغا يول قويمىسام بوپتىكەن. ھېچبولمىغاندا بىللە  
كەلسەمچۇ كاشكى، غەپلەت بېسىپتۇ مېنى. ئېھ شەپقەتلىك  
ئاللاھ، پاختىنىڭ ئىچىدە ئوت ساقلايدىغان قۇدرىتىڭ باردۇر. خان  
ئالىيلرىنى ئۆزۈڭ پاناھىڭدا ساقلىغايسەن...»



موڭغۇللارنىڭ قارارگاھى، قوزا چۈش.  
بارگاھى ئالىيدىكى يولۋاس تېرىسى سېلىنغان كۇرسىدا  
ئولتۇرغان ئىسان تايشى ئۇيقۇسىغا قانمىغاندەك كۆرۈنسىمۇ يەنىلا  
روھلۇق ئىدى. ئىككى قاتار بولۇپ چازا قۇرۇپ ئولتۇرۇشقان  
سەركەردىلىرى تولىمۇ مەغرۇر ئىدى. ھەربىر سەركەردىنىڭ ئال-  
دىغا بىردىن پاكار، چاققانغىنە شىرە قويۇلغان بولۇپ، ئۈستى  
پىشۇرۇلغان قوي، كالا، بۇغا گۆشلىرى، بوغۇرساق، ئىرىمچىكلەر  
بىلەن تولدۇرۇۋېتىلگەنىدى، مۇلازىملار يوغان ئاپقۇرلاردا قىمىز  
قۇيۇۋاتاتتى. ئىسان تايشى ئاخشامقى غەلىبىسىنى ھازىر تەبرىك-  
لەۋاتقاندا قىلاتتى. شۇ ئەسنادا ئىككى نەپەر نۆكەر سۇلتان ئۇ-  
ۋەيسخاننى بارگاھى ئالىيغا باشلاپ كىردى. سۇلتان ئۇۋەيسخان  
بىر كېچىدە خېلىلا جۈدەپ قالغاندەك كۆرۈنەتتى. شۇنداقتىمۇ  
ۋۇجۇدىدىكى بىردەملىك قوزغالغان ۋەسۋەسىلەرنى بېسىپ، تۆردە  
ئولتۇرغان ئىسان تايشىغا تىكىلىپ قارىدى. سۇلتان ئۇۋەيسخان-  
نىڭ پۈتىدىن بېشىغىچە تېزلا نەزەر تاشلاپ ئۆلگۈرگەن ئىسان

تايىشنىڭ خىياللىرى تولىمۇ زىددىيەتلىك ئىدى.

«ئۇ ئايىغىغا يىقىلىپ، باش ئۇرۇپ كەچۈرۈم سوراپ، ئىل-  
گىرى مېنى بىر قېتىم قويۇۋەتكىنىنى پەش قىلىپ بىر قوشۇق  
قېنىنى تىلەرمۇ؟ ئەينى يىلى مېنى بارسكۆلدە ئەسىر ئالغاندا ئۆ-  
زىنى چىڭگىزخاننىڭ نەسلىدىن دەۋاتاتتى. ئەگەر ئۇ ھەقىقىي بۇ-  
يۈك قاغاننىڭ نەسلىدىن بولسا، ئەلۋەتتە ماڭا ئىززەت قىلمايدۇ  
ۋە مېنى ئۆز نۆكىرى قاتارىدا كۆرىدۇ.»

ھەئە، شۇ دەقىقىدە غالىب خان بىلەن مەغلۇپ خاننىڭ كۆز-  
لىرى توقۇنۇشتى. سۇلتان ئۇۋەيسخاننىڭ چىرايمدا ئۆلۈم ۋەھى-  
مىسىدىن ئەسەرمۇ يوق ئىدى. ئۇ ئىككى تەرەپتە ئۆزىگە ھىجىيىپ  
قاراپ تۇرغان موڭغۇل سەركەردىلىرىگە نەزەر كۆزىنى سېلىپمۇ  
قويماي، تۆردە مەغرۇر قىياپەتتە ئولتۇرغان ئىسان تايىشقا نەش-  
تەردەك تىكىلگەنىدى. ئىسان تايىشى سۇلتان ئۇۋەيسخاننىڭ بۇ  
قاراشلىرىغا بەرداشلىق بېرەلمىدى - دە، ئىختىيارسىز ئورنىدىن  
تۇرۇپ كەتتى.

— كېچىدىن قانداقراق ئۇخلاپتىلا ئالىيلىرى؟ سەركەردە-  
لىرىم رەنجىتىپ قويىمىغاندۇ - ھە؟ — ئۇ يېنىدىكى بوش ئورۇن-  
نى كۆرسەتتى، — كەلسىلە، بۇياققا ئۆتۈپ ئولتۇرسىلا.  
«ئۇ ماڭا نېمىشقا غەزەپ قىلمايدۇ؟ ماڭا تەزىم قىلمىدىڭ،  
ھۆرمەت كۆرسەتمىدىڭ، دەپ ئەيىبلىمەيدۇ؟ كۆزۈمگىمۇ ئۇدۇل  
قارىيالمىدىغۇ؟ ھە، ئۇ مەندىن ئەيىمىنىدىكەن، يۈرىكىدە ۋەھىمە  
بار ئىكەن. لېكىن مەندەك بىر تۇتقۇنغا بۇنچىۋالا ئىززەت قىلىش-  
نىڭ ئورنى يوق ئىدىغۇ؟ ياكى مېنى مەسخىرە قىلماقچىمىدۇ؟  
بەلكىم ئاڭال تۆردە ئولتۇرغۇزۇپ بولۇپ، ئاندىن جاللاتلىرىغا  
كاللامنى ئېلىشنى بۇيرۇپ تازا بىر پۇخادىن چىقماقچىمىدۇ؟  
توختا، ئۇنىڭ يالغان ئېھتىرامىغا ئالدىنماي. ھازىر دېگەن شېھىت  
بولدىغان چاغ، ئۇنىڭ ساختا ھۆسلىسىگە ئالدىنىپ سالامنى  
ئىلىك ئالماي. ئۆلسەممۇ غۇرۇرۇمنى ساقلاپ ئۆلەي...»  
— رەھمەت، مۇشۇ يەردە تۇرۇۋېرى، — دېدى ئۇۋەيسخان

تەمكىنلىك بىلەن، — بىز سىلىگە ئەسرگە چۈشكەنمىز. ئا-  
ساملا، چاپاملا ئىختىيارلىرى. يالغاندىن بۇنچىۋالا ئىززەت كۆر-  
سىتىشلىرىنىڭ ئورنى يوق.

ئىسان تايشى خىرىلداپ كۈلۈۋەتتى.

— ئالىلىرى زىنھار بەتگۈمان بولمىغايلار. جەڭدە يېڭىش،  
يېڭىلىش دېگەن بولۇپ تۇرىدۇ، خىجىل بولمىسالا.

— خىجىل بولمىدىم، ئالدىراڭغۇلۇق قىلىپ داملىرىغا  
چۈشۈپ كەتكىنىمگە ئۆكۈنۈۋاتىمەن.

— جەڭدە ھىيلە ئىشلىتىشنى پەقەت بىزلا بىلىمىز دەپ  
قالغانىدىلەر؟ — ئىسان تايشى سۇلتان ئۆۋەيسخانغا بىر دەققە  
تىكىلىپ تۇرغاندىن كېيىن گېپىنى داۋاملاشتۇردى، — سىلى  
بىلىگەن جەڭ تەدبىرلىرىنى بىزمۇ بىلىمىز. ئېسىمدە قېلىشچە،  
ياغنىڭ توققۇزى رەڭ، بىرى جەڭ دېگەن گەپنى ئۆزلىرى قىل-  
غانغۇ دەيمەن. كۆك تەڭرىگە شۈكۈر. ئالىلىرىنى ئەسر ھالەتتە  
دەرگاھىمدا مېھمان قىلىش شەرىپىگە ئېرىشكىنىمىدىن تولمۇ  
خۇشالمەن. كەلسە، ئاۋۋال بىرەر لوقمىدىن غىزاغا ئېغىز تې-  
گەيلى.

«ئۇ مېنى نېمە قىلماقچىدۇ؟ گېپىنىڭ ئورامىدىن قارىغاندا  
ئۆلتۈرۈش مەقسىتى يوقمۇ - نېمە؟»

— بىز پەقەت كۆڭلىمىزدە ھالاللىققا شەك كەلتۈرمىگەن  
لوقمىغىلا ئېغىز تېگىمىز. ئۆزلىرىنىڭ داستانلىرىدا ھالال نې-  
مەتلەر يوقتۇر. مۇسۇلمانلارغا ھارام نېمە تىزىلغان داستاندا  
ئۆلتۈرۈش جايىز ئەمەستۇر، — دېدى سۇلتان ئۆۋەيسخان قىلچە-  
لىك يۈز - خاتىر قىلماي، — ئەڭ ياخشىسى مۇددىئالىرىنى ئو-  
چۇق بايان قىلىسۇنلار.

ئىسان تايشى نېمە دېيىشنى بىلەلمەي تۇرۇپ قالدى.

«ئۇ ھەقىقەتەن بۈيۈك قاغان چىڭگىزخاننىڭ نەسلىدىنكەن.  
مېنى ئۆز نۆكىرىچىلىكىمۇ كۆرمەيۋاتىدۇ. ئۇنى شۇ تاپتا ئۆلۈمگە  
بۇيرۇسام، ماڭا بىلدۈرگەن ھۆرمەتسىزلىكىنى، ھاكاۋۇرلۇقىنى



بۇرىندىن چىقارسام بولىۋېرىدۇ. لېكىن ئۇنداق قىلسام نامەردلىك قىلغان بولىمەن، باھادىرلىق شەۋكىتىمگە داغ چۈشۈرۈۋالىدەن...»

— ئالىيلەرنى ھۇزۇرىمىزغا چاقىرىشىمىزدا پەقەت ئۆز ۋاقتىدا ئالىيلەردىن كۆرگەن ھۆرمەت قەرزىمىزنى ئادا قىلىۋېلىشتىن ئۆزىگە مۇددىئە يوقتۇر، — دېدى ئىسان تايشى تەمكىن قىياپەتتە سۆزلەپ، — مەردلىك، كەڭ قورساقلىق بىزنىڭ ۋۇجۇدىمىزدىمۇ ھەم باردۇر. ئالىيلەرنى قىلچىلىك ئىزتىراپتا بولمەن. سىلا، قارارگاھلىرىغا ئەلچى ماڭغۇزدۇق. پەمىچە، سەركەردىلىرى سەيپىدەلى ئالىپنىڭ كېلىدىغان ۋاقتىمۇ بولۇپ قالدى. ئولتۇر. سىلا، ئۇنىڭغىچە بىرنەچچە ئېغىز ھال — مۇڭ بولايلى.

سۇلتان ئۇۋەيسخان ئىسان تايشى كۆرسەتكەن ئورۇنغا بېرىپ ئولتۇرۇشقا مەجبۇر بولدى، لېكىن داستاندىكى نېمەتلەرگە ئېغىز تەگمىدى.

شۇ ئەسنادا ھۆدەيچى سەيپىدەلى ئالىپنىڭ كەلگەنلىك خەۋىرىنى يەتكۈزدى.

— سەركەردىنى باشلاپ كىرىڭلار، — دېدى ئىسان تايشى. چىرايىدىن ئاللىقانداق غەم — غۇسسە، تەشۋىش، جىددىيلىك چىقىپ تۇرغان سەيپىدەلى ئالىپ سۇلتان ئۇۋەيسخاننى كۆرۈپ يەڭگىل تىن ئالدى. ئاۋۋال ئۇۋەيسخانغا، ئاندىن ئەدەپ يۈزىسىدىن ئىسان تايشىغا سالام بەردى.

ئىسان تايشىنىڭ سۇلتان ئۇۋەيسخاننى يولغا سېلىپ قويماي، ئالايىتىن ئەلچى ئەۋەتىپ سەيپىدەلى ئالىپنى چاقىرتىپ كېلىشىدە، بارسكۆلدىكى جەڭدە ئۆزى يېڭىلىپ ئەسىرگە چۈشۈپ قالغان بۇ سەركەردىگە ئۆزىنىڭ بۈگۈنكى باھادىرلىقىنى كۆز كۆز قىلىش ئويى بار ئىدى، شۇڭا ئۇ سەيپىدەلى ئالىپقا مەغرۇر — لۇق بىلەن قاراپ قويدى.

— ئالىيلەرنى ئەمدى يانسىلا بولىدۇ، — دېدى ئىسان تايشى سۇلتان ئۇۋەيسخانغا قاراپ، — بايا دېگىنىمىزدەك، ھۆرمەت قەرزىمىزنى قىلىشقا مەجبۇر بولىمەن.



زىمىزنى ئادا قىلغانلىقىمىز ئۈچۈن سۈلھى — سالا قىلىشمايمىز.  
 ناۋادا ئالىيلەرنىڭ ياغىغا رەغدى بولسا بىز ھەم تەييارمىز.  
 — بولىدۇ، ئۇنداق بولسا مەيدان جېڭى <sup>①</sup> قىلايلى، — دېدى  
 سۇلتان ئۇۋەيسخان ئورنىدىن تۇرۇۋېتىپ.  
 — ئورنى، ۋاقتىنى سىلى بېكىتسىلە، خەۋەرلىرىنى كۈتد-  
 مەن، — دېدى ئىسان تايشى.  
 ئۇلار بارگاھى ئالىيدىن چىقىشتى.  
 — ئالىيلەرغا تەييارلىغان ئاتنى ئەكېلىڭلار، — دېدى ئى-  
 سان تايشى.

شۇ ھامان ئۆكەرلەر ئېگەر، نوختا، يۈگەن، ئۈزەڭگىلىرىگە  
 كۈمۈش جاۋاھىراتلاردىن بېزەك قويۇلغان ئېسىل موڭغۇل ئارغى-  
 مىقىنى يېتىلەپ كەلدى. ئىسان تايشى ئاتنىڭ چولۇۋۇرىنى سۇلتان  
 ئۇۋەيسخانغا ئۆز قولى بىلەن تۇتقۇزدى.  
 — ئاق يول بولسۇن ئالىيلەرى، — ئىسان تايشى سەيپىدە-  
 لى ئالپقا قاراپ دېدى، — جانابى سەرکەردە قارارگاھىمىزغا مە-  
 نىپ كەلگەن ئېتىنى قويۇپ كەتكەي، ئورنىغا باشقا ئات يەڭگۈش-  
 لەپ بەرگەيمىز.

سەيپىدەلى ئالپ لام — جىم دېمىدى. ئىسان تايشى ئەينى  
 يىلى بارسكۆلدە سەيپىدەلى ئالپنىڭ ئۆزىنىڭ ئېتىنى تارتىۋال-  
 غانلىقىنىڭ ئۈچىنى ئېلىۋالغانىدى.

※

※

※

ئۆز قارارگاھىغا قايتىپ كەلگەن سۇلتان ئۇۋەيسخان ئالدىغا  
 چىققان سەرکەردىلەر بىلەن سالقىنلا سالاملاشتى. سەرکەردىلەر  
 ئۇنىڭغا سوڭدېشىپلا بارگاھى ئالپغا كىردى — دە، مەرتىۋىسى  
 بويىچە ئورۇن ئېلىشتى. تۆت سەرکەردىسىنىڭ ئورنىنىڭ بوش  
 ① مەيدان جېڭى — ھەر ئىككى تەرەپ ۋاقتىنى، ئورۇننى بېكىتىۋېلىپ  
 قىلىدىغان قىر — چاپ.



تۇرغانلىقىنى كۆرگەن سۇلتان ئۇۋەيسخاننىڭ يۈرىكى جىغغىدە قىلدى.

— سەركەردە بوران خوجا، پولات باھادىر، قادىر ئوغلان، مەنسۇر پالۋانلار قېنى؟

قارارگاھقا قايتىپ كەلگىچە سۇلتان ئۇۋەيسخانغا شۇم خەۋەر يەتكۈزۈشكە تىلى بارمىغان سەيپىدئەلى ئالىپ ئەمدى راست گەپ قىلىشقا مەجبۇر بولدى:

— سەركەردە بوران خوجا، قادىر ئوغلان، مەنسۇر پالۋانلار شېھىت بولدى ئالىيلرى، پولات باھادىرنىڭ يارىسى خېلىلا ئې-  
غىر.

سۇلتان ئۇۋەيسخاننىڭ كۆزىگە مۆللىدە ياش كەلدى، كۆز يېشىنى سەركەردىلەرگە كۆرسەتمەسلىك ئۈچۈن تەتۈر قارىۋالدى. تاپىنىدىن كىرگەن بىر ئاغرىق مېڭىسىدە توختىدى، يۈرىكى بى-  
گىز سانجىغاندەك ئېچىشتى. شاھزادە ھەسەن سۇلتان بىلەن لوق-  
مان سۇلتان ھۆركىرەپ يىغلىۋەتتى.  
«ئېمىشقىمۇ مەن ئۆلۈپ كەتمىگەندىمەن. ئۇلارنى مەن ئۆ-  
لۈمگە تۇتۇپ بەردىم...»

— كۆڭۈللىرىنى يېرىم قىلمىسلا ئالىيلرى. ئۇلار سەلتە-  
نەتىمىزگە بولغان ساداقىتىنى ۋايىغا يەتكۈزدى، — دەپ تەسەللى  
بەردى سەيپىدئەلى ئالىپ، — جەڭدە يېڭىش - يېڭىلىش بولۇپ  
تۇرىدۇ. ئول جەننەتلىك سەركەردىلەرنىڭ بۇ ئالەمدىكى رىزقى -  
نېسىۋىسى شۇنچىلىك بولغىدى. ئاللاھ تائالا بەندىلىرىنىڭ جې-  
نىنى بىر سەۋەبكە باغلىق قىلىپ ئالۇر، دەپتىكەن. ئۆلۈم ھەرقا-  
چان باردۇر، زىيادە پىغان چېكىپ مۇبارەك تەنلىرىنى قىيىنىم-  
غايلا. ئول سەركەردىلەرنىڭ قېنى ھەرگىز بىكارغا تۆكۈلمەيدۇ، —  
سەيپىدئەلى ئالىپ تېخىچە ئۆپكىدەۋاتقان ئىككى شاھزادىگە يۈز-  
لەندى، — ئۆزلەمۇ سەۋر قىلىشسلا.

— ئالىيلرى پەرمان بەرسىلە، ياۋدىن قان قىساسىمىزنى  
ئالايلى، — دېدى باشقا سەركەردىلەرمۇ.



— مېنى بىردەم يالغۇز قالدۇرۇڭلار، — دېدى ئۇۋەيسخان ھەسرەتلەنگەن ھالدا.

سەركەردىلەر سالام بېرىپ چىقىپ كېتىشتى.

بارگامى ئالىدا يالغۇز قالغان سۇلتان ئۇۋەيسخان بۇقۇلداپ يىغلىۋەتتى. ھەئە، ئۇ ئاشۇ قاچقۇنلۇق، سەركەردانلىق ھاياتىدا يېنىدىن بىر قەدەم نېرى بولماي ساداقەتمەنلىك ھەم جان پىدالىق بىلەن خىزمىتىنى قىلغان سەركەردە بوران خوجىدىن ئايرىلىش ئازابىغا بەرداشلىق بېرەلمىگەنىدى. ئاتىسىدىن كىچىك قالغان، ئاتا مېھرىگە قامماي چوڭ بولغان سۇلتان ئۇۋەيسخاننىڭ بۇ پېشى-قەدەم سەركەردىسىگە خۇددى ئۆز ئاتىسىدەك مېھرى بار ئىدى.

※

※

※



ئۈچ كۈن تىپتىنچ ئۆتۈپ كەتتى.

بۈگۈن ئەتىگەن سۇلتان ئۇۋەيسخان ئىسان تايىشىغا مەيدان جېڭى قىلىش مۇددىئاسىنى بىلدۈرۈپ ئەلچى ئەۋەتتى. شۇ تاپتا ھەر ئىككى تەرەپ قارارگاھلىرىدىن ئىلى دەرياسى بويىدىكى تۈز-لەڭلىكتە ئىككى چاقىرىم ئارىلىق قالدۇرۇپ جەڭ سېپى تۈزۈش-كەندى. ھەر ئىككى تەرەپنىڭ لەشكەرلىرىنىڭ جاسارىتى بىر-بىرىدىن قېلىشمايتتى. ئۇلار بىر ھازا داقا - دۈمباق چېلىپ، چۇقان - سۈرەن سېلىپ، نەرە تارتىشىپ ھەيۋە كۆرسىتىشتى. سۇلتان ئۇۋەيسخانمۇ، ئىسان تايىشىمۇ سەپنىڭ ئالدىدا تۇراتتى. ھەر ئىككىسى ھۇجۇمغا ئۆتۈشكە ئالدىرىمىغاندەك، قارشى تەرەپ-نىڭ ئەھۋالىنى دەڭسەۋاتقاندا قىلاتتى. كۈتۈۋېرىپ تاقىتى - تاق بولغان سۇلتان ئۇۋەيسخان ھۇجۇمغا ئۆتۈش پەرمانى بەردى. شۇ ھامان ئۇنىڭ يېنىدىكى تۇغ بېشى<sup>①</sup> ھۇجۇمغا ئۆتۈش بايرىقىدىن پۇلاڭلىتىپ، جەڭ سىگنالى چېلىشقا بەلگە بەردى. بەلگىنى

① تۇغ بېشى — خاننىڭ تۇغ - ئەلىمنى كۆتۈرىدىغان لەشكەرلەرنىڭ باشلىقى.

كۆرگەن نەچچە ئونلىغان ناغرىچىلار ناغرىلىرىنى ھۇجۇمغا ئۆتۈش پەددىسىگە چېلىشقا باشلىدى. ناغرا ساداسى بىلەن تەڭلا سۇلتان ئۆۋەيسخان بىلەن سەيپىدەئەلى ئالپ ئاتلىرىغا قامچا سالدى. ئۇلار - نىڭ كەينىدىن بارلىق سەركەردە - لەشكەرلەر نەرە تارتقىنىچە ھۇجۇمغا ئۆتتى.

رەقبىنىڭ ھۇجۇمغا ئۆتكىنىنى كۆرگەن ئىسان تايىشمۇ قولدىكى ئەگرى قىلىچىنى ئېگىز كۆتۈرۈپ ھۇجۇمغا ئۆتۈشكە پەرمان بەردى - دە، ئېتىنى زەرب بىلەن بېقىندى. دەقىقە ئى - چىدە كۆتۈرۈلگەن قىر - چاپ سادالىرى پۈتكۈل ئىلى ۋادىسىنى لەرزىگە كەلتۈردى. قىلىچلار قۇياش نۇرىدا ۋالىدىيىتى، بىر - بىرىگە زەرب بىلەن ئۇرۇلۇشىدىن ئۇچقۇن چاچرايتتى. ئاتلار كىشەيتتى، لەشكەرلەر تىغ زەربىسىدىن ئىگرايتتى، بىر دەمدەلا پۈتكۈل يايلاق قىپقىزىل قان بىلەن بويالدى. لېكىن ھېچقايسى تەرەپ چېكىنەي دېمەيتتى، سۇلتان ئۆۋەيسخانمۇ، ئىسان تايىشمۇ قارشى تەرەپنىڭ لەشكەرلىرىنى رەھىمسىزلەرچە چاپاتتى. سۇلتان ئۆۋەيسخاننىڭ ۋۇجۇدى قىساس ئوتى بىلەن يانغانىدى. شۇڭا ئۆ - زىنىڭ پۈتۈن قوشۇنغا قومانداىلىق قىلىۋاتقانلىقىنى ئېسىدىن چىقىرىپ قىر - چاپ بىلەنلا بولۇپ كەتكەنىدى. موڭغۇل سەر - كەردىلىرى سۇلتان ئۆۋەيسخاننى ھۇجۇم نىشانى قىلىۋالغان بو - لۇپ، ھە دېگەندە توپلىشىپ ھەملە قىلاتتى. جەڭ ۋەزىيىتىنى كۆ - زەتكەچ قىلىچ چېپىۋاتقان سەيپىدەئەلى ئالپ سۇلتان ئۆۋەيسخان - نىڭ قورشاۋدا قالغىنىنى كۆرۈپ، خاننى ئارىغا ئېلىۋالغان موڭ - غۇل سەركەردىلىرىگە ئېتىلدى. سۇلتان ئۆۋەيسخانغا يېقىن يول - يالماغان موڭغۇل سەركەردىلىرى گەمدى يوشۇرۇن ئوق ئېتىشقا كىرىشكەنىدى. گەرچە سۇلتان ئۆۋەيسخان ئۆزىنى ئوقتىن مۇدا - پىئە قىلىشقا ئۆلگۈرگەن بولسىمۇ، ئەمما ئېتى يارىلاندى، بىر تال ئوق ئاتنىڭ سول كۆزىگە تەگكەنىدى. ئوق زەربىسىگە چىداشلىق بېرەلمىگەن ئات بىرنەچچىنى سەكرەپ يىقىلدى. ئات بىلەن تەڭ يىقىلغان سۇلتان ئۆۋەيسخاننىڭ بىر قولى سۇنغانىدى، سۇلتان



ئۇۋەيسخان پىيادە قالدى.

«ئاپلا! خان ئالىيلرى بۇنداق قاراملىق قىلمىسا بولاتتى. سەركەردە - لەشكەرلەر ئۇنى ئات ئۈستىدە كۆرمىسە جاسارتى سۈسلىشىدۇ. خان ئالىيلرىنى بۇرۇنراق توسۇۋالسام بوپتىكەن. ئۆكەرلىرىمۇ، تۇغچىلىرىمۇ چېچىلىپ كېتىپتۇ. خان ئالىيلردى - نى دەرھال ئاتقا مىندۈرۈش كېرەك...»

سەيپىدەلى ئالىپ ئوقتەك كېلىپ ئاتتىن چۈشتى - دە، سۇلتان ئۇۋەيسخاننى ئۆزىنىڭ ئېتىغا مىندۈردى ۋە خانغا قىلىچ ئۇرۇشقا تەمشەلگەن موڭغۇل سەركەردىسىنى ئاتتىن يۈلۈپ دېگۈ - دەك ئېلىپ ئۆزىگە قالقان قىلىۋالدى، ياۋ لەشكەرلىرى ئوق ئې - تىشتىن توختاشقا مەجبۇر بولدى.

— ئۆز سېپىمىزگە قايتىپ لەشكەرلەرگە مەدەت بېرىلى ئا - لىيلرى، بەك ئىچكىرىلەپ كېتىپتۇق.

سەيپىدەلى ئالىپ بىر قولىدا موڭغۇل سەركەردىسىنى قالقان قىلىپ، بىر قولىدا سۇلتان ئۇۋەيسخاننىڭ ئېتىنى يېتىلەپ ئىمە - كان بار ئۆز لەشكەرلىرىنىڭ توپىغا يېقىنلاشماقچى بولدى. سۇلتان ئۇۋەيسخاننىڭ ئاتتىن يېقىلغىنىنى كۆرگەن لەش - كەرلەرنىڭ جاسارتى سۇسلاشقاندى. ئۇلار خان بىلەن سەيپىدە - لى ئالىپنىڭ كەينىگە يانغىنىنى كۆرۈپ جەڭ قىلغاچ چېكىنىشكە باشلىدى.

«ئەنسىرىگەن ئىش ئاخىرى يۈز بەردى مانا. لەشكەرلەر خان ئالىيلرى بىلەن مېنى چوقۇم چېكىندى دەپ قالدى، قانداق قىلاي، خان ئالىيلرىنى بۇ ئەھۋالدا تاشلاپ قويغىلى بولمىسا. سەركەردە قالغانىگە كۆكۈلداش بىلەن تاھىر بەگلەر قېنىكىن...» رەقبىلىرىنىڭ جەڭ قىلىشتىن رايسى يېنىپ چېكىنىشكە باشلىغانلىقىنى كۆرگەن موڭغۇل سەركەردىلىرى قايتىدىن جانلاندى - دە، ياي شەكلىدە سەپ تۈزۈپ، دەريا بويىغا قاپسۇۋال - دى. بىر تەرەپتە ۋەھشىي ياۋ، بىر تەرەپتە ھەيۋەتلىك دەريا. موڭغۇ - لىستان لەشكەرلىرى قىيىن ئەھۋالدا قالغانىدى.



«ئەمدى بۇزۇلغان جەڭ سېپىنى قايتىدىن تۈزۈپ، قىستاپ كەلگەن ياۋغا تاقابىل تۇرماق تەس، پۇرسەتنى چىڭ تۇتۇپ چېكىنىش كېرەك. بولمىسا تالاپەت تېخىمۇ كۆپىيىدۇ. دەريانىڭ ئۇ قېتىغا ئۆتۈپ دالدىلانماقتىن باشقا چارە يوق...»

سەيپىدەلى ئالپ قولىدىكى موڭغۇل سەركەردىسىنى بىر ئىرغىتىپلا دەرياغا تاشلىدى. دە، ئۆزىمۇ ئاتنىڭ تىزگىنىنى تارتىپ سۇغا سەكرىدى. خان بىلەن سەيپىدەلى ئالپنىڭ سۇغا كىرگىنىنى كۆرۈپ باشقا سەركەردە — لەشكەرلەرمۇ سۇغا سەكرەشكە باشلىدى. بۇ ئىلى دەرياسىدا تاشقىن بولغان مەزگىل بوپ، سۇ شىددەت بىلەن ئاقاتتى. سۇغا كىرگەن لەشكەرلەر بىر-نەچچە قەدەم ماڭا — ماڭمايلا ئېقىشقا باشلىدى.

— ئالىيلرى مەھكەم ئولتۇرسىلا.

سەيپىدەلى ئالپ ئاتنىڭ تىزگىنىنى مەھكەم تۇتۇپ، قارشى قىرغاققا قاراپ ئۈزۈشكە باشلىدى. شۇ ئەسنادا ئات ئۈستىدە ئولتۇرۇپ قارشى قىرغاققا قاراپ ئۈزۈپ كېتىۋاتقان لەشكەرلىرىنى كۆزىتىۋاتقان سۇلتان ئۈۋەيسخاننىڭ يۈرىكى جىغىغىدە قىلىپ قالدى. ھە، ئۇ ئىككى غۇلاچ يىراقلىقتا ئېقىپ كېتىپ بارغان مەرھۇم تاغىسى سۇلتان شىرمۇھەممەدخاننىڭ ئىككى خانزادىسىنى كۆرۈپ قالغانىدى. تۇرپاندىك قۇرغاق رايوندا چوڭ بولغان بۇ ئىككى خانزادە ئىلى دەرياسىنىڭ ھەيۋەتلىك ئېقىنىدا قورقۇپ ئەس — ھوشىنى يوقاتقاندى.

— ئۇلارنى قۇتۇلدۇرۇۋالسىلا ئەمىر كەبىر!

سۇلتان ئۈۋەيسخان شۇنداق دېگىنىچە ئۆزىنى سۇغا ئاتتى، سەيپىدەلى ئالپمۇ ئاتنىڭ تىزگىنىنى قويۇپ بېرىپ ئىككى خانزادىگە قاراپ ئېتىلدى. بىر قولى سۇلتان سۇلتان ئۈۋەيسخان ئىككى خانزادىنى قۇتۇلدۇرۇش تۈگۈل، ھەيۋەتلىك سۇ دولقۇنىدا ئۆزىنىمۇ قۇتۇلدۇرالمىۋاتاتتى. سەيپىدەلى ئالپ خاننىڭ ئەھۋالىنىڭ چاتاقلىقىنى كۆرۈپ دەرھال بېرىپ سۇلتان ئۈۋەيسخاننىڭ قولىدىن تۇتۇۋالدى. كۆزنى يۇمۇپ — ئاچقۇچە ھەيۋەتلىك قاينام



ئىككى خانزادىنى يۇتۇۋەتتى.

— ھەسەن سۇلتان!

— لوقمان سۇلتان!

سۇلتان ئۇۋەيسخان بىلەن سەيپىدەلى ئالپ كۆز ئالدىدىلا غايىب بولغان ئىككى خانزادىنىڭ ئىسمىنى ئەنسىز توۋلىدى، بىراق ئۇلار ئىككىنچى قېتىم سۇ يۈزىدە كۆرۈنىمىدى.

— بولدى ئالىيلرى، ئۇلارنى ئەمدى ئىزدەيمەيلى.

سەيپىدەلى ئالپ شىددەتلىك قاينام بىلەن ئېلىشقاچ سۇلتان

● ئۇۋەيسخاننى سۇ دولقۇنلىرىدىن مۇھاپىزەت قىلىپ قارشى قىر - غاققا قاراپ ئۈزۈشكە باشلىدى. خاننىڭ بىر قولى سۇنغان بول - غاچقا پەقەتلا ھەرىكەتلىنەلمەيتتى. سۇ بەكمۇ شىددەتلىك ئاقاتتى، بىر ئادەمنى سۆرەپ ئەمەس، تەنھا ئۈزۈپ ماڭماقمۇ تەس ئىدى، سەيپىدەلى ئالپ ھېرىپ ھالىدىن كەتكەنىدى. دەريانىڭ ئوتتۇ - رىسىغا كەلگەندە، ئېگىلىپ ئاققان دەريا سۈيى ئۇلارنى قارشى قىرغاققا ئەمەس، ئەسلىدىكى قىرغاققا ئېقىتىپ كەتتى.

تۇرپان لەشكەرلىرى ئەزەلدىن سۇ ئۈزۈشكە ماھىر ئەمەس ئىدى، ئۇلارنىڭ تەڭدىن تولىسى ئىلى دەرياسىغا غىرق بولدى. سۇ ئۈزلەيدىغانلىرىنىڭ كۆپىنچىسىنى سۇ يەنە ئەسلىدىكى قىرغاققا ئېقىتىپ ئاپىرىپ قويغانىدى. ھېرىپ ھالىدىن كەتكەن بۇ لەش - كەرلەرنى موڭغۇل لەشكەرلىرى ئاسانلا ئەسىرگە ئالدى.

※

※

※

ئۈچ كۈندىن بېرى ياۋىنىڭ قارارگاھىدا ئەمەس، ئۆزىنىڭ قارارگاھىدا نەزەربەندە تۇرۇش سۇلتان ئۇۋەيسخانغا بەكمۇ ھار كەلگەنىدى. بۇ قېتىمقى جەڭدە تولۇق نۇسرەت قازانغان ئىسان تايىشى قارارگاھىنى سۇلتان ئۇۋەيسخاننىڭ قارارگاھىغا يۆتكىگەندە - دى. ئۈچ كۈندىن بېرى ئۇ سۇلتان ئۇۋەيسخان بىلەن پەقەتلا كۆ - رۇشمىدى، ئۇلار سۇلتان ئۇۋەيسخاننى ئايرىم قامىغانىدى. بۇ ئۈچ



كۈنلۈك قاماق سۇلتان ئۆۋەيسخانغا ئۈچ يىلدەك ئۇزاق تۇيۇلدى. بۇ ئۈچ كۈننى كىرىپك قاقماي، تۈزۈك غىزا يېمەي غەم - غۇس - سە، تەگسىز تەشۋىشلىك خىياللار ئىلكىدە ئۆتكۈزۈلدى. ھەئە، ئۇ - نىڭ ئىس - يادى خوتۇن - بالىلىرىدا قالغانىدى.

«ئى ياراتقان ئىگەم، ئالدىڭدا ئۆتكۈزگەن قايسى گۇناھىم ئۈچۈن بۇ قارا كۈنلەرنى راۋا كۆرگەنسەن؟ سۇلتان دۆلەت خانىش بىلەن كۈنتۇرا خانىش نەدىدۇ؟ ئىككى خانزادەم ئامانمىدۇ؟ سە - ئىللىرىم ئۆز سۇلتان مەلىكە بىلەن مەختۇمسۇلۇ مەلىكە ئۇلار بىلەن بىللىمىدۇ؟ ئۇلار ئىسان تايىشنىڭ قولىغا چۈشۈپ قالغان - مىدۇ ياكى قېچىپ قۇتۇلغانمىدۇ؟ ھەي ئىستى، نېمىشقىمۇ ئۇلار - نى ئاستانىدە قالدۇرۇپ قويماي بىللە ئېلىپ كەلگەن بولغىدىم؟ ئۇلار نېمىشقىمۇ سەيىدئەلى ئالپ بىلەن مېنى ئايرىم قامايدىغان - دۇ؟ ۋادەرخا! بۈيۈك موغۇلىستان ئېلىنىڭ سەلتەنەتى مېنىڭ قو - لۇمدا مۇشۇنداق ۋەيران بولۇپ كېتەرمۇ ئەمدى؟ ئۇرۇق - ئەۋلادىم ياۋنىڭ قولىدا قىرىلىپ كېتەرمۇ؟ ئىسان تايىشى نېمىشقا ھازىر - غىچە مەن بىلەن كۆرۈشمەيدىغاندۇ؟ نېمە مۇددىئاسى باردۇر مېنى بۇنداق ئايرىم قاماپ...»

سۇلتان ئۆۋەيسخان ئىككى خانىشنى، ئىككى ئوغلىنى، ئىككى سىڭلىسىنى ئىلى ۋادىسىغا بىللە ئېلىپ كەلگىنىگە قات - تىق پۇشايمان يەۋاتاتتى.

«ئىلىنىڭ ھاۋاسى تۇرپانغا ئوخشىمايدۇ، مەنزىرىسىمۇ جەن - نەتتەك گۈزەل، بوپتۇ ئېلىۋالايلى، باراۋەت قىلىپ كەلگەنگە ھېساب بولۇر» دېگەندى سەيىدئەلى ئالپ خانىش، مەلىكىلەرنىڭ خانغا ھەمراھ بولۇپ ئىلى ۋادىسىغا بىللە بېرىش تەلپىنى قۇۋۋەتلەپ.

شۇ تاپتا سۇلتان ئۆۋەيسخان قايسى بارمىقىنى چىشلەسە ئاغرىيتتى، پۇشايماننى ئالغىلى قاچا تاپالماي قالغانىدى.

«ئۇلارنى ئاستانىدە قالدۇرۇپ قويغان بولسام، گەرچە مەن موڭغۇلنىڭ قولىدا ئۆلۈپ كەتسەممۇ، ساداقەتمەن ئەمىر - سەر - كەردىلىرىم خانزادىلىرىمنى ئائىب خانلىققا كۆتۈرۈپ تەختىمدە

ئولتۇرغۇزاتتى. ئۇلار ئابا - ئەجدادلىرىمىدىن مىراس قالغان بۇ سەلتەنەتنى داۋاملاشتۇراتتى ئەمەسمۇ؟ ئەمدى قانداق قىلارمەن. غۇرۇر، شانۇ شەۋكەتنى قايرىپ قويۇپ ئىنسان تايىشىغا يېلىنسام ئىككى خانزادەمنى ئامان قويارمىكىن؟ ساق - سالامەت تۇرپانغا قايتىشىغا ئىجازەت بېرەرمىكىن؟ مەيلى، خالىسا ئۇنىڭغا زىممىيە - لىك بىلدۈرۈپ ① ئىتائەت گەردىنىمنى سۇنارمەن. بۇنىڭدىن ئۆز - گە ياخشىراق چارىمۇ يوق ئوخشايدۇ...»

قاماقخانغا كىرىپ كەلگەن موڭغۇل سەركەردىسى سۇلتان ئۇۋەيسخاننىڭ خىيالىنى بۆلۈۋەتتى.

— بۈيۈك قاغان ئۆزلىرىنى ھۇزۇرىغا چىللايدۇ، — دېدى موڭغۇل سەركەردىسى ئېھتىرام بىلەن.

سۇلتان ئۇۋەيسخان تارتىشىپ تۇرمايلا ئورنىدىن تۇردى، يۈ - رىكىدىكى ئۆچەي - ئۆچەي دەپ تۇرغان ئۈمىد شامى ئاجىز پىد - لىلىدى، گەپ - سۆز قىلمايلا موڭغۇل سەركەردىسىگە ئەگەشتى. «ئى ياراتقان ئىگەم، يىڭىننىڭ تۆشۈكىدىن تۆگىنى يۈكى بىلەن ئۆتكۈزەلەيدىغان كارامىتىڭ باردۇر. مۈشكۈلۈمنى ئۆزۈڭ ئاسان قىلغايىسەن، ياتلارغا خارۋازار قىلمىغايىسەن...»

سۇلتان ئۇۋەيسخان بارگاھى ئالىينىڭ تۈرىدىكى يولۋاس تېرىسى سېلىنغان كۇرسىدا مەغرۇر قىياپەتتە ئولتۇرغان ئىنسان تايىشىغا كۆڭلىدىكى ۋەھىمنى بىلىندۈرمەسلىككە تىرىشىپ نە - زەر تاشلىدى، قاراشلىرى ئانچە ئۆتكۈر ئەمەس ئىدى. ۋۇجۇدىدىكى غەم - تەشۋىشلەر، زىددىيەتلىك تۇيغۇلار چىرايىغا تېپىپ چىققا - نىدى. ئۇ ئىنسان تايىشىغا سالام قىلىشقا ھەرقانچە تىرىشىمۇ غۇ - رۇرى يول قويىمىدى. تەختكە چىققاندىن بېرى سەلتەنەتنىڭ سۈر - ھەيۋىتىنى كۆرسىتىپ ئولتۇرۇپ كەلگەن، ئاتا - بوۋىلىرىدىن مىراس قالغان بۇ شاھانە كۇرسىدا ئىنسان تايىشىنىڭ ھاكاۋۇرلۇق بىلەن گىدىيىپ ئولتۇرۇشى ئۇنىڭ ئەرۋاھىنى قىرىق گەز ئۇ -

① زىممىيەت بىلدۈرۈش — ئېتىقادنى ساقلاپ بويىسۇنۇش.





چۇرغانىدى. ھەئە، بۇ شاھانە كۇرس سۇلتان ئۇۋەيسخاننىڭ نەزە - رىدە خانىش بىلەن ئويۇخىشاش ئىدى. ئۇنىڭغا يېقىن يولغان ھەرقانداق ئادەم شۇ ھامان ئۆلۈمگە مەھكۇم بولاتتى. ئەرلىك غۇ - رۇرى دەپسەندە بولغاندەك تۇيغۇغا كەلگەن سۇلتان ئۇۋەيسخان غە - زەپتىن لاغىلداپ تىترەپ كەتتى، شۇنداقسىمۇ ئۆزىنى تۇتۇۋېلىش - قا مەجبۇر بولدى. شۇ دەقىقىدە ئۆزىنىڭ تولىمۇ بىقوۋۇل ئىكەن - لىكىنى ھېس قىلغانىدى.

سۇلتان ئۇۋەيسخاننىڭ چىراي ئىپادىسىنى كۆزىتىپ ئول - تۇرغان ئىسان تايىشى بىرىنچى قەدەمدە غۇرۇرىنى، شاھانە كىيى - رىنى سۇندۇرۇش مەقسىتىگە يەتكەنلىكىنى ھېس قىلىپ ھۇزۇر - لىنىپ كۈلدى، ئىلتىپات كۆرسىتىپ ئۇنى ئولتۇرۇشقىمۇ تەك - لىپ قىلىمىدى، كۈلكە يېغىپ تۇرغان كۆزلىرىدىن كۈچلۈك مەس - خىرە، كىيىر ئۇچقۇنلىرى بالقىتتى.

«ئۆزۈڭنى چىڭگىزنىڭ نەسلىمەن دەپ قىلغان ئاتىكارچىلى - قىڭ قېنى ئۇۋەيسخان؟ قېنى، نېمىگە قاراپ تۇرىسەن؟ ئاشۇ تە - كەببۇرلۇقۇڭنى يەنە كۆرسەتمەسەن؟ چاققان بول، ئايىغىمغا باش قويۇپ ماڭا يېلىن! ئاتتىن چۈشسەڭمۇ ئۆزەڭگىدىن پۈتۈڭنى ئالمايۋاتىسەن - ھە شۇ تاپتا. نېمىلا دېگەن بىلەن يىگىتلىكنىڭ، نوپىلىقنىڭ بار ئىكەن. يۈرىكىڭدىكى تەشۋىشلەر كۆزلىرىڭدىن چىقىپ تۇرىسىمۇ، غۇرۇرۇڭنى ساقلاشقا تىرىشىۋاتىسەن، ساڭا قول قويدۇم...»

— جاھاننىڭ ئىشلىرى نېمىدېگەن ئاجايىپ - ھە ئالىيلە - رى، — دېدى ئىسان تايىشى خىيالىنى يىغىشتۇرۇپ، — يەنە كۆ - رۇشۇپ قالدۇق مانا. غەلىبەمنى تەبرىكلىمەي قاراپ تۇرىلىغۇ؟ قا - يىل بولمايۋاتاملا - يا؟

سۇلتان ئۇۋەيسخان ئۆزىنى ھەرقانچە مەغرۇر تۇتۇشقا تە - رىشىسىمۇ، لېكىن ئۇنىڭ پۈت - قوللىرى بوشىشىپ كېتىپ باراتتى، گەدىنىگىچە قىزىرىپ، تاماقلرى قۇرۇپ كەتتى. شۇنچە



يىلدىن بېرى ئۆزى سۈر كۆرسىتىپ ئولتۇرۇپ كەلگەن تەختنىڭ ئالدىدا بۇنچىۋالا بىچارە ھالەتتە تۇرۇپ قېلىشنى خىيالسىغىمۇ كەلتۈرۈپ باقمىغانىدى. ئۇ مىڭ تەستە زۇۋانغا كەلدى:

— مەغلۇپ بولغىنىمنى ئەلۋەتتە تەن ئالىمەن. شۇنى ئۇند-  
تۇمىسلاكى، بەندە ئۈچۈن جاھاندا ئەبەدىي غالىبلىق مەۋجۇت ئە-  
مەس. مانا، ھايال ئۆتمەي يەنە قوللىرىغا چۈشتۈك. ئەمدى ئۆزلە-  
نىڭ بىزگە قايتۇرىدىغان ھۆرمەت قەرزلىرى ھەم يوقتۇر. ئاتاملا،  
چاپاملا، ئاساملا ئىختىيارلىرى. پەقەت ياراتقان ئاللاھ ئىگەمنىڭ  
ئىنايىتىگىلا تېۋىنمەن، — سۇلتان ئۇۋەيسخان ئەمدى ئۆزىنى  
خېلىلا تۇتۇۋالغانىدى. ئىسان تايىشنىڭ كۆزىگە تىك قارىدى، —  
سەمىلىرىگە پەقەت بىر ئىشنىلا سېلىپ قويماقچىمەن: مېنىڭ  
ۋابالىم خاتۇن، بالا — چاقىلىرىمغا تەگمىگەي. بىزنىڭ ئىلكە-  
مىزدىكى ئاياللار ۋە بالىلار گۇناھسىزدۇر. مەگەركى ئۆزلىرىنى  
يەنىلا مەرد، باھادىر ئەزىمەت ھېسابلىسىلا، خاتۇن — بالىلارد-  
مىزغا زىنھار زەرەر يەتكۈزمىگەيلا.

«يارايسەن ئۇۋەيسخان، يىگىتتەك گەپ قىلىدىڭ. خاتۇن — با-  
لىلىرىنى سۆيىمگەن، قەدىرلىمىگەن ئەرنى قانداقمۇ ئەر دېگىلى  
بولسۇن؟ ئۆزۈڭنىڭ جېنىڭ بىلەن بولماي، ئاشۇ ئاجىزەلەرنىڭ  
غېمىنى يەۋاتىسەن. مانا بۇنى باھادىرلىق دەيمىز...»  
ئىسان تايىشى قاپقىنى تۈردى.

— ماڭا شەرت قويۇۋاتامدىلا ئالىيلىرى؟  
— يوقسۇ، ئالىيلىرىنىمۇ جاھاندىكى شىرمەت باھادىرلارنىڭ  
بىرى دەپ ھېسابلىغىنىم ئۈچۈن ئۆتۈنۈۋاتىمەن.  
ئىسان تايىشنىڭ چىرايى بىر ئاز ئېچىلدى.

— ئەزەل — ئەزەلدىن مەغلۇپ خاننىڭ خاتۇن — بالىلىرىنىڭ  
ئىشىنى بىر تەرەپ قىلىش غالىب خانلارنىڭ ئىختىيارىدا بولۇپ  
كەلگەن. بۇ يوسۇننى ئالىيلىرىمۇ ئوبدان بىلىلغۇ دەيمەن؟ شۇڭا  
ئالىيلىرىنىڭ خانىشىنى ھەرىمىمىزگە ئەكىلىپ توقال قىلىشقا  
ھەققىمىز ئەلۋەتتە باردۇر.



سۇلتان ئۇۋەيسخان غەزەپتىن تىترەپ كەتتى، ئىسان تايىش-  
غا نەشتەردەك تىكىلدى، تىلى گەپكە كەلمىدى.

— ئاگاھ بولسىلاكى، شۇ تاپتا شەرتنى ئۆزلە ئەمەس، مەن  
قويسام يارىشىدۇ، — دېدى ئىسان تايىشى مەغرۇرلۇق بىلەن، —  
بوپتۇ، گەپنى ئەگىتىپ ئولتۇرماي ئۇدۇللا دەي: ئالىلىرىنىڭ  
سىڭلىسى مەلىكە مەختۇمسۇلۇ جاھاندا تەڭدىشى يوق بىر گۈزەل  
ئىكەن، مەن ئۇنىڭغا ئۆيلىنىشنى خالايمەن. شەرت شۇكى، ئۇمۇ  
بۇ نىكاھنى ئۆز ئىختىيارلىقى بىلەن قوبۇل قىلىشى كېرەك.  
◉ ناۋادا ئالىلىرى ئول سىڭلىلىرىنى ماڭا بېرىشكە قوشۇلسىلا  
ھەمدە ئۇنى قايىل قىلسىلا، ئوتتۇرىمىزدىكى ئاداۋەت مۇشۇنىڭ  
بىلەن تۈگەيدۇ. سىلىمۇ خانىش، شاھزادىلىرىنى ئېلىپ تۇرپانغا  
ئامان - ئېسەن قايتالايدىلا.

سۇلتان ئۇۋەيسخان بىر دەقىقە تۇرۇۋېلىپ جاۋاب بەردى:

— ناۋادا قوشۇلمىسامچۇ؟

— ئول چاغدا تۇرپانغا ئۆزلىرى يالغۇز قايتىدىلا.

كۆز ئالدىغا ئىككى خانىشى بىلەن ئىككى ئوغلىنى كەلتۈر-  
گەن سۇلتان ئۇۋەيسخاننىڭ ۋۇجۇدىنى چىدىغۇسىز بىر ئازاب  
چۇلغۇۋالدى، يۈرىكى بىگىز تىققاندەك ئېچىشتى. خوتۇن - بالى-  
لىرىنى موڭغۇل سەركەردىسىگە تاشلاپ بېرىپ تۇرپانغا بارغىنىد-  
ىن مۇشۇ يەردىلا ئۆلگىنى ئۆزەل ئەمەسمۇ!

— سەيپىدەلى ئالپ نەدە؟ — سورىدى ئۇۋەيسخان بىر پەس

ئويلىنىۋېلىپ.

— خاتىرجەم بولسىلا، ئول سەركەردە ئوبدان كۈتۈنۈۋاتىدۇ.

شۇ تاپتا سۇلتان ئۇۋەيسخاننىڭ بۇ ئىشنى سەيپىدەلى ئالپ  
بىلەن مەسلىھەتلەشكۈسى بار ئىدى. لېكىن، ئىسان تايىشىغا بۇ  
خىيالىنى بىلدۈرگۈسى كەلمىدى.

«ئاھ تەڭرىم، ئەجەب بىر تەڭرىسىلىقتا قالدىمغۇ ئەمدى.

قاراپ تۇرۇپ ئاشۇ چىرايلىق، ئوماق سىڭلىمنى ئاشۇ موڭغۇل



خانغا بېرەر مەنمۇ؟ بۇ مۈشكۈلاتتىن قۇتۇلۇشنىڭ بۇنىڭدىن باشقا چارىسى يوقمىدۇر زادى...»

— ئۇنداق بولسا مەن سىڭلىم بىلەن كۆرۈشۈپ باقاي، — دېدى ئامالسىز قالغان سۇلتان ئۆۋەيسخان ئۇلۇغ — كىچىك تىنىپ قويۇپ.

ئىسان تايشى سۇلتان ئۆۋەيسخان بىلەن مەلىكە مەختۇمسۇلۇ خېنىمنى ئايرىم بىر چېدىردا كۆرۈشتۈردى.

ئاكىسىدىن ئىسان تايشىنىڭ شەرتىنى ئاڭلىغان مەختۇمسۇلۇ

لۇ ھۆركىرەپ يىغلىۋەتتى. سۇلتان ئۆۋەيسخان سىڭلىسىنىڭ ئال-  
دىدا كەچۈرگۈسىز گۇناھ ئۆتكۈزۈپ قويغاندەك بېشىنى سېلىپ  
ئولتۇراتتى، شۇ تاپتا ئۇنىڭ ۋۇجۇدىنىمۇ ئىچ — ئىچىدىن بىر يى-  
غا قاپسىۋالغانىدى. ئەمما سىڭلىسىنىڭ ئالدىدا كۆز يېشى قى-  
لىشىنى لايىق كۆرمەي، ئۆزىنى قاتتىق تۇتۇۋالغانىدى.

— خالىمىسىلا ھەرگىز زورلىمايمەن، پەقەت ئامالنىڭ يو-  
قىدىن بۇ گەپنى دېيىشكە مەجبۇر بولدۇم، — دېدى سۇلتان ئۆ-  
ۋەيسخان بىر ھازادىن كېيىن بېشىنى كۆتۈرۈپ، — مەن چىقىپ  
ئىسان تايشىغا جاۋابىنى بېرىۋېتەي، بېشىمىزغا كەلگىنىنى كۆ-  
رەرمىز.

— توختىمىسىلا، — دېدى مەلىكە مەختۇمسۇلۇ ئاكىسىنى  
توختىتىۋېلىپ، — ئول موڭغۇل خانغا جاۋابىنى ئۆزۈم بېرەي.

سۇلتان ئۆۋەيسخان يالت ئېتىپ سىڭلىسىغا قارىدى. مەخ-  
تۇمسۇلۇنىڭ كۆزلىرىدە بايامقى بىچارىلىك، سولغۇنلۇق، ۋەھى-  
مىدىن ئەسەرمۇ قالمايغانىدى. سۇلتان ئۆۋەيسخان گەپ قىلمايلا  
سىڭلىسىنى باشلاپ ماڭدى، ئۇنىڭ قەدەم ئېلىشلىرى تولىمۇ ئې-  
غىر ئىدى، ۋۇجۇدى پۈتكۈل خەلقئالەمنىڭ مەسخىرىسىگە قال-  
غاندەك ئازابلىق، ھەسرەتلىك ئىدى. «ياق» دەپ كەينىگە يانغۇسى  
كېلەتتى، ئەمما كۆز ئالدىغا ئىككى خانىش بىلەن ئىككى خانزا-  
دىسى كېلىۋېلىپ، دەقىقە ئىچىدە ۋۇجۇدىدا پەيدا بولغان قارشىلىق  
تۇيغۇلىرى بىتچىت بولاتتى. ئانىسى سۇلتان خاتۇن ھازىرلا ئال-



دەدا پەيدا بولۇپ ئەيىبلەيدىغاندەك ئەتراپىغا چۆچۈپ قارايتتى. شۇ تاپتا ئۇ ئىسان تايىشنىڭ ئالدىغا يۇتدا ئەمەس، يۈزىدە دەس - سەپ كېتىپ بارايتتى.

مەلىكە مەختۇمسۇلۇنى كۆرگەن ئىسان تايىشى ھىجايغىنىچە ئورنىدىن تۇردى. مەلىكە يىغىدىن قىزىرىپ كەتكەن كۆزلىرىنى ئىسان تايىشنىڭ چىرايىغا تىكتى:

— تەلەپلىرىنى قوبۇل قىلدىم ئالىيلىرى. لېكىن شەرتىم شۇكى، بىرىنچىدىن، بارلىق ئەسىرلەرنى قورال - ياراغ، ئات - جابدۇقلىرى بىلەن قويۇۋېتىدىلا؛ ئىككىنچىدىن، مېنى ئېلىپ دەرھال ئىلى ۋادىسىدىن كېتىدىلا؛ ئۈچىنچىدىن، ئىمان ئېيتىپ مۇسۇلمان بولىدىلا؛ تۆتىنچىدىن، موغۇلىستان تەسەررۇپىغا ئىككىنچىلەپ تەئەررۇز قىلمايدىلا.

— بولىدۇ، مەلىكەنىڭ ھەممە شەرتىنى قوبۇل قىلدىم، — دېدى ئىسان تايىشى گۈلچەقەلىرى ئېچىلغان ھالدا قەددىنى رۇسلاپ. ئاندىن سۇلتان ئۇۋەيسخانغا يۈزلەندى، — ئالىيلىرىنىڭ ھىممىتىگە ھەشقاللا. شۇ تاپتا موغۇلىستان سۇلتانلىرىنىڭ مەلىكىسىگە ئۆيلىنەلىگىنىدىن ئۆزۈمنى تولىمۇ پەخىرلىك ھېس قىلىۋاتىمەن. شۇنىڭغا ئىشەنچىم كامىلىكى، بۇ نىكاھتىن شەكىللەنگەن دوستلۇقىمىز پەرزەنتلىرىمىزنىڭ تۇغقاندارچىلىقىغا سەۋەب بولغۇسى.

سۇلتان ئۇۋەيسخان لام - جىم دېمىدى. كۆزلىرى سىڭلىدەك سىنىڭ كۆزلىرى بىلەن ئۇچرىشىپ قېلىشتىن ئەنسىرىگەندەك باشقا تەرەپكە قارىۋالدى.

— ئەمىسە بۇ قارارگاھ ھازىردىن باشلاپ سۇلتان ئۇۋەيسخان ئالىيلىرىغا تەئەللۇق بولدى، دېدى مەلىكە مەختۇمسۇلۇ ئىسان تايىشىغا قاراپ، — قېنى، ئالىيلىرى بىز ماڭايلى.

ئىسان تايىشى تەئەججۈپلىنىپ مەلىكىگە قارىدى:

— توي قىلمايلا مۇشۇنداق كېتەمدۇق مەلىكەم؟

— تويىنى ئۆزلەشنىڭ تەسەررۇپلىرىغا بارغاندا قىلۇرمىز، —

دېدى مەختۇمسۇلۇ.

ئىسان تايشى سەركەردىلەرگە بارلىق لەشكەرلىرىنى چېكىند-  
دۈرۈش پەرمانى بەردى. ئاندىن مەلىكە مەختۇمسۇلۇنى ئاتقا مىند-  
دۈرۈپ ئۆزىنىڭ قارارگاھىغا قاراپ ماڭدى. نېمە ئۈچۈندۈر مەلى-  
كە ئاكىسى بىلەن خوشلاشمىدى. سۇلتان ئوۋەيسخان سىڭلىسىد-  
نىڭ كەينىدىن قارىسى يىتكۈچە قاراپ تۇردى. ھەئە، كۆزىدىن  
تاراملاپ ئاققان ياش خېلىلا ئۆسۈپ قالغان ساقاللىرى ئارىسىغا  
سىرىغىپ باراقتى...

※

※

※

سۇلتان ئوۋەيسخان ھەر دائىم يالغۇز قالغان ۋاقىتلىرىدا  
سۆيۈملۈك سىڭلىسى مەلىكە مەختۇمسۇلۇنى ئەسلەيتتى. خىيا-  
لىدا سىڭلىسى بىلەن ئۇزاقتىن - ئۇزاق مۇڭدىشاتتى، ئۇنىڭدىن  
كەچۈرۈم سورايتتى. مۇشۇ قېتىمقى خوشلىشىش سىڭلىسى بىلەن  
مەڭگۈلۈك ۋىدالىشىش بولۇپ قالدىغانلىقىنى ئويلىمىغانىدى.  
ئەپسۇس، مەختۇمسۇلۇ خېنىم ئىسان تايشى بىلەن شۇ كەتكەنچە  
موغۇلىستان زېمىنىغا ئىككىنچىلەپ قەدەم باسمىدى. ھەئە، موڭ-  
غۇللارمۇ بۇ زېمىنغا خېلى يىللارغىچە يېقىن يوللىمىدى.

شۇنداق، سۇلتان ئوۋەيسخان ئىلى ۋادىسىدىن تۇرپانغا پۇ-  
تىدا ئەمەس، يۈزىدە مېڭىپ كەلگەندەك كۆتۈرۈپ قويۇقۇسىز خە-  
جىللىق، نومۇس تۇيغۇسىدا قايتىپ كەلدى. قارشى ئېلىش ئۈچۈن  
ئالدىغا چىققان شەھەر خەلقىنىڭ ياڭراتقان ئالقىشلىرى گويا  
مەسخىرىدەك، تەنىدەك بىلىنىپ، بېشىنى تونىنىڭ ئىچىگە تە-  
قىۋالدى. بېشىنى كۆتۈرۈپ ئەتراپقا قاراشقا، خەلقنىڭ سالامىنى  
ئىلىك ئېلىپ سالام قايتۇرۇشقا جۈرئەت قىلالىمىدى. كىملىرىنىڭ-  
دۇر مەختۇمسۇلۇ مەلىكىنى سوراپ قېلىشىدىن ئەنسىرەپ خۇ-  
دۇكىسىرىدى، ئانىسى سۇلتان خاتۇننىڭ ئالدىغا سالامغا كىرگەندە  
گەدىنىگىچە قىزىرىپ لام - جىم دېيەلمىدى، بېشىنى كۆتۈرۈپ



ئانىسىنىڭ چىرايىغا قارىيالمىدى.

مەلىكە ئۆز سۇلتان خېنىم ئىلى ۋادىسىدا دۇچ كەلگەن پېش - كەللىكنى، جەڭدىكى مەغلۇبىيەتنى، سىڭلىسى مەختۇمسۇلۇننىڭ ئەھۋالىنى ئانىسىغا ئاللىقاچان ئېيتىپ بولغانىدى. شۇڭا سۇلتان خاتۇن ئوغلىنىڭ گۇناھكارلاردەك بىچارە تۇرقىغا، نومۇستىن قە - زىرىپ، خىجىللىقتىن ئالپاساق بولۇپ كەتكەن چىرايىغا قاراپ ئۆزىنى بېسىۋالدى. قىزىدىن ئايرىلىپ قېلىش ئازابى يۈرىكىنى ئۆرتەپ تۇرسىمۇ، يەنىلا ئوغلىغا تەسەللى بەردى:

— ھەممە ئەھۋالدىن تولۇق خەۋەر تاپتىم، — دېدى ئوغلىغا مېھرى بىلەن قاراپ، — نەچارە، ياراتقان ئىگىمىزنىڭ پېشانى - مىزگە پۈتكىنى شۇ ئوخشايدۇ. بەندە تەقدىرنىڭ يازمىشىدىن قۇ - تۇلالىغان ئەمەس، قەددىلىرىنى رۇسلىسىلا. بۇ ھەرگىزمۇ سىل - نىڭ گۇناھلىرى ئەمەستۇر. مەن مەلىكە مەختۇمسۇلۇ خېنىمغا بەرگەن ئاق سۈتۈمگە رازى. ئابا - ئەجدادلىرىمىزدىن مىراس قال - غان بۈيۈك سەلتەنەتنى، كىندىك قېنىمىز تۈكۈلگەن ئۇلۇغ تۇپراقنى، ۋەتەننى ياۋلاردىن قوغدىماق ھەممىمىزنىڭ مەجبۇرى - يىتىدۇر. سىڭىللىرى مەختۇمسۇلۇ خېنىم بۇ مەجبۇرىيەتنى تولۇق ئادا قىلدى. بۇ سەلتەنەت ئۈچۈن ئۆزلە بولمىسىلا بولماي - دۇ. چۈنكى، ئۆزلە ئەل - يۇرتنىڭ پاسىبانى، پاسىباندان ئايرىل - غان يۇرت چوپاندىن ئايرىلغان پادىغا ئوخشاپ قالىدۇ. ئۇنداق پا - دىنى بۇرمىۇ تالايدۇ، ئوغرىمۇ بۇلايدۇ. ئەل - يۇرت ۋەيران، سەر - سانچىلىققا دۇچار بولىدۇ. ئەگەر شۇ يەردە مەن بولغان بولساممۇ تاجۇتەخت، ئەل - يۇرتنىڭ بەختى، ئاسايىشلىقى ئۈچۈن بىر مەختۇمسۇلۇ ئەمەس، ئون مەختۇمسۇلۇ بولسىمۇ مېھرىدىن كې - چەتتىم. چۈنكى، ھەرقانداق بىر جامائە - قوۋمنىڭ بىرلىك - ئىتتىپاقلىقى بولمىسا، ئۇل قوۋمدىن ئۆز قوۋمى، سەلتەنەتنى ئۈچۈن ئۆزىنى قۇربان قىلىشقا تەييار مەرد - باھادىرلار چىقمى - سا، ئۇنداق قوۋم، سەلتەنەت تېزلا ۋەيران بولىدۇ، چىرىپ تۈگەي - دۇ. ھەممە ئاھالىسى ئەمىر - پەرمانلىرىنى ئىجرا قىلىشنى



ۋاجىپ دەپ بىلىدىغان ۋە ئۇنىڭ ئەمىر - پەرمانلىرىدىن ھېچ - قانداق بىر سەۋەب بىلەن باش تارتىشنى راۋا كۆرمەيدىغان بىر ھۆكۈمدارى بولمىغان مەملىكەتنىڭ ئەھۋالى چوقۇم قالايمىقانچىلىق ئىچىدە قالىدۇ، ۋەيرانچىلىققا، زوراۋانلىققا يۈز تۇتىدۇ. ئۆز ۋاقتىدا ئۆزلەنى يالغۇز ئوغۇل بولۇپ قالدى، دەپ بەكمۇ ئۆكۈنگەندىم، ئەسلىدە خاتالاشقانكەنمەن. ئاشۇنداق ئەر ھىممەتلىك سىڭىللىرى بولغانلىقىدىن پەخىرلەنسە. ياراتقان ئىگەم بۇيرۇغان بولسا يەنە ئامان - ئېسەن دىدارلىشىشقا نېسىپ قىلۇر.

سۇلتان ئۆۋەيسخان ئانىسىنىڭ ئالدىدا ھۆركىرەپ يىغلىۋېتىپ - تىشتىن ئۆزىنى ئاران - ئاران تۇتۇۋالدى. شۇ تاپتا ئانىسى ئۇنى دەھشەتلىك قىيناۋاتقان ئازابلىرىغا، ھەسرەتلىرىگە مەلھەم سۈرتۈپ قويۇۋاتاتتى.

ھەئە، سۇلتان ئۆۋەيسخان سىڭلىسىغا بىرنەچچە قېتىم ئېسىل سوۋغاتلار بىلەن مەكتۈپ ئەۋەتتى، لېكىن سىڭلىسىدىن جاۋاب خەت ئالالمىدى. نېمە ئۈچۈندۇر مەلىكە مەختۇمسۇلۇ خېنىم ئاكىسىنىڭ ئەلچىلىرىنى ئاغزاكى سالام بىلەن قايتۇرۇۋەتكەندى...



## 24

مىلادىيە 1428 - يىلى، كۈز.

ئىككى كۈندىن بېرى توختىماي ياغقان يامغۇردا يۇيۇنۇپ باشقىچە گۈزەللىشىپ كەتكەن ئىسسىقكۆل ۋادىسىغا ئەتىگەندىن بېرى شوخ قىزلاردەك ئاپئاق بۇلۇتلار بىلەن مۆكمۈكلىك ئويىناۋاتقان قۇياشنىڭ جامالىدىن تۆكۈلگەن ئالتۇن نۇرلار يەنە باشقىچە جازىبە ئاتا قىلدى. ياۋا گۈللەرنىڭ نازۇك بەرگلىرىدىكى،



يۇمران يوپۇرماقلاردىكى يامغۇر تامچىلىرى قۇياش نۇرىدا خۇددى تۈمەنلىگەن ياقۇتلاردەك جۇلايىتى. چۈچۈكبۇيا، شىۋاق، ياۋاكەز. دىر، ئارچا ۋە ئاللىقانداق ئۆسۈملۈكلەرنىڭ خۇش ھىدى نەم تۇپراقنىڭ ئاستا - ئاستا ئۆزلىگەن ھارارىتى بىلەن بىرلىشىپ دىماغقا ئۇرۇلاتتى. ئىككى كۈندىن بېرى ياغقان يامغۇردا ئۇۋىلىد. رىغا بېكىنىۋالغان بارلىق جانلىقلار قۇياش بىلەن تەڭ سىرتقا چىققانىدى، خۇددى قۇياشنىڭ جامالىدىن ھۇزۇرلىنىشقا ئال. دىراۋاتقاندىك. ھەئە، ئاسماندا قۇياشنىڭ جامالىنى، زېمىنغا تەك. شى چىچىلىۋاتقان ئالتۇن نۇرلارنى توسۇۋېلىشقا قادىر بولالمىغان پارچە - پارچە ئاپئاق بۇلۇتلار ئۇزۇپ يۈرەتتى.

كۆز يەتكۈسىز گۈزەل ئىسسىقكۆل يايلىقىدا مىڭلىغان چې - دىرلاردىن شەكىللەنگەن كۆچمە شەھەر بۈيۈك موغۇلىستاننىڭ خاقانى سۇلتان ئۆۋەيسخاننىڭ سەلتەنەتىدىن دېرەك بېرىپ، سۈر - ھەيۋىسىنى نامايىش قىلاتتى. بۇ چېدىرلارنىڭ مەركىزىدىكى سۈل - تان ئۆۋەيسخاننىڭ ھەشەمەتلىك شاھ چېدىرى - بارگاھى ئالىي كۆزگە ئالاھىدە تاشلىناتتى. شاھ چېدىرىنىڭ ئەتراپىغا 100 - 150 قەدەم ئارىلىق قالدۇرۇپ ئەمىر - سەركەردىلەرنىڭ، لەشكەر - خىزمەتكارلارنىڭ چېدىرلىرى مەنسەپ - مەرتىۋىسى بويىچە ئو - رۇنلاشتۇرۇلغانىدى. چېدىرلارنىڭ ئۈستىدىكى تۇغ - ئەلەملەر ئىسسىقكۆلنىڭ كۈز شامىلىدا لەپىلدەپ، ئىستېلاچىلارنىڭ جا - سارىتىنى نامايىش قىلىۋاتقاندىك كۆرۈنەتتى. قارارگاھنىڭ سىر - تىغا - ئاياغ تەرىپىگە ئۇلارغا ئەگىشىپ كەلگەن سودىگەرلەرنىڭ دۈكانلىرى، ھۈنەرۋەنلەرنىڭ ئۈستىخانلىرى، ئاشخانا، ناۋايخانا، كاۋاپخانلار جايلاشقانىدى. سودا - سېتىققا ماھىر موغۇلىستان خەلقى گەرچە ئۇرۇشنىڭ ئاپىتىنى، جەڭنىڭ ۋەھىمىسىنى بىلىپ تۇرسىمۇ، ئاشۇ نەچچە تۈمەنلىگەن خان لەشكەرلىرىنىڭ كەينىدىن ئەگىشىپ، ئۇلار نەگە چۈشكۈن قىلسا شۇ يەرگە دۈكان ئېچىپ، يايما يېيىپ سودا قىلاتتى. قارارگاھ سۈرلۈك، جىمجىت كۆرۈن - گىنى بىلەن ئۇنىڭ سىرتى بەئەينى تۇرپان، قەشقەر، ياركەنت،

سەمەرقەنت، ھىراتنىڭ ئاۋات رەستىلىرىدەك قايناق بازارغا ئايلاندى.

قارارگاھنىڭ ئوتتۇرىسىغا جايلاشقان شاھ چېدىرى ئاستى تۆت چاسا، ئۈستى قۇببە شەكلىدە قۇرۇلغان بولۇپ، كەڭلىكى يۈز قەدەم، ئېگىزلىكى تۆت نەيزە بويى كېلەتتى. ئۇنىڭ ياي شەكىللىك قۇببىسىنى ئادەمنىڭ بېلىدەك چوڭلۇقتىكى تۆت تال كۆك رەڭلىك تۈۋرۈك مەزمۇت كۆتۈرۈپ تۇراتتى، ئاستىغا پۈتۈنلەي گىلەم سېلىنغانىدى. تۆر تەرىپىدىكى ئۇزۇنلۇقى توققۇز قەدەم، كەڭلىكى يەتتە قەدەم كېلىدىغان توققۇز پايىلىك شاھ سۈپى.

غا خۇددى چىمەنزارنى ئەسلىتىدىغان رەڭدار خوتەن گىلىمى سېلىنغان، گىلەمنىڭ ئۈستىگە قۇببە شەكىللىك يۆلەنچۈكىگە گۈھەر، ئۈنچە - مەرۋايىتلاردىن كۆز قويۇلغان ئالتۇن تەخت جايلاشتۇرۇلغانىدى. تەختنىڭ ئۈستىگە ئېسىلغان يولۋاس تېرىسى تەختنى تېخىمۇ سۈرلۈك كۆرسىتەتتى. شاھ چېدىرىنىڭ ئوڭ - سول ئىككى تەرىپىگە ئۈچ قاتاردىن تەتىللا، مەخمەل، سەگەز كۆرپىلەر سېلىنغانىدى. ھەر ئەتىگىنى قوبۇلغا كىرگەن ياكى كۈن ئارىلاپ ئۆتكۈزۈلىدىغان شاھانە زىياپەتكە تەكلىپ قىلىنغان ئەمىر - سەركەردىلەر ئۆزلىرىنىڭ ئەمەل - مەرتىۋىلىرىگە قاراپ ئاشۇ كۆرپىلەردە ئولتۇرۇشاتتى. شاھ چېدىرىنىڭ نەچچە ئونلىغان پەنجىرە - دېرىزىلىرىگە تارتىلغان رەڭدار يىپەك پەردىلەر ئىز - غىرىن كۆز شامىلىدا لەپىلدەپ تۇراتتى.

سۇلتان ئۇۋەيسخان بىر ھەپتىدىن بېرى شاھ چېدىرىدىكى ئالتۇن تەختتە گاھىدا قۇرئان تىلاۋەت قىلىپ، گاھىدا تەگسىز خىياللارغا غىرق بولۇپ يالغۇز ئولتۇراتتى. بۇ بىر ھەپتىدىن بېرى ئەمىر - سەركەردىلەرنى پەقەتلا قوبۇل قىلىمىدى، ھەرمىگىمۇ كىرمىدى، شۇنچە يوغان شاھ چېدىرىدا بىر ئۆزى يالغۇز ئىدى. نۆكەر - مەھرەملىرى خاننىڭ خىيالغا بەرھەم بېرىپ قويۇشتىن ئەنسىرىگەندەك، ھەر بىر قەدىمنى ئېھتىيات بىلەن بېسىپ قورۇقچىلىق قىلاتتى.



شۇ كۈنلەردە سۇلتان ئۇۋەيسخاننى غەم بېسىۋالغانىدى. ھە - ئە، ئۇ تۇرپاندىن لەشكەر تارتىپ ماڭغاندا ئىسسىقكۆل ۋادىسىدا بۇنداق ئۇزۇن تۇرۇپ قېلىشنى خىيالغا كەلتۈرمىگەنىدى. ئاشۇ قېتىمقى ئىلى ۋادىسىدىكى مەغلۇبىيەتتىن كېيىن ئۇ بىر مەزگىل ئەمىر - سەركەردىلەرنى كەمدىن - كەم قوبۇل قىلىپ، كۆپىنچە ۋاقىتلىرىنى ھۇجرىسىغا بېكىنىۋېلىپ تەنھا خىيال سۈرۈپ ئۆتە - كۈزدى. خاننىڭ روھىي ھالىتىدىكى بۇ ئۆزگىرىشنىڭ سەۋەبىنى چۈشەنگەن سەيپىدەئەلى ئالپمۇ مۇھىم ئىشى بولمىسا قېشىغا كە - رىۋالىمدى، ئەمما ئولتۇرسا - قوپسا سۇلتان ئۇۋەيسخاننى بۇ خىل بۇرۇقتۇرمىلىقتىن قۇتۇلدۇرۇشنىڭ چارىسىنى ئىزدەپ باش قاتۇراتتى، تىت - تىت بولاتتى.

«خان ئالىيلىرىغا ئىلى ۋادىسىدىكى مەغلۇبىيەت ئېغىر كەلدى، سىڭلىسى مەلىكە مەختۇمسۇلۇ خېنىمنى ئىسان تايىشىغا بېرىشكە مەجبۇر بولغىنى ھار كەلدى. بۇ رېئاللىقنى غۇرۇرى كۆ - تۇرمىدى، قوبۇل قىلالىمىدى. نېمىلا دېگەن بىلەن بولىدىغان ئىش بولۇپ بولدى، ئەمدى ئورنىغا كەلمەيدۇ. ئۆزىنى بۇنچە ئەيىبلەپ، ئازابلانغان يۈرمىسىمۇ بولاتتى. قانداق قىلسام خان ئالىيلىرىنى بۇ بۇرۇقتۇرمىلىقتىن قۇتۇلدۇرالايمەن؟ ۋالدىئە ئى بۇزۇك سۇلتان خاتۇن ئالىيلىرىنىڭ مەسلىھەتىنى ئېلىپ باقساممىكىن، ئانىسى نەسىھەت قىلسا قانداق بولۇر؟ ياق، بۇنداق قىلسا بولمىغۇدەك، خان ئالىيلىرى ئانىسىدىن بەكلا ھايا قىلىدۇ، ھېلىمۇ ئانىسىدىن ئۆزىنى قاچۇرۇپ يۈرۈۋاتىدۇ. ئەڭ ياخشىسى، يەنىلا ئۆزۈم سۆز - لىشەي، نېمىلا دېگەن بىلەن مېنى دوستى قاتارىدا كۆرىدۇ ئەمەس - مۇ؟ ئىچ - باغرىنى بىر تۆكۈۋالسا ئوڭشىلىپ قالاتتى...»

سۇلتان ئۇۋەيسخان كۈتۈپخانىغا پەم بىلەن كىرىپ كەلگەن سەيپىدەئەلى ئالپقا شۇنداقلا قاراپ قويۇپ پەرۋاسىز ھالدا سورىدى:

— ئىش - كۈشلىرى بارىمىدى ئەمىر كەبىر؟

— يانلىرىدا بىردەم ئولتۇرسام بولۇرمۇ ئالىيلىرى؟ — سو - ئالغا سوئال بىلەن جاۋاب قايتۇردى سەيپىدەئەلى ئالپ.

— ئىختىيارلىرى.

سەيپىدەئەلى ئالىپ سۇلتان ئۇۋەيسخاننىڭ ئۇدۇلىغا كېلىپ  
ئولتۇردى، ئارىنى يەنە ئېغىر سۈكۈنات باستى. سۇلتان ئۇۋەيس-  
خاننىڭ پەرۋاسىز تۇرقىغا قاراپ، گەپنى نەدىن باشلىشىنى بىلەل-  
مەي تۇرۇپ قالدى.

— بىرەر يۈتۈم ئۇسسۇلۇق ئىچسەم بولۇرمۇ ئالىلىرى؟  
سۇلتان ئۇۋەيسخان سەيپىدەئەلى ئالىپقا لاپىدە قاراپ قويۇپ  
جاۋاب بەردى:

— مەندىن سورىماي مەھرەمگە بۇيرۇسلا.

— مېنىڭ شاراب ئىچكۈم بار ئىدى.

— ئىختىيارلىرى.

— ئالىلىرى بىلەن ئىچسەم دەيمەن.

سۇلتان ئۇۋەيسخان بېشىنى كۆتۈرۈپ سەيپىدەئەلى ئالىپنىڭ  
كۆزىگە قارىدى. ئۇ ئىلى ۋادىسىدىن قايتىپ كەلگەندىن بېرى  
شارابقا ئېغىز تېگىپ باقمىغانىدى، سەيپىدەئەلى ئالىپنىڭ بۇ گېپى.  
بىلەن بىردىنلا شارابقا كۆڭلى تارتىپ قالدى.  
— بۇيرۇسلا.

سەيپىدەئەلى ئالىپ دەس ئورنىدىن تۇرۇپ، ئىشك تۈۋىدە  
خىزمەتكە تەييار تۇرغان مەھرەمگە شاراب بىلەن دۈملەپ پىشۇ-  
رۇلغان سوغۇق قوزا گۆشى بۇيرۇدى.  
ئارقىمۇئارقا ئىچكەن ئۈچ جام شاراب سۇلتان ئۇۋەيسخاننىڭ  
پىغانىنى ئۆزلەتتى.

— يەنە قۇيسلا، — دېدى سەيپىدەئەلى ئالىپقا قاراپ.

— گەپ - سۆز يوق ئىچىۋېرەمدۇق ئالىلىرى؟ — دېدى  
سەيپىدەئەلى ئالىپ.

سۇلتان ئۇۋەيسخان ئۇلۇغ - كىچىك تىندى:

— دېگۈدەك نېمە گەپ بار دەيدىلا.

سەيپىدەئەلى ئالىپ سۇلتان ئۇۋەيسخاننىڭ كۆزىگە قاراپ دېدى:

— يۈرەكلىرىدە بىراۋغا دېگۈلىرى كېلىدىغان نۇرغۇن گەپ.



لىرى بار ئالىيلىرى. ئەگەر كەمسەنلەرنى سەلتەنەتلىرىنىڭ ئە -  
مىر كەبىرى ئەمەس دوستلىرى دەپ بىلىسە، دېگۈدەك گەپ چو -  
قۇم چىقىدۇ. نەچچە ئايدىن بېرىقى بۇ بۇرۇقتۇرمىلىققا پەقەتلا  
چىدىمىدىم، بىزنى ئۇنداق قىنىمىسلا.

— مەن ئۆزلەنى قىنىمىدىم.

— ئۆزلىرىنى قىنىغانلىقلىرى بىزنى قىنىغانلىق بىلەن

ئوخشاش.

سۇلتان ئۇۋەيسخان كۆزىنى يۇمۇۋالدى، شۇ تاپتا ۋۇجۇدىدا

كۈچلۈك بىر ھايان قوزغالغانىدى.

«ئۆزلە بولمىغان بولسلا مېنىڭ ھالىم نە بولۇر ئىدى ئە -

مىرزادەم؟ ئادەمنىڭ دىلەكلىك قىلالايدىغان دوستىنىڭ بولۇشى

نەقەدەر ئىزگۈلۈك ئىش - ھە...»

— مۇددىئالىرىنى چۈشىنىپ تۇرۇپتىمەن، — دېدى سۇلتان

ئۇۋەيسخان سەيپىدەلى ئالىپقا قاراپ، — ئۆزلەدىن نېمىنى يو -

شۇراي. ئېيتىسلاچۇ، مېنىڭ بۇزۇكۇر ئانامغا، ئاۋام - رەئىيەت -

كە قارىغۇدەك يەنە يۈزۈم بارمۇ؟ ئاشۇ چاغدا ئىسان تايشىنىڭ

شەرتىگە كۆنۈپ سىڭلىم مەختۇمسۇلۇ خېنىمنى ئۇنىڭ ئالدىغا

باشلاپ بارمىسام بوپتىكەن. ئادەمگە ھامىنى بىر ئۆلۈمۈغۇ؟ بۇ تا -

جۈتەخت، سەلتەنەت كىمىدىن قالمىغان؟

سۇلتان ئۇۋەيسخاننىڭ كۆزىگە غىلىدە ياش كەلدى.

— بۇ دېگەنلىرىنىڭ ھېچبىر خاتاسى يوق ئالىيلىرى. بىراق

ئۆزلىرى ئۈچۈن ياشىغان بولسلا ئىدى، شۇنداق قىلغان بولسلا

تامامەن بولاتتى. ئەمما زىممىلىرىدە بىر ئەلنىڭ تەقدىرى بار، بۇ -

نى دېمىگەندىمۇ ياۋنىڭ قولغا چۈشۈپ قالغان خانىش - خانزادە -

لىرىنىڭ ھايات - ماماتىغا ئىگە بولمىسلا بولمايتتى. مۇشۇنى

كۆزدە تۇتقاندا، ئۆزلىرىنى ئەيىبلەشلىرى بىھاجەتتۇر. مەلىكە

مەختۇمسۇلۇ خېنىممۇ ئالىيلىرىنىڭ بۇ تەڭقىسلىقىنى چۈشەن -

گەن، تەخت - سەلتەنەت، ئەل - يۇرت، خانىش - خانزادىلەرنىڭ

تەقدىرىنى ئويلاپ ئول نىكاھقا رازىلىق بەرگەنىدى. ئەمدىلىكتە



ئۆزلىرىنى ئەيىبلەپ، تەخت - سەلتەنەت، ئەل - يۇرت بىلەن كا-  
رىلىرى بولمىسا، مەختۇمسۇلۇ خېنىمنىڭ كۆرسەتكەن جاسارىتىد-  
گە يۈز كېلەلمەيدىلا.

— ئۆزلە شۇنداق قارامدىلا ئەمىرزادەم؟

كەمىنەلىرىلا ئەمەس، بارلىق ئەمىر - سەركەردىلەر، ئاۋام -  
رەئىيەت شۇنداق قارايدۇ.

سۇلتان ئۇۋەيسخان بىردىنلا قەددىنى رۇسلىدى. ھەئە، ئۇ-  
نىڭغا سەيپىدەلى ئالىپنىڭ سۆزلىرى تەسىر قىلغانىدى.

— ھېلىمۇ ئالىپلىرىنىڭ ئوردا ئىشلىرى بىلەن كارىلىرى  
بولمىغىنىغا خېلى ئايلار بولدى، — دېدى سەيپىدەلى ئالىپ سۆ-  
زىنى داۋاملاشتۇرۇپ، — ئالىپلىرى ئەمدى ئۆزلىرىنى قاچۇرمى-  
سىلا، كۆڭۈللىرىدىكى ئول دىلخەستلىكلىرىنى دەپنى قىلىپ،  
سەلتەنەت ئىشلىرىغا كۆڭۈل بەرسىلە. شول تاپتا ئوردىدا بىر تالاي  
ئىشلار ئالىپلىرىنىڭ بىر تەرەپ قىلىشىنى كۈتۈپ تۇرۇپتۇ.

— ئۆزلە بولغاندىكىن ئوردا ئىشلىرىدىن ۋايىم يېمەيمەن.  
— ئەمما تۈركىستاندىن كەلگەن ئەلچىلەرگە جاۋاب بېرىشكە  
كەمىنەلىرى ئاجىزلىق قىلىدۇ، ھەپتىدىن بېرى ئۇلار دىدارلىرىد-  
غا ئىنتىزار بولۇپ تۇرۇۋاتىدۇ.

سۇلتان ئۇۋەيسخان تۈركىستاندىن ئەلچى كەلگەنلىكىدىن  
خەۋەر تاپقان بولسىمۇ، كۆرۈشمىگەنىدى.

— ئۇلارنىڭ مۇددىئاسى نېمىكەن؟ ھەقىچان قېيىنئەتەم ئە-  
مىر شەيخ نۇرىددىن ھەرزەرەتلىرى قىزى بىلەن نەۋرىسىنى سې-  
غىنغاندۇر تايىنلىق.

— بۇنچىلىك ئاددىي ئەمەس ئالىپلىرى، — دېدى سەيپىدەلى-  
لى ئالىپ، — ئەمىر شەيخ نۇرىددىن ئالىپلىرىنىڭ سەمەرقەنت  
تەختىگە ئىتائەت قىلىشتىن باش تارتقنى ئالىپلىرىغا ئايان.  
مىرزا ئۇلۇغبەگ مۇشۇنى باھانە قىلىپ تۈركىستانغا لەشكەر ماڭ-  
دۇرۇپتۇدەك. ئەمىر شەيخ نۇرىددىن ئالىپلىرى بىزدىن لەشكەرىي  
كۆمەك سوراپ ئەلچى ئەۋەتىپتۇ.



بۇ خەۋەر سۇلتان ئۆۋەيسخاننىڭ دىققىتىنى تارتتى، قولىدىكى شاراب جامىنى داستىخانغا قويدى:

— نېمىشقا بۇ ئىشنى بۇرۇنراق مەلۇم قىلمايلا؟  
سەيپىدەلى ئالپ گەپ قىلىشقا ئاغزىنى ئۆمەللەپ بولۇپ  
جىم تۇرۇۋالدى.

— كەچۈرسىلە، — دېدى سۇلتان ئۆۋەيسخان بىردىنلا ئېسىنى يىغىپ، — بۇ ئىشلارغا ئۆزۈم ئەيىبلىك. ئۆزۈمنىڭ بۇ دەرگاھقا بېكىنىۋالغىنىمنى، يوللىغان مەلۇماتلارنى قوبۇل قىلىمىغىنىمنى ئېسىمدىن چىقىرىپتەنمەن.

— ئالىيلەرنىڭ كەچۈرۈم سورىشى ھاجەتسىز. ئەلچىلەر بىلەن كۆرۈشەمدىلا ئالىيلەرنى؟

— بولىدىلا، كۆرۈشمەككە مۇددىئاسىنى بىلىپ بولىدۇق. دەرھال كۆمەكلىشىشكە لەشكەر ماڭدۇرايلى.

— كەمىنەلەرنىڭ مۇنداقراق ئويۇم بار ئىدى، — دېدى سەيپىدەلى ئالپ، — بۇ بىز ئۈچۈن ياخشى پۇرسەت، مىرزا ئۇلۇغبەگنىڭ قەشقەردە لەشكەر تۇرغۇزۇۋالغىنىغا ئون يىلدىن ئاشىتى، بىزمۇ ھەرخىل سەۋەبلەر بىلەن قەشقەرنى قايتۇرۇۋېلىشقا پۇرسەت چىقىرالمى كەلدۇق. ئەمدى مۇشۇ پۇرسەتتىن پايدىلىنىپ كەڭ كۆلەمدە لەشكەر تارتايلى — دە، ئۇدۇل تۈركىستانغا بارايلى. ئاندىن ئەمىر شەيخ نۇرىددىن ئالىيلەرنىڭ سەركەردە لەشكەرلىرى بىلەن بىرلىشىپ ئوش، تاشكەنت، ئەندىجانلارغا ھۇجۇم قىلايلى. مۇشۇنداق قىلساق مىرزا ئۇلۇغبەگ قەشقەردىكى لەشكەرلىرىنى يۆتكەپ كېلىپ بىزگە تاقابىل تۇرۇشقا مەجبۇر بولىدۇ. شۇنىڭ بىلەن بىرىنچىدىن قېيىنئاتىلىرى ئەمىر شەيخ نۇرىددىن ئالىيلەرنىڭ كۆمەكلىشىش؛ ئىككىنچىدىن قەشقەرنى تەسەررۈپىمىزغا قايتۇرۇۋېلىش مۇددىئايىمىزغا يېتىمىز.

— بۇ دانا چارىكەن، — دېدى سۇلتان ئۆۋەيسخان روھلىنىپ، — بەلكىم مۇشۇ باھانىدا تاشكەنت، ئەندىجاننىلا ئەمەس، ئاخىسى، بۇخارا، ھەتتا سەمەرقەنتتەك كاتتا شەھەرلەرنى ئىستېلا



قىلىپ، مىرزا ئۇلۇغبەگكە باشقىلارنىڭ تەسەررۇپىغا تەئەررۇز قىلىشنىڭ قانداق بولىدىغانلىقىنى بىر كۆرسىتىپ قويايلى.

سۇلتان ئۇۋەيسخاننىڭ كۆڭلىدىكى بۇرۇقتۇرمىلىقنىڭ كۆ-تۈرۈلۈپ، بىردىنلا روھلىنىپ كەتكىنىنى كۆرۈپ، سەيپىدەئەلى ئالىپ خېلىلا خاتىرجەم بولدى.

— ئەمەسمەن لەشكىرىي يۈرۈشنىڭ ھازىرلىقىنى قىلاي. قاچان يولغا چىقساق بولۇر ئالىيلىرى؟

— ھازىرلىققا قانچىلىك ۋاقىت كېتەر؟

— راستتىن ئېيتسام، بۇ يىل قەشقەرگە جازا يۈرۈشى قىلىشنى كۆڭلۈمگە پۈككەندىم، شۇڭا ھازىرلىقلارنى پۈتتۈرگەچ تۇرغان. ئالىيلىرى يارلىق بەرسە ئىككى - ئۈچ كۈن ئىچىدە يولغا چىققىلى بولىدۇ.



— ئۇنداق بولسا كېچىكتۈرمەيلى، بۈگۈن كۈنگە چارشەنبە ئىكەن. جۈمە كۈنى ئاستاندىكى ئاۋام بىلەن بىللە جۈمە نامىزىنى ئوقۇۋېلىپ يولغا چىقايلى.

— بۇ قېتىمقى لەشكىرىي يۈرۈشكە ئالىيلىرى...

— مەنمۇ چىقمەن، — دېدى سۇلتان ئۇۋەيسخان گەپنى چورتلا كېسىپ، — قومۇل ئەمىرى سۈپۈرگە مىرزا كېلىپ ئۇ-لۈسبېگى مىرمۇھەممەدشاھ ھەزرەتلىرى بىلەن سەلتەنەت ئىشلە-رىغا قاراشچۇق بولغاي، دەرھال يارلىقىمنى يەتكۈزسە.

— باش ئۈستىگە، — دېدى سەيپىدەئەلى ئالىپ.

ئۈچ كۈندىن كېيىن سۇلتان ئۇۋەيسخان پولات باھادىر، ئال-چىنبەگ، قالقانبەگ كۆكۈلداش، تاھىربەگ قاتارلىق سەركەردىلەر بىلەن ئىككى تۈمەن موغۇلىستان لەشكىرىنى ئېلىپ تۈر-كىستانغا قاراپ يۈرۈپ كەتتى. بۇ ئارىلىقتا ئېغىر زۇكامداپ قال-غان سەيپىدەئەلى ئالىپنى تۇرپاندا مەجبۇرىي قالدۇرۇپ قويدى.

ئىسسىقكۆل ۋادىسىغا يۈرۈش قىلىش ئالدىدىكى بۇ كۆرۈ-نۈشلەرنى قايتا خىيالدىن ئۆتكۈزگەن سۇلتان ئۇۋەيسخان باھا-دەر سەركەردىسى سەيپىدەئەلى ئالىپنىڭ ساداقەتمەنلىكىنى ئويلىد.



غىنىدا چېھرىگە سۇس كۈلكە يۈگۈردى. باياتىن بېرى ئېغىر غەم تاغلىرىدا مۈكچىيىپ قالغاندەك كۆرۈنىدىغان گەۋدىسىنى بىر ئاز رۇسلىدى.

«سەيپىدئەلى ئالپنىڭ ئەھۋالى قانداقراقىن؟ كېسلى شى - پاي تاپقانمىدۇ؟ سەلتەنەت، تاجۇتەخت ئۈچۈن كۆپ جاپا چەكتى، ھاردى، چارچىدى. مۇشۇ باھاندا ئازراق ئارام ئېلىۋالسۇن. يې - قىندىن بېرى ئاستاندىن مەلۇمات كەلمىدى. شول تاپتا ئىسسىق - كۆلگە قاراپ كېلىۋاتقان بولۇشمۇ مۇمكىن. ھەئە، مەندىن ئەن - سىرەيدۇ، خاتىرجەم بولالمايدۇ. شۇڭا ئاستاندا خاتىرجەم تۇرال - مىدى ھەرقاچان. مەنمۇ ھەم شۇ، يېنىمدا سەيپىدئەلى بولمىسا بىر قولۇم بىلەن بىر پۈتۈمدىن ئايرىلىپ قالغاندەك بولۇپ قال - دىكەنمەن. ئىنساننىڭ ئىنسانغا ئۇ دەرىجىدە گۇپا، ساداقەت كۆر - سىتىپ خىزمىتىنى قىلمىقى ئاسان ئەمەس. يا خۇدا، بىر ئەلگە پاسىبان بولماق نېمىدېگەن مۈشكۈل - ھە؟! تاغام شىرمۇھەممەد - خاندىن تاجۇتەختنى سويۇپ ئالغىنىمىدىن بېرى تۈزۈك ئارام ئال - مايتىمەن. تۇرغان - پۈتكىنىم غەم - غۇسسە، يۇرتدارچىلىق تىزگىنىنى تۇتۇپ تۇرۇش ھەلەكچىلىكىدە ئۆتۈپتۇ. ئەينى يىللاردا لوپ، كېتىك، تارىم ۋادىلىرىدا قاچقۇنلۇقتا ياشاپ، ھاياتىم ئېغىر تەھلىكە ئاستىدا تۇرغان، ئاچ - زېرىن، موھتاجلىقتا ئۆتكەن بولساممۇ، بۇنچىلىك غەم - غۇسسە ھېس قىلمىغانىكەنمەن. ئۆت - نىڭ تېشىدا كۆيگەندىن ئىچىدە كۆيگەن يامان ئىكەن. كۈندە ھېيت بولمايدۇ دېگەندەك، جەڭدىمۇ داۋاملىق غەلىبە - نۇسرەت يۈز ئاچمايدىكەن. ئىلى ۋادىسىدا دۇچ كەلگەن مەغلۇبىيەتنى تەڭرىم بۇ ۋادىدا ھەرگىز كۆرسەتمىگەي...»

— ئالىيلىرى غىزانى خانىش ئايىم بىلەن يەمدىلا ياكى سەركەردىلەر بىلەنمۇ؟

بىكاۋۇل ئەمىرنىڭ تۇيۇقسىز سورىغان سوئالى سۇلتان ئۇ - ۋەيسخاننىڭ خىيالىنى چالغىتتى. قاش قارايدىغانىدى، سۇلتان شاھ چېدىرىنىڭ پەنجىرىسىدىن سىرتقا قاراپ شام نامىزىنىڭ ۋاقتى



ئۆتۈپ كەتكەنلىكىنى ھېس قىلدى.

«... خىيال بىلەن بولۇپ شامنى قازا قىپتىمەنمۇ دەيمەن.

بويۇتۇلا، خۇپتەن نامىزى بىلەن قوشۇپ ئوقۇۋالارمەن...»

خان بىكاۋۇل ئەمىرگە قارىدى:

— غىزاغا تاۋىم يوق. ئۇلار مېنى غىزاغا ساقلىمىغاي، ھەم

ھېچكىم ئارامىنى بۇزمىغاي. ماڭا بىر خۇمرا قىممىز ئەكىرىپ

بەرسۇنلار!

— خوش.

بىكاۋۇل ئەمىر خاننى يالغۇز قالدۇرۇپ ئاستا يېنىپ چىقتى.

سۇلتان ئۆۋەيسخان ئىسسىقكۆلدە تۇرۇپ قالغاندىن بېرى

كۈندە دېگۈدەك قىممىز ئىچىدىغان بولۇپ قالغانىدى، شۇ تاپتا قاتە.

تىق ئىچ پۇشۇقى تارتىپ قالغاندەك قىلاتتى. ئىسسىقكۆلدە يا

ئىلگىرىلىيەلمەي، يا چېكىنەلمەي تۇرۇۋېرىش جېنىغا پاتقاندى.

ھەئە، ئۇ تەختتە ئولتۇرغاندىن بېرى قەشقەرنى قايتۇرۇۋېلىشنى

پەقەتلا ئېسىدىن چىقارمىدى. نېمە ئۈچۈندۇر مىرزا ئۇلۇغبەگنىڭ

سەمەرقەنتتىن شۇنچە يىراققا جايلاشقان بۇ شەھەرنى قولدىن بې-

رىپ قويغۇسى كەلمىگەنىدى. سۇلتان ئۆۋەيسخان بۇنى سەلتەنە-

تىگە قىلىنغان ئەڭ چوڭ ھاقارەت دەپ بىلەتتى. مىرزا ئۇلۇغ-

بەگكە قەشقەرنى قايتۇرۇپ بېرىش ھەققىدە ئەۋەتكەن مەكتۇپلىرى

جاۋابىسىز قالدى. بۇنى ھەر قېتىم ئېسىگە ئالغاندا ئىچى ئاچچىق

بولۇپ كېتەتتى.

ئارقىمۇ ئارقا ئىچكەن ئۈچ ئاپقۇر قىممىز سۇلتان ئۆۋەيسخان.

نىڭ قانلىرىنى ئويىدىنلا قىزىتتى، لېكىن يۈرىكىدىكى دەرد -

ھەسرەتلىرىنى كۆتۈرۈۋېتىش تۈگۈل، پىغانىنى تېخىمۇ ئۆرلىتىپ

قويدى.

«گەرچە پەرغانە ۋادىسىغا خېلى ئىچكىرىلەپ كىرگەن بول-

ساممۇ ئەندىجان، تاشكەنتنى ئىشغال قىلىش ئۇياقتا تۇرسۇن،

ئوشنىمۇ تېخىچە قولۇمغا ئالالمىدىم. ناۋادا ئەندىجاننى ئالالغان

بولسام مىرزا ئۇلۇغبەگ بىلەن سۈلھى تۈزەلگەن، ئەندىجان بىلەن



قەشقەرنى تېگىشكەن بولاتتىم. ساتۇقخان تولىمۇ ھىيلىگەر ئادەم ئىكەن، شۇڭا مىرزا ئۇلۇغبەگ بۇ سەركەردىسىگە ئىشىنىپ ئۆزى لەشكەر تارتماي ساتۇقخاننى ئەۋەتكەنىكەن. يېنىمدا سەيپىدەئەلى ئالپ بولغان بولسا ساتۇقخاننىڭ ھىيلىسىگە تاقابىل تۇرالايتتى. ھېلىمۇ تاس قالدىم ئۇنىڭ دامغا چۈشۈپ يېڭىلىپ قالغىلى. تۇرپانغا قايتاي دېسەم شۇنچە ھەرەج تارتىپ قىلغان لەشكەرىي يۈرۈش بىكار بولغاننى ئاز دەپ، مىرزا ئۇلۇغبەگنىڭ خورىكى ئۆسۈپ كېتىدۇ، قېيىنئاتام ئەمىر شەيخ نۇرىددىن ئالىيلىرىنىڭ تەختىمۇ تەھلىكىدە قالىدۇ. سەيپىدەئەلى ئالپ يولغا چىققان بولسا نەگىراق كەلگەندۇ؟ تېز ماڭسا يەنە 15 - 20 كۈندە يېتىپ كېلەرمىكىن. ھېچبولمىسا ئالدىن چاپارمەن ماڭغۇزۇۋەتكەن بولسىدۇ...

ئىسسىقكۆلدە كېچە بىلەن كۈندۈزنىڭ پەرقى چوڭ بولىدۇ. گەرچە ھاۋا ئوچۇق، ئاسماندا يۇلتۇزلار چاقناپ تۇرىسىمۇ، كېچىدە نىڭ غۇر - غۇر شامىلى ئادەمنىڭ غولىنى قورۇيتتى. بىر خۇمرا قىمىزنى تولۇق ئىچىپ بولغان سۇلتان ئۇۋەيسخاننىڭ غەم - ھەسرەتلىرى ئازراقمۇ يەڭگىللىمىدى. سىڭلىسى مەختۇمسۇلۇغا مۇناسىۋەتلىك كەچمىشلەر ئېسىگە كېلىشى ھامان ئىچى ئاچچىق بولۇپ، كىرىپكىلىرى نەملەشتى. ئۇ ئاستا ئورنىدىن تۇرۇپ شاھ چېدىرىدىن سىرتقا چىقتى. ئۇنىڭ ئارامىنى بۇزۇپ، خىيالىلىرىغا ھالاقىت يەتكۈزۈپ قويۇشتىن ئەنسىرىگەندەك پۈتكۈل قارارگاھلا ئەمەس، پۈتكۈل ئىسسىقكۆل ۋادىسى تىمتاسلىققا چۆككەنىدى. قارارگاھنىڭ نە ئىچى، نە سىرتىدىن قاتتىقراق تىۋىش ئاڭلاز. مايتتى، كېچىلەردە ھۇۋلاپ ئارام بەرمەيدىغان ئىسسىقكۆل بۇردىلىرىمۇ نېمە ئۈچۈندۇر بۈگۈن تىنچىپ قالغانىدى. سۇلتان ئۇۋەيسخان چەكسىز ئاسمان گۈمبىزىگە نەزەر تاشلىدى. تۈمەنلىگەن ئالماسلارنى چېچىۋەتكەندەك كۆرۈنىدىغان يۇلتۇزلار سوغۇق نۇر چېچىپ چاراقلايتتى. ئۇنىڭغا ھەربىر يۇلتۇز سىڭلىسى مەلىكە مەختۇمسۇلۇنىڭ كۆزىدەك، ئاشۇ كۆزلەر ئۇنى ئەيىبلەۋاتقانداك



بىلىنىپ، ئۇلۇغ - كىچىك تىندى.

قورۇقچىلار قارارگاھ ئىچىدە ھوشيارلىق بىلەن مېڭىپ يۈ-  
رەتتى. ھايات مۇساپىسىنىڭ داۋان - دوقاللىرىنى ئەسلەپ چىققان  
سۇلتان ئۆۋەيسخاننىڭ يۈرىكى پىغانلىق ئىدى. غۇر - غۇر شامال  
بىردىنلا كۈچىيىپ كەتتى. سۇلتان ئۆۋەيسخان يېلىڭ تونغا  
مەھكەم قىمداغىنىچە يىراق - يىراقلارغا نەزەر تاشلايتتى، خۇددى  
كەلگۈسى تەقدىرىنى ئالدىن بىلىۋالماقچى بولغاندەك. ھەئە، شۇ  
تاپتا ئۇنىڭ ۋۇجۇدىنى ئەتە - ئۆگۈن ئىچىدە ئىسسىقكۆل ۋادى-  
سىدا بولىدىغان جەڭنىڭ تەشۋىشى ئىسكەنجىگە ئېلىۋالغانىدى.

«جەڭنى تېز رەك ئاخىرلاشتۇرسام بولاتتى. ئەھۋالدىن قارى-  
غاندا بۇ يىل سەمەرقەنتكە يۈرۈش قىلىش مۈمكىن بولمايدىغان  
ئوخشايدۇ، ھېچبولمىغاندا ئەندىجاننىمۇ بولسا قولۇمغا ئېلىپ،  
ياۋ لەشكەرلىرىنى چېكىندۈرسەم بولاتتى. ساتۇقخان ئەجەب جەڭ-  
گە چىقماي يېتىۋالدىغۇ؟ يەنە بىرەر ھىيلە - تەدبىر ئويلاۋاتامدۇ-  
غاندۇ - يا؟ ئەندىجاننى ئالسام سەركەردە - لەشكەرلىرىمنى ئارام  
ئالدۇرغاچ، مىرزا ئۇلۇغبەگكە ئەلچى ئەۋەتىپ ئەندىجان بىلەن  
قەشقەرنى تېگىشىش شەرتىنى قوياتتىم. مىرزا ئۇلۇغبەگ بۇ  
شەرتنى قوبۇل قىلسا، لەشكەرلەرنى دەرھال چېكىندۈرەتتىم.  
شۇنداق قىلاي، قەشقەرنى قايتۇرۇۋالسام مىرزا ئۇلۇغبەگ بىلەن  
بىتىم تۈزۈپ، ئىستېلاچىلىقتىن قول ئۈزەي. نېمە قىلاي مىرزا  
ئۇلۇغبەگ بىلەن بۇنچىۋالا دۈشمەنلىشىپ. ئەسلىدىمۇ بىزلەر بىر  
نەسەب، بىر جەمەتتىنمۇ؟ ياتلاردىن ئەمەسمىزغۇ؟ ئۇنىڭ ئۈستىگە  
دۆلەت سۇلتان خانىشنىڭ نەۋرە سىڭلىسىنى مىرزا ئۇلۇغبەگ  
چوڭ خانزادىسى ئابدۇللا تىپخانغا ئېلىپ بەرگەنىكەن. بۇنى دېمى-  
گەندىمۇ مەن تۇغلۇق تۆمۈرنىڭ نەسلىدىن بولسام، مىرزا ئۇلۇغ-  
بەگمۇ ئەمىر تۆمۈر ساھىبىقىرائنىڭ نەسلىدىن. ھەر ئىككى بابائى  
بۈزۈركلەرنىڭ ئاتا - ئەجدادلىرى بولسا بول مۇقەددەس زېمىنلاردا  
ياشاپ كەلگەن تۈركىي قوۋملاردىندۇر. بىزگە زېمىن - تەسەررۈپ  
تالىشىپ بۇنچە دۈشمەنلىشىش نەھاجەت؟ قېرىنداش قېرىنداشنىڭ



پېيىنى قىرقىغان نەدە بار؟ مىرزا ئۇلۇغبەگ بىلەن دىدار - مۇلا -  
قاتتا بولۇپ، مەقسەت - مۇددىئالىرىمنى بىلدۈرۈپ باقسام ياخشى  
بولاتتى. يالغۇز ماۋەرائۇننەھەر، خۇراسان، پەرغانە ۋادىسىنىڭ  
سۇلتانلا ئەمەس، ئىلىم - ھېكمەت مەملىكىتىنىڭمۇ خاقانى بو -  
لۇشقا مۇناسىپ ئول دانىشمەننىڭ خىيالى مەندىن ئویراقتۇر بەل -  
كىم...»

سۇلتان ئۇۋەيسخان مىرزا ئۇلۇغبەگ بىلەن خېلى ئۇزاققىچە  
خىيالىي مۇگداشتى.

25

ئىسسىقكۆل دالىسىدا يېڭى بىر تاڭ ئاتتى. قۇياش زېمىنغا  
ھارارەت پۈركۈيتتى. تېخى ئاش ۋاقتى بولا - بولمايلا ھاۋا چاپان  
ئېغىر كەلگۈدەك ئىسسىپ كەتكەنىدى. كۈنگە بۈگۈن جۈمە بول -  
غاچقا، قارارگاھتىكى بارلىق سەركەردە - لەشكەرلەر چاچ - سا -  
قاللىرىنى ئالدۇرۇپ، پاكىز كىيىملەرنى ئالماشتۇرۇپ جۈمە نا -  
مىزىغا تەييارلىق قىلىشۋاتاتتى، چىرايلىرىدا تۈنۈگۈنكى جەڭ  
تەشۋىشىدىن ئەسەرمۇ يوق ئىدى. ھەئە، جۈمە مۇسۇلمانلارنىڭ  
خاسىيەتلىك ئارام كۈنى ھېسابلىناتتى. شۇڭا بۇ كۈنى ھۈنەرۋەن -  
كاسىپلاردىن دېھقان - چارۋىچىلارغىچە، سودىگەر - دۈكاندارلار -  
دىن ئەمەلدار - ھۆكۈمرانلارغىچە ئىش توختىتاتتى. شۇ سەۋەبتىن  
بىر - بىرىنىڭ قېنىنى ئىچىشكە تەييار تۇرغان رەقىبلىرىمۇ  
دۈشمەنلىكىنى ۋاقىتلىق توختىتىپ، كۆڭۈللىرىدىكى غەم -  
تەشۋىشلەرنى چىقىرىپ تاشلاپ، جۈمە نامىزىغا ھازىرلىق كۆرەت -  
تى.

سۇلتان ئۇۋەيسخاننىڭ قارارگاھىدىمۇ بۈگۈن قورۇقچىلار

كۆرۈنەرلىك ئازىيىپ قالغانىدى. بارلىق سەركەردە - لەشكەرلەر ئالدىراش جۈمە نامىزغا تەييارلىق كۆرۈشۈۋاتاتتى. جۈمە نامىزى ئۈچۈن غۇسلى قىلىپ ئىچ كىيىملىرىنى يۆتكىۋالغان سۇلتان ئۆۋەيسخان خاس ساتىرىشى خوجا ئابدۇلكەرىمگە چاچ - ساقىلىنى ياسىتىۋاتاتتى. ئاتىمىش ياشلارغا يېقىنلىشىپ قالغان خوجا ئابدۇلكەرىم مەرھۇم سۇلتان مۇھەممەدخان زامانىسىدىن تارتىپ ئوردىنىڭ مەخسۇس ساتىراشلىقىنى ھەم جەرراھلىقنى قىلىپ كېلىۋاتاتتى. بولۇپمۇ ئۇنىڭ جەرراھلىق ھۈنرى ئۆزگىچە ئىدى. ئۇ خەتنىسىنى قىلغان ئوغۇللارلا ئەمەس، ھەرەمدىكى ئۇنىڭ قولىدا ئاختا قىلىنغان ئاغۋاتلارمۇ تېزلا ساقىيىپ كېتەتتى. ئۆز ۋاقتىدا سۇلتان ئۆۋەيسخاننىڭ خەتنىسىنىمۇ خوجا ئابدۇلكەرىم قىلغانىدى. ئوردىنىڭ ئىچى - سىرتىدا ئۇنىڭ «قولى يەڭگىل» دەيدىغان تەرىپى بار ئىدى. كېيىنكى ۋاقىتلاردا قولىنىڭ ئەپچىللىكى، ھۈنەرگە كامىللىقى ۋە چەكسىز ساداقىتى بىلەن سۇلتان ئۆۋەيسخاننىڭ خاس ساتىرىشى بولۇپ قالغانىدى.

شاھ چېدىرىنىڭ سىرتىغا قويۇلغان كۇرسىدا ئاپتاپقا ئالدىنى قىلىپ ئولتۇرغان سۇلتان ئۆۋەيسخاننىڭ چېچىنى ئالدىرماي ئۇۋۇلاپ ئېۋىتىپ، بىر قېتىم چۈشۈرۈپ بولغان خوجا ئابدۇلكەرىم چالا قالغان چاچلارنى يەڭگىل ئېڭىزلىغاچ سورىدى:

— ساقاللىرىنىمۇ ياسىۋېتەمدىم ئالىيلىرى؟

سۇلتان ئۆۋەيسخان ساقال - بۇرۇتلىرىنى بىر سىلىۋەتكەندىن كېيىن جاۋاب بەردى:

— شۇنداق قىلسۇنلار، بۇرۇتۇم سەل ئۆسۈپ قالغاندەك قىلىدۇ.

— ماقۇل، ئۇنداق بولسا ئۈستىخانلىرىنى بىرقۇر تۇتۇۋېتىپ ئاندىن ساقال - بۇرۇتلىرىنى ياساي.

قىسقىلا قىلىپ قويۇۋالغان قاپقارا نوختا شەكىللىك ساقال - بۇرۇت سۇلتان ئۆۋەيسخاننىڭ يىگىتلىك سۈپىتىگە خويمۇ يارىشاتتى. خان پاكىز چۈشۈرۈلگەن بېشىنى سىلاپ تۇرۇپ، يەلكىسىنى



يەڭگىل مۇجۇۋاتقان خوجا ئابدۇلكەرىمدىن سورىدى:  
— دەپ باقسىلا، مېنىڭ بېشىم مۇشۇ پاكىزلىقى بىلەن نې-  
مىگە لايىقتۇر؟

خوجا ئابدۇلكەرىم دەققە ئويلنىۋالغاندىن كېيىن جاۋاب  
بەردى:

— ئول ئەزىز باشلىرى ئون سەككىز مىڭ ئالەمنىڭ سەلتە-  
نەت تاجىنى كىيىشكە لايىقتۇر ئالىلىرى.

ساتىراشنىڭ خۇشامەت ئارىلاش جاۋابىدىن سۇلتان ئۇۋەيس-  
خان خىرىلداپ كۈلۈۋەتتى.

— يېڭىلىشتىلا. تاج كىيىشكە ئەمەس، بەلكىم شېھىت بو-  
لۇشقا لايىقتۇر.

خاننىڭ جاۋابىنى ئاڭلاپ خوجا ئابدۇلكەرىمنىڭ يۈرىكى  
جىغىغىدە قىلدى، قوللىرى سېزىلەرلىك تىترىدى.

— ئۇلۇغ جۈمە كۈنىدە بەتچاقچاق قىلمىسىلا ئالىلىرى،  
يامان بولىدۇ، — دېدى خوجا ئابدۇلكەرىم كېكەچلەپ تۇرۇپ.

سۇلتان ئۇۋەيسخان ئۈنچىقمىدى، شۇ تاپتا ئويلمايلا قىلغان  
گېپىدىن پۇشايمان يەپ قالغانىدى.

خوجا ئابدۇلكەرىم خاننىڭ بۇرۇتغا ئەمدىلا قايچا سالاي دەپ  
تۇرۇشىغا، ئۆڭ - سۆلى ئۆچكەن ياتىش بېگى يۈگۈرۈپ كېلىپ ئال-

دىراش سالام بەردى. چىرايىدىن قاتتىق ۋەھىمە چىقىپ تۇراتتى.  
— مەلۇم بولغا، سەمەرقەنت سەركەردىسى ساتۇقخان لەش-

كەر تارتىپ كېلىۋاتىدۇ ئالىلىرى.

سۇلتان ئۇۋەيسخان چاپان چاققاندىك سەكرەپ تۇرۇپ كەتتى.

— نېمە دېدىلە؟

— ياۋ سەركەردە - لەشكەرلىرى پۈتۈن سەپ بويىچە ئۇدۇل  
قارارگاھىمىزغا قاراپ كېلىۋاتىدۇ ئالىلىرى. يەزەكلىرىمىز ئۆز  
كۆزى بىلەن كۆرۈپتۇ.

سۇلتان ئۇۋەيسخان بوينىدىكى پەرتۇقنى غەزەپ بىلەن يۇلۇپ  
ئالدى.



— ماۋۇ بەتبەخت ساتۇقخاننىڭ قىلغان ئىشىنى كۆرمەمدىغان، بۈگۈن كۈنگە جۈمە ئىكەنلىكىنى بىلمەيدىكەن ئىمانسىز! — سۇلتان ئۇۋەيسخان ياتىش بېگىگە قارىدى، — دەرھال سەركەردەلەرگە خەۋەر قىلسۇنلار. ياۋاننىڭ مۇقابىلىسىگە چىقسۇن، — ئاۋازىدىن نېرىراق تۇرغان ئاختىچىغا<sup>①</sup> قاراپ توۋلىدى، — ئېتىمنى ھازىر قىلىڭلار!

نەچچە ۋاقىتتىن بېرى بىرنەچچە قېتىم جەڭگە ئۈندىسىمۇ قارارگاھىغا مەھكەم بېكىنىۋېلىپ جەڭگە چىقماي تۇرۇۋالغان سا. تۇقخاننىڭ نەق جۈمەگە توغرىلاپ تۇيۇقسىز لەشكەر تارتىپ چىقىشى سۇلتان ئۇۋەيسخاننى قاتتىق غەزەپلەندۈرگەنىدى، ئۇ دەستە تارىپچ كۆتۈرۈپ كەلگەن دۇبۇلغا — ساۋۇتىنىمۇ كىيىمدى. — سۆرەلىلىك قىلماڭلار! — دەپ ۋارقىرىدى ئۇ جەڭ كەيىملىرىنى كىيىۋاتقان نۆكەرلىرىنى ئالدىرىتىپ.

شۇ ئەسنادا پۈتكۈل قارارگاھتا لەشكەرلەرنى جەڭگە ئۈندەپ ناغرا چېلىندى. قارارگاھنىڭ ئىچى بىردەمدىلا ئۆرە — تۆپە بولۇپ كەتتى.

— تاۋاچى بەگ!

— لەببەي ئالىيلىرى.

— پەرمانىمنى يەتكۈز. سەركەردە پولات باھادىر بىلەن سەركەردە تاھىربەگ تۇرشاۋۇل بولۇپ دەرھال مەن بىلەن يۈرسۇن. قالغانىگ كۆكۈلداش، ئالچىنبەگ قاتارلىق سەركەردىلەر ھىماچى بولۇپ ئارقىمىزدىن يەتسۇن!

سۇلتان ئۇۋەيسخان ئۈچ مىڭ ئاتلىق تۇرشاۋۇلنى باشلاپ ياۋغا قارشى ئات سالدى. تەخمىنەن بەش چاقىرىم مېڭىپ ياۋ لەشكەرلىرى بىلەن دوقۇرۇشتى. ساتۇقخان سۇلتان ئۇۋەيسخاننى كۆرۈپ لەشكەرلەرنى توختىتىپ سەپ تۈزدى. ئۇلارنى يېيىلىپ ئاققان كىچىكرەك بىر ئېقىن ئايرىپ تۇراتتى. سۇلتان ئۇۋەيسخان بۇ ئېقىندىن بىرنەچچە قېتىم ئۆتكەن بولۇپ، بۇلاق سۈيىدىن

① ئاختىچى — مەخسۇس خاننىڭ ئېتىدىن خەۋەر ئالدىغان ئادەم.





شەكىللەنگەن بۇ ئېقىننىڭ تېپىزلىقىنى بىلەتتى، سۈيىمۇ ئاستا ئاقتى. ئۇ كەينىدىن كېلىۋاتقان ھىماچى قوشۇنىنى ساقلىمايلا ياۋغا قاراپ ئات سالدى.

— ئىمكان بار ساتۇقخانغا يېقىنلىشىڭلار. مۇمكىن بولسا ئۇنى تىرىك قولغا چۈشۈرەيلى، — دېدى يېنىدىكى ئىككى سەر-كەردىسىگە.

ئۇ ساتۇقخاننى تۇتۇۋېلىپ جەڭنى تېز ئاخىرلاشتۇرۇشنى كۆڭلىگە پۈككەندى.

سۇلتان ئۇۋەيسخاننىڭ گەپ - سۆزىنىلا باستۇرۇپ كېلىد-شەيدىن ياۋ لەشكەرلىرى ۋەھىمىگە چۈشتى. ساتۇقخان موغۇلىس-تان لەشكەرلىرىنىڭ ھۇجۇمىنى توسۇش ئۈچۈن كاماندازلىرىغا ئوق ئېتىشقا پەرمان بەردى. سەركەردە تاھىربەگ سۇلتان ئۇۋەيس-خاننىڭ داڭلىق مەرگەنلىرىدىن ئىدى، ئاتقان ئوقى زاپا كەتمەيت-تى، ئۇنىڭ قول ئاستىدىمۇ پۈتۈنلەي مەرگەنلەر بار ئىدى.

— ئوق ئېتىشنى بىزدىن كۆرسۈن، — دېدى تاھىربەگ چىشلىرىنى غۇچۇرلىتىپ ۋە مەرگەنلىرىگە بۇيرۇق بەردى، — قېنى يىگىتلەر، ئۇلارغا ئۆزىمىزنى بىر كۆرسىتىپ قويايلى.

ھەر ئىككى تەرەپنىڭ لەشكەرلىرى بىر - بىرىگە قارىتىپ ئوق ئۈزۈشكە باشلىدى. سۇلتان ئۇۋەيسخان قارشى تەرەپنىڭ ئات-قان ئوقلىرىنىڭ خېلىلا شالاڭشىپ قالغىنىنى كۆرۈپ ئېتىنى تېخىمۇ بەك قامچىلىدى. قۇيۇندەك چېپىپ كېلىۋاتقان ئات ئې-قىنىنىڭ ئوتتۇرىغا كەلگەندە تۇيۇقسىز پېتىپ قالدى، ھەرقانچە قىلىپمۇ پېتىقتىن ئېتىنى چىقىرالمايغان سۇلتان ئۇۋەيسخان ئاتتىن چۈشۈشكە مەجبۇر بولدى. بۇ چاغدا ياۋ لەشكەرلىرىمۇ ئې-قىنىغا كىرىپ بولغانىدى. ھەر ئىككى تەرەپ ئېقىننىڭ پاتقاق قىسمىغا دۇچ كەلگەن بولۇپ، ئاتلىرىنىڭ تەڭدىن تولىسى پېتىپ قېلىۋاتاتتى. سەركەردە - لەشكەرلەر ئاتلىرىدىن چۈشۈپ تىزىغ-چە كەلگەن سۇدا ئېلىشىشقا باشلىدى. شۇ دەقىقىدە سۇلتان ئۇ-ۋەيسخان بىلەن ساتۇقخان روبىرو كېلىپ قالغانىدى. ئىككى



سەركەردە قەھرى بىلەن ئېلىشىشقا باشلىدى، سۇلتان ئۇۋەيسخاننىڭ شىددەتلىك چاپقان قىلىچىدىن ساتۇقخان چەيدەسلىك بىلەن مۇداپىئە كۆرەتتى - دە، قايتۇرما ھۇجۇمغا ئۆتەتتى. رەقىبى بىلەن بىرنەچچە مەرتىۋە ئېلىشقان سۇلتان ئۇۋەيسخان قىلىچ ئۇرۇشلىرىغا قاراپ ساتۇقخاننىڭ قىلىچىۋازلىق ماھارىتىگە خاملىقىنى ھېس قىلدى - دە، ئىمكان بار ئۇنى ئۆلتۈرمەي تىرىك تۇتۇۋېلىشنى كۆڭلىگە پۈكتى.

«ھىيلە - پەنتكە ئۇستا بولغىنىڭ بىلەن ماھارىتىڭ تايىن - لىقكەن ساتۇقخان، سېنى تىرىك تۇتۇۋېلىپ مىرزا ئۇلۇغبەگ بىلەن شەرتلىشىشنىڭ دەسمايىسى قىلاي. ئاللاھ ئىگەم بۈگۈن ماڭا نۇسرەت بۇيرۇغان ئوخشايدۇ...»

سەركەردە تاھىربەگ سۇلتان ئۇۋەيسخاننىڭ ساتۇقخان بىلەن ئون نەچچە مەرتىۋە ئېلىشىپمۇ تېخىچىلا يېڭەلمەيۋاتقىنىنى كۆرۈپ بىر ئاز ئەندىشىگە چۈشۈپ قالدى. ئىككى قېتىم ھەمدەمگە بارماقچى بولغان بولسىمۇ، ياۋ سەركەردىلىرى ھۇجۇم قىلىپ ئالدىنى توسۇپ قويدى. سۇلتان ئۇۋەيسخانغا يېقىنلىشىشقا پەقەتلا پۇرسەت تاپالمىغان تاھىربەگنىڭ كالىسىغا تۇيۇقسىز بىر خىيال كەلدى.

«بىر تال ئوق بىلەن ساتۇقخاننى يارىلاندۇرۇپ بەرمەيمەنمۇ، ئۆزۈم بارالمىغىنىم بىلەن ئوقۇم بارالايدۇ. شۇنداق قىلاي...»  
تاھىربەگ چاققانلىق بىلەن بىر تال يا ئوقىنى ئالدى - دە، ئوقنى سېلىپ كىرىپچىنى تارتقىنىچە سۇلتان ئۇۋەيسخان بىلەن ئېلىشىۋاتقان ساتۇقخاننى نىشانغا ئالدى. سۇلتان ئۇۋەيسخان بىلەن ساتۇقخان بىر - بىرىگە ھەملە قىلىشقىنىچە شىددەتلىك ئېلىشىۋاتاتتى. سۇلتان ئۇۋەيسخان ھۇجۇمدا، ساتۇقخان مۇداپىئەدە ئىدى. شۇ دەقىقىدە تاھىربەگكە ساتۇقخاننى نىشانغا ئېلىپ تۇرۇۋېرىشكە پۇرسەت يوق ئىدى. ياۋ لەشكەرلىرى ھە دېگەندە ئۇنىڭغا يېقىنلىشىش ئېھتىمالى بار ئىدى. پۇرسەت كەلدى دەپ بىلگەن تاھىربەگ ساتۇقخاننىڭ كۆكرىكىنى نىشانلاپ ياننىڭ كىرىپچىنى



قويۇۋەتتى. دەل شۇ دەققىدە سۇلتان ئۇۋەيسخان يانغا بىر قەدەم چامدام قالدى. تاھىربەگنىڭ يۈرىكى جىغىدە قىلىپ كەتتى، ئۇ - نىڭ ئاتقان ئوقى ۋىڭىلداپ ئۇچۇپ كەلگىنىچە سۇلتان ئۇۋەيسخاننىڭ بېقىنىغا سانجىلدى. يېقىن ئارىلىقتا زەربىلەن ئېتىلغان يا ئوقى ئالدىراشچىلىقتا جەڭ كىسمى كىمىگەن سۇلتان ئۇۋەيسخاننىڭ بېقىنىغا تۈۋىدىكى قۇش پېيىگىچە چوڭقۇر پاتقا - ندى. سۇلتان ئۇۋەيسخان ئوق زەربىسىدىن سەنتۇرۇلۇپ كەتتى. ھە دېگەندە رەقىبىگە تەڭ كېلەلمەي جان قايرۇسىدا بىر ئامال قىلىپ قېچىپ كېتىشنىڭ كويىغا چۈشكەن ساتۇقخان سۇلتان ئۇۋەيسخانغا ئوق تەگكىنىنى پەقەتلا سەزمىدى - دە، رەقىبىنىڭ ھۇجۇمىنىڭ توختاپ قالغان يۈرىتىدىن پايدىلىنىپ شارىتىدە كەينىگە ئۆرۈلۈپ قاچتى.

ئاتقان ئوقنىڭ ساتۇقخانغا ئەمەس، سۇلتان ئۇۋەيسخانغا تەگكەنلىكىنى كۆرگەن تاھىربەگ قاتتىق نەرە تارتقىنىچە ئالدىغا ئۇچرىغان ياۋ لەشكەرلىرىنى چېپىپ، سۇلتان ئۇۋەيسخانغا قاراپ جان - جەھلى بىلەن ئېتىلىپ كەلدى. قاتتىق ئاغرىققا بەرداشلىق بېرەلمىگەن سۇلتان ئۇۋەيسخان سۇدا تىزلىنىپ قالغانىدى، تا - ھىربەگ خاننى دەرھال يۇلىۋالدى. بۇ ئىشلاردىن بىخەۋەر ساتۇقخان جېنىنىڭ ئامان قالغىنىغا شۈكۈر ئېيتىپ، ناغرا چالدۇرۇپ لەشكەرلىرىنى چېكىندۈردى. بۇ چاغدا سۇلتان ئۇۋەيسخاننىڭ ھىماتچى قوشۇنىمۇ يېتىپ كەلگەنىدى. سەركەردىلەر خاننىڭ ئېغىر يارىلانغانلىقىنى كۆرۈپ چېكىنگەن ياۋنى قوغلاشقا راۋى بار - ماي، سۇلتان ئۇۋەيسخاننى تېزلىك بىلەن قارارگاھقا ئېلىپ كەلدى. ئەمچى يا ئوقىنى سۇغۇرۇپ ئالغاندا سۇلتان ئۇۋەيسخان ئال - لىقاچان ھوشىدىن كەتكەنىدى، ئەمچى ھەرقانچە قىلىپمۇ خاننى ھوشىغا كەلتۈرەلمىدى.

سۇلتان ئۇۋەيسخان ئاشۇ ھوشسىز ياتقان پېتى ئەتىسى بامدات ۋاقتى بىلەن جان ئۆزدى. سۇلتان ئۇۋەيسخاننىڭ جان ئۆزگەنلىكىنى كۆرگەن تاھىربەگ ئۆزىنىڭ چېدىرىدا ئېسىلىپ



ئۆلۈۋالدى. شۇنداق قىلىپ موغۇلىستاننىڭ بۇ شەۋكەتلىك سۈل-  
تانى ئۆز سەركەردىسىنىڭ خاتا ئاتقان ئوقىدا ئۆلۈپ كەتتى.

پولات باھادىر، قالقانبەگ كۆكۈلداش، ئالچىنبەگ قاتارلىق  
سەركەردىلەر قىسقىلا كېڭەشكەندىن كېيىن سۇلتان ئۈۋەيسخان-  
نىڭ ئۆلۈمىنى لەشكەرلەردىن پىنھان تۇتۇشتى - دە، چاقماق  
تېزلىكىدە ئالمالىققا قاراپ چېكىندى.

ئۈچ كۈنگىچە قارارگاھتىن چىقماي ياتقان سانۇقخان تۆتىد-  
چى كۈنى چارلىغۇچىلىرىدىن موغۇلىستان لەشكەرلىرىنىڭ ئال-

لىقچان چېكىنىپ كەتكەنلىكىنى ئاڭلاپ تەڭجۈپلەندى. رەقىب-  
●

لىرىنى ھىيلە ئىشلىتىۋاتامدىكىن دېگەن گۇماندا قارارگاھىغا يە-

نە ئۈچ كۈن سولىنىپ ياتتى. رەقىبلىرىدىن پەقەتلا شەپە بولمىد-

غاندىن كېيىن قارارگاھنى يىغىشتۇرۇپ، غەلىبىسىنى مىرزا ئۇ-

لۇغبەگكە مەلۇم قىلىش ئۈچۈن سەمەرقەنتكە چاپارمەن ماڭغۇزۇ-

ۋېتىپ، ئۆزى ئەندىجانغا قاراپ يولغا چىقتى. ھەئە، ئۇ سۇلتان

ئۈۋەيسخاننىڭ قازا قىلغانلىقىنى خىيالىغىمۇ كەلتۈرمىگەندى.

بىرنەچچە قېتىملىق قانلىق قىرغىنغا گۇۋاھ بولغان گۈزەل

ئىسسىقكۆل ۋادىسى يەنە قايتىدىن تىنچىپ قالدى.



مەسئۇل مۇھەررىر: ئەخمەتجان ھوشۇر  
مەسئۇل كوررېكتور: ياقۇپ مۇھەممەتروزی  
مۇقاۋا لايىھەلىگۈچى: ئەكبەر سالىھ

ياسىنجان سادىق چوغلان

## باھادىر نامە (I)

نەشر قىلغۇچى: مىللەتلەر نەشرىياتى  
ئادرېسى: بېيجىڭ شەھىرى خېيىڭلى شىمالىي كوچا 14 - قورۇ  
پوچتا نومۇرى: 100013  
تېلېفون نومۇرى: 64290862 - 010  
سائىقۇچى: جايلاردىكى شىنخۇا كىتابخانىلىرى  
باسقۇچى: مىللەتلەر باسما زاۋۇتى  
نەشىرى: 2010 - يىل 8 - ئايدا 1 - قېتىم نەشر قىلىندى  
بېسىلىشى: 2010 - يىل 8 - ئايدا بېيجىڭدا 1 - قېتىم بېسىلدى  
ئۆلچىمى: 880 × 1230 م.م. 32 كەسلەم  
باسما تاۋىقى: 14.125  
باھاسى: 45.00 يۈەن

ISBN 978-7-105-11015-5/I·2198 (维 320)

图书在版编目(CIP)数据

诸王传.1: 维吾尔文/亚生江·沙地克著. —北京:  
民族出版社, 2010.7  
ISBN 978-7-105-11015-5

I. ①诸… II. ①亚… III. ①历史小说—中国—  
当代—维吾尔语(中国少数民族语言) IV. ①I247.5

中国版本图书馆.CIP 数据核字(2010)第 130128 号

---

责任编辑: 阿合买提江·吾守尔

责任校对: 牙库甫

封面设计: 艾克拜尔·萨力赫

出版发行: 民族出版社 <http://www.mzchs.com>

社 址: 北京市和平里北街 14 号 邮编: 100013

电 话: 010-64290862 (维文室)

印 刷: 民族印刷厂

版 次: 2010 年 8 月第 1 版 2010 年 8 月北京第 1 次印刷


开 本: 880×1230 毫米 大 32 开

印 张: 14.125


定 价: 45.00 元

ISBN 978-7-105-11015-5/I·2198 (维 320)

---



ISBN 978-7-105-11015-5



9 787105 110155 >

定价：45.00元